

Татарстан Республикасы Фәннәр академиясенең
Г. Ибраһимов исемендәге
Тел, әдәбият һәм сәнгать институты

РУХИ МИРАС
эзләнүләр һәм табышлар

2 нче чыгарылыш

Казан
2016

Институт языка, литературы и искусства
им. Г. Ибрагимова
Академии наук Республики Татарстан

ДУХОВНОЕ НАСЛЕДИЕ
поиски и открытия

Выпуск 2

Казань
2016

УДК 801.82(082)
ББК 63.2:80я43
Д85

*Печатается решением Ученого совета
Института языка, литературы и искусства им. Г. Ибрагимова
Академии наук Республики Татарстан*

Проект реализуется Центром письменного и музыкального наследия
Института языка, литературы и искусства им. Г. Ибрагимова
Академии наук РТ – Мирасханэ

Издание осуществлено при финансовой поддержке
РФФИ и Правительства Республики Татарстан
в рамках научного проекта № № 16-46-161059

Редколлегия:

*И.Г. Гумеров (руководитель проекта и ответственный редактор),
М.И. Ахметзянов, З.З. Рамеев, Ф.З. Яхин*

Составители выпуска:

З.З. Рамеев, Л.Ш. Гарипова, А.Р. Мубаракишина, Л.Ш. Давлетшина

Д85 Духовное наследие: поиски и открытия / под ред. И.Г. Гумерова. – Казань: ИЯЛИ, 2016. – Вып. 2. – 300 с.
ISBN 978-5-93091-201-2

Сборник продолжает традицию публикации малоизвестных письменных источников; изучения произведений, составляющих основу духовного наследия татарского народа; знакомства читателей с новейшими исследованиями в изучении татарских текстов.

Очередной выпуск серии посвящен жизни и творчеству писателя, публициста и общественного деятеля Ф. Амирхана. В сборнике впервые публикуются ранее не издававшиеся на кириллице публицистические статьи писателя, вводятся в научный оборот письма выдающихся деятелей татарской культуры и науки начала XX века, адресованные Фатиху Амирхану, их воспоминания. Особого внимания заслуживает уникальный дневник К. Сагиди, зафиксировавший последние дни и часы жизни классика.

ISBN 978-5-93091-201-2

© Институт языка, литературы и искусства
им. Г. Ибрагимова АН РТ, 2016

КЕРЕШ

«Үз милләтеңне кирәгенчә сөяр өчен, аның рухын аңларга, аның халәте руханиясендәге бик нечкә мусика (музыка) тамырларын чиертеп, шуларның чыгарган тавышларын тыңлый белергә кирәктер. Шул вакытта гына кабык астына яшеренгән куәи руханияне (эчке көчен), ләтафәт, матурлыкны күреп яратырга мөмкин буладыр», дип яза Ф. Әмирхан үзенә бер мәкаләсендә. Әйе, милләте өчен жан атучы, аның киләчәге, язмышы өчен борчылган, гомумән, милләт тәрәккыятенә көчен кызганмаган олуг язучыбыз, татар әдәбияты классигы, прозаик һәм драматург, журналист, ялкынлы публицист Ф. Әмирханның 130 еллыгы – мәдәниятебез өчен зур вакыйга. Чын мәгънәсендә олы талант, зыялы әдип булган Ф. Әмирхан ижаты төрле чорда төрлечә бәяләнде, тарих тоمانында калып, билгесезлеккә дучар ителгән вакытлары да бар иде. Ләкин галимнәребез тырышлыгы белән мирасы, акрынлап булса да, халкына барып иреште, үзенә лаеклы урынын тапты, бу эш әле дә дәвамлы рәвештә алып барыла.

Ф. Әмирхан мирасын барлау юлында Г. Ибраһимов исем. Тел, әдәбият һәм сәнгать институты галимнәре дистә еллар дәвамында максатчан эш алып бара. Институтның текстология бүлеге хезмәткәрләре тырышлыгы белән язучының дүрттомлыгы дөнья күрде (1985–1989), әдәби чыганаclarны өйрәнүгә багышланган һәм 1987 елдан аерым серия булып чыгып килгән җыентыclarда, әдипнең юбилее уңаеннан чыккан басмаларда, истәлекләр китабында да язучы ижатын һәрьяклап яктырткан мәкаләләр урын алды. Ф. Әмирханның олуг юбилее жәһәтәннән быел башкарылган эшләр, уздырылган чаралар дә байтак. Казанда Институт тарафыннан «Фатих Әмирхан: тормышы, ижаты, мирасы» исемле Россия-күләм фәнни-гамәли конференция оештырылу, максатчан рәвештә эзләнүләр нәтижәсендә «Хәят» эсәренең дәвамы табылып, беренче һәм икенче кискәкләренең бергә басылып чыгуы, бүгенгә кадәр сакланып калган оригинал фотосурәtlәре аша тормыш сәхифәсен

күз алдына бастырган «Фатих Әмирхан фотографияларда» альбомының дөнья күрүе, «Фәнни Татарстан» журналының 4 санында әдип ижатын төрле аспектларда анализлаган мәкаләләр циклы нәшер ителү – шуның ачык мисалы. Дөрөс, Ф. Әмирхан ижатына мөнәсәбәтле материаллар болар белән генә дә чикләнми. Язучының, теге яки бу сәбәпләр аркасында, узган гасырда чыккан томлыкларына кермәгән һәм бүгенгә кадәр гарәп язулы чыганаclarда гына сакланып килгән, яисә, гомумән, яңа табылган текстларын фәнни әйләнешкә тәкъдим итү максатыннан «Рухи мирас: эзләнүләр һәм табышлар» жьентыгының әлеге II чыгарылышы тулысы белән Фатих Әмирхан ижатына багышлана.

Китапта материаллар төп ике бүлеккә жьеп бирелә. Беренче бүлектә Ф. Әмирханның үз текстлары – язучының үткен каләменнән төшкән һәм моңа кадәр басылмаган яки гарәп графикасында XX гасыр башы газета-журнал битләрендә генә сакланып калган публицистик мәкаләләре – текстологик яктан эшкәртелеп, укучыларга тәкъдим ителә.

Икенче бүлек язучының тормыш һәм ижат сәхифәләрен тулырак күзалларга ярдәм итә торган, язучының дуслары, каләмдәшләре тарафыннан язылган язмалардан гыйбарәт. Алар арасында моңа кадәр дөнья күрмәгән истәлекләр, хатлар һәм башка төр чыганаclar бар.

Ф. Әмирханның сакланып калган хатлары киң катлау укучыга мәгълүм. Ләкин аңа язылганнарның күбесе әле жәмәгатьчелеккә таныш түгел. Шушы жәһәттән бу бүлектә Ф. Әмирханга адресланган хатлар бирелә, алар язучының даирәсен, шәхсиятен ачыклау ягыннан да укучы өчен кызыклы булып дип уйлыйбыз. Хатларның авторлары арасында татарның күренекле шәхесләре Р. Фәхретдин (1859–1936), В. Бәхтияров (1881–1960), К. Мотыйгый (1883–1941), И. Бикколов (1884–1938), К. Бәкер (1885–1944), Б. Шәрәф (1883–1942) һ.б. бар. Хатларда язучы тормышындагы кайбер фактлар ачыла, ижат лабораториясен күз алдына китерердәй бай мәгълүмат табыла, шул чорның ижтимагый-сәяси һәм әдәби-мәдәни фонын тикшерү жәһәтеннән дә әһәмияте зур. Кайбер хатлар көнкүреш, хәл-әхвәл белешү характерында булсалар да, телнең үсешүзгәрешен өйрәнү ягыннан кыйммәтле чыганаclar булып тора.

Икенче төр материаллар – истәлекләр. Ф. Әмирхан хакындагы истәлекләр нәсел дөвамчылары, галимнәр тарафыннан өйрәнелеп, аерым китаплар булып басылып чыкты. Шулай да, алар

арасында мәгълүм елларда өлешчә генә тәкъдим ителгән, редакцияләнгән, «шомартылган» яки тикшерүчеләр күзеннән читтә калган, эзләнүләрнең уңышлы нәтижәсе булган кыйммәтле ядкәрләр дә бар. Мәсәлән, шагыйрь Миргазиз Укмасый (1884–1948), тарихчы галим, үткен каләмле журналист, жәмәгать эшлеклесе Габделбари Баттал Таймас (1880–1969), журналист һәм педагог В. Бәхтияровның хатыны Разия Бәхтиярова, укытучы Габдерахман Рәфыйковның улы Хәбибрахман Рәфыйков истәлекләре – энә шундыйлардан. Татар һәм төрек халкына хезмәт иткән милләттәшебез Г. Баттал-Таймасын Ф. Әмирхан хакындагы истәлеге 1965 елда Төркиядә дөнья күрсә дә, татар телендә беренче мәртәбә тәкъдим ителә. Истәлек шунысы белән дә кадерле: биредә Ф. Әмирханның 1922 елда Финляндиядәге мөселман оешмасының өлкән имамы Вәли-Әхмәт Абдул-Хәкимовка (1890–1962) язган хат текстын урын алган.

Ф. Әмирханның ижат мирасын барлау, урынын тану һәм таныту максатыннан, аның үлем түшәгендә яткан көннәрендә булган вакыйгаларны бар төгәллеге белән теркәп барган якин дустаны, журналист һәм жәмәгать эшлеклесе Кәрим Сәгыйтев (Кәрим Сәгыйд, 1888–1939) көндәлеге исә яңа табылган күләмле ядкәрләрнең берсе булып, язучыбызның күңел халәтен тирәнрәк аңларга, аерым бер бәхәслә мәсьәләләргә төгәллек кертәргә ярдәм итә. Бу кыйммәтле чыганакны Кәрим Сәгыйтевның оныгы, бүген Санкт-Петербург каласында гомер итүче, Г. Тукайның Казанда узган 130 еллык юбилей чараларында да актив катнашкан Эльмира Тищенко Институтның Язма һәм музыкаль мирас үзәгенә тапшырды.

Мирасханәдә Ф. Әмирханның кулъязмаларын, фотоларын, шәхси документларын, аның турында хатирәләрне берләштергән фонд тасвирламасы да әлеге мирасның никадәр бай, кыйммәтле икәннен күрсәтә. Язучы вафатыннан соң якыннары, дуслары аның фатирында булган барлык язмалары, шәхси әйберләренең беренчел тасвирламасын төзиләр: «1926нчы ел июль аенда мәрхүм әдип Фатих Әмирханның эсәрләренең әдәби василары – без – Галимжан Шәрәф, Ибраһим Бикколов мәрхүмнең фатирында табылган бөтен кулъязмаларын, хатларын, мәрхүмнең тәржемәи хәленә һәм исемен мәңгеләштерүгә бәйләнешле булган сәнәдләрне, китапларны, рәсемнәрне, киём вә бүтән материалларны барлап, һәммәсен язып алдык» диелә әлеге гақыднамә-киләшүдә. Ләкин, кызганычка каршы, Г. Шәрәф, И. Бикколов, шулай ук Ф. Әмирханның энесе

И. Әмирханов имзалаган бу тасвирламадагы тәфсилләп саналган, ачык күрсәтелгән язмаларның күбесенә язмышы билгесез булып кала. Дәрәс, кайберләре төрле елларда институт Мирасханәсенә тапшырылган. Мәсәлән, 1965 елда язучы, жәмәгать эшлеклесе А. Шамов (1901–1990) тасвирламада күрсәтелгән «Татар кызы» әсәренә кулъязмасын бүләк итә.

Күргәнәбезчә, соңгы вакытларда Ф. Әмирхан ижат мирасына мөнәсәбәтле байтак чыганаclar кинкатлам укучылар игътибарына тәкъдим ителде. Инде күпме еллардан бирле хәбәрсез булып, жәмәгатьчелекне кызыксындырып килгән һәм югарыда әйтелгән тасвирламада урын алган «Хәят» әсәренә икенче өләше дә табылды һәм аерым китап буларак нәшер ителде. Димәк, эш тукталмый, үзенә уңышлы нәтижәләре белән куандыра һәм язучының ижади мирас фонды елдан-ел байый, эчтәлекле чыганаclar табыла тора. Гомумән, әдәбият тарихына, язучыларыбыз ижатына бәйле яңа истәлекләргә барлау, фәнни-гамәли кулланышка кертү өзлексез дәвам итә, шуның чагылышы булган әлеге жыентык та укучыларыбыз өчен әһәмиятле булыр дип уйлыйбыз.

*Ләйлә Гарипова,
Илһам Гомәров*

ӘДИП ПУБЛИЦИСТИКАСЫН БАРЛАГАНДА...

Моннан утыз биш еллар элек, тууына 100 ел тулу вакыты якынаюны истә тотып, Г. Ибраһимов исемендәге Тел, әдәбият һәм тарих институты (хәзер: ТР ФА Г. Ибраһимов исем. Тел, әдәбият һәм сәнгать институты) текстологларының фәнни-тикшеренү планнарына Фатих Әмирхан «Әсәрләр»енең дүрт томлы басмасын эзерләү эше дә кертелгән иде. Әйтергә кирәк, моңа кадәр бу ижади мирасны текстология жәһәттенән өйрәнүдә башлангыч адымнар гына ясалган булу сәбәпле, томнарны төзүчеләр итеп билгеләнгән Фатыйма Ибраһимова, Нажия Садыкова, Зөфәр Рәмиев, Марсель Әхмәтжанов – басманың фәнни редакторлары – эш барышында төрле-төрле четерекле мәсьәләләрне хәл итәргә тиеш булдылар. Аерым алганда, болар – Ф. Әмирхан әсәрләренең һәм аның турындагы әдәбиятның жентекле библиографиясе төзелмәгән булу, атрибутив эзләнүләр уздыру кирәклеге, кайбер әсәрләренең басма һәм кулъязма вариантларында автор ирек-ихтыяры чагылышын ачыклау, текстларны укучыга якынайтуга хезмәт итәрдәй аңлатма-искәрмәләр язу. Билгеле, төзүчеләр аларның күбесе, бигрәк тә Ф. Әмирханның, башлыча, татар вакытлы матбугаты битләрендә чыккан мәкалә һәм фельетоннары, рецензияләре белән эш иткәндә «очраштылар». Бу мәсьәләләрнең кайберләре аеруча 3 нче томны төзөгәндә кискен торды, чөнки анда Ф. Әмирханның публицистик язмаларын урнаштыру планлаштырылган иде. Әдинең бик актив язышкан чоры аның, гамәлдә, үзе «тартып» барган «Әлислах» (1907–1909), шулай ук «Кояш» (1912–1918) газеталары нәшер ителгән елларга карый. Бу абруйлы матбугат органнарында ул шул чор татар дөньясы өчен актуаль мәсьәләләрне күтәргән мәкаләләрен күп вакыт төрле-төрле псевдонимнар (тәхәллүсләр) белән (бу турыда: З. Рәмиев. Дамелла, Марксист. Ташмөхәммәд // Мәдәни жомга. 1996. 2 фев.) тәкъдим итә, еш кына аноним рәвештә генә дә чыгыш ясаган.

Ф. Әмирханның дүрттомлы «Әсәрләр»е совет режимы елларында эзерләнде һәм нәшер ителде. Билгеле ки, моны төзүчеләр

нич тә онытмаска тиеш булдылар. Нәтижәдә, әдипнең кайбер текстлары басмадан читләштерелде, комментарийлар рухына да теге яки бу дәрәжәдә тәәсир ясап торды. Ләкин бу гына төп сәбәп булмыйча, әдәби мирасыбызны барлау барышында да язучының әдәби хәрәкәткә, ижтимагый-мәдәни яшәешкә кагылышлы житди мәсьәләләрне күтәргән кыю мәкаләләре табылып тора. Шуны истә тотып, Ф. Әмирханның публицистик ижатына караган бер төркем текстлар тупланып, текстологик яктан эшкәртелеп, әлеге жыентыкта укучыларга тәкъдим ителә. Күпчелек очракта әдипнең ачык («Фатих Әмирхан») имзасы белән «Әлислах» һәм «Кояш» газеталары битләрендә дөнья күргән бу мәкаләләрдә 1908–1917 елларда, башлыча, Казанда, Россия империясе башкаласы Петербуртта булып торган ижтимагый, мәдәни, дини вакыйгаларга мөнәсәбәт белдерелә (Дәүләт Думасы эшчәнлегә, Харитоновның Корьәнне бозып бастыруы, мәсҗедләр, Казан мэдрәсәләрен берләштерү мәсьәләсе һ.б.). Аеруча да әһәмиятлесе – 1917 елгы ике революция арасында, «Кояш» газетасының 13 санында басылып чыккан «Инкыйлаб вә без» мәкаләсе. Анда Ф. Әмирханның катлаулы ижтимагый шартларда татар халкының милли мәнфәгатьләрен кайгыртып язуы, сыйнфый каршылыкларны алга чыгармаска өндәве ачык чагыла. 1911 елда әдип «Фәтхулла хәзрәт» повестен жинелчә көлү, ирония белән сугарылган «Минем тәржемәи хәлем» дигән автобиографик язма белән кушып чыгара. Ул совет чорында беренче мәртәбә Ф. Әмирханның ике томлыгында булып та, дүрт-томлыкка кертелми калган иде. Аны да бу тупланмада би­рү мәслихәт күрелде. Бу мәкаләләр алдагы фәнни эзләнүләр өчен ныклы нигез булып дип уйлыйбыз.

*ТР ФА Г. Ибраһимов исем. Тел, әдәбият
һәм сәнгать институтының Язма һәм музыкаль мирас үзәге
баш фәнни хезмәткәре, филология фәннәре докторы З. Рәмиев*

ФАТИХ ӘМИРХАННЫҢ ПУБЛИЦИСТИК МӘКАЛӘЛӘРЕ

Сәясәт галәмәндә

Үткән номеруларның берсендә Думада бюджет (доход – расход) мәсьәләсе хакында малия назыйренең¹ Думада хотбә сөйләгәннен язган идек. Хәзер, гомумән, бюджет хакында берәз нәрсә язу файдадан хали булмас².

Гарби Яурупа мәмләкәтләрендәге парламентларның иң әһәмиятле имтиязлары – бюджетдыр. Вәкилләр хөкүмәт тарафындан ясалып гарыз ителгән³ бюджет ляхасен⁴ кабул итүдә һәм итмәүдә ихтыярлыдырлар.

Безнең Русия Думасы бюджет хакында биннисбә⁵ бик аз хокукка малик⁶ итдерелеп ясалганга күрә, әлбәттә, безнең вәкилләр бюджетка ул кадәр тәэсир итә алмыйлар, халык акчасындан расход тотыла торган нәрсәләрнең күп кыйсеме бөтенләй Дума нәзарәтенә гарыз ителмәстән, хөкүмәт тарафындан сарыф ителәдер.

Мәсәлән, гаскәр вә флотка тотыла торган акчалар Дума нәзарәтендән башка да сарыф ителенә аладырлар.

Менә шуңа күрә дә, Думаның оппозиционный партияләре малия нәзыйренә каршы сөйләгәндә, иң күп әһәмият биргән мәсьәләләре Думаның бюджет тугрысындагы хокукының артдырылырга тиешлеге иде. Хәзер хөкүмәт гарыз иткән 1908 нче сәнә өчен бюджет ляхасе күбрәк әгъзалары октябрист вә уннардан сайланган бер комиссия нәзарәтендәдер.

—

Соңгы көнләрнең иң зур сәяси вакыйгасы – 12 нче декабрьдә Беренче Дума әгъзалары өстендән башланган суддыр. Беренче Дума үзе хакында шулкадәр онытылмаслык хатирәләр калдырган, бу парламентның 180 вәкиле, Выборг воззваниясенә кул куйган өчен, ягъни Русия гражданларын солдат бирмәскә вә

¹ Малия назыйренең – финанс министрының.

² Файдадан хали булмас – файдасыз булмас.

³ Гарыз ителгән – тәкъдим ителгән.

⁴ Ляхасен – проектын.

⁵ Биннисбә – чагыштырмача.

⁶ Малик – ия.

налог түлэмәскә өндәп язылган хотбәнамәне тәэлиф өчен¹ хөкем ителәләр. Болар арасында Муромцев, Петрункевич, Аладин (ләкин ул читтә качып йөри) кеби кешеләр бардыр.

Беренче Дума әгъзаларына хөкем

18 декабрьдә Русия мөхакамә² вә хокукый тарихы сәхифәләрендә иң мөһим урынны ишгаль итәчәк³ хөкем тәмам булды. Мондан ел ярым әүвәл, Русиянең әүвәлге парламентка¹⁺ халык тарафындан сайланып барган бу депутатлар 12 декабрьдә Петербург палатасының мәхкүмнәре эскәмиясенә утыртылдылар.

Бу вәкилләргә 129 нчы статья буенча гаеп иснад кыйлынып⁴, хөкемнәре бу көнгә калдырылуы сәбәпле, 2 нче, 3 нче Думаларга халык теләве белән дә болар сайлана алмадылар.

Палата хөкемнең әүвәлге көнендә горөфчә, болардан нәрсә белән иштигаль иткәнлекләренә⁵ сораганда, мәхкүмнәр⁶ тарафындан ошбу жаваплар биреләләр иде: профессор, ординарный профессор, приват-доцент (яшь профессор), мөхәррир, хахим, прокурор, халык хезмәте белән мәшгуль, табиб, мөһәндис, мөгаллим... идем.

Мәхкүмләр арасында хокук фәненә 35 ел хезмәт иткән Русиянең әүвәлге парламентының рәйсе Муровцев, кырык ел гомум хезмәте белән мәшгуль булып, кырык еллык юбилей урынына мәхкүмләр эскәмиясенә утыртылган Петрункевич кеби затларның ак сачләре, нурлы йөзләре мөхакәмәләренң залына моңар кадәр күренмәгән бер кыяфәт бирәләр иде.

Мәхкүмләр өч кыйсем: кадет, трудовик вә социалистларга бүленеп, һәр кыйсем тарафындан берничә депутат үзләренң Выборг хитабнамәләренә мөнәсәбәтләре вә үзләрен гаепле санийлармы икәнлекләренә даир бәянәт⁷ бирделәр.

Кадетлар тарафындан карт Петрункевич, Москва университетының приват-доценты Кокошкин вә исеме бөтен Русиягә мәгълүм гомум хезмәте белән иштигаль итүче Набоков сөйләделәр.

¹ Тәэлиф өчен – язган (чыгарган) өчен.

² Мөхакамә – хөкем чыгару.

³ Ишгаль итәчәк – биләчәк.

⁴ Иснад кыйлынып – ягылып.

⁵ Иштигаль иткәнлекләренә – шөгьльләнгәнлекләрен.

⁶ Мәхкүмнәр – хөкемгә тартылуучылар.

⁷ Даир бәянәт – караган аңлатмалар.

Болар өчесе дә Выборг воззваниесенең тарихи мәжбүрият белән вөжүдкә килгәнлегене һәм мондый вакыйгалар Русия вә Англия парламентларында вакыйгъ булган идарәи мәшруталыкка мохалиф түгел¹ икәнлегене бәян итделәр. Тарихи мәжбүрият белән вөжүдкә килүне исбатта: «Русия халкының әүвәлге Думадан бик күп нәрсә – йир һәм ирек көткән вакытында хөкүмәтнең бу Думаны таратуына каршы, халыкка бер жавап бирергә тиеш булып, ул жавапта шушы хатибнамәдан башка нәрсә булырга мөмкин түгел иде», – диеп сөйләделәр.

Карт Петрункевич үзенең хотбәсен тәмам иткәндә, шушы сүзләргә әйтеп туктады: «Әгәр сез, хакимнәр, безгә төрмә ишекләрен ачасыз икән, вазифамызны үтәгән икәнәмезне белгәнгә күрә, без аңар бик тыныч керермез».

Кокошкин речен шушы сүзләр белән тәмам итде: «Һәрбер зур вә мокаддәс фикер үзәнә корбан таләп итә, диләр. Әгәр безгә шул мәшәкәтне жигәргә тиеш булса, без хәзер». Кокошкин да, бу речен бик куәтле вә гайрәт белән сөйләп, бөтен залны тетрәткән.

Трудовиклардән Галецкий, Лунин, Семеновлар сөйләделәр. Галецкий әүвәлге Думада никадәр өмид булып, шуларның һәм-мәсе бушка чыгарылдымы (дип); Лунин кызу, самими хотбәсендә вәкилләрнең халыкка биргән вәгъдә вә антлары тугрысында; Семенов халык алдындагы мәсүлият вә вазифаны белү вә рус зыялылары фәкәт үзләренең фидаилекләре белән генә халыкка якин булачакларын сөйләде. Болар тарафындан хөкемнең өченче көнәндә социаль-демократлар исемендән Ишерский һәм Рамишвили сөйләделәр. Әүвәлгесе истигъбад ителгән фәкара² хакында һәм пролетариатның нинди лозунг өчен тартышуы хакында сөйләде. Хотбәсе арасында палата рәйесе, Ишерскийны берничә жирдә туктатып, сүздән мәхрүм итәчәген белгертте.

Рамишвили үзенең сөйләгән речендә менә нәрсәләр ди: «Монда әүвәлге Дума әгъзалары гаепләнәләр дип ышанырга да читен. Без Ватанны яңартырга, ислах итәргә дип жыелган кешеләр, ел ярым үтүе белән мәгъюбләр³ эскәмиясенә утыртылдык, без нишләдек соң? Нәрсә булды? Без үземезнең әсасларымызга, мәсләкемезгә хилаф эш эшләдекме? Әллә без 17 нче октябрь манифестыны

¹ Вакыйгъ булган идарәи мәшруталыкка мохалиф түгел – барлыкка килгән конституцияле идарәгә каршы түгел.

² Фәкара – фәкыйрьләр.

³ Мәгъюбләр – гаепләнүчеләр.

бозып, тарих көпчөгене артка таба эйлэндерергә теләдекме? Юк! Өвүлгә вә беренче халык вәкилләре бу эшләрдә гаепле түгел. Безгә икенче гаеп иснад итәләр¹, безне 129 нчы статья белән гаеплиләр. Ничек соң бу болай? Ничек соң Русиянең сайлап жибәрелгән кешеләре шундый, бик сирәк була торган иттихад белән сайланган вәкилләре бервакыт тотып халыкны налог түләмәскә, солдат бирмәскә өндиләр? Без эсаста² боларга хилафмы³? Менә болар хакында гаеплүче бик яхшы гына сөкүт итә⁴. Менә мин, болар арасында мөнәсәбәт ясар ичүн, Дума таратылу мәсьәләсенә күчәм». Палата рәисе аны туктата, хатиб яңадан сүзене башлый: «Граф Виттенә докладында “Русия үсеп йиткән” дип атала. Менә бу сүз бюрократия дә революциядән күзләрен йома алмаганлыгыны бик яхшы күрсәтә». Рамишвили сүзен бүлә, агара, нушы китеп эскәмиягә төшә, аны төрмә больницасына алып китәләр.

Мондан соң Шаповников сөйли. Ул иң әүвәл халыкның боларның хитабнамәгә кул куюларына ничек караганлыгыны сөйли. «Мин крестьянларга, бу хитабнамәнең мөфһүмене сөйләдем, алар мине Икенче Думага әгъза сайладылар, мээмүрләре мине төшереп калдырганлар, халык мине икенче мәртәбә сайлады», – ди. Сүзене: «Мин халыкка хисап бирдем, башка нәрсә минем ичүн мөһим түгел», – дип тәмам итте. Андан таза гына, озын буйлы крестьян Врагов сөйли. Ул, үзене хибес итәргә килгән палисә кулындан крестьянларның котылдырып калдырганларыны сөйләп, сүзен болай дип тәмам итә: «Мине хөкем итеп гаеплисезме-юкмы, минем ичүн бар да бер». Андан соң биленә кызыл пута бәйләгән крестьян Зубченко сөйли: «Мин авылда старшина идем, мине вәкил итеп сайладылар, Дума таралгач, мине авылымдан хибес итәргә килгәнләр иде, крестьянләр сорадылар – ни өчен дип. Түрә аларга Выборг воззваниясен сөйләргә мәжбүр булды».

«Сезнең 129 нче статьяңыздан мин курыкмыйм, – мондан соң нимес Дитц сөйләп, сүзен шулай тәмам итте. – Әгәр сез безне кабахәтләр дисәнез, белеңез ки, халык сезгә ышанмас!» Хөкемнең дүртенче көнене яңадан Рамишвили сөйләп, сүзенә шулай хитам бирде: «Безгә халык вә Яурупа хөкем иттеләр. Сез, әгәр теләсәнез,

¹ Иснад итәләр – ябалар.

² Эсаста – нигездә.

³ Хилафмы – кашрымы.

⁴ Сөкүт итә – дәшми тора.

жәза тәгаен итеңез!» Бу көнне гаеплүче сөйләп, Выборг воззванияесе Русиядә таратылып өчен тәгаен ителгән низамга хилаф хитабнамә булмаганлыктан, 129 нчы статья буенча болар гаепле, диде. Мондан соң дэгъва вәкилләре сөйләп: «Өвәләң, Выборгта тәртип ителгән нәрсә Русия мәхкәмәсенә мәхкүм түгел» диеп вә, саниян дә: «Бу хитабнәмә мәшрутият низамына мохалиф түгел», диеп нотыклар ирад ителәр¹.

18 нче декабрьдә суд, киңәш итеп, депутатлардан Әхтәмев һәм Дьяченкодан башкаларын гаепле табып, һәммәсен өч ай төрмәгә хибес итәргә² хөкем итте.

Мәхкүмнәр чыкканда, алар өстенә чәчәкләр сиптеләр. Москвада болардан фәкыйрьләренәң гаиләләренә һәдия³ ичүн 20 мең мең акча жыйганлар.

Гаспринский юбилее

Бу ел 11 нче апрельдә «Тәржеман»ның нәшер ителә башлавына 25 ел тула. (1883 сәнә 11 апрельдә нәшер ителә башлаган).

«Тәржеман» Русия мөселманлары арасында нәшер ителә башлаган гәзитәләренәң икенчесе вә бу вакытка кадәр, ягъни егерме биш ел дәвам иткән беренче гәзитәдер. «Тәржеман»га кадәр Кавказда «Игенче» исемле бер гәзитә нәшер ителә башласа да, озак дәвам итә алмыйча, хөкүмәт тарафындан ябылган.

«Тәржеман» гәзитәсе чирек гасырлык дәвамында төрле репрессияләргә чорарга мөмкин булса да, Гаспринский жәнәбләренәң саклыгы, хәтта чамадан артык саклыгы сәбәпле бу көнгә кадәр дәвам итеп килә алгандыр.

Кыйсьмән⁴ дә ул вакытның сәяси халәте вә бигрәк тә Гаспринский жәнәбләренәң артык саклыгы аркасында «Тәржеман» Русия мөселманларына сәяси жәһәттән хезмәт итмәгән диярлек булса да, «Тәржеман»ның иткән хезмәтләре дә күп вә милләтемез тарафындан тәкъдир вә тәшәккер ителерлектер.

«Тәржеман» гәзитәсенәң милләтемезнең иң надан вә мөтәгәсыйб вакытында мәктәпләремез ислахына иткән хезмәтләрен генә

¹ Ирад ителәр – сөйләделәр.

² Хәбес итәргә – ябарга.

³ Һәдия – бүләк.

⁴ Кыйсьмән – өлешчә, берникадәр.

нэзаре дикъкатъкэ¹ алганда да: «Тэржеман» чирек гасыр үз йил-кэсендэ бик агыр йөк тартып килгэн дияргэ мәжбүрмез.

Бөтен зыялыларымыз (бик аз истисна² белән) мөтэгассыйб³ Русия мөселманларына аркалары белән эйләнөп, татар дигән надан халыкны күрәсе вә ишетәсе дә килмэгән вакытларда Гаспринский жәнәбләрә үзе муафыйк күргән юл белән хезмәт итэргэ тырышып, вә бу надан халыкка арка бирер вакытта, алар өчен бөтен ижтиһадын сарыф итеп газап чигүе милләтемез тарафындан тәкъдирсез узарга тиеш түгелдер.

Бүгенге шикелле хатеремдә тора: мондан ун ел элек мин яңа язу танып йиткән бала, «Тэржеман» гәзитәсенөң почтадан алынганнын дүрт күз белән көтеп, баштагы игъланларындан башлап, ахырдагы имзасына кадәр укып чыгып, үзем йөри торган мәктәпнең тышындагы дөнъядан бәгъзе эшләр белән белешләнә вә татар мәгъйшәтенөң ноксанлары⁴ тугрысында, бик гайре мөгаен һэйәттә булса да, фикеремдә бер нәрсә калдыра идем. Минем белән бер партада утыручы балалардан мондыйлар күп иде. Вакытында зурлардан да мондый «Тэржеман» шәкердләренөң булганлыгыны беремез дә инкяр итә алмыймыз.

Мин Гаспринскийның сәяси мәсләкән бик картайган, искергән вә вакытындан соңга калган дип ышанам, ләкин, әүвәлдә дидекемчә, «Тэржеман» безгә сәяси хезмәте белән түгел, бәлки милли вә педагогический хезмәтләрә белән кадерле вә шул хатирәләрә белә мөхтәрәмдер.

Әгәр «Тэржеман» аның сәяси мәсләкәнә мөхалиф⁵ мәсләк тотучылар белән дә артык тэгассыбсез⁶ мөгамәлә вә мөнәсәбәттә булганын хәтергә алсак, Гаспринскийның миллияте, бәгъзе байлар тарафындан нәшер ителә торган гәзитәләр миллияте шикелле булмыйча, самими ышанырга мөмкиндер.

Мин – үз тарафымдан Гаспринский жәнәбләрән чирек гасырлык хезмәте белән тәбрик итүне бурычым саныйм.

¹ Нэзаре дикъкатъкэ – игътибарга.

² Истисна – чыгарма.

³ Мөтэгассыб – иске фикерле.

⁴ Ноксанлары – житешсезлекләрә.

⁵ Мөхалиф – каршы.

⁶ Тэгассыбсыз – монда: катлауландырылмаган (фикерләрдә каршылык алга чыгармыйча).

Бу турыда шәкердләр вә яшьләрнең дә бер кыйсеменең минем белән мөшарәкәт итүләренә¹ ышанам.

Мәдрәсәләр берләштерү

Без 27 номеру «Әлислах»та мәдрәсәләр берләштерүнең ислах өчен файдасы булачагыны язган идек¹⁺. Хәзер шул мөнәсәбәт белән Казан мәдрәсәләре тугрысында берничә сүз сөйләргә кирәк табамыз.

Монда берләштерүне иң әүвәл вәжүдкә китерүләргә² уңгайлы йир булдыкындан, әүвәл Яңа бистә мәдрәсәләре тугрысында берничә сүз сөйләргә кирәк буладыр. Яңа бистәнең өч мәхәлләсендә өч мәдрәсә вә өч мәктәп бардыр. Иске игътибар белән игъдадия вә галия шәкерде игътибар ителерлек 30–40 шәкерд булып, өч йөз микъдарында мәктәп вә рөшдия шәкердләредер.

Әгәр мәгълүмат вә фөнүне жәдидә³ белү игътибары белән карасак, бу 30–40 шәкерд дә, шөбһәсез, рөшдиянең беренче сыйныфындан укый башларга тиеш булачаклардыр. Шуңар күрә бу олуграк шәкердләрне киләчәк елда Яңа бистә мәдрәсәләренә кабул итмичә, өч мәхәлләдә өч мәктәп вә өчесенә бер рөшдия тәшкил итәргә тиеш буладыр. Киләчәк елга, бу рөшдиянең дүрт сыйныфын берьюлы ачарга мөмкин булса да (чөнки хәзердә дә Салихжан хәзрәт мәдрәсәсендә рөшдия дигән нәрсә бар), әүвәлге сыйныфын ислах ителә башланган рөшдиядә асыл санап, бөтенләй яңа программа белән куярга тугры киләдер.

Аның киләсе елына өченче вә аның киләсенә дүртенче сыйныфларны шул әүвәлге сыйныфларда башланган рухта ислах ителәргә тиеш буладыр. Болай тәдриж белән⁴ ислах ителгәндә, табигий, матди вә мәгънәви агырлыкларның бик күбесе жиңеләядер (рөшдия вә дарелмөгәллим программалары нәмүнәт⁵: киләчәктә «Әлислах» сәхифәләрендә күрсәтеләчәктер. Киләчәк дәрес ел башына кадәр, бәлки мөдәррис әфәнделәр дә мөзакәрә кыйлулар⁶). Бу микъдар – ягъни өч мәктәп вә бер рөшдия Яңа бистә өчен бик житә, вә әгәр шуларны яхшы программа белән алып баралса,

¹ Мөшарәкәт итүләренә – килешүләренә.

² Вәжүдкә китерүләргә – тормышка ашыруларга.

³ Фөнүне жәдидә – яңа фәнләр.

⁴ Тәдриж белән – әкрәнләп (эволюция белән).

⁵ Нәмүнәт – үрнәкләр.

⁶ Мөзакәрә кыйлулар – фикер алышырлар.

үзен бэхетле санарга хаклы буладыр. Монда Яңа бистә имамнарына программа төзешкәндә үз куәтләренә генә ышанмаса, читдән дә педагогиягә мөнәсәбәтле зыялыларымызны чакырырга вә аларның фикерләре белән файдаланырга һәм дә мөгаллим жәлеп иткәндә жөббә, тәвәккәл бүрек, пальто вә фуражкасындан катгы нәзар белән¹, истихкаклы² мөгаллим жәлеп итәргә тырышырга тәүсыя итми³ китә алмыймыз. Башка мэдрәсәләргә даир⁴ киләчәк номеруда язылыр.

«Әхбар» гәзитәсе, «Әлислах»ның «Әхбар» бер кыйсем мөтәрәккый милләтчеләремезнең нәкыле әфкяре⁵ булдыкындан жавап бирергә кирәк таптык» дигән сүзен гаеп итеп, «Гәзитәнең гәзитәлегендән бигрәк авторитетына игътибар итәләр», ди. Бу дөрөст. Ләкин бер тарафындан тәфсилгә мохтаж: милләтнең бер кыйсеменең дә әфкярен нәкыль итмәдән бәгъзе бер гәзитәләр кеби, бер фамилиянең кирелеген химая⁶ өчен вә «прежний величия»нең остаткасын кулларында тотар өчен генә чыгарылган гәзитәләренә әфкяре⁷ белән хисаплашуны без үземезгә кирәк тапмыймыз.

Әгәр «Әхбар»гә безнең ул сүземезне кире кайтаргып алдыру максуд булса, табигый, без аңар мөтәгалликъ⁸ тарафын кайтарып алырга мәжбүр булырмыз. Ләкин ул вакытта: «Әхбар» милләтнең бер кыйсеменең дә нәкыль әфкяре түгел. Бәлки һәркемнең башына ни килсә, шуны яза торган жире», – дияргә тиеш буладыр.

Шул дөрөстме-юкмы? Аны хәл⁹ «әхбарче»ләргә ражигъ¹⁰.

Мэдрәсәләр берләштерү (28 номердагы мәкаләгә гыйлавә)

Без үткән номеруда Яңа бистә мэдрәсәләрен берләштерү хакында беркадәр язган идек. Хәзердә исә башка мэдрәсәләр

¹ Фуражкасындан катгы нәзар – фуражкасына карамастан.

² Истихкаклы – монда: бу эшкә лаеклы (хакы бар).

³ Тәүсыя итми – киңәш итми.

⁴ Даир – караган(ы).

⁵ Нәкыле әфкяре – фикерләрен чагылдыру (урыны).

⁶ Химая – саклау.

⁷ Әфкяре – фикерләре.

⁸ Мөтәгалликъ – караган, бәйләнешле.

⁹ Аны хәл – аны хәл итү, чишү.

¹⁰ Ражигъ – кайта.

хакында берничә сүз димәкче буламыз. Бу мәдрәсәләрдән берләшүләре мөмкин булганлары: «Мәдрәсәи Мөхәммәдия», «Госмания» вә «Мәржәния»ләрдер. Болар арасында «Мәдрәсәи Мөхәммәдия» иң тәрәккый иткән вә иң күп хезмәт кертелгәндер.

Моның галия вә игъдадия сыйныфлары, башка мәдрәсәләрнекендән ким булмау белән бергә, рөшдиясез калганларның һәм-мәсенә караганда мөкәммәлрәктер. Казанда иң әүвәл тәртипкә салынган бу – рөшди дүрт сыйныфлы, голүме жәдидә дә берникадәр дикъкатъ белән тә тәдрис ителенә¹ торган мәктәптер. Занымызча, «Мәдрәсәи Мөхәммәдия» идарәсе бөтен көчен шуны тәкмил итеп яңа программа салырга сарыф итсә, бервакыт, шөбһәсез, бик гүзәл генә бер мәктәбе рөшди² булып чыгачактыр.

Моның өстенә дә, «Мәдрәсәи Мөхәммәдия» дә рөшди бетергән шәкердләр өчен ике сыйныфлы дарелмөгәллимин кеби бернәрсә дә булындыруы башкаларның һәм-мәсенә караганда жиңелрәк вәжүдкә китерелүе асатрақтыр. Шуңар күрә дә, без мәзкүр идарәгә, киләчәк елдан игъдадия вә галия сыйныфын бөтенләй бетереп, рөшдиягә тәдриж белән (ягъни әүвәлге елда беренче вә икенче сыйныфларга вә киләчәкләрдә өченче вә дүртенчеләргә) яңа программа кертә башлап, шул ук елда бу ел рөшдия бетергән-ләр өчен бер сыйныф вә аның киләсе елына икенче сыйныф итүне гарыз итәбез³.

«Мәдрәсәи Госмания»дә дә киләчәк елдан рөшдиянең әүвәлге ике сыйныфларыны тәртипкә сала башланса, өч ел эчендә тәртипле бер рөшдия вәжүдкә килә аладыр. Аның янында русча сыйныф та булуы – мәсьәләнең ул жәһәтен дә, биттабгъ⁴, жиңеләйтәдер.

Болардагы игъдадия вә галия шәкертләре кайда китәләр дигән сөаль килә. Менә шуның өчен дә «Мәдрәсәи Мәржәния»не, хәзергә запаска саклап, аңар шул шәкердләрне урынлаштырырга вә хәзергә «Мәдрәсәи Мөхәммәдия»нең игъдадия вә галия программасы белән укыта торырга муафикъ күреләдер. Боларның бер дә голүме жәдидә⁵ күрмәгәнләре өчен махсус кичке сыйныфлар

¹ Тәдрис ителенә – укытыла, дәрес бирелә.

² Мәктәбе рөшди – башлангычтан югары сыйныфлар укытыла торган мәктәп.

³ Гарыз итәбез – тәкъдим итәбез.

⁴ Биттабгъ – әлбәттә.

⁵ Голүме жәдидә – (укытуда) яңа фәннәр.

ясап, истигъдадлары¹ дэрэжэсендэ иштигаль итеп торырга тугры килэдер.

(Рөшдия вэ дарелмөгаллимин программалары килэчэктэ «Әлислах» сәхифэлэрэндэ күрсәтеләчәктер)¹⁺.

«Әлислах»тан ни көтэргә ярый?

«Әлислах» гәзитәсе чыга башлаганга ун ай булды. Тиздән бер ел тула. (Жәнәбе финанс гомерен озын кыйлсын да янә берничә еллар дәвам итсен!).

«Әлислах»ның мәсләке мэдрәсәләрне ислах, шәкердләрне химая² идеке укучыларга мәгълүм.

Ләкин «Әлислах»тан нинди ислах көтэргә кирәк? (Бу сөальне без «Әлислах»тан дарелфөнүн³ салып бирүне өмид итеп авызын күтәрәп торган «кечек башлар»га жавап бирер өчен куйган кебек, бик эре иттереп «Әлислах» моңа кадәр ни эшлэгәне бар?) диюче зате мөбарәкләргә дә эшнең асылын аңлатыр өчен куямыз). «Ислах» дигән сүз әүвәлдән булып та бозылган, яхуд башта ук бозык эшләнгән нәрсәне төзәтү димәктер. Бездә исә дарелфөнүндәр юк. Бинаәи галәйһи⁴, аны төзәтәм дип, ислахчылар әйткәнләре түгел, уйлаганлары да юк. Мэдрәсәләргә килсәк, баягы сөаль килә: «Әлислах» мэдрәсәләрне ничек төзәтә? Андан нинди ислах көтэргә ярый? Бу сөальләргә жавап бирер өчен ниләр кирәк икәнәне белү кифая итә⁵. Аңлаган кешеләргә мәгълүм: 1) ислах өчен хәзерге татар галәмәндә улан, мэдрәсә исемен алып күз буяп торган «бозау абзарларыны» жир йөзәндән очыртып, урынларына хифзы сыйххәт⁶ кагыйдәләренә муаффикь⁷ биналар салырга кирәк; 2) аларның эчендәге өч-дүрт мендәр өстенә ултырып, замир мәржигьләр эзләүче эфьюнчыларны да үзләренә хәзерләнгән галәмнәренә куып, алар урынына икътидарлы, ысул тәгълим белгән мөгаллимнәр житештерергә кирәк; 3) мөкәммәл дәрәс китаплары кирәк. Соң боларны «Әлислах»тан көтэргә ярыймы?

¹ Истигъдадлары – сәләтлелекләре.

² Химая – яклау.

³ Дарелфөнүн – югары уку йорты, университет.

⁴ Бинаәи галәйһи – шуңа күрә.

⁵ Кифая итә – житә.

⁶ Хифзы сыйххәт – гигиена.

⁷ Муаффикь – туры килгән.

Юк. Чөнки «Әлислах» идарәсендә алтын базары юк – ул биек-биек биналар салдыра алмый. Шулай ук «Әлислах» дарелмөгаллимин дә түгел – ул үзе генә андый мөгаллимнәр дә хәзерли алмый.

«Әлислах»ның язучылары да – шул күз алдыңыздагы иске, тәртипсез мэдрәсәләр житештергән яшьләр. (Фәкәть рус шәкерд-ләрәндән алган мэгълүматлары илә аңны-туңны аерырлык булганлар). Бииаән галәйһи, алар мөкәммәл фәнни китаплар да хәзерләп бирә алмаслар.

Шуның шикелле үк, «Әлислах»тан матур-матур программалар да эзләмәңез! Ул программалар берәз булды инде. Соңгы елларда азмыни программалар чыкты, азмыни лафлар орылды, ләкин ни булды? Наман шул иске мунча, иске таш, наман жылынырлык эссе чыкмый. Оялмаганлар (автономистлар) наман да язалар. Наман «мәктәп-мэдрәсә идарәсене үземезгә алырга кирәк, фәләнләр тәгаен итәргә кирәк, төгәнләр эшләргә кирәк» дип, шул ук искереп беткән фикерләрне төрле-төрле буяулар илә буяп, төрле маскада кузгатып карыйлар. Вөжүде имкян харижында улан¹ автономияләр илән хыялланалар. Шул ук мөхальләргә тэгъликъ ителгән мөхаләтләрән² дә мөмкин итеп күрсәтмәкче булалар. Ләкин без, ул программаларның хәзер дөньяга чыкмавын хәкыйкатән³ белгәнгә күрә, ул куәтлөүне очырмыйча, фәкәть халыкка бездә мәктәп-мэдрәсәләр юклыгын аңлатырга тырышамыз.

Мәктәп-мэдрәсәләремезнең эчен-тышын ачык иттереп күрсәтәбез. Халыкның хәзер мәктәбе ибтидаиларның⁴ гына бертөрле тәрбияләргә вә, иң чиге дә, рөшдиләр⁵, яхуд городскойлар образованийесе⁶ бирерлек мәктәпләр генә ачарга кулындан килүен уйлаганга, мөгаллимнәр житештерер өчен дарелмөгаллиминләр ачарга вә рөшдиләргә дәрес китаплары хәзерләргә ижтиһад итүне вә шундан артыкка куәтемеж житмәүне ачык иттереп әйтәбез.

Менә «Әлислах»тан нәрсә көтәргә ярый.

¹ Вөжүде имкян харижында улан – мөмкин булмаган.

² Мөхальләргә тэгъликъ ителгән мөхаләтләрән – үтәмәслек шартларга бәйләнеше (мөмкин булмаган) нәрсәләрне.

³ Хәкыйкатән – чынлыкта.

⁴ Мәктәбе ибтидаи – башлангыч мәктәп.

⁵ Рөшди – башлангычтан югарырак мәктәп.

⁶ Городскойлар образованийесе – шәһәрчә белем алу.

Гыйбадәт

Күңелем бөтен нәрсәне: йирне, өстендәге вак-төяк шәйләрне, күкне, эчендәге зур-зур сәярәләрне¹ кечкенә күрә башлый.

Жаным бөтен уйларымны: истикъбальне², үткәнне, хәзергене, күңеллене, күңелсезне, шатлыкны, кайгыны, миһнәтне, газәпны юкка саный башлый.

Бөтен тәнем бу тормыштан, аның кирәк вә кирәкмәс гаризаларындан, бөтен хәрәкәтләремдән, бөтен тик торышларындан ара башлый.

Бөтен хыялым үземне, сөйгәнәмне, башкаларны юк хисапый башлый.

Күзләрем караңгылана, күңелем тәүсыйф ителмәслек³ дәрәжәдә бушлык хис итә, кайгырам, егъльым, ләкин болар да буш, жансыз, хәрәкәтсез! Мин беткән, туйган, бөтен дөнъяны, бөтен нәрсәдән туйган! Жаным әллә нәрсә эзли, әллә нәрсә тапмакчы була, йөрәгем ниндидер рәхәт сорый, тәнем ничектер жал итәсе килә, хыялым күз алдында барлык күрергә ашкына ...

Менә мин гыйбадәт кыйлырга тотынам, бөтен жаным, күңелем, хыялым белән каядыр, үзем дә белми торган гали галәмгә юнәләм. Укыйм – ул да ләззәтле, егъльым – ул да ләззәтле, куанам – ул да мәхыз⁴ ләззәт кенә ... Менә мин терелдем, мин әүвәлге күк кеше булып киттем. Жаным да, күңелем дә, тәнем дә үзләренә теләгәнләрен таптылар, тынычладылар, рәхәтләнделәр.

Минем тәржемәи хәлем

Мин 188* ел гыйнварның таңында тудым⁺¹. Туган вакытымның ел башы һәм ел башының да таң вакыты булуыны хәтерләренә төшерсәләр, укучы әфәнделәр үзләре дә минем буш кеше түгел икәнәме ышанырлар дип уйлыйм. Татарның һәр эше шикелле, минем тууым да алдан уйлап эшләнгән эш түгел иде. Тууымдан яртыгына сәгать элек мин әле аның хакында бернәрсә дә уйлап өлгермәгән идем. Һәрбер татар шикелле, мин дә тугач та: «Нәрсәгә дип тудым мин?» дип уйлап мәшәкәтләнмәдем, ата-баба эшләгәнне эшләргә кирәк дип, акырып егъльым башладым, егъладым-егъладым

¹ Сәярәләрне – күк жисемнәрен (планеталарны).

² Истикъбальне – киләчәкне.

³ Тәүсыйф ителмәслек – сыйфатлап бирә алмаслык.

⁴ Мәхыз – саф, фәкать.

да, ничә минутлар еглаганмын, анысын белмим, мин әле ул вакытта сәгать танымый идем. Тәнемне этинең бер иске күлмәге белән төрөп, авызыма ими каптыргач, туктадым. Татар баласы бит: тамак тук, өст бөтен булгач, артык нәрсәгә дип еглап торыйм, аның ары ягында нәрсәм йитмәгән тагын? Бервакыт тирә-ягымдагы хатынлар, жәннәткә кергән төсле, авызларын жырышып куандылар:

– Ир бала! Ир бала!

– Ә, – мин әйтәм эчдән генә, – ир бала булуның бу халык арасында почеты бар икән. Тукта, буның кадерене белергә кирәк.

Үсә башлагач, бу фикернең бик күп файдасыны күргәнлегемне укучылардан яшерергә теләдим: юк-юк та, хатын кыз күргәндә:

– Әй, чүпрәк баш, мин сиңа әйтим, ирләрнең почетта икәнне белә торып, ир булып туа да алмагансың бит, бичара, – дип, зураеп карап куя торган булдым.

Бундан соң халык, тугач, үсә башлый, халык белми эшләмәс дип, мин дә үсәргә тотындым. Үсәм, үсәм, бер дә харап үсәм: ул тешләр чыгарумы кирәк, ул тәпи йөри башлаумы кирәк, ул сөйләшә башлаумы кирәк – әлхасил, һәммә кирәкле кирәгенчә.

Ләкин болай үсү үзем өчен бик файдалы булып чыкмады. Төрле-төрле бәләләр бер-бер артлы башыма ява башладылар: ул аякларымны кычыткан чагумы кирәк, йиргә туп итеп, кулымны авырттырумы кирәк, инә карагы тотам дип йөри торгач, андан бармагымны тешләтүме кирәк, берәр малайны үчкеләгән өчен әни «мәэмә» итүме кирәк – һәммәсе бу фәкыйреңезнең башына килеп үттеләр. Бәләләр арасында минем өчен иң дәһшәтә амиз¹ иң куркыныч һәм иң жанга үткече яз көнләрәндә була торган иде: без тора торган йирнең зыярәте буендагы үләнлектә бәбкәләрене саклап йөри торган казлар, ни өчендер, мине әүвәл танышуымдук дошман күрә башладылар. Анлар миңа кайда гына тугры килсәләр дә «Пх-х-х-х...» – дигән бер төрле ямьсез вә минем өчен тарихи куркыныч тавыш чыгарып, куып йөри торган яман гадәткә өйрәнделәр. Кайда гына бәбкәле бер каз очрамасын, ул мотлак, муеныны сузып, минем артымдан кууны үзенәгә вазифаи казыйасындан² хисаплай иде. Минем жан ачысы белән: «Әни, каз талый!» – дип кычкырган сүзләрем дә ул залимнарны куркытмый иде. Шулай

¹ Дәһшәтә амиз – куркыныч тудыра торган.

² Вазифаи казыйасындан – казлык бурычындан.

итеп, бу дошманлар якты һәм шатлыклы яз көнләрене минем өчен карангы вә куркыныч ясылар иде.

Шушы вакытларда инде минем сәнаигы нәфисә хадиме булчактым да тәмам билгеле булып йитте. Каризэлэр¹ мактанып әйтә дип уйласалар уйларлар, мин тәржемәи хәлемне язгач, инде үземдәге хасыятыләрнең бик күзгә төртелеп тора торганларыны әйтми китә алмыйм: мин 5–6 яшьлөргә йиткәндә инде таш тәти (чынаяк ватыклары) мөхибләрәндән идем. Хәтта бик озак заман һәм тырышлык сарыф итеп, мөкәммәл бер таш тәтиләр коллекциясе дә жыярга муаффақ булган идем. Бу коллекциямнең никадәр мөкәммәл булганлыгыны күрсәтер өчен, мин бу урында шул гасырның таш тәти мөтәхәссыйсләрәндән Габделбари әфәндең фикерене әйтеп китүне урынсыз булмас дип уйлыйм. Габделбари әфәнде – 7 яшьлек гаур² һәм фидаи бер таш тәтиче һәрвакыт:

– Синең таш тәтиләр шикелле һәйбәт таш тәтиләр бер йирдә дә булмас, – ди торган иде.

Каризэлэр артык мактану дип уйласалар уйларлар инде, мин үземнең бик яшьдән мәсжед сөючән булганлыгымны әйтми китә алмыйм. Мин 5 яшемдән намазга йөри башладым. Дөрест, ул вакытта мин тәһарәт алып, тәкәллефләнеп тормыйдыр идем, тәрәвих намазларында, тәрәзә төбендә яңлыш йоклап китеп, сәждәгә киткән абзыйларның өстләрәнә дә туп итеп төшкәли идем. Кыям вакытында³, янымдагы малайларның берәрсе белән мәсжедкә керер алдындан гына ясап тәмам иткән балчык күмәчләрем тугрысында сөйләшкәләп тә алгалый идем. Ләкин намазым, артык таза вә нык булуы аркасында, бундый эшләр белән генә бозылып азапланмый, һаман төп-төзек килеш кала иде. Минем намазымның шулай таза икәнәне белмичә, бервакыт Вәли карт миңа: «Намаз эчәндә сөйләшергә ярамый, мәхдүм», – дип әйтеп караган иде дә, мин аның үзенә, янындагы Сәгыйть карт белән сөйләшә-сөйләшә намаз укырга киңәш биреп, намазының бозылмаячак икәнәне сөйләгәч, тавышы-тыны басылды.

Шушы елларда инде фәләкнең⁴ золымлары мине төрле-төрле хәйләкәрлеккә дә өйрәтә башлады. Залим фәләкнең һәрбер зарба-

¹ Каризэлэр – укучылар.

² Гаур – тырыш.

³ Кыям вакытында – аягүрә басып торганда.

⁴ Фәләкнең – язмышның.

сына¹ каршы мин үз тарафымдан берэр химая итенү² коралы уйлап чыгара торган булдым: муеныны сузып, таларга каз киләме, мин аның өстенә янымдагы кечкенә, бик матур аппак этемне өстерәм дә, анлар сугыша торганда, үзем таям; өстемә үземдән көчлерәк берәр малай һөжүм итәме, мин әүвәл бик мәһабәт кенә: «Кил, кил әле бундарак, эчәнне тибеп агызырмын менә!» – дип, бик гайрәт орам да, ул килеп йитә башлагач кына чабып качарга тотынам һәм ул көчле дошманның бер дә көтмәгән вакытында гына, кинәт борылып, яңагына берне эләктерәм дә, ул еглый кала, мин өемезгә кайтып йитәм; берәр нәрсә өчен анам кыйнарга телиме, мин, бик житез генә берәр түбәгә менеп, намаз вакытыны көтеп утырам да мәсҗедкә кереп китәм. Андан эти белән бергә чыгып, бик акыллы гына өйгә керәм. Шул кадәр акыллы гына мәсҗеддән кайткан фәрештә шикелле баланы нинди сахибе вөждан³ кыйный алсын!

2

Йиденче яшемдә мине мәктәпкә бирделәр. Безнең хәлфә жуан гына, ялкау гына бер мишәр иде. Ул миңа кәгазь өстенә ясалган таш тәтиләр шикелле нәрсәләрне күрсәтте дә, болар баш «ә», урта «ا» булалар, диде. Мин аның белән бәхәсләшеп тормадым, боларның таш тәти сурәтләре икәнлегенә бик яхшы белсәм дә, урта «ا», әллә нәрсәләр дип ышанып йөргән кыяфәт күрсәтә торган булдым. Акрын-акрын хәлфә миңа, табагач сурәтләре күрсәтеп, кечкенәсенә «һәмзә», зуррагыны «гаен» дип йөрергә дә кушды. Башыңа төшкәч, бернәрсә эшләр хәл юк: табагачларны «һәмзә» һәм «гаен» исемнәре белән йөртә башладым. Хәлфәмнең иң ахыргы ялганы – шикәр ваткычы сурәтен «ләм-әлиф» дип ялганлавы булды. Шул ялганга ышанган көндән башлап, мине язучы танып торган бала дип йөртә башладылар. Мин мулла баласы булганга, бик кечкенәдән үк муллалык дәрәҗәсенә, пәйгамбәр вә сахабәләрдән кала, иң зур дәрәҗә икәнне бик яхшы төшенә идем. Акрын-акрын кыйламышларым белән муллалыкка хәзерләнә башладым. Этинең иске бикасәб казакиене сүттереп, үземә бер чапан текдәртдем, аның ук иске чалмасыннан кисдәртдереп, үз гәүдәмә мөнәсиб зурлыкта бер чалма хәзерләттердем һәм, әнинен иске зонтигының сабына суырып алып, үземә намаз таягы итеп тота башладым. Мин шулай

¹ Зарбасына – һөжүменә, басымына.

² Химая итенү – саклану.

³ Сахибе вөждан – вөждан иясе.

итеп намазга йөрим дә йөрим, ә мәхәлләмезнең сакаллы сабыйлары мине кечкенә клоун дип йөрисе урынына, «нәни мулла» дип йөриләр...

Шушы еллардук инде мин Фәтхулла хәзрәт (мәрхүм) белән дә таныша башладым. Ул мәрхүмне мин бик жыш һәм төрле вакытларда төрлечә итеп күрә идем. Ул яшь дә була, карт да була, юан да, нечкә дә була, кара күзле дә була, зәңгәр күзле дә була, озын буйлы да була, кыска буйлы да була иде.

Бу вакытта әле халык, Хужа Насретдиндан да гапыллырак, Кизләү мөридендән дә мөстәкыйльрәк, аю биетүче мишәрдән дә белдеклерәк булганга күрә, «галим-голәма»га бик ихласлы, Фәтхулла хәзрәткә мәхәббәтле вә тәгъзыймле¹ иде.

Мин дә акрын-акрын Фәтхулла хәзрәт дәрәжәсенә ирешергә хәзерләнә башладым...

Мәктәпкә керүемнең икенче елында миңа хәез-нифаслар хақында да бик кыйммәтле мәгълүматлар бирделәр.

Мине иң әүвәл укыткан хәлфәмә Ходай дөнъяда жәннәт, ахирәттә дәүләт бирсен, бичара һәрвакытта мине: «Кирәкле нәрсәләргә не зурайгач та өйрәнә алырсың, кечкенә чагында кирәкмәсрәк нәрсәләргә белеп калырга тырыш!» – дип вәгазыли иде... Бүгенге шикелле хәтеремдә, бервакыт Фәтхулла хәзрәт безгә ак сакаллы карт булып килгән иде. Мин аңар сабакаларымны тыңлатмакчы булдым. Ул миндән:

– Госелне ничә нәрсә фарыз итә, углым? – дип сорады. Мин бер дә төртелми жавап биргәч:

– Бәрәкәаллаһ, бәрәкәаллаһ, углым. Тырышып укыйсың икән; шулай укысаң, үскәч, минем шикелле зур хәзрәт булырсың, – диде. Шулай димәслек тә түгел шул: жиде яшьлек бала шундый, олуглар да сөйләшергә ояла торган нәрсәләргә шатырдатып әйтеп торса, ул баланың үсә төшкәч, Фәтхулла хәзрәт кенә түгел, «Дин вә мәгыйшәт»нең² даими мөхәррире булуына өмид баглау да читен түгел.

Икенче бер вакытта Фәтхулла хәзрәт безгә кап-кара сакаллы, гарәби жөббәле бер бәдәлчә³ сурәтендә килгән иде. Ул миндән:

¹ Тәгъзыймле – олылаучан.

² «Дин вә мәгыйшәт» – сәяси, дини, әдәби журнал (Оренбург, 1906–1917).

³ Бәдәлчә – ялланып хажга баручы.

– Тәһарәтнең сөннәтләре нәрсәләр? – дип сорады. Мин бераз лыбыр-лыбыр итеп торгандан соң:

– ...Өч мәртәбә борыныңны сөңгөрмәк, – дип жавабымны тәмам итдем. Фәтхулла хәзрәт болай белеклелегемдән бик куанганлыгыны күрсәтер өчен миңа ун тиен көмеш сәдака чыгарып бирде.

Бер-ике елдан мине Казанның иң мәшһүр мэдрәсәләрендән берсенә бирделәр. Бу мэдрәсәдә мин Этәчетдин исемле бер казыдан нәхве гарәби¹ башладым. Бу казый озын буйлы, калын жылкәле, кап-кара сакаллы, кара сипкел төшкән битле бер татар иде. Бу татар мэдрәсә хәлфәләре арасында гыйлем белән бик мөмтаз булмаса да, сәясәт вә тәрбиягә осталыгы белән мәшһүр иде. Буның сәясәт вә тәрбия ысулы бик кыска иде: бер шәкерд кәләпүшен кыңгыр кияме, безнең Этәчетдин казый аны алдына чакырып китерә:

– Малай! Ник кәләпүшеңне кыңгыр салдың?

– Яңлыш киелгәндер, хәлфә, мин үзем игътибар да иткәнем юк.

– Әле, малай, сөйләнеп торасың! Ят сузылып!

Шәкерд бичара ята да, Этәчетдин казый чаж-чож суга.

Казый әфәнде мине дә яхшы әдәпкә өйрәтә иде: әгәр ул тәһарәткә чыкканда, комган вә кәвешләрене күтәрәп тәкъдим итәргә өлгерә алмый калсам, ул көн көне бие борыныны сызгыртып, бик куркыныч һәм ямьсез тавыш белән тамагыны кырып йөри һәм миңа хитаб иткәндә тынқышрак кына, киберле² тавыш белән:

– Малай! – дип кенә хитаб итә һәм шул эш белән бу хәлфә әфәнде миңа бәбкәле казлардан да куркынычрак тоела иде.

Хәлфәмең бу хәрәкәтләрене мин бервакыт ак сакаллы Фәтхулла хәзрәткә сөйләп карадым.

Фәтхулла хәзрәт аның ул хәрәкәтләрене урынлы күрдә генә түгел, бәлки һәммәсене бик фәлсәфи тапты һәм «голәма» арасында бундый хәрәкәтләрнең һәммәсенә махсус фәхри³ исемнәре барлыгын баян итте.

Балалар куркытырлык итеп йөрәнә һәм тынқышланып сөйли белү – «вәкарь»⁴ исемле, үзеңгә охшамаган һәр шәкердне кыйный белү – «тәәдиб»⁵ исемле икән.

¹ Нәхве гарәби – гарәп теле синтаксисы.

² Киберле – горур.

³ Фәхри – мактаулы.

⁴ «Вәкарь» – «эрелек».

⁵ «Тәәдиб» – «әдәпкә өйрәтү».

Этәчетдин хәлфә миңа нәхү белән бергә хәез вә нифас мәсьә-лэләрен гарәпчә язган бер китапны да укытып чыгарды.

Бундан соң мин «Исагужи» китабы башладым. Фәтхулла хәз-рәтнең бу китапны бик тырышып укыганлыгыны ишетә идем, мин дә тырыштым һәм, шул тырышлыгым аркасында, бер ай укыгач та, үземнең «хайване натыйк»¹ икәнлегемне белдем.

Шулай мин хәзер «хайване натыйк»! Этәчетдин хәлфә дә хай-ване натыйк! Фәтхулла хәзрәт тә хайване натыйк!

«Исагужи» башлауның минем өчен иң зур файдасы хәлфә алмашынуы булды: бу китапны мин Этәчетдин казыйдан укыма-дым, риясыз, нифаксыз, дәрвиш табигатьле, йомшак холыклы, бик мөхәббәтле бер хәлфәдән укыдым. Бу хәлфә хәзер инде Хвалыйн өяздендә бер авылда мулла, мин аны хәер белән генә яд итәм.

Шушы елларда инде мин алдыма тугры килгән һәр шәкерт белән сүгешә башлау гадәтенә өйрәндем һәм үземнең шушы гадә-темне Фәтхулла хәзрәткә дә сөйләдем, хәтта, аны сүземнең дөрө-стлегенә ышандырыр өчен, үзе белән дә сүгешеп күрсәтдем. Фәт-хулла хәзрәт минем сүгешкә осталыгымдан көтелмәгән рәвештә шатланды һәм, мине аркамдан сөеп, «моназыр» исме галие белән ләкабләде². Шушы елларда мин Сәгъди әфәнде (хәзер «Вақыт» мөхәррирләрендән) белән дусландым. Ул әдәбият гарәбия мө-хибләрендән һәм мэдрәсәдәге схоластикага иң әүвәл каршы тора башлаган шәкертләрдән берсе иде. Шул ук рухта ул миңа да күп тәәсир итте һәм, шулай итеп, минем Фәтхулла хәзрәт була алмый калуымның иң әүвәлге визрене³ үз өстенә йөкләде.

Бу елларда мин гарәп вә төрек әдәбияты белән шөгыйльләне һәм һәрбер яңа чыккан татар китапларыны укып чыга башладым. Горфи дәрәсләрем булган «Гакаид» вә «Тәһзиб»ләрне Фәтхулла хәзрәт белән очрашканда сүгешә алырга йитәр кадәр генә укый идем. Бу араларда инде шәкертләр хәрәкәтенең башлану дәве-ре керде. Мин бу хәрәкәткә кушылган шәкертләренең иң әүвәлге-ләрендән берсе идем.

Көнләрдән бер көндә без мөдәррис хәзрәтләрендән мэдрәсә-гә фөнунә жәдидә һәм фәлсәфәи диния кертүне таләп кылдык.

¹ «Хайване натыйк» – «сөйләшә торган хайван».

² «Моназыр» исме галие белән ләкабләде – «моназыр» дигән бөек исемне бирде.

³ Визрене – гаебен.

Мөдәррис әфәнде, безнең шушы таләпләремезне нәкъ кабул иткән бер сурәт белән, мәдрәсә өчен яңа низамнар төзеп кертде. Низамнамәнең иң әһәмиятле матдәләре түбәндәгеләр иде:

1) шәкерд биш вакыт намазны мәсҗеддә әда итәр¹;

2) киём, сач, сакал-мыекларыны шигаре исламга муафикъ йөртер: мыекларын үстөрмәс, сакалыны кырыкмәс, голәма әлбисәсенә мөләзәмәт итәр²;

3) Каһкаһә көлмәс³, кычкырып сөйләшмәс...

Мөдәррис әфәнде шушы низамнамәне алып керде һәм үзе бик озын бер хотбә сөйләде, шушы низамнар тотылсалар, мәдрәсә һәм шәкерд ислах кылынган була икәнлегенә, эш гыйлемдә түгел, бәлки аның бәрәкәсендә⁴ икәнлегенә бәян итте.

Бундан соң шәкердләрнең күбрәгә дә: «Безгә «бәрәкәсә» булса йитәр, гыйлемә булмаса да яرار», – дип, мәдрәсә дәресләренә кул селекте.

Язга таба ихтилал көчәйде, мөдәррис әфәндегә тагы әүвәлгә үк таләпләрне тәкрат иттеләр. Ул да, ихтилал зураймасын өчен, киләсе көздән мәдрәсәгә фөнунә жәдидә кертүне вәгъдә итте һәм үзе шул елдан ук фәлсәфәи диния укыта башламакчы булды.

Фәлсәфәи диния дәресләре бик кызык баралар иде. Иң әүвәл мөдәррис әфәнде гакулны ике төрлегә бүлеп куйды: гаклы сәлим⁵ бар, вәһем⁶ белән катыш була торган гаклы гайре сәлим бар. Фәтүва китапларындагы сүзләрнең һәммәсенә ышанган гакыл – гаклы сәлим; ышанмаган гакыл – гаклы гайре сәлим. Андан соң һәммә хөкемләрнең фәлсәфәсен, шул таклы сәлимгә терәтдереп куеп, исбат итәргә кереште:

– Тәяммимдәгә фәлсәфәләр ла йогатде вә ла йохса⁷. Боны гаклы сәлим инкаръ итмәс. Дәрәс, Авропаның дәһри хөкәмалары⁸ бу хөкемләргә игътиқад итмәсләр. Ләкин, әүвәлдә бәян ителгәнчә, бу көнгә Авропа хөкәмасының гакыллары, мизаны шәргы⁹ белән

¹ Әда итәр – үтәр, укыр.

² Голәма әлбисәсенә мөләзәмәт итәр – галимнәр киёмән кияр.

³ Каһкаһә көлмәс – кычкырып көлмәс.

⁴ Бәрәкәсендә – бәрәкәтендә.

⁵ Гаклы сәлим – сәламәт акул.

⁶ Вәһем – аң.

⁷ Тәяммимдәгә фәлсәфәләр ла йогатде вә ла йохса – тәяммимдәгә (мөселманларның тәһарәт урынына кыла торган гадәтләре) фәлсәфәләр санап бетергесез.

⁸ Дәһри хөкәмалары – атеист философлар.

⁹ Мизаны шәргы – шәриғатъ үлчәве.

үлчәнмәгәнгә күрә, вәһем белән катыш фасиддыр¹, вә лиһаза мөгъ-тәмәд² түгелдер.

– Сөтрә³ мәсьәләсендәге хикмәт вә фәлсәфәләр хәд вә хисапдан хариждер⁴. Үз хатынының матур вә купшы йөзене нәмәхрәм-ләргә күрсәтергә һичбер гаклы сәлим сахибе риза булмас, фәкәть дәюсьләр⁵ бу эшкә ризалык күрсәтерләр!

Бу фәлсәфәләрне ишеткәч, мин дә «гаклы сәлим сахибе» бу-лып өчен хатын-кызны качыру кирәклек тарафына күчтем. Хәзер дә әле мин кешенең гаклы сәлими, түгелме икәнене беләсем килсә, я тәямим, я сөтрәгә мөнәсәбәте белән үлчәп беләм. Мәсәлән, шул мизан белән, доносчы Ишминен гаклы сәлим сахибе, Толстойның гаклы фасид сахибе икәнлегене белдем.

Гомерменен бу дәверендә инде мин Фәтхулла хәзрәткә вә аның халык арасындагы ихтирамлы урынына кызыкмый башладым. Аның үзе белән очрашканда да, юк кына сәбәпләр белән бер-беребезгә бәйләнешеп китә торган булдык. Әүвәлдәрәк без аның белән галәмнен кадимме, хадисме⁶ икәнлеге, яисә «Хәкаекы эшьяэ»ның сабитме, түгелме икәнлеге тугрысында гына моназара кыйлыша торган идек. Ләкин хәзер инде моназарамыз мәдрәсә программасы, Мисыр мөжәддидләренен⁷ дини фикерләре шикелле нәрсәләр тирәсендә әйләнә башлады. Моназараларда кирәк мин жиңим, кирәк Фәтхулла хәзрәт жиңсен, бә һәр тәкъдир⁸ ахыры минем өчен начар чыга иде. Чөнки һәр моназараның ахырында Фәтхулла хәзрәт минем, жәннәткә кереп, хур кызлары кочу хакымны беткән дип игълан итә иде. Фәтхулла хәзрәт, төрле кыяфәтләргә кереп, мине бик вәгазьләп тә карады, жәһәннәм белән куркытып та карады, мулла булмый калып, ачдан үлү ихтималым белән дә каушатмакчы булып карады. Ләкин файда итә алмады. Шул вакыттан бирле инде ул мине «һәлак булган» санап йөри. Мин аны күргән саен берәр сүз әйтәп котырмам, ачуландырам. Кариэ әфәнде-деләр шундый берәр кешене котыртып караганлары булса, монның шактый күңелле бер эш икәннен икърар итсәләр кирәк!

¹ Фасид – бозык.

² Вә лиһаза мөгътәмәд – ышанычлы.

³ Сөтрә – хатын-кызларның йөзләрен каплау, ирләрдән качу.

⁴ Хәд вә хисапдан хариждер – икәсез-чиксез.

⁵ Фәкәть дәюсьләр – эшкә кешеләр генә.

⁶ Галәмнен кадимме, хадисме – дөнья мәнгелекме, әллә бетәчкме?

⁷ Мөжәддидләренен – реформаторларының.

⁸ Бә һәр тәкъдир – һәр икәсендә дә.

Бара торгач, мин мэдрәсәдә «хәтме көтеб» иттем. Ягъни бик күп татар малайларының миләрене череткән «Мулла Жәләл», «Тәүзих» китапларыны укыдым да мэдрәсә курсыны тәмам иттем.

Әгәр «имам хатиб-мөдәррис» булмакчы булсам, миңа белгән кадәр нәрсәләрем житәчәк иде, ләкин мин, «имам хатиб-мөдәррис» булмыйча, горфи¹ бер кеше булып калырга теләдем, шунлыктан миңа яңабашдан укырга тотынырга кирәк булды.

Русча укый башладым. Менә сезгә, кирәк булса, бер эш! Мөдәррис булырга теләмәсән, яңадан укучы булып йөр! Үз кадеремне үзем белгән булсам, мин күпдән инде мөдәррис булып, әллә ничә Фәтхулла хәзрәт тәрбия итеп чыгарган булыр идем. Яки бөтен дөнья залаләткә² төшеп тә, үземнең генә һидаятьдә калганлыгыма ышанып, жәһле мөрәккәбләргә³ генә махсус бер горур белән яшәүче бер «Дин вә мәгыйшәт» айгыры²⁺ була алыр идем.

Язарга башлавым тарихына килсәк, ул бик иске эш инде. Өч яшемдә вакытдук мин атамның китап читләренә, үзем генә таный торган бер язу белән, дингез тулкынларына охшашлы нәрсәләр яза башладым. Минем болай бик иртә мөхәррир булып китүем ата-аналарыма бик охшап йитмәде булырга кирәк: алар китапларны минем бум йитмәслек йиргә яшерә торган булдылар. Хәер, мин апдырап калмадым, китап читләре булмаса, миңа язарга башка нәрсә дә бетмәс әле дип, бармагымны карага манчып, энем (кечкенә бәрәдәрәм)нең йөзенә шул ук тулкынга охшашлы язучыларымны яза торган булдым. Ләкин минем мөхәррирлегемнең бу дәвер хосусый сурәтдә анама охшамый иде. Ул минем шулкадәр сәнагать кертеп⁴ язган язучыларымны энемнең йөзөндән сабын белән жуа-жуа бетерергә тырыша иде. Андан соң мәктәпдә укый башлап, кулыма камилән үз милкәмә, үз тасрыйфыма тапшырылган кәгазь вә каләм эләккәч, мөхәррирлекнең канындан килә торган булдым. Ниндидер бер мәктәп китабындан: «Тәрбиялә бала кеше алдында сөйләшмәс, кеше алдында көлмәс, кеше алдында йөткөрмәс, кеше алдында күз алмасын йөртмәс, кеше алдында баш бармагын калкытмас...» дигән бер мәкаләне 99 мәртәбә күчереп чыктым. Ундүрт яшьләремдә инде мэдрәсәдә кулъязма нәшер ителә торган

¹ Горфи – гади.

² Залаләткә – азгынлыкка.

³ Жәһле мөрәккәбләргә – чеп-чи наданларга.

⁴ Сәнагать кертеп – монда: тырышып.

яшерен журналларга бик фэлсәфи, чикылдаган фэлсәфи мәкалэләр яза торган идем. Татарча гәзитә вә журналлар чыга башлагач, мин, әүвәл бер журналда язышучы булып, андан соң бер гәзитәдә баш мөхәррир булып тордым вә әлх, вә әлх...

«Тәржемәи хәл»не шушы урында кисәргә дә ярый инде. Чөн-ки бундан соңгы вакыйгалар – яңа вакыйгалар эле. Вакыйгаларны искерә төшкәч язуы күнеллерәк. Бәлки, укучылар арасындагы яшь туташлар һәм яшь егетләр:

– Әбәү, Ташмөхәммәд әфәнде гомерендә кызлар сөя дә белмәгән икән! Гыйшык тотканы булса, язмый узмас иде, – дип, үз артымда мине гаеп итеп сөйләрдәр. Ләкин... «иннә бәгъзыль-занны исмен! Вә лә тәжәссәсү вә лә ягътәбү бәгъзыкем бәгъзан»¹, әфәнделәрем. Андый мәсәләләрне сер итеп, колакдан-колакка гына сөйләшергә яхшы.

1 август, 1911 сәнә.

Балаларга бәйрәм (*Мәүлүд мөнәсәбәте илә*)

Пәйгамбәремез балалык галәменә кергән көне хөрмәтенә ниндидер бик жылы, мөхәббәт вә самимият белән тулы сүзләр әйтәсе килә.

– Пәйгамбәремезнең балалык галәменә...

Мөтәмәддин² милләтләр ... үзләре мәнсүб булган³ динләрнең бундый көнләренең балаларына зур тантаналы бәйрәм ясап каршы алалар. Бундый көнләрдә бөтен кечкенә, мәгъсум йөзчәкләрне көләч вә шад ясарга тырышалар.

Әмма безнең балаларымыз? Безнең балаларымыз андый бәйрәмләргә күрмиләр, белмиләр. Анларның бәйрәмләре юк! Боекдырылып, куркытылып, истикъяльсезләндерелеп үстерелә торган безнең балаларымыз кызыксыз, эчпошыргыч үсәләр; гомерләренең башындан ук тормышның, фәкәть, рухсыз (проза) ягыны күрергә гадәтләндерелеп тәрбия ителәләр. Әйтерсең лә. бөтен милләт балалары арасындан фәкәть безнекеләр генә тормыш-

¹ «...иннә бәгъзыль-занны исмен! Вә лә тәжәссәсү вә лә ягътәбү бәгъзыкем бәгъзан» – «кайбер шикләнеп караулар гөнаһ! Бер-берегез артындан шпионлык итмәгез, бер-берегезне шелтәләмәгез».

² Мөтәмәддин – мәдәниятле, культуралы, алга киткән.

³ Мәнсүб булган – монда: тоткан (караган).

ка үги бала булып дөньяга килгәнләр; әйтерсең лә, бу мескин балалар дөньяга чыгулары өчен жәзага мөстәхикь¹ булганлар.

Бөтен тәрбия юлымыз катылыктан гыйбарәт, бөтен балалар тугърысында булган чараларымыз орышу вә хәтта кыйнаудан гыйбарәт, бөтен тәрбиямез балаларның шәхесене, истикъялене², хөрриятене кысу вә сытудан гыйбарәт булганлыктан, безнең балалы йортларымыз бер дарелжәзага³ әйләнгән ки, анларны күрү генә дә күңелгә авырлык бирә. Әйтерсең лә, безнең балаларымыз, үзләренең татар балалары булып дөньяга килүләре белән жинаять эшләгәнләр...

– Пәйгамбәремезнең балалык галәменә кергән көне хөрмәтенә биренез татар балаларына да рәхәт, тынычлык, шатлык! – дип кычкырасы килә.

Үземезнең балалык көнләремезгә кайтып карасак, без анда һичбер жуанырлык нәрсә таба алмыймыз, гомернең иң матур вакыты, бәхетнең иң мөмкин вакыты ниндидер бер дәһшәтле куркыныч төш (кошмар) булып үтеп киткән.

– Пәйгамбәремезнең туган көне, балалык дәверенә кергән көне хөрмәтенә инде бундан соң да татар балаларының сабавәте⁴ алай үтмәсен лә! – дип кычкырасы килә.

Без дөньяда тора белмимез, без башкалар кадәр эшли алмаган шикелле, башкалар шикелле ду-у килеп бәйрәм дә итә белмимез; без сытылып гомер башлыймыз, иттифакый эш эшлимез; андан-бундан бәйрәм шикелле нәрсә итәбез дә – шуны тормыш дип атыймыз.

– Пәйгамбәремезнең балалык дәверенә кергән көне хөрмәтенә безнең балаларымызның да тормышы алай узмасын ла! – дип кычкырасы килә. Анлар сытылмыйчарак, хөррәк, күңелләрәк итеп гомер башласынлар да эшне дә иттифакый гына эшләмәсенләр, бәйрәмләренә дә андан-бундан итмәсенләр...

Балалык тормышыны бик кечкенә генә нәрсәләр каралта алган шикелле, бик садә генә нәрсәләр яктырта да алалар. Ләкин шул кечкенә нәрсәләр дә, бу садә нәрсәләр дә күңелдә жуылмый торган эз калдыралар. Күрсәтеңез балаларга диннең дә, милләтнең

¹ Мөстәхикь – ләск.

² Истикъялене – иреклеген, азатлыгын.

³ Дарелжәзага – жәза йортына.

⁴ Сабавәте – сабыйлыгы, балалыгы.

дә матур вә күнелле якларыны, биреңез балаларга дин вә миллиятләрә белән баглы шатлыклар, дини вә милли бәйрәмнәр – анлар гомерләрә буенча бунларны онытмасынлар. Бунлар айларның күнелләрендә юл күрсәтеп тора торган нурлы фонарьлар булырлар.

Безнең 7 яшьлек сабыйларымыздан башлап сакаллары агара башлаган ирләрәремезгә хәтле русларның «кызыл йомырка» һәм «масленица» бәйрәмләренә көтеп алалар...

Биреңез безнең балаларымызга үземезнең дини вә милли бәйрәмләремездә кызык, анлар шунларны көтеп ала башларлар.

Бөтен милләт хакимәләре¹ үз кул астларындагы башка милләтләргә үзләренең гадәт вә тормыш рәвешләренә йоктырганда, госманлы төрекләрә ник үз кул астларындагы христиан милләтләргә шундый бер тәэсир итә алмадылар? Чөнки анларның тормышында кеше кызыкдырырлык бернәрсә дә булмады. Чөнки ул христиан милләтләренең үз тормышлары төрекләрнекенә караганда кызыграк, рухлырак булды.

Балаларыңыз милләтләренә сакласынлар дисезме? Дисәңез, анларга милли тормышны кызыклы ясаңыз!

Күз алдымызда пәйгамбәрәремезнең туган көне.

– Биреңез шул көн хөрмәтенә балаларыңызга бәйрәм! Анларны сөеңез, анларны шатландырыңыз, анларга бу көнне гакуллы вә файдалы рәвештә куанырга, бәйрәм итәргә ихтыяр һәм имкян² биреңез!

Муса әфәндегә җавап

161 нче номерлы «Вақыт» гәзитәсенә «Идарәгә мәктүбләр» кыйсемендә Муса әфәнденең «Инде әдәпсезлек үлдә!» гонванлы³ мәкаләсә дәрежә ителгән. «Кояш»ка, аның баш мөхәрриренә һәм Ташмөхәммәд әфәндегә каршы язылган бу мәкаләгә, әгәр без беркадәр әһәмият бирергә кирәк тапсак, мөфассал⁴ җавап бирер идек. Ләкин Муса әфәнденең моның шикелле кызулары, моның шикелле «нәсс»ләре⁵ милли гәзитәләр күз алдындан моңар кадәр дә берничә мәртәбәләр үткән вә ул кызуларга матбугаты

¹ Хакимәләре – идарәчеләре.

² Имкян – мөмкинлек.

³ Гонванлы – исемле.

⁴ Мөфассал – җентекле.

⁵ «Нәсс»ләре – «күрсәтмә»ләре.

мувәккәтә¹ тарафындан истихкакынча бәһа куелган булганлыктан, без кариэләремезгә² кызыгы бер дә булмаган бу мәсьәләдә Муса әфәнде белән мөнәзарага³ керешә тормыймыз. Фәкәт вакыйгаларны вә мәкаләләрне Муса әфәнде мизаны⁴ белән үлчәүне үземезгә лазер тапмаганлыгымызны һәм халык алдында әдәб сакламаган кешеләрнең үзләре алдында башкалардан әдәп саклау юлында тартышып ятуларындан гажәпләнгәнәмебезне генә әйтеп китүне үземезгә бурыч саниймыз.

Идарәгә мәктүпләр
Мөхтәрәм мөхәррир әфәнде!

Мине шушы мәктүбемә гәзитәнездә урын бирүенезне рижа итәм.

82 нче номерлы «Кояш» гәзитәсендә Г. Әхмәдуллин әфәнденең бер мәктүбә дәреж ителгән⁵. Әхмәдуллин әфәнде мәктүбәндә «Гостинный дууырда мәгълүм бер мөселман фирмасында зур бер урын тота торган бер мөселман»ның узган-барган хатын-кызга әдәпсез сүзләр белән бәйләнгәнлегендән зарланып яза. Мин дә Гостинный дууырда зур бер мөселман фирмасында әһәмиятле бер урында торганлыгымдан, яңлыш аңлашылу булмасын өчен, Г. Әхмәдуллин әфәнденең мөзкүр әдәпсез шәхәсне исеме белән матбугатта зикер итүен⁶, вә шулай итеп, башка кешеләргә мондый әдәпсезлек сылтану ихтималын бетерүен таләп итәм.

Хафиз Әхтәмов.

Идарә. Мәзкүр әдәпсез кешенең исемене мәктүп иясе язган булса да, бәгъзе бер моталагага мөбани⁷ исемене фаш итмәгән идек. Инде хәзер Хафиз әфәнде Әхтәмовны һәм башкаларны төһмәттән⁸ коткару өчен ул кешенең исемен ачарга мәжбүрмез; 82 номердагы мәктүпнең асыл нөсхәсендә ул кешене – «Гостинный дууырда Хәлил Галиев варисларының кибетендә доверенный Зыя Йосыпов булып чыкты» диелгән иде.

¹ Матбугаты мувәккәтә – вакытлы матбугат.

² Кариэләремезгә – укучыларыбызга.

³ Мөнәзарага – бәхәскә.

⁴ Мизаны – үлчәве.

⁵ Дәреж ителгән – басылган.

⁶ Зикер итүен – телгә алуын.

⁷ Моталагага мөбани – укуга нигезләнгән.

⁸ Төһмәттән – яла ягудан.

Муса эфэнде Бигиев үзенең «Вақыт» 161 нче номерында язган «Инде эдәпсезлек үлде» гонванлы макаласендә миңа тәүжиһ итеп¹ «Безә дустлык күрсәтер вә ихтирамларына тәнәззел ит-мәмеш² улсаңыз да ярар иде» ди. Бу сүз галиба³ минем 63 нумерлы «Кояш»тагы «Питербург дустларыма ихтирам...» дигән жөмләм мөнәсәбәте белән әйтелгәндер. Муса эфэнде бу жөмләнең үз адресы белән әйтелмәгәнәнә әмин булсын! Питербуртта Муса эфән-дедән башка да кешеләр бар. Муса эфәнденең минем дустлыкка кызыкмас кадәр «гыйззәте» булса, минем Муса эфэнде дуслыгына кызыкмас кадәр аның белән танышлыгым бар.

Мәхмүд Әсгадь эфэнде хәзрәтләре белән «Кояш» сайфиясендә мөсахәбә⁴

Өченче августда шәһәрәмезгә килгән Мәхмүд Әсгадь хәзрәт-ләре шул ук көнне «Кояш» сайфиясен тәшриф итте⁵. Бу вақытта инде сәгать дүртләр чамасы булганлыктан, гәзитәнәң көндәлек эше тәмам булган вә шунлыктан һәйәте тәхририянең⁶ бер кыйсеме таралып та өлгәргән иде.

Олуг мөсафир уртадан өстен буйлы, таза күренешле, 60 яшь-ләре чамасындагы мәнәбәт бер карт икән. Ике сәгать микъдары сузылган мөсахәбәмездә ул яшьләргә махсус бер йитезлек белән бик күп мәсәләләр тугрысында сөйләп вә безнең сөһәбәләремезгә жаваплар биреп өлгәрдә.

Аның моңар кадәр Русиядә булганы юк икән. Русиядәге инти-зам⁷, рус халкындагы әдәплә мөгәмәлә һәм бездә шимал төреклә-рендә күренгән галәмәте тәрәккый аның дикъкатен жәлеп иткән.

– Руслар бик яхшы мөгәмәләле, гүзәл вә хәлим⁸ холыклылар икән. Бу жәһәттән мин алар белән үземез – төрекләр арасында бер якынлык күрәм.

¹ Тәүжиһ итеп – мөрәжәгать итеп.

² Тәнәззел итмәмеш улсаңыз – түбәнчелек итмәгән булсаңыз

³ Галибән – күбесенчә.

⁴ Мөсахәбә – әңгәмә.

⁵ Тәшриф итте – олылады.

⁶ Һәйәте тәхририянең – редакциянең.

⁷ Интизам – тәртиплек.

⁸ Хәлим – йомшак, сабыр, ачусыз..

Шимал төрекләрендәге галәмәте тәрәкъый¹ мәсьәләсенә килгәч, Мәхмүд Әсгадъ әфәнде:

– Сезнең арада мөшаһәдә ителә² торган хәрәкәте мәдәниянең башы вә мәнбагысе³ Казан икән. Мин Русиядә үзем булган йирләрнең һәммәсендә кирәк мөгаллимнәрнең, кирәк тажирларның⁴ Казан белән мөнәсәбәтле булганлыкларын күрдем, Казаныңыз бөтен шимал төрекләре тарафындан хөрмәт белән сөйләнә торган мәркәз икән, – ди.

Бу мәсьәләгә килгәч, безнең Гаспринский хәзрәтләрен һәм Кырымны хәтеремезгә алып күчеп, Мәхмүд Әсгадъ әфәнде үзенең Кырымны бик улкадәр яратмаганлыгын, берничә сәбәпләр белән аларның истикъбале⁵ безнекенә караганда карарак күренгәнлеген зикер итте.

– Кырымлылар Төркиягә һижрәт итәргә сөяләр; беркадәр мәдәниләшкән кырым төрке, үз йортын ташлап, Истамбулга урнашырга ярата – бу алар өчен бик зарарлы эш. Мин әгәр үзем бу көндә яшә кеше булсам, билгакес⁶, Төркиядән Русиягә һижрәт итәр идем, һәм монда халкыма хезмәт итәргә тырышыр идем. Төркиянең башындан бу көндә үтә торган тарихи бәләләр Русия башындан инде күптән үтеп киткән, шунлыктан мәдәни хәят өчен Русия Төркиягә караганда бик күп уңгайлырак. Кырымлылар үзләренең жәннәт шикелле ватанларын, йирләрен ташлап, Төркиядәге ут эченә керәләр. Моңар матбугат каршы торырга тиеш. Андан соң кырымлыларның хатын-кызларында, ябынып ятудан наши вәрем⁷ хәстәсе, ирләрендә әхлаксызлыктан наши франк хәстәлыгы бик таралган икән, бу эш милләтнең истикъбале өчен бик куркынычлы бер эш, – ди.

Без бу соңгы мәсьәлә мөнәсәбәте белән ислам хатын-кызларындагы сөтрәгә даир⁸ сүз башлагач, Мәхмүд Әсгадъ әфәнде: «Ул мәсьәләне сез дә – Казан төрекләрендә инде хәл кыйлынганга хисапларга ярый», – диде дә сугыш вакытында Истамбулга барган зыялы кызларымызны ихтирам белән хәтеренә төшерде.

¹ Галәмәте тәрәкъый – прогресс билгеләре (күренешләре).

² Мөшаһәдә ителә – күренә.

³ Мәнбагы – чыганагы.

⁴ Тажирларның – сәүдәгәрләрнең.

⁵ Истикъбале – киләчәге.

⁶ Билгакес – киресенчә.

⁷ Наши вәрем – туган (барлыкка килгән) шешү.

⁸ Сөтрәгә даир – битне ябып йөрүгә караган.

Гаспринский хэзрэтлэре тугрысында Мэхмүд Әсгадь әфәнде:

– Ул, бер төрек галәменәң генә түгел, бәлки бөтен ислам галәменәң нурлы бер йолдызыдыр, – ди.

Мөзакәрә әснасында¹ без Мэхмүд Әсгадь хэзрэтләрәндән Русия мәмләкәтенәң 19–20 сәгать сузыла торган көнләрәндә руза тоту мәсьәләсе хакындагы фикерен сорадык. Ул:

– Муса Бигиев бу мәсьәләдә хаклыдыр. Затән, «вәгалә әлләзинә йутыкунәһү фидиятү тәгамү мискин»² аяте кәримәсе бу тугрыда сарих³ бит, – ди.

Бу мәсьәләдән Муса әфәнде Бигиев әсәрләрә хакындагы шәйхелислам әмеренә күчеп, без үземезнәң әмердән һәм тәгажжәб, һәм тәссәф иткәнлегемезне сөйләгәч, Мэхмүд Әсгадь әфәнде:

– Ислам галәменәң һәр почмагында әле «Ишми»ләр хөкөм сөрә бит, – дип жавапланды.

Безнәң мәшһүр «Ишми»мезнәң бер төрек галәме авызында зарбе мәсәл⁴ урынында зикер ителүе безгә һәм гажәбрәк, һәм ятрак тоелды. Шөһрәт өчен зәмзәм коесын былчырату урынына хәзер башка юллар да бар икән.

Мэхмүд Әсгадь әфәнде, Казанга килгәнчә, Уфа һәм Оренбургта булган. Уфада мөфти Мөхәммәдьяр Солтанов хэзрэтләрә белән дә күрешкән. Табигый, без Мэхмүд Әсгадь әфәнде хэзрэтләрәндән мөфти белән булган мөсахәбәсен, вә ул мөсахәбәдә нинди мәсьәләләр мөзакәрә ителгәнлеген сорарга ашыктык. Ләкин Мэхмүд Әсгадь әфәнде бу тугрыда безгә көтелүе табигый булган кызыклы жавап бирә алмады:

– Мөфти карт вә иске кеше икән. Андый кешеләр белән мин сезнәң белән сөйләшкән мәсьәләләрне сөйләшергә яратмыйм. Үз игътикадларына муафикъ булмаган сүзләрне сөйләп, аларны рәнжетүдән мин сакланам.

Мэхмүд Әсгадь әфәнде хэзрэтләрәнә без төрек гәзитәләрәндән зарланып, аларда милли төрек хәяты бик аз языла, шуңа күрә без татар гәзитәчеләрәнә күп вакытта госманлы төрекләрә хәятына мөтагалликъ⁵ нәрсәләрне дә төрек гәзитәләрәндән түгел,

¹ Әснасында – вакытында.

² «Кемгә ураза тотарга авыр (тота алмый), ул фидия рәвешендә бер мескенә ашатырга тиеш».

³ Сарих – ачык (әйтә).

⁴ Зарбе мәсәл – гыйбрәтле сүз.

⁵ Мөтагалликъ – караган.

бәлки рус гәзитәләрендән истифадә итәргә¹ тугры килә икәнән сөйләдек. Ул төрек гәзитәләренәң үз милли хәятларына аз әһәмият бирүләрен ике сәбәптән күрә: 1) «бездә Яурупага тәкълид бик куәтле: үзәмез өчен әһәмияте булмаган мәсьәләләрне дә безнең гәзитәләр Яурупа гәзитләренә иярәп бик күпәртәләр; үзәмез өчен бик әһәмиятле милли мәсьәләләрдә, фәкәть, шул Яурупа гәзитәләре тарафындан игътибарсыз калдырылулары сәбәпле, үз гәзитәләремез тарафындан да игътибарсыз уздырылалар; 2) милли мәсьәләләр хақында уйлаганлык нәтижәсе уларак язылган мәкаләләр белән гәзитәне тутыруга караганда, Яурупа гәзитәләрендән тәржемә белән тутыру ансатрак. Затән, безнең йитешмәгән йиремез ул гына булса, тәшәккер итәр идек».

Мәхмүд Әсгадь әфәнде, киләчәк елда Бохара, Хива, Сәмәрканд тарафларында сәяхәт итеп, ул тараф мөселманларының тормышлары белән танышырга уйлы икән:

– Мин сәяхәт итүне сөям. Төркиядә мәшрутият игълан ителгәндән бирле һәр елны тәгътыйл² вақытында сәяхәт итми калмыйм. Бу ел бер Котбе шималидә³ – боз диңгезләре арасында сәяхәт итәргә дә уйлаган идем, андан соң әүвәл Русиядә сәяхәт итүне яхшырак таптым, – ди.

Мәхмүд Әсгадь хәзрәтләре, сайфиямезгә килгәнче, Казанның тарихи манараларындан Сөембикә манарасын зыярәт итеп өлгәргән икән. Аның искәргән вә игътибарсыз калдырылганлығына ул тәссәф иткәнлеген баян итә.

Язу өстәлемездә тора торган Шиһаб әл-Мәржани һәйкәле (коеп ясалган сурәт) Мәхмүд Әсгадь хәзрәтләренәң диққәтәң жәлеп итте:

– Мондый нәрсәләр милләтнең, үзенәң олугларының кадәрен белә башлаганын күрсәтә. Хәер, бездә Төркиядә моны ясатучы кешене тәкъфир итәрләр иде. Әмма мин тәкъдир итәм, – ди.

Мәхмүд Әсгадь хәзрәтләре, Казандан Нижнийга вә андан Мәскәү арқылы Петербургка барып, андан Стокольмга китәчәк.

Бервакыт бөтен ислам голамәи руханиясенәң башында булган зыялы бу галим бездә үзенәң киң гыйләме, гаять кечелекле моғамәләсе һәм йиңел вә хуш мөсахәбәсе белән якты бер тәәсир

¹ Истифадә итәргә – файдаланырга.

² Тәгътыйл – ял (каникул).

³ Котбе шималидә – Төньяк котыбта.

калдырды. Юлында очраган һәрбер тээссоратны үз милли тормышымызга үлчәп карарга өйрәнгән фикер ихтыярсyz төрле уйларга китте.

– Ни булыр иде, әгәр дә безнең голәмай рухания атала торган сыйныфымыз арасындагы кешеләр дә шушындый киң мәгълүматлы булса вә шушылай мөсәхабә итә белсәләр?

Ләкин һәйһат, әйнә әс-сәмә вә әйнә әс-сүрайә!¹

Хыял галәмендән

Төнләрдән бер төндә нәкъ сәфәр вакыты иде, Исрафил Галәй-хиссәлам сулыш өрде. Шунуң бәрәкәсендә бөтен Русия мөселманлары кояш чыгуы белән бергә йокыларындан тордылар. Һәм ничек тордылар әле? Һәммәсе аңлы булып тордылар.

Менә шундан соң бөтен фитра сәдакалары, бөтен зәкятләр «милли фонд»ка жыела башладылар: 20 миллион гадәдле мөселманларның өчтән ике өлеше фитыр сәдакасы бирә иде. Шул сәдакалардан милли фондка әүвәлге гаед фитырдуқ ике миллион сумдан артық акча жыелды. Ул мөбарәк төндән соң Русия мөселманларының бөтен байлары да зәкятләрен бер дә алдашмый гына, бик бөтен генә итеп бирә башлаганлар иде. Бу байларның миллиарддан арткан суммаларындан 25 миллион сумдан артық зәкят тә әүвәл елдуқ мәзкүр «милли фонд»ка барып керде.

Менә шулай итеп Русия мөселманларының бер еллык важиб сәдакалары 27 миллион сумлы зур бер «милли фонд»ка әйләнде. Бу «милли фонд»тан ун мең мәхәллә, Русия мөселманлары мәхәлләсендәге ибтидаи мәктәпләр – ун мең мәктәп тәрбия ителде. Бу мәктәпләрнең һәм берәм-берәменә меңәр сум тотылгач да, әле «милли фонд»ның 17 миллион сум акчасы калган иде. Ул акчаның 10 миллион ятим балалар һәм эшдән калган картларны тәрбия итәргә сарыф ителде дә, калганына гадәдләре² 20 гә житкән милли гимназияләр тәрбия ителделәр.

Бу «милли фонд»ның еллык доходы һәр сәнә арта бара, чөнки ишмәль төрегенә сәүдәгәр балалары кулындагы суммаларның жәмгысы сәүдәләре тәрәккые белән мотәнасыб³ бик тизлек белән зурая бара иде.

¹ «Кайда күк һәм кайда йолдыз!»

² Гадәдләре – санлары.

³ Мотәнасыб – мөнәсәбәттә (булып).

«Милли фонд» зурайгандан-зурайды, аның аркасында бөтен ибтидаи мәктәпләремез тээмин ителделәр, ятим вә гажизләремез тәрбия ителделәр, милли урта мәктәпләр давам вә тәрәкыйи ителделәр...

Кызганыч бу тәнәсеб¹

– Петербург мәсжеде өчен Баку мөселманлары утыз мең сумлык кадәр мөзәйян² кандильләр эшләргә биргәнләр!

Менә бу хәбәрне мин «Каспий» газетасында укыдым. Гәзи-тәнәң тәғрифенә³ караганда, электрик белән яктырачак бу кандильләр һәм матур вә мәһабәт һәм мөзәйян⁴ булачаклар.

Дөнъяның иң зур мәмләкәтенәң мәһабәт пәйтәхәтендә вөжүдкә китерелгән мөзәйян мәсжеднең эченә бу мөзәйян кандильләр, шик юк, бик килешерләр. Алар мәсжеднең эченә кергән кешеләрнең дикъкатлыларын иң әүвәл үзләренә жәлеп итәрлек булып, мөзәйян асылынып торырлар, кичке гыйбадәт вақытларында бөтен мәсжеднең эчен ялт иттереп яктыртырлар, гыйбадәткә килгән мөселманларны электрик белән коендырырлар.

– Шик юк, бу матур вә килешле булыр!

Мин ислам мәмләкәтләрендә булганым, аларның мөзәйян мәсжедләрен күргәнем юк, ул мәсжедләренә укыган нәрсәләрем, күргән рәсемнәрем аркылы гына хыялыма китерәм. Шуңар күрә ул мәсжедләренә гыйбадәт итүчеләргә нинди тәэссорат биргәнән белмим. Ләкин мин башка милләтләренә иң мөзәйян гыйбадәтханәләрендә булганым вә аларның гыйбадәт итүчеләргә нинди тәэссорат биргәнән күргәнем бар. Ул гыйбадәтханәләренә мөзәйян эчләрен күргәндә, һәрвакыт минем – зинәтел-хәйәте әддөнъя!⁵ – дип әйтәсем килә иде. Мин бу мөзәйянлекне үземезнең мәсжедләремезнең зиннәтсезлеге белән чагыштырып карый идем, гыйбадәт йортының садәлеген, зиннәтсезлеген фазлыяткә⁶ саный идем: – зинәтел-хәйәте әддөнъядан туйган дәкыйкалардә⁷ адәм баласы гыйбадәт йортына качсын!

¹ Тәнәсеб – гармония, пропорция.

² Мөзәйян – бизәлгән, матур.

³ Тәғрифенә – белдерүенә, аңлатуына.

⁴ Мөзәйян – зиннәтләнгән, матур, бизәкле.

⁵ Зинәтел-хәйәте әддөнъя – дөнъяда яшәү матурлыгы.

⁶ Фазлыяткә – өстенлеккә.

⁷ Дәкыйкалардә – минутларда.

Мин гомеремдә онытмам бер авыл мәсжеден. Ул эшкә күптән инде: мин кечерәк вакытымда хәзер инде исемен онытканым бер мөселман авылында булдым. Фәкыйрь бу авылның искерә төшкән, бик садә бер мәсжеде вә ул мәсжеднең нәкъ үзе шикелле, бик садә, аппак чөчле, аппак сакаллы карт бер имамы вә ул имамның карылган гына серле карт тавышы бар иде. Бу мәсжеднең бик тупас такталардан оештырылган идәнненең кайбер йирләрәнә соң дәрәжәдә садә камыш намазлыклар жәелгән, ул намазлыкларның өстенә анда да монда бик садә итеп ясалган утыз өчлы тәсбихләр ыргытылган иде. Күптән инде шул мәсжедтә мин, мәсжеднең үзе шикелле садә картлар белән рәттән торып намаз укыган аппак имамның карылган карт тавыш белән:

– Изә зүлзиләт әл-арду зилзәләһә, вә әхражәт әл-әрду әскаләһә, вә калә әл-инсәнү мә ләһә... йәүмә йәсдуру ан-нәсү әштәтәт лийурау әгмәләһүм...,¹ –дип укыганын ишеткән вә бөтен бу садәлектән гомеремдә дә онытмаслык мэхзуз² булган идем. Ул садә мәсжеднең эчендә торып, чынлап та йирнең тәзәлзел итеп, бөтен хәзинәләрен, бөтен «әскален»³ ыргыткан көне тугърысында уйланырга һәм йирнең шул тәзәлзеле⁴ вә шул әскален чыгарып атуы өчен бер дә хафаланмый, бер дә борчылмый уйланырга мөмкин иде. Ул тупас такталы идәннең камыш намазлыгы өстенә басып хәзрәткә йирнең тәзәлзеленә хафаланырга, анда һәлак була торган «зинәтел-хәйәте әддөнъя» өчен борчылырга һич сәбәп юк иде.

– Петербург мәсжедендә утыз мең сумлык кандильләр! Менә хәзер инде бу гармония (тәнәсеб) бозылды. Мәсжеднең садәлегә аның бөтен зинәтел-хәйәте әддөнъядан гарилеге⁵ бетте. Хәзер инде «Зәлзәлә» сүрәсе бу мәсжед эчендә алай яңгырамас, ул мөзәйян кандильләр астында гыйбадәт итүчеләр йирнең тәзәлзелләрен, бу матур нәрсәләрен йимерелеп төшүләрен хафаланмый гына, тыныч кына гыйбадәт вә хөсне риза⁶ белән генә уйлана алмаслар!

– Шик юк, екерме миллион мөселманы булган бер мәмләкәтнең пайтәхетендә утыз мең сумлык кандильлә матур мәсжед бик матур булып торыр. Ләкин... тәнәсеб бозылды, мәсжедкә күп,

¹ Коръәннең «Зәлзәлә» сүрәсе шушы аятләр белән башлана.

² Мэхзуз – шат.

³ Әскален – йөгән (багажын).

⁴ Тәзәлзеле – тетрәнүе, селкенүе.

⁵ Гарилеге – бушлығы, сафлығы.

⁶ Хөсне риза – разыйлык матурлығы.

зинәтел-хәйәте әддөнъядан кача алу имкяне¹ бетте. Кызганыч бу тәнәсеб!

Дини мәктәп һәм мәдрәсәләр хакындагы истифсарга даир²

Рухани эшләр департаменты директоры тарафындан мөфти хәзрәтләренә жибәрелгән истифсарнамә гәзитәмезнең 237 нче номерында дәреж ителгән иде ⁺¹. Истифсарнамәдә күрсәтелүенә караганда, нәзарәт тарафындан мөселман мәктәп вә мәдрәсәләре хакында мәгълүмат жылып тәртипкә салына башлаганлыгы аңлашыла. Димәк, озакламый мәктәп вә мәдрәсәләремезнең хәлләренә даир хөкүмәт тарафындан нинди дә булса адымнар булчак. Боларда нәрсәләр укытылу, кемнәр укыта алу, нинди максат тәгъкыйб ителү³ мәсьәләләре кузгатылчак.

Истифсарнамәдә сорала торган нәрсәләрне менә шушы рәвешчә тәхлил итәргә мөмкин:

Шәригать тәгълиматы буенча:

- 1) дини мәктәп вә мәдрәсәләрнең вазифалары нәрсә?
- 2) дини мәктәп вә мәдрәсәләрдә нинди максат тәгъкыйб ителә?
- 3) ул мәктәп вә мәдрәсәләрдә тәгълим ысулы нинди булырга тиеш?
- 4) нинди программа булырга тиеш?
- 5) мөгаллимләр кемләрдән гыйбарәт булырга тиешләр?
- 6) дин өйрәтүче мөгаллимләр нинди кешеләр булырга тиешләр?

Коръән, әхадис, тәгълиме фикъһә һәм сөннәте сәләф һәммәсе бергә алынган хәлдә шәригать аталалар. Без Коръән вә әхадистә тугрыдан-тугры мәктәп вә мәдрәсә исемләрән очратмасак та, боларда мөселманларны тәгълим⁴ мәсьәләсенә даир шактый нәрсә очрата аламыз. Сөннәте сәләф вә тәгълиме фикъһә тугрыдан-тугры безгә «мәктәп вә мәдрәсә» исемнәре белән мәгърур тәгълим-ханәләргә даир инде ачыктан-ачык юл да күрсәтәләр.

Без шәригать ноктаи нәзарендән⁵ югарыдагы сөальләргә бик ачык җавап бирә аламыз:

¹ Имкяне – мөмкинлеге.

² Истифсарга даир – аңлатмага караган .

³ Тәгъкыйб ителү – күзәтелү.

⁴ Тәгълим – укыту, белемле итү.

⁵ Ноктаи нәзарендән – карашыннан.

1–2. Мәктәп вә мэдрәсәләрнең вазифалары – дин вә фөнүнгә ашна¹ адәмнәр йитештерүдер. Монда шуны дикъкаткъә алырга кирәк ки, ислам голамасы бервакытта да мәктәп вә мэдрәсәләрне дини вә дөнъяви исемнәре белән ике сыйфатка бүлмәгәнләр. Дин тәғлименә бик зур әһәмият биргән бу мәктәп вә мэдрәсәләрдә фөнүнгә дә бик зур урын бирелгән: сәләфе рәхимумаллаһ² үзләренә тәғлим йортларында риязыят³, мантыйк, тарих шикелле фәнләрне бик зур әһәмият биреп укытканлар. Бу мәктәп вә мэдрәсәләрне бәлки хәзерге заман христианларының рухани семинария вә академияләре шикелле, дин белән бергә, фән дә укытыла торган мәктәпләренә охшатырга мөмкин булыр.

3. Хосусый тәғлим ысулына даир шәригатытә һичбер тәғлимаг юк, фәкаты, боларда һәрвакыт тәғлим ана телендә була килгән. Менә бу матдәгә даир инде сөннәте рәсүлдә⁴ туп-тугры тәғлим бар. Ул, гарәпчә сөйләшми торган кавемнәргә дин мөгаллиме жи-бәргәндә, шул кавемнең телен белә торган сәхәбәне жи-бәрә торган булган. Сәләфе салихин⁵ вә фикъһа үзләренә тәғлим йортларын-да һәр милләткә үз ана телендә өйрәтә торган булганлар.

4. Сәләфе салихин рәхимуллаһның мәктәп вә мэдрәсәләрендә программа бик киң булган, ул программа дин дәресләре белән бергә, әллә никадәр фән дәресләре дә керә булганлар.

5. Мөгаллимләр әһле диянәт вә әһле гыйлем кешеләр булырга тиешләр.

6. Дин өйрәтүче кешеләр дин галимләрәндән вә жәмәгәте мөслимин тарафындан⁶ ышаныч казанган кешеләр булырга тиешләр.

Менә бу соңгы матдә хөкүмәт мәктәпләрендә укучы мөселман балаларына дин мөгаллимнәре тәгаен ителгәндә, бик күп вакытта иһмалы ителә⁷ килә. Мондый мәктәпләргә дин белми торган гына түгел, яхшы язу да танымый торган наданлар куелгалыйлар.

Шәригатытә тәғлиматы буенча, укытучыларга уку вә укыту эшендә бик зур хөррият бирелүе дә шаян дикъкаты⁸ мәсьәләдер.

¹ Фөнүнгә ашна – фәнләргә мәғълуматлы..

² Сәләфе рәхимуллаһ – Аллаһы Тәгалә мәрхәмәт кылсын.

³ Риязыят – математика.

⁴ Сөннәте рәсүлдә – Пәйгамбәребез практикасында (эшлэгән гамәлләрендә).

⁵ Сәләфе салихин – үткән замандагы изге кешеләр.

⁶ Жәмәгәте мөслимин тарафындан – мөселман жәмәгәте алдында.

⁷ Иһмалы ителә – әһәмият ителми.

⁸ Шаян дикъкаты – тиешле дәрәжәдә игътибар (сорый торган).

Без мөфти хэзрэтнең мэккүр сөальлэргә нинди жаваплар бирәсен, нинди тәфсилат вә бәянәт белән ул жавапларына изах итәсен, табигый, белә алмыймыз. Ләкин ул жавапларның күрсәтелгән жавапларга мөхалиф¹ булмасындан һәм кирәк кадәр дәлилләр белән беркетелгән буласындан әминмез. Бу мәсьәләгә янадан кайтырмыз әле.

Корьән бозу

Үткән көн минем кулыма Харитонов матбагасында басылган бер мосхәф төште. Мосхәфнең кайсы фирма тарафындан нәшер ителгәнлеге күрсәтелмәгәнгә күрә, мин аның Харитоновның үз тарафындан нәшер ителгән булучылыгын уйладым. Һәм ахырдан, тәфтиш итеп, шул фикеремдә яңлышмаган икәнәме, ул мосхәф мөселманлар арасында сатылып өчен Харитонов тарафындан нәшер ителгән икәнә белдем.

Әһле булмаган кеше тарафындан нәшер ителгән бу мосхәфнең дөрест басылганмы, дикъкәтә белән вә кирәгенчә иһтимам итеп² эшләнгәнме икәнчелеген беләсем килде, мосхәфне укый башладым һәм, үземнең тәәссефемә каршы, мин бу мосхәфтә шундый фәхши хаталар һәм тәхрифләр³ тапдым ки, Харитоновның шушындый мосхәфне татар китап базарына чыгарырга жөрьят итә алуына тәгажжеб итдем. Бу мосхәфтә сүзләрне генә бозып канәгатләнмәгән, бөтен-бөтен аятьләр тәхриф ителгән, бөтен-бөтен аятьләр төшереп калдырылган. Мин бу мосхәфнең фәкәтә әвәлге табагын карап чыктым вә шул аз гына йирдә дә менә нинди хатаи фәхешләр очратдым:

17–18 нче битдә: «Әлләзииңә әтәйнәһүмүл-китәәбә фә’ ү икә һүмүл-хаасируун» диеп, «Китап индерелгән бөтен өметләр бәхетсез вә көенечтәдер» мәфһүмендә, бөтен Корьәннең рухына хилаф булган аять ясап чыгарылган. Асыл аять исә болай: «Әлләзииңә әтәйнәһүмүл-китәәбә йәтлүүнәһү хәкка тиләәүәтиһи үләә’икә йү’минүүнә биһии үә мәй йәкфүрь биһии фә’үләә’икә һүмүл-хаасируун»⁴.

¹ Мөхалиф – каршы.

² Иһтимам итеп – кайгыртып, карап.

³ Тәхрифләр – язылган сүзләрне үзгәртүләр; сүзнең хәрәфләрән үзгәртүләр.

⁴ «Бәкара» сүрәсе, 121 аять.

19 нчы биттэ бер бөтен аять һәм бер кәлимэ тәкпар басылган. 21–22 нче биттэ ике аятьне бүлгәләп ташлап калдырыла да: «Үэ мин хэйсү харажтэ фәүәлли и үәжһәкә шәтраль-мәсжидил-хәраами үә хэйсү мээ күнтүм фә-үәллүү мээ ләм тәкүүнүүтәгъләмүүн» диеп тәхриф итеп, һичбер мәгънәгә дәләләт итми торган яңа аять ясап чыгарыла. Асыл аять булырга тиеш: «фәүәллүү вүжүүһәкүм шәтраһү...»¹.

23 нче биттэ өч аятьтән артык басып куя да, ахырында мондый аять ясап чыгара: «Үэ изәә кыйлә ләһүмү-ттәбигүү мээ әңзәләллаһү каалүү бәл нәттәбигү мээ әлфәйнәә гәләйһи әәбәә’әнәә үә ләү кәәнә кәмәә тәбәрраүү миннәә».

Менә шул жөмләнә теләсән ничек аңла! ..

25–26 битләрдә 5 аять кадәр арадан ташлап калдыра да: «Китабин гәләйкүм изәә хәдара әхәдәкүм әл-мәүтү ин тәрака хайран үлвәссыйәтү хайран ләһү. Вә ән тәсуумуу хайран ләкүм ин күнтүм тәгләмүүн»² дигән мәгънәсез вә мантыйксыз бер сүз тәзмәсә ясала.

27–28 битләрдә 4 аять төшереп калдыра да: «Фәмән кәәнә минкүм мәриидан әл-кәәфириин»³ дигән рабытсыз⁴ жөмлә төзеп куела.

29–30 нчы битләрдә арасында 7 аять микъдары төшереп калдырып: Үә изәә кыйлә ләһү-ттәкы-лләәһә үә-ллааһү йәрьзүкү мәй йәшәә’ү бигайри хисәәб»⁵ дигән сурәтдә хата чыгарыла.

31–32 нче битләрдә 3 аятьдән артык (унбер юл) ташлап калдырып: «Үә йәс’әлүүнәкә фии сәбилләәһи үләәикә йәржүүнә рахмәтәллааһү үә-ллааһү гафүүру-ррахиим»⁶ дигән яңа аять ясап чыгарыла.

Харитонов безнең әлифбамызга, сарыф⁷ вә нәхүемезгә⁸ тотынып, алар белән шаярды. Матбугаты миллия ул эшкә сабыр итте. Хәтта бәгъзе бер шәхәсләр бу мөнәсәбәтсезлекне тәрвиж итүдән⁹ дә кире тормадылар.

Иван Николаевичның инде мосхәфкә кадәр барып тотынуын, мөселманларның мөкатдәс китаплары белән болай игътибарсыз

¹ «Бәкара» сүрәсе, 150–151 аятьләр.

² «Бәкара» сүрәсе, 180–184 аятьләр.

³ «Бәкара» сүрәсе, 196 аять.

⁴ Рабытсыз – бәйләнешсез.

⁵ «Бәкара» сүрәсе, 206–212 аятьләр.

⁶ «Бәкара» сүрәсе, 222 аять.

⁷ Сарыф – морфология.

⁸ Нәхүемезгә – синтаксисыбызга

⁹ Тәрвиж итүдән – таратудан.

мөгамәлә итүен тавыш-тынсыз гына уздырырга мөмкин түгел. Ичбер мөселман бу эшкә тәхәммел итә¹ алмас. Харитоновка мосхәф бер сатлык товар гына булса да, мөселманларга ул – динләре-нең әсасы һәм дөньядагы мөкаддәсе.

Бу мосхәфтә минем иң зур дикъкатемне жәлеп иткән нәр-сә аның кем тәсхихы белән нәшер ителгәнлеге мәсьәләсе булды. Мөсаххихнең имзасын эзләп, мосхәфның ахырын ачып карадым. Монда мосхәфның «Мулла Сафиулла бән Габдулланың ижтиһад кыйлып тәсхих итүе белән 1329 нчы сәнә шәгъбанында» басылып тәмам булганлыгы күрсәтелгән вә Сафый хәзрәтнең имзасы белән тәэкид ителгән².

Мин хәзер Сафый хәзрәтдән сорыйм: бу мосхәф чынлап та сезнең тәсхих белән нәшер ителгәнме? Әгәр сезнең тәсхих белән булмаса, Харитоновны сезнең имзаны куйган өчен мөһакәмәгә чакырырга үзенең мәжбүр күрмисезме?

Һәрбер гарәпчә белә торган кеше аңларлык мондый фәхеш хаталарны, Сафый хәзрәтнең төзәтми узуын мин мөмкин күрмим, шуңар күрә мосхәфкә күрсәтелгән мондый игътибарсызлыкка мин аны гаепләүдән ерак торам. Шулай да Сафый хәзрәт бу хакта мат-бугатта үз тарафындан бер бәян бирергә мәжбүрдер.

Мондан соң мосхәф шәриф ала торган мөселманларның, үз-ләре ала торган мосхәфнең, мөселман наширләр тарафындан нә-шер ителеп, наширләре күрсәтелгән булуылыкка игътина³ итү-ләре тиештер.

Без чыдам халык. Безнең һәммә нәрсәләремез белән игъти-барсыз мөгамәлә итәргә мөмкин, ләкин мосхәфемезне генә бул-са да үземезгә калдырсалар иде. Гакълән⁴ аның белән генә болай мөгамәлә итмәсенләр иде. Чыдамлык-чыдамлык, әмма аның бер чиге дә бар бит!

Харитонов жавабы мөнәсәбәте белән

Цензор һәм матбугат канунларының 114 нче статьясындагы 12 нче матдә буенча, без Харитоновның жавабын гәзитәмезнең үткән номерында гайнан⁵ дәреж иткән идек. Мәзкүр статьяның

¹ Тәхәммел итә – түзеп тора.

² Тәэкид ителгән – расланган.

³ Игътина – игътибар.

⁴ Гакълән – акыл белән.

⁵ Гайнан – үзгәртмичә.

мэжкүр пункты гэзитэдэ чыккан бернэрсэгэ рэддия¹ яхуд шуны тэхсыйс² булса гына «рэддия»не дэреж итэргэ мэжбүр итэ. Харитоновның мэктүбэндэ безнең гэзитэмездэ аның хақында чыккан нэрсэгэ рэд дэ юк, тэхсыйс тэ юк, булса да, без аны гэзитэмездэ дэреж итэргэ мэжбүр булдык.

– Була бит шундый вакыйгалар!

Мэжбүр булганда да ничек мэжбүр булдык эле. Энэ шул юга-рыда күрсэтелгэн статья «буенча» мэжбүр булдык. Ул статьяның мэфһүме³ буенча, без Харитоновның ул мэктүбенэ шул жавап та дэреж итмэскэ мэжбүр идек.

Жавап димэктэн, ул мэктүпкэ нэрсэ жавап бирергэ кирэк?

Харитонов Алла исеме белэн имин итэ-итэ, үз табгысы мосхэфлэрдэ⁴ хата табылганлыгын тэсдикъ итэ⁵ дэ: «Бу вакыйгада эшчелэр гаепле», – ди. Матбага эшчелэре Корьэн мосаххихлэре⁶ түгеллэр, алардан: баса торган нэрсэлэрен тэсхих итүне талэп итеп булмый. Бу эш өчен идарэи рухания тарафындан куелган махсус мосаххих бар. Ул мосаххихнең матбугат сэхифэлэрендэ биргэн бэянына караганда, Харитонов бу хаталы мосхэфлэрдэ аның имзасы белэн сүи истигмаль иткэн⁷. Бу эш аның Корьэн табгысы⁸ белэн никадэр игътибарсыз кыйланганлыгын күрсэтергэ йитэдер. Мөкатдэс китаплар түгел, иң гади бер китапны дэ һичбер инсафлы нашир, мосаххихдэн төзэттермичэ нәшер итмидер. Харитонов бөтен әһле исламның иң газиз булган нэрсэлэре белэн сәүдэ итэргэ тотынып вә шундан зур сәрмаялар хасил итеп тэ, иң горфи⁹ бер китапка бирелэ торган әһәмиятне дэ бирмәве белэн, үзенең Корьэн табгысына кямилэн әһалиятсез¹⁰ бер кеше вә инсафсыз бер мэтбагачы икенчелеген аерымачык күрсэтте:

– Харитонов, бу халыкка ничек булса да ярар эле! – дип уйлады булырга кирэк.

¹ Рэддия – кире кагу.

² Тэхсыйс – билгесе.

³ Мэфһүме – аңланган нэрсэ.

⁴ Мосхэфлэрдэ – Корьэнлэрдэ.

⁵ Тэсдикъ итэ – раслый, таный.

⁶ Мосаххихлэре – төзэтүчелэре (корректорлары).

⁷ Сүи истигмаль иткэн – урынсыз файдаланган.

⁸ Табгысы – басмасы (бастыру).

⁹ Горфи – гади, гадәти.

¹⁰ Кямилэн әһалиятсез – бөтенләй туры килмэгән (бу эшкэ яраксыз, ярамаган).

Харитонов бозык мосхәфләрнең гадәден 200 генә дип күрсәтмәкче була. Без, табигый, бу көндә аның микъдарын катгый сурәттә күрсәтә алмыймыз. Ләкин «Вақыт» гәзитәсе Оренбург шәһәренең бер складында гына да бозык мосхәфләрнең ничә меңләргә йитә икәнән хәбәр бирде.

Харитонов бу эштә конкуренция гаепле димәкче була. Мөселманларның иң газиз нәрсәләре белән шулкадәр кабахәт мөгәмлә итеп, шул кабахәтнең дөнъяга чыгарылгач та, «конкуренция гаепле» дип әйтергә никадәр оятсызлык кирәк икәнән укучылар үзләре тәхмин итсенләр.

Харитонов Коръән сатлык товар гына булганга күрә, ул Коръәннең дөрест вә бозык басылуына да «конкуренция» ноктаи нәзарендән гына карый алса да, без мөселманларга Коръән сатлык товар гына түгел, ул безгә мөкатдәс нәрсә, безнең мөселманның Коръәнгә булган ихтирамнары Харитоновка аңлашылмаслык дәрәжәдә югары тора.

Коръән Харитоновка сатлык товар, шуңар күрә ул аның һәм-мә нәрсәсенә конкуренция ноктаи нәзарендән карый ала, әмма без мөселманларга ул – мөкатдәс китап. Иван Николаевич Коръәнгә булган үз карашын мөселманлар өстенә йөкләтмәсен.

Гайре дингә мәнсүб булган¹ бер мәтбагачы, Инжилне шушы дәрәжәдә бозып караса, бөтен христианлар, бик хаклы уларак, шул вакыйгадә гаепле кешедән нәфрәт итмәсләр идемени?

Харитонов үзенең мәктүбендә мөселманларга бик зур сөөнеч ясамакчы була: «Мондан соң Коръәнне мин үзем карап бастырырмын», – ди.

– Ишетәмsez, Иван Николаевич Коръәнне үзе карап бастырачак!

– Нинди мөтәхәссис! Нинди Коръән галиме!

Бер мәртәбә мосхәфне эштән чыгарып тәхфиф иттергән бер хәриф², әле янадан Коръән бастырырга жөрйәт итә генә түгел, бәлки бөтен мөселманларга хитабән, үзе карап бастырачаклыгын сөөнеч биреп куя.

Мондан инсафсыз игъланга ни дип жавап бирмәк кирәк инде?

Бөтен мөселманларны һәйжанга китерерлек скандал ясаган бер шәхес, әле һаман шул эшен куярга исәпләп тә карамый, әле

¹ Гайре дингә мәнсүб булган – башка дингә караган (диндә булган).

² Хәриф – түбән кеше.

һаман мосхәфләр нәшер итәргә уйлый, аның өстенә әле: «Үзе карап нәшер итәчәген сөенеч бирә».

– Юк, Иван Николаевич, рәхим итеп сез инде мөселманларны үз башларына гына калдырыңыз! Алар Коръәнләрен карап нәшер иттерергә сездән башка да кеше табалар.

Харитонов, мәктүбенәң ахырында үзе бастырган мосхәфләр бик шәп булганлыгын бәян итә.

Моны без оятсыз реклама дип кабул итмәсәк иде, хосусый жавап биреп торган булыр идек бәлки. Шулай да «Вақыт» гәзитәсендә Харитонов табгысы мосхәфләр тугрысында чыккан нәрсәне Харитоновның хәтеренә төшереп китик.

Харитонов мосхәфләре соң дәрәжә игътибарсыз басылганлар. Бер мосхәф эчендә әллә ничә сурәттә, әллә ничә төрле кягадләр¹ очрыйлар.

Харитонов мәктүбенәң иң соң юлларын мөселманларны, үз мосхәфен алырга димләп тәмам итә.

Әгәр Харитонов, бу рекламасын, рәддия мәктүбендә түгел, бәлки игъланлар арасында дәреж итсә, без моңар:

– Шушы кадәр скандалдан соң да нинди йөз белән мөселманларга үз мосхәфен гарыз итә? – дип уйлар идек тә узар идек. Ләкин бу реклама, аның рәддия мәктүбендә дәреж ителгәнгә күрә, безгә бары гажәпләнәп, тәхкыйрьле жылмаеп калырга гына тугры килә.

– Юк инде Иван Николаевич, бу тугрыда тагы рәхим итеп, сез мөселманларга үз нәшеренез мосхәфләрне алу-алмау тугрысында ирек калдырыңыз инде. Мөселманларны сез сарыклар гына дип уйлый торгансыздыр бәлки. Ләкин киләчәк күрсәтер, мөселманлар нинди мосхәфләрне алырга ярый, ниндиләрне ярамый икәнән үзләре белеп эш күрерләр.

Мөфти хәзрәткә бердәнбер юл

Кичәге телеграм мөфти хәзрәтнең 10 нчы декабрьгә тәгъйин кыйлынган киңәш мәжлесен билгесез вакытка кичектергәнлеге хәбәрән китерде.

– Билгесез вакытка кичектерү!

Рәсми даирәләренең телен белгән кешегә бу сүзнең мәгънәсе бик ачык.

¹ Кягадләр – кәгазьләр.

– Билгесез вакытка кичектерелгән, ягъни бөтенләй ясамаска, киңәш мәжлесә жыелмаска карар бирелгән.

Дахилия нэзараты, мәктәп вә мэдрәсәләр хакында һәм идарәи руханияне ислах тугрысында мөфти вә казый хәзрәтләренәң фикерләрен белергә теләп, аларга мөрәжәгать итте. Бу соңгылар исә милләтнең хәят вә мәмәт¹ мәсьәләсендә үзләре генә жавап бирүне авырсынып, таулардан зур мәсьүлиятне² күтәрүдән куркып, бу мәсьәләдә голамаи руханиянең фикерен белергә теләделәр: киңәш мәжлесә жыймакчы булдылар. Хәтта дөгъватнамәләр дә таратып өлгерделәр... Милләт Уфага күзен текте. Анда чакырылган кешеләрнең шул олуг мәсьәләләр тугрысында татар рухында кайнаган ихтыяжларны, татар күңелен сикертеп торган кирәкләрне әйтүләрен көтеп тора башлады:

– Менә киңәш мәжлесә була, менә анда жыелган голамаи милләтнең үз мэдрәсеи руханиясе тугрысындагы фикерен әйтә дә, менә һөкүмәт шул хакта низам ляхасә³ тәртип иткәндә шул фикерне игътибарга ала...

Милли матбугат инде бөтен дикъкатен сарыф итеп, Уфадагы хәрәкәтне тәгъкыйб итә башлаган иде. Ул үзенең вазифасын хакы белән әда итәр⁴ өчен мәсьәләгә әһәмияте микъдарында үз сәхифәләрен ачарга хәзәрләнә иде («Кояш»ның хосусый мөхбире инде бүгенле-иртәле Казандан Уфага китәр өчен, жыенып, кирәк-ле тәгълимагны алып та куйган иде).

Менә шул хәрәкәтләр арасында без кичәгә тәәссефле телеграмны алдык:

– Киңәш мәжлесә булмаячак!

– Мөфти хәзрәт тарафындан киңәш мәжлесен жыймаска карар бирелгән!

Дөрестен әйтергә кирәк, без, мөфти хәзрәтнең киңәш мәжлесә жыярга карар биргәнлеген әүвәл мәртәбә ишеткәч тә, бик көчлек белән генә ышана алган идек:

– Харикылгадә⁵ эш! Фәүкылгадә⁶ эш! Мөфти Солтанов хәзрәтләре милләт фикеренә колак салсын имеш? – дип уйлаган,

¹ Мәмәт – үлем.

² Мәсьүлиятне – жаваплылыкны.

³ Ляхасә – проект.

⁴ Әда итәр – үтәр.

⁵ Харикылгадә – гадәттән тыш.

⁶ Фәүкылгадә – гадәттән тыш.

лэкин миллэтне мээюсияткә¹ төшермәс өчен, шул уемызны йөземеzgә чыгармастан гына хәрәкәт итә биргән идек:

– Ходай кушса, белмәссең тагы! – дип тора идек без.

Декабрьнең 3 ндә һәм 4 ндә мин собрания даирәсенә якын тора торган ике заттан бик мээюсият белән язылган хосусый хатлар алган булсам да, ияләренең тәнбиһләре² белән матбугатка чыгармый калдырган идем. Хәзер инде: «Кад кәнә эл-ләзи мә хыфтү ән йәкүнә»³. Хат сахибләренең гафуларына таянып, шундагы бәгъзе мәгълүматны укучыларга гарыз итәм.

Киңәш мәжлесә өчен мөфти хәзрәт, кирәк урынындан рөхсәт-фәлән алып тору мәшәкатенә иртикаб итмичә⁴ генә, сахибе мәктүб⁵ тәгъбиренчә, бер приставның стражникларны жыюы кабилендән генә итеп, муллаларга дәгъват тараткан булган икән.

Съездга имамнар гына чакырылып, зыялыларның чакырылмавы да шул ук сәбәптән булган икән.

Дәгъват таратылган, ниндидер тәэсират астында мөфти хәзрәт бу эшне эшләп ташлаган, ләкин үзе бу киңәш мәжлесенә һич тә генә бер игътибар вә игътимад итмәвендә⁶ дәвам итеп килгән, әтрафтан килгән җавапларны казыйлар вә Уфа голәмасы һәр көнне собраниягә җыелып тәфтиш итеп торган вакытта, мөфти хәзрәт шул мәжлескә нә бер мәртәбә килеп караган вә нә дә аның эшләре тугрысында истифсарат вә мөзакәрәдә булынган.

Шулай итеп, мөфти хәзрәт бөтен бу мөһим мәсьәләгә мотагалликъ булган бөтен бу хәрәкәтләрне иң вак бернәрсә сыман итеп карап килгән нәтижәсендә инде кичәге телеграм!

– Киңәш мәжлесә булмаячак!

Бөтен бу мәжлескә, хәтта миллэт өчен хәят вә мәмат мәсьәләсә булган бөтен бу мәсьәләгә мөфти хәзрәтнең карашы шулай булгач, ул мәжлесенә мөфти хәзрәт тарафындан туктатылуында бер дә гажәпләнерлек эш калмый:

– Билгесез вакытка кадәр кичексен!

Мөфти хәзрәткә бу әмерне бирү бер дә читен түгел:

¹ Мээюсияткә – өметсезлеккә.

² Тәнбиһләре – искәртүләре, кисәтүләре.

³ «Була калса дип курыкмаган әйбер булды».

⁴ Иртикаб итмичә – гөнаһына төшмичә, бу очракта карамыйча.

⁵ Сахибе мәктүб – хат иясә.

⁶ Игътимад итмәвендә – ышанмавында

– Кичексен дә вәссәлам!

Мөфти хәзрәтнең бу эше коры бер каприз гына булыр дип уйлаудан без ерак торамыз. Бу әмернең сәбәпләре бардыр, бәлки аңа шул әмерне бирергә кушканлардыр, без бер генә дәкыйкага дә ул ихтималны күңелемездән чыгармыймыз, ләкин эшнәң алай булчуылыгы безгә жуаныч була алмый.

Мөфти хәзрәт әгәр дә ул мәжлесне жыярга чынлап касд иткән булса, мөфти хәзрәт әгәр дә бу милли хәят вә мохат мәсьәләсенә кирәгенчә әһәмият бирә торып та, үзе игътикад иткән вә үзе кирәксенгәнчә эшләүдән гажиз булса, ягъни харижи манигълар¹ сәбәпле, милли матлабларны² югары даирәләргә аңлату аның кулындан килми торган булса, аңар, милләт вә тарих алдында үзен мәсьүлияттән³ котылдыра торган юл ачык бит:

– Ул уңгайсыз вә мәсьүлиятле урынны башкаларга калдырып, үзе ял итәргә, ханәи сәгадәтенә⁴ чигелә!

Чынлап та, мондый вакытларда мәнсаб иясен⁵ халык алдында аклый торган бердәнбер юл шул гына бит.

– Әгәр миңа үзем лазем тапкан рәвешчә хәрәкәт итәргә ихтыяр икән: мин хезмәтче! Әгәр ул ихтыяр юк икән, гафу итеңез, мин бу мәсьүлиятне мәнсабта торып, өстемә зур мәсьүлият күтәрәп калудан куркам!

Хәер, бу мәсьәләне озак-озак исбат итәргә нинди ихтыяж бар?

– Бу һәркайда шулай инде: сүзләрен үткәрә алмаган мәнсаб ияләре һәркайда отставкага чыгалар!

Мин алган хатларның берсендә, Уфа мөгътәбәрәне⁶ арасында шушындый бер хәбәр чыкканлыгы язылган:

– Киңәш мәжлесенә рөхсәт ителмәсә, мөфти Солтанов хәзрәтләре дәрхаль отставка гаризасы бирәчәк имеш!

Ләкин сахибе мәктүб үзе бу хәбәргә игътимад итми:

– Моңар охшашлы эшләр булгалап узгалады, ләкин мөфти хәзрәт бу вакыйгаларның һичберсендә дә отставкага чыгарга уйлап та карамады, – ди.

¹ Харижи манигълар – тышкы каршылыктар.

² Матлабларны – ихтыяжларны.

³ Мәсьүлияттән – жаваплылыктан.

⁴ Ханәи сәгадәтенә – бәхетле (рәхәт) яшәү йортына.

⁵ Мәнсаб иясен – (рәсми) урында хезмәт иткән кешене.

⁶ Мөгътәбәрәне – хөрмәткә лаек кешеләре.

– Киләчәк күрсәтер, «Күллү этин кариб»¹ диюдән башка, ни әйтә аламыз?

Бездә вә кардәшләремездә сөтрә мәсьәләсе

Кавказ мөселман гәзитәләренең соңгы номерларында мөселман хатынларының качулары (сөтрә) мәсьәләсе мөзакәрә ителмәктәдер². Матбугаты мувәккәтаның³ бер кыйсемә⁴, Кавказ мөслимәләре⁵ арасында бу көндә хөкем сөрә торган сөтрәдән тарсынып, аның милли хәятыны хатын-кызны изгәнлеген, аналарны ваксыл вә тәрбиясез итеп калдырганлыгын хәтергә алып, бик сак кына жөмләләр, йомшак кына сүзләр белән сөтрәгә каршы каләм тибрәтәләр...

Шул йомшак сүзләр, шул сак жөмләләрне дә Кавказның гавам вә бер кыйсем руханилары күтәрә алмыйча, хәзер зур шау-шу кузгаттылар; сөтрәгә каршы язган кешеләр тәкфир ителүләр⁶, мөнбәрләр өстендән гавамны алар өстенә өстерәләр, кызган гавам аларга һөжүм итәргә хәзер тора.

Кавказ мөселман гәзитәләрен тәгъкыйб итеп⁷ киләсең-киләсең дә, бөтен бу вакыйгалардагы серләрне вә мантыйкны аңлый алмыйча гажиз каласың:

– Йаһу, Кавказ мөселманлары арасында шушы кадәр зыялылар бар. Аларның балалары хөкүмәт мәктәпләрендә тулып яталар. Менә шул халык арасында әле кызышмыйча гына, житди мәсьәләләрдә лязем булган салкын канлылыкны саклап кына, милли мәсьәләләр тугрысында моназарә⁸ ачарга мөмкин түгел!

Без, өстерелгән, каны кыздырылган, надан, тәрбиясез гавамның мәсьәләне аңлай алмавына, салкын канлылык саклай алмавына гажәпләнмимез, әмма ... голәма аталган кешеләрнең милли мәсьәләләрне аңламавының сәбәбенә һичничек төшенә алмыймыз. Шактый күп гадәдләр⁹ зыялыларның халык арасына акрын-

¹ «Һәр була торган нәрсә – яқында».

² Мөзакәрә ителмәк – тикшерелмәк.

³ Матбугаты мувәккәтаның – вакытлы матбугат.

⁴ Кыйсемә – өлеше.

⁵ Мөслимә – мөселман хатын-кыз.

⁶ Тәкфир ителә – динсезлектә гаепләнә.

⁷ Тәгъкыйб итеп – күзәтеп.

⁸ Моназарә – дискуссия.

⁹ Гадәдләр – санлы.

лап кына булса да үз фикерен кертә алмавына соң дәрәжә гажәпләнәмез.

Кавказ мөселманларының күз алдында Кавказның зыялылары, зур миллионерлары әжнәби¹ милләт кызлары кочагына атылып торалар. Бер яктан, Кавказ мөслимәләре жәһаләт², тәрбиясезлек вә кояш күрмәүдән туган [...] белән инкыйразга йөз тотып, икенче яктан, мөселман ирләр христиан хатынлары белән бөтен миллиятенә вә каумиятенә ят булган гаиләләр тәшкил итеп яталар... Менә шул эшләр бөтен Кавказ голамаи руханиясенә күз алдында эшләнеп тора... Шундый миллият өчен тәһликәле³ бер хал жәелеп вә милләтнең әфрадын каплап яткан тәһликәле бер дәкыйкадә голәмаи рухания шунар каршы торуның бердәнбер чарасы булган үз хатын-кызларына хәрәкәткә килергә ирек бирми, ул хатын-кызларны бикләп куярга тырыша, ул хатын-кызларга аларның урынына һөжүм иткән әрмән, грузин, рус кызлары белән тартышырга ирек бирми!

– Йаһу, бу эш – үз тамырымызга балта чабу бит! Бу эш үз аналарымыз, сеңелләремез, хатынларымыз, кызларымыз, сөеклеләремезгә каршы сугышу; әжнәби милләт хатын-кызы сафында торып, үз милләтемез белән сугышу бит!

Мондан жиде ел мөкаддәм мин Кавказ милләт хадимнәрендән Галимәрдан бәк Тупчыбашев хәзрәтләре белән очрашып, андан:

– Ник Кавказ зыялылары үз ватанларындан качып, дарелфөнүн тәмам иткәч, башка шәһәрләрдә калырга тырышалар? – дип сораган идем.

– Кавказ мөселманлары арасында торып, гаилә тормышы тәшкил итү мөмкин булмаганлыктан булса кирәк, – дигән жавап алдым. Гали Мәрдан бәк әфәнде шул фикерен тәәкид итеп, миңа үз башындан узган бер вакыйганы хикәят итте.

– Көнләрнең берендә миңа икенче шәһәрдә тора торган бик якын бер иптәшем кунакка килде. Квартирамның түбән катына хәзерләнгән чәй сөтрәсе янына мин, хатыным һәм кунагымыз өчәү жыелдык, бер мәжлес кордык. Бер сәгать узмады, бер вакыт тәрәзәне чәлпәмәрә итеп ватып, безнең өстәл янына зур бер таш килеп төште. Аның артындан икенче вә өченчеләре ява башлады. Тәрәзә алдына жыелган [...] төркемдән мине вә хатынымны

¹ Әжнәби – чит.

² Жәһаләт – наданлык.

³ Тәһликәле – куркыныч хал, һәлакәт

иң кабахэт сүзләр белән сүккән тавышлар ишетелә иде вә мондан соң да минем хатыным шундый «нәмәхрәм» алдына чыгарга жөрьят итсә, үтереләчәк икәне тәһдид тарикынча¹ кычкырыла иде. Гаиләсе өчен шушындый хөрриятсезлек булган бер йирдә торырга һәркем риза була алмый икән, тәгажжеб ителәчәк эш түгелдер ...

Халык өчен әллә никадәр файдалы эшләр эшлэгән, зур вә ихтирамлы исем казанган бер милләт хадименә шушылай мөгәмәлә иткән гавамны, яңадан бу сөтрә мәсьәләсе белән кыздыру юлында голама вәгазьләр сөйләсә, [...] кыйла торган вә кыйлачак жинаятьнең мәсьүлияте, шиксез, шул голяма өстенә төшәчәктер.

Сөтрә мәсьәләсе без Казан татарлары арасында да бервакыт зур низаглы бер мәсьәлә булып тора иде. Ләкин тугры вә куәтле миллият тойгысы уяну, халыкта милли аң арту белән хәзер инде ул мәсьәлә үз-үзүндән хәл ителү юлында бара. Бу мәсьәләнең иң низаглы көнләрендә халкымызның бер дәрәжә игътидал² саклап вә фикер йөртеп хәрәкәт иткәнән хәтеремезгә алып, без бу акыллы халыкны яхшырак аңларга вә аның гакуллылыгы алдында ихтирам итәргә мәжбүрмез.

Мөгънәсез тәкълид³

Өченче көн, фаҗигале рәвештә вафат булган печатник Ризван Шәриповны дөфен итделәр. Дөфен мәрасимендә мөтәвәффаның⁴ иптәшләре мөселман мөтбагаларындагы хадимләр хазир булганлар, алар жөназаны тантаналы сурәттә озатырга тырышканлар, иптәшләренең мәете өстенә чәчәкләрдән венюк та куйганлар.

Үз араларындан вафат иткән бер иптәшләрен хөрмәтләп дөфен иткән өчен мөтбага эшчеләренә тәхсиндән⁵ башка сүз әйтәргә тугры килмидер.

Мин ул тугрыда язарга теләмим. Мин, фәкәть, шушы мөнәсәбәт белән, соңгы вакытларда гадәткә кертеләп бара торган «чәчәк кую» мәсьәләсенә даир генә берничә сүз әйтәп китмәкче булам.

¹ Тәһдид тарикынча – куркыту юлы белән.

² Игътидал – уртачалык.

³ Тәкълид – иярү.

⁴ Мөтәвәффаның – вафат булганның.

⁵ Тәһсиннән – хуплаудан, мактаудан.

Менә инде икенче ел, мәрхүм Хөсәен Ямашевның вафатындан бирле, яшьләр женаза өстенә чәчәк кую рәсемен¹ гадәткә әйләндереп баралар: Тукайга, Исхак Бичуринга чәчәкләр куелды...

Үлгәнләрне ихтирам итүнең яхшылыгы, чәчәкләрнең матурлыгы үзләрендән генә каралганда шөбһә ителмәслек ачык нәрсәләр, ләкин шулар белән бергә, татар тормышына кертелә башлаган бу бидгатьнең нинди максад белән кертелә икәннен мин бер дә аңлый алмыйм.

Милләтемезнең тормышына мөнәсыйб булмаган², халкымызның үлем һәм үлекләр тугрысындагы аң вә игътикадларына³ муаффакиять итмәгән мондый бидгатьне гадәткә кертүне мин соң дәрәжәдә мәгънәсез саным. Юрупалылардан, хосусан, руслардан безгә шактый горейф вә гадәтләр жоғалар. Боларның кайсыларын без үзөмез теләп, кирәксенеп жоқтырамыз, кайсыларын безнең теләвөмөзгә каршы буларак, кәрһән⁴ жоғалар. Кәрһән жоқкан гадәтләрнең безнең өчен файдалы вә зарарлы булулары тугрысында сөйләп торуда мәгънә булмаса да, үз ихтиярымыз белән жоқтыра торган нәрсәләрне без уйлап вә аңлап жоқтырырга тиешле икәннен дә хәтердән чыгармаска ляземдер. Менә бу чәчәк кую мәсәләсен алганда, занымча, бу бидгать безнең тормышка һич мәгънәсөзгә суқыр тәкълид буларак кертеләдер.

Милләтемезнең ислам тарафындан тәлкыйн ителгән⁵ үлемгә карашы – чын кайгылы карашдыр. Чәчәкләр, дөнья зиннәтләре бу карашка муаффакать итми генә түгел, бәлки капма-каршы килә. Үлемгә серле, тәрәддедле⁶ вә тәүсыйф итәлмәслек⁷ кайгылы караш бездән мәетләремөз өстендә чәчәкләр куйдыртырга түгел, бәлки ул тәәссефле эшләрне мөмкин кадәр садә эшләтергә тиештер. Безнең үлемгә каршы булган милли карашымызга фәкать гыйбадәт рәвешә; зур моңлы гыйбадәт рәвешә генә муаффакъ төшә аладыр. Безнең женаза мәрәсимендә шул зур, моңлы гадәт халисен⁸ жуарлык зиннәтләр бөтенләй урынсызлар, мәгънәсөз тәкълидтән гыйбарәтләрдер.

¹ Рәсемен – йоласын.

² Мөнәсыйб булмаган – туры килмәгән.

³ Игътикадларына – ышануларына.

⁴ Кәрһән – көчләнөп, теләмичә, ихтиярсыз.

⁵ Тәлкыйн ителгән – инандырылган.

⁶ Тәрәддедле – шикле,

⁷ Тәүсыйф итәлмәслек – сыйфатлап булмаслык.

⁸ Халисен – эчкерсөзлеген, сафлығын.

Юрупаларның хятемез өчен һич кирәге булмаган гадәтләрне тәкълид иткәндә, минемчә, иң әүвәл ул гадәтнең милли рух белән тәнасиб итә аламы, юкмы икәннен үлчәргә вә шундан соң гына аны алырга мөмкиндер. Шулай булмаганда, ул тәкълид сукур вә мәгъ-нәсез тәкълид булып чыгадыр.

Наилбәк һәм иптәше белән мөсахәбә

Төркия хөкүмәте тарафындан профессор Катанов көтебханәсен карарга йибәрелгән Наилбәк әфәнденең Русия татарлары арасында әүвәл мәртәбә булуы икән.

Шимал төрекләре арасында күренгән әсарә тәрәкъкый¹, сәүдә-гәрлек һәм гомуми хяятның госманлы төрекләрнекенә караганда күп рухлы булуы Босфор буендан килгән бу кардәшәмезгә бик зур тәәсир иткән. Гарби Юрупадагы мәгъмүр² мәмләкәтләрне күргән кеше булуына карамыйча, Наилбәк Русия мәмләкәтенең мәгъмүр-легендә дикъкәть итәрлек дәрәжәдә күрә. Минем:

– Русия мәмләкәтен ничек табдыңыз? – дигән сөалемә ул:

– Русиянең мәгъмүрияте дикъкәтьне жәлеп итәрлек, мин юлда каранып килдем, бер карыш булсын эшләнмәгән йир күрмәдем. Крестьянларның күренешләре, өст-башлары аларның тук булдыкча рәхәт яшәдекләрен күрсәтеп тора. Бу хәл безнең Анатолия белән чагышдырганда бигрәк күзгә бәрелә. Анатолиядә әле соңгы елларга кадәр йирнең кырыктан бере эшләнгән вә калганы ташланган хәлдә ята иде. Шуңар күрә безнең Анатолия крестьянлары арасында өсте-башы ертыксыз кешеләрне бик сирәк күрергә тугры киләдер, – дип жавап бирә.

Наилбәк әфәнденең юдашы – асылда, шимал төрке булып, яшьлегендән Истанбулда урнашкан Гомәр әфәндедер.

Болар һәр икесе Казанда татарча спектакльдә һәм Шәрәкь клубы залында укылган лекциядә хазир булганлар. Наилбәк кирәк спектакльдән, кирәк лекциядән бик яхшы тәәсир алган, хосусән, боларда хатын-кызларыбызның сәрбәст³ йөрүләре аңар зур тәәсир калдырган,

– Шимал төрек хатынының тәрбияле, гыйффәт вә нәзакәтле рәвештә гомуми хяятка катышуын мин зур шатлык вә ифтихар

¹ Әсарә тәрәкъкый – тәрәкъкый күренешләре, галәмәтләре.

² Мәгъмүр – төзек, цивилизацияле.

³ Сәрбәст – азат, ирекле.

белән¹ күрдем. Тәрәккыеңез шаян мәмнүният²; безем госманлыларга гомуми хәятларын сезнеке дәрәжәсенә йиткерү өчен «Дәһа кач³ сәнәләр ляземдер», – дип, Наилбәк үзләренең кечек бөрадәрләр – шимал төрекләре өчен шатлык изһар итә⁴.

Утыз елдан артык Истанбулда торып, Русия төрекләре арасындагы тарихи тәрәккыйне биззат тәгъкыйб итеп⁵ килмәгән Гомәр әфәнде дә шимал төрекләренең тәрәккыйләрен тәэмин ителгән вә жәнүб төрекләренекенә караганда күп өмидле күрә.

Босфор буендан килгән төрекләр Русия мөселманларының Төркия вә Русия сәүдәсенә васита⁶ булырга тиешлеге фикерен гарыз итәдер⁷.

– Төркиянең бөтен сәүдәсе грек вә әрмәнләр кулында. Төрөк милләтенең акчасына баеган бу сәүдәгәрләр – ватанның иң сәдакатысез⁸ балалары вә төрекләрне иң дошман күрә торган элементлардыр. Төркияле греклар төрөк милләтендән жыеп алган акчаларына Юнанстанга сугыш кимәләре хәзерләп бирәләр. Менә шул эш, табигый уларак, төрекләрне ул сәүдәгәрләрдән нәрсә алмаса вә мөмкин вакытта аларга акча бирмәскә тырышырга мәжбүр итәдер. Хәзерге вакыт Русия мөселманлары өчен Төркиядә сәүдә ачарга иң муаффахъ⁹ вакытдыр ки, тырышканда, шимал төрекләре Русия вә Төркия сәүдәсендә бик яхшы васита булырлар иде, диләр.

Гомәр әфәнде хосусый сурәттә балык вә икра сәүдәләренә дикъкатъне жәлеп итә. Бу нәрсәләрне төрекләр бик яратып истигъмал итәләр икән. Ләкин греклар кулына кереп беткән бу нәрсәләр бер вакытта да төрекләргә саф килешчә сатылмыйча, төрле кушымталар белән бозылып вә хакыйкый бәһәсендән өч-дүрт мәртәбә кыйммәт бәһага ыслана икән.

Әстерхан шикелле йирләрдә балык вә икра сәүдәсе белән шөгыльләнә торган мөселманлар бардыр. Гомәр әфәнденең сүзләренә болар дикъкатъ итсәләр, үзләре өчен яхшы бер базар казанулары мөмкиндер.

¹ Ифтихар белән – горурылык белән

² Шаян мәмнүният – канәгатләнәрлек.

³ Дәһа кач – әле күп.

⁴ Изһар итә – белдерә.

⁵ Биззат тәгъкыйб итеп – турыдан-туры үзе

⁶ Васита – арадашчы.

⁷ Гарыз итәдер – тәкъдим итәләр, әйтәләр.

⁸ Сәдакатысез – тугрылыклы булмаган

⁹ Муаффахъ – уңайлы, жайлы.

Соңгы елларда Русия мөселманлары арасында күренгән интибах¹ милли төрөк эфкяре гомумиясендә Русия мәданиятына каршы зур бер ихтирам тудырган.

Кунаклар төрөкләр арасында балаларын Русия мөкятибе галиясенә² йибәрергә теләүчеләрнең күбәйгәнлеген сөйләләр.

Гомәр эфәнде үзенә бу ел Истанбулда франсуз телендә тәдрис ителә³ торган урта тиждәрәт мәктәбен тәмам итә торган угылын Русия мөкятибе галиясендән берәрсенә йибәрергә теләгәнлеген баян итә: Русия мөселманлары арасында интибахны биззат күрү аның бу касдын⁴ тагы да куәтләндрәгән.

* * *

Безнең белән мөзакәрә иткәндә, әле кунаклар Катанов эфәнденең көтебханәсен тәмамән карап чыкмаганлар иде. Шулай да алар безгә бу хакта мәгълүмат бирделәр. Көтебханәнең бер кыйсеме генә Төркиядә Укаф нәзарәте тарафындан тәэсис ителәчәк көтебханә өчен әһәмиятле булачак икән. Көтебханәдәге Истанбулда табыгъ ителгән китаплар вә кайбер китаплардан булган мөтәгәддид⁵ нөсхәләр (мәсәлән, төрле шәрехъ телләрендәге Инжилләрдән бишәр-унар нөсхә) төрөкләр өчен кирәксез нәрсәләр булганлыктан, Истанбулга ташып йөрерлек түгелләр икән.

Төрөкләр, китаплар караганда, көтебханәнең тәртипсезлегендән, фиһристсезлегендән⁶ күп мәшәкәт чиккәнлекләрен сөйләләр.

Төркиянең Укаф нәзарәте исламга мөтәгалликъ⁷ эсәрне бер көтебханәгә жыярга карар биргәч, хәзер Франция, Германия һәм Англиягә дә китаплар карарга һәйәтләр йибәргән вә ул мәмләкәтләрдән дә исламга мөтәгалликъ төрле эсәрне жыярга тырышчак икән.

Шәһәрәремезнең кунаклары шушы көнләрдә Казандан Петербургка сәфәр итәчәкләр вә анда да китаплар тәфтиш итәчәкләрдер⁸.

¹ Интибах – уяну

² Мөкятибе галиясенә – югары уку йортларына.

³ Тәдрис ителә – дәрес бирелә, укытыла.

⁴ Касдын – теләген.

⁵ Мөтәгәддид – күп санлы.

⁶ Фиһристсезлегендән – каталог булмаудан.

⁷ Мөтәгалликъ – бәйлә, караган.

⁸ Тәфтиш итәчәкләрдер – эзләчәкләр.

Безгә анларның мәсүлиятле хезмәтләренә муафәкыять¹ теләргә кала.

Беренче шәүвәл, шинбә көн

Жомга көн көндөзгә сәгать өчдән башлап көсүф, ягъни кояш тотылу булачагындан бу елгы ай мәсәләсә хосусый сурәтдә катгыять кәсеб итәдер. Мәгълүм ки, айның тууы кояш белән айның ижтимагъларындан² башланадыр. Ижтимагъ ноктасындан узу белән яна ай башлана. Бу бер фәнни хакыйкәт ки, бөтен дөньяның һәм борыңгы һәм бу көнгә әһле һәйәте моны шулай игътикад итә³ вә шулай хисаб итә.

Бу көн, ягъни 8 нче август, жомга көн сәгать өчдән бишкә кадәр көсүф булачагындан сәгать бишдән соң инде айның кояш белән ижтимагъ ноктасындан узганлыгы, риязят катгыяте дәрәжәсендәгә бер катгыять белән сабит⁴ буладыр ки, бөтен дөньяның әһле һәйәте 9 нчы август, шинбә көнне яна айның, ягъни шәүвәлнең беренче көне санийдыр. Жомга көннең кояшы баеганчук теләсә нинди кеше, теләсә нинди бер обсерваториядән карап, шәүвәл аеның туган икәнән үз күзә белән күрә ала вә шунлыкдан «Әшһәд» ләфазы белән генә түгел, бәлки Аллаһ исеме белән ант итеп, айның туганлыгындан шәһадәт бирә аладыр. Әгәр мөмкин булып бөтен төрек – вә татар милләтен жомга көн сәгать алтыда дөньяның обсерваторияләрендә жыеп да, боларга кораллар белән айның туганлыгын мөшаһәдә⁵ итдерелсә, табигый, бөтен төрек-татар милләте Аллаһ исеме белән ант итеп, яңа айның туганлыгына шәһадәт бирәчәкдер.

Шәүвәл аеның әүвәл көне шинбә көн булучылыгы шушы дәрәжәдә катгыятькә ирешкәч дә, Казан имамларының бер кыйсеме җаһиләнә тәгассыбда⁶ дәвам итеп, гаедне якшәнбә көн укырга, ягъни шәүвәлнең беренче көнендә халыкга руза тотдырырга карар бирәләр. Шәүвәлнең беренче көнендә руза тоту шәригать

¹ Муафәкыять – уңыш.

² Ижтимагъларындан – бер урынга килеп туплануларындан (жирдән шулай булып күренә).

³ Игътикад – ышану, инану.

⁴ Сабит – кузгалмаучы, бер урында торучы.

⁵ Мөшаһәдә – күрү.

⁶ Тәгассыбда – фанатизмда (кирелектә).

каршында хэрам эшдер. Казан имамнарының бер кыйсеме шул хэрам эшне бөтен Казан мөселманларындан эшлэтмәкче булалар.

Гажәбә, аларны мондый зур дини бер жинаяткә иртикяб¹ итдерә торган нәрсә ни? Нинди дәлилгә истинада алар сөбүти катгый булган бер нәрсәгә каршы барырга жөрьят итэләр.

Кояш вә айның хэрәкәтләре сөннәте Аллаһ буларак дөнья яратылгандан бирле инде гажәб бер тэртип, хисабе катгыяте дэрәжәсендә катгый бер нәүбәт белән дэвам итеп киләдер. Сөннәте Аллаһ да бер тәбдил² булмаган моддәтдә бу тэртибнең алмашыну вә тэхлиф итү³ ихтималы катгыян юкдыр. Шулай булгач, Казан имамнарының бэгъзесен бу тэртибне икърар итмәскә⁴ нәрсә батырчылык итәдер? – Заһирпәрәстлек! Динне вә пәйгамбәр сүзләрен мәгънәдән бигрәк ләфыздә дип игътикад итү? Динне катгыяте аб-ачык булган фәнни хакыйкәтләргә хилаф була⁵ ала дип уйлау шикелле фәхеш вә динне тәхкыйрь итә торган игътикад!

Менә нәрсәләр аларны мондый эшкә батырчылык итдерә.

Без аларның дәлилләренә бер мәртәбә күз салыйк:

– Ай үзенең тууындан 12 сәгать үтмичә күренә алмый, шулай булгач, жомга көн гору́бе шәмскә⁶ кадәр ай күренмәскә тиеш; филвакыйг⁷ ай туган булса да, күренмәгәч, шәригать аны игътибарга алмый, бәс шинбә көнне (вакыйгда шәүвәл ае туганлыгы катгый булса да) руза тотамыз! – диләр алар. Бу көндә дөнъяның нокталарында айның туганлыгын һәркемнең күзенә күрсәтә алырлык мөкәммәл⁸ обсерваторияләр тулып яткан бер гасырда «Ай үзенең тууындан 12 сәгать үтмичә күренә алмый» дип дэгъва итү, азында сәдадиллек, бөтен дөнья мәдәниятен, бөтен фәнни вә хәтта мөшаһәдне инкяр итүдер. Фараз итенең, бу көн сәгать йидедә обсерваториядән карап айның туганлыгын үз күзләре белән күргән йөз мөселман айның туганлыгындан, бөтен шәһадәт шартларын үтәп, шәһадәт бирделәр. Бу имамлар шул шәһадәтне кабул итәчәкләрме,

¹ Иртикяб – начар һәм тыелган эшне эшләү.

² Тәбдил – үзгәртү, алмаштыру, икенче хәлгә кергү.

³ Тэхлиф итү – берсе артындан икенчесен булдыру, бәрәр нәрсәне үзәннән соң калдыру.

⁴ Икърар итү – урнаштыру.

⁵ Хилаф булу – каршы булу.

⁶ Гору́бе шәмс – кояш баю, бату.

⁷ Филвакыйг – нигездә, асылда, дөрестән дә.

⁸ Мөкәммәл – тулыландырылган, камилләшкән, житешкән.

яхуд аларны, сөбүти¹ катгый булган бер эшдә шәһадәт биргән йөз мөселманны тәгъзиб итеп², аларның шәһадәтләрен рәд итәчәкләрме? Әгәр шушы соңгы шәкъне³ ихтияр итсәләр, аны нинди дәлил белән эшләчәкләр? Ике йирдә ике дүрт була дип шәһадәт бирә торган йөз мөселманның шәһадәтен рәд итү⁴ белән бәрабәр булган бу эшдән алар фән, хакыйкәт һәм бөтен дөнья алдында ничек оялмаяклар?

Бу әфәнделәр шәригәт риваятенә игътибар итә диләр. Пәйгамбәрләремез заманында бу көнгә шикелле мөкәммәл обсерваторияләренң юклыгы сәбәбле, ул рәэят⁵ фәкәт күз белән була иде. Бу көн инде рәэят икенче тарикъләр⁶ белән һәм мөмкин, һәм асат, һәм катгыйрак булды. Шулай булгач, бу рәэятне инкяр итәргә бу әфәнделәр ничек батырчылык итә алалар? Бу жөзафи эш шәригәтне соң дәрәжәдә заһирпәрәстлекдә гаепләүдән башка нәрсә түгел бит!

Мондан ярты гасырлар мөкаддәм үк инде голәмаи исламиядән Әбү әл-Насыр әл-Курсави хәзрәтләре бу ап-ачык хакыйкәтне мөтәгассыйбләргә сөйләп вә исбат итеп киткән. Шиһаб әл-Мәржани хәзрәтләре һәм вакытның фән белән мөнәсәбәтсез голяма исемдәгеләре белән хисапны игътибар итдерү юлында әллә никадәр моназарә иткән. Ләкин ул вакытларда әле татар голямасы арасында аларны аңларлык башкалар йә булмаган, йә аз булган. Бу көн инде милләтдә азмы-күпме фәнгә ышану, катгый нәрсәләргә инкяр итмәү табигәте туа башламаг көндә дә бу хакыйкәтне инкяр итүчеләрнең булуычылыгы бер милли хурлыктан башка нәрсә түгелдер.

Имеш дә «шәргый ай» сөннәте Аллах белән туу вакыты катгый забыт ителгән⁷ хакыйкый айдан уника сәгәт соң башлана имеш!

Бу сүз бит «шәргый қояш» хакыйкый қояшдан 12 сәгәт туа дигән сүз шикеллүк жөзафи вә көлке сүздер!

¹ Сөбүти – чынлык, ышанычлылык.

² Тәгъзиб итү – газап күрсәтү, газәплау.

³ Шәкъ – ярык, тишек.

⁴ Рәд итү – кире кагу.

⁵ Рәэят – яңа айны күрү.

⁶ Тарикъ – юл, тоткан юл.

⁷ Забыт ителү – язып кую.

Бу сүз бик шәригать фәнни хакыйкательәрне игътибар итми, ул риязыйтькә дә игътибар итмәс дәрәжәдә бер нәрсә дигән сүз бит!

Шәригать йиңеллек өчен күз белән күренүне дәлил итеп санаса, аның корал белән күренүне, яхуд катгый әсасларга мөстәнид¹ хисап белән белүне билтарикъ әл-әвәли дәлил итеп игътибар итәчәге бәдаһәт дәрәжәсендә ачык бит.

Безнең мәмнүниятемезгә каршы Уфа идарәи руханиясе быел бу фәнни ноктаны игътибарга алып, гаедне шинбә көн укырга карар бирде вә шулайтеп катгый мәсьәләдә фәнни вә катгый бер ноктаи нәзардә торды вә моның белән бөтен Русия мөселманларына тугры вә ачык бер юл күрсәтте.

Фәнни хакыйкательәрне аңлаудан түбән тора торган бер такым имамларны үз башларына хәрәкәт итүдән тыю өчен мондан соң идарәи руханиямез бер чара күрсә, юк ихтиляфлар, көлке игътикадларның юлын кисүдә зур ярдәм иткән булып иде.

Без идарәи руханиямыздан шуны көтәмез!

*Ф. Әмирхан: Бу имамларның иттифагына
кадәр язылган иде.*

«Йолдыз»га җавап

«Йолдыз» гәзитәсе, «Гомуми эшләргә ничек карыйлар?» дигән бер мәкалә язып, «Кояш»ның мәжрухларга² иганә мәсьәләсендә бер мәсләктән икенче мәсләккә күчеп йөрүен дөгъва итә вә шул мөнәсәбәт белән «Кояш» исеменә сүгенеп алудан үз-үзен тыя алмый.

«Йолдыз»ның бу мәкаләсендә, башка мәкаләләрендә булгалаган шикелле, минем исемем дә чәйнәлеп йөртелгәнлектән, мин үз тарафымдан бу тугрыда бер изах³ бирергә мәжбүр булам.

«Йолдыз»да мөселман комитеты язалу хакында игълан чыккач да, «Кояш» үз тарафындан бу тәшәббескә⁴ ярдәм рәвешендә баш мәкалә язды. Бу вакытта әле «Кояш» идарәсенә бу тәшәббеснең әһале белән киңәш итешми-нитми генә, коры кул белән, күре-

¹ Мөстәнид – таянычлы.

² Мәжрухларга – яралыларга.

³ Изах – аңлатма.

⁴ Тәшәббескә – инициативага.

неп калу касды¹ белән генә ясалган тәшәббес икәнлеге мәгълүм түгел иде.

Шул көннүк «Кояш» идарәсе, үзенә мөхбирен йөртеп, мондый эшләрдә файдалы булулары өмид ителгән Казан мөгътәбарәнләрәндән бу эшнә асылын тикшертде. Бу тикшерүләр нәтижәсе буларак, ул затларның бу комитет хакында бер нәрсә дә белмәгәнлекләрен һәм аптырабрак калганлыкларын аңлагач, инде бу тәшәббеснә асылы бер тәшәббес түгел икәнән хатергә алып, минем үз имзам астында язган «Бергәме, аерыммы?» гонванлы мәкаләмә «Кояш» урын бирде. Моның шулай булуылыгы табиғый дә иде. Чөнки Казанның мөгътәбарәны читтә калдырылып, күренеп калу максадын тәгъкыйб итүчә² берәр кешеләр тарафындан гына башланган мондый эшнә гомуми Казан мөселманларын руслар алдында оятлы итеп калдыру ихтималы бик яқын иде. Менә шунар күрә «Кояш» минем мәкаләмә урын бирде. Мин исә, фикеремнә гаммә тарафындан кабул ителү-ителмәү мәсьәләсенә бер дә игътибар итмичә генә, бу көнгә кадәр үземнә хосусый карашымда сәбат итәм³. Мин әле бу көндә дә гомуми Русия мөселманлары өчен зур бер мөәссәсә вөжүдкә китерергә мөмкин булмаса, руслар белән бергә эш күрергә тиеш, вак тәшәббесләренә әһәмиятләре юк дип ышанам. Бу караш – хосусый минем карашым. «Кояш» һәйәте тәхририясенә күпчеләге исә, беркадәр башкарак ноктаи нәзар тотып, беркадәр эш күрсәтүе ышанычлы булганда, аерым эш күрүнә файдасыз булмавын уйлый. «Кояш» исә һәйәте тәхририясенә күпчеләге ноктаи нәзары булган шул карашны тәгъкыйб итеп килә. Мәсьәлә башлангандан бирле мәсләкәндән һичбер төрле годул иткәнә⁴ юк. «Йолдыз»ның минем хосусый фикерем белән «Кояш»ның тәгъкыйб итә торган юлын бутап йөртүе, ябылып-ябылмый ясаган яңлыштыру – укучыларын хатага төшерүдер. Мондый олуг мәсьәлә өстендә, мондый олуг көнләрдә мондый ваклыктарга жавап биреп торырга мәжбүр булуым өчен тәәссефемне әйтми уза алмыйм.

¹ Касды – теләге.

² Тәгъкыйб итүче – күзәтүче.

³ Сәбат итәм – нык торам.

⁴ Годул иткәнә – чигенгәнә.

Олуг миллэтче тугрысында кечкенә бер хатирә

Гаспринский хәзрәтләрен мин мондан сикез ел мөкаддәм Петербургта мөселман съезды вакытында күргән идем. Минем хәтеремдә ул менә ничек булып калган: уртачадан берәз биегрәк буйлы, чандыр гына гәүдәле, йөргәндә вә утырганда буен берәз алгарак бөкрәебрәк йөри вә утыра торган, шактый озын, чандыр муенлы, гасабилек күрсәтер дәрәжәдә чандыр, озынчарак йөзле, сакалсыз, зур, чал мыеклы, кыска гына агарган чәчле, киңрәк кенә, бик беленеп тора торган кашлы, йомшак, ләкин ниһаять дәрәжәдә зәкявәтле¹ карый торган матур каргылт күзле бер зат. Моның өстенә, аның карлыгансыманрак бер тавыш белән саф төрек аһәндәге сөйләшен кушарга кирәк. Аның тавышындагы бу карлыгансыманлык, бәлки, Петроград һавасының вакытлы тәэсирендән килгән булгандыр. Ләкин нидән булса булсын, минем хатирәмдәге Гаспринский хәзрәтләре сурәтендән бу тавышы да бер жөзә.

Ул еллар минем иске караш вә иске игътикадларымның² жи- мерелгән, хяәткә карашымда бер [...] вөждан хасил булган еллар булуына карамыйча, Гаспринскийны күрү миңа тирән бер тәэсир калдырган иде: үземне тудырган гаиләдә вә үзем укый торган яңа китапларда исемнең зур ихтирам белән зикер ителгәннен ишетеп вә күреп килгәннем бу затны үзем күзем белән күрә алу миңа бер яктан төш сыман вә бер яктан да кәефле тоела иде:

– Имам әбү Хәнифә, имам Бохари... Карл Маркс шикелле «ки- таптан укып кына» беләнә торган кешеләрне күз белән күрү ши- келле иде.

Бу көнге шикелле хәтеремдә, бабаның съезд бюросындагы утырышы: кечерәк бер нумир (хәтеремдә яңлыш калмаган булса, бабаның үз нумиры) 12–15 кешенә утырышындан тыгызлык, нумир түрәндәге хәтфә тышлы диванның югары башына баба утыра (түбән башында дамелла Галимжан әл-Баруди). Ул халык сөйләгәнне тыңлай, шау-шу басылгач кына, кыска гына берничә сүз әйтә, шул сүзләр белән үзенә кадәр сөйләп уздырганларның фикерләрендән бер хасыйл ясыи да аның өстенә катгый гына бер тарызда үз фикерен бәян итә. Карар бик күп вакытта шул фи-

¹ Зәкявәтле – зирәк.

² Игътикадларымның – ышануларымның.

кер тирәсенә оеша. Бу мәжлесләрдә мин аның һичбер озын нотык сөйләгәнән хәтерли алмыйм. Ул әйтә торган сүзләрен бик садә генә бер тарызда, кыска гына итеп әйтә иде. Ул партия низагълары белән чыккан мөназарәләрдә үзенә кызу табигатенә, чандыр йөзә күрсәтә торган гасабилигенә капма-каршы буларак, гажәп бер салкын канлылык саклый ала, вә бу эш аңар бик килешә, аның ул низагълардан өстә торганлыгын ачык күрсәтә иде. Шундый бер вакыйга хәтеремдә калган: без съездга оппозициядә тора торган берничә яшь жилбәзәкләр (шулар арасында мин дә) бюро мәжлесләренә бер-икесендә үземезнең ноктаи нәзарларны¹ әйтеп калырга теләдек. Минем иптәшләрдән берсе, бик озын вә ачы бер нотык сөйләп, съездны демократиягә каршы ясалган бер нәрсә булуда гаепләде. Аның ачы сүзләре бөтен мәжлестә безгә каршы протест тудырганда, фәкать өч кеше: баба, дамелла Галимжан һәм Галимәрдән бәк Тупчыбашев салкын канлылык саклап калдылар, баба исә, хатибка сөйләп бетерергә ихтыяр бирүнең тиешлеген изһар итте². Безнең хатибымыз үзенә озын вә шактый тәртипсез ачы сүзләр белән вә, шул жөмләдән, хосусән, бабаның үзенә дә тәүжиһ ителгән³ ихтирамсызлыктар белән тулы нотыгын тәмам иткәч инде, Гаспринский, тәхминән⁴, шушы маилдә жавап бирде:

– Углым, сез яшьсез, тәжрибәсезсез, шунлыктан кирәгендән артык каты гыйбарәләр истигъмалы итәсез⁵... Сезнең кеби кызу рухлы яшьләремез милләткә хезмәт итеп, аның мәдәни дәрәжәсен үстерсәләр, ул вакытта бездә сыйнфый ихтиляфлар⁶ тугрысында сөйләшермез, фикер йөртешермез. Мәдәнияте юк бер милләтнең промышленносте була алмый, мадам ки, ул юк, сыйнфый низагъларга да иртә. Безнең бу көнгә вазифамыз әле мәдәни үсүдән вә шуңар юллар хәзерләүдән генә гыйбарәт... Андан соңгысын бездән соңгылар карарлар...

Милләт мәдәниятенә бабасы агызындан бу сүзләр һәм ышанычлы, һәм олуг яңгырылар иде.

¹ Ноктаи нәзарларны – карашларны.

² Изһар итте – белдерде.

³ Тәүжиһ ителгән – юнәлтелгән.

⁴ Тәхминән – якынча.

⁵ Истигъмалы итәсез – кулланасыз.

⁶ Ихтиляфлар – каршылыктар.

Хурлык сәнәде¹

12 нче июльдә Нижний шәһәрндә минем адреска язылып, почта яшигына салынган бер хат эчендән кызыклы бер сәнәд килеп чыкты. Бу сәнәд белән бергә йибәрелгән, Урбар карьялек Ибраһим әфәнде Вәлиев тарафындан имзаланган мәктүб бу сәнәдкә беркадәр изах² да бирә. Бу сәнәд вә аның янындагы мәктүб мәшһүр Ишми ишанның донослары тугрысында булганлыктан, мин аларның һәр икесен матбугатка чыгарам.

Ибраһим әфәнде яза:

«Мин кызыклы бер мәктүб күндереп, шуның матбугатка чыгарылуын сездән үтенәм. Мин йибәрә торган бу хат Этнә Әхмәтжан дигән кешедән Малмыжда русско-татарский училище дин хәлфәсе булган Закир Йосыфовка язылган.

Хатта исемнәре зикер ителә³ торган Мотыйгулла хәлфә һәм Зәйнулла дигән кеше вә Этнә Әхмәджан үзе – Түнтәр Ишминың якын мөридиләрдер.

Бу хат, Малмыж тирәсендәге өч сыйныфлы мәктәптә тәртип белән укыта торган хәзрәтнең өстендән биреләчәк доноска хәзерлек күрү тугрысында язылгандыр».

Ибраһим әфәнде тарафындан йибәрелгән «Әхмәджан» имзасы сәнәд чирек табак кәгадьгә иске ысул белән, тарихы куелмыйча гына язылган. Язылу рәвеше вә гыйбарә тәртибе һәм һичбер төрле вәкыф⁴ галәмәтләре куелмау бу хатның «подлинный» бер хат булучылыгын тәәмин итәр дәрәжәдәдер. Милли мәктәпләр өстендән ясала торган донослар хакында хәясез⁵ бер ачыклык, оятсызлыкның чигенә йиткән бер тәкәллефсезлек белән язылган бу хатны Ишми партиясенә хурлык сәнәде дип атарга бик мөмкиндер.

Менә ул мәктүб гайнән⁶:

Бисмилләһи әлә галә вә бә әлә фәттаһ бисмилләһи әл-әглә вә биһи әл-ифтитәх.

¹ Сәнәде – документы.

² Изах – аңлатма.

³ Зикер ителә – иске алына.

⁴ Вәкыф – пауза (укыганда тын алу).

⁵ Хәясез – оятсыз.

⁶ Гайнән – үзгәртелмәгән рәвешендә.

Сезки газиз вә мөкәэрәм¹ мулла Закир хәзрәткә сәлам, сөннә-тел-ислам әһдә вә тәблигъ әйләдүкүм бәгъдендә² хәер дога үтендек, ма бәгъд³ бу көн, яғни якшәнбә көн Түнтәрдә хәзрәт хозурында булдым, сезнең миңа әманәт сүзенезне сөйләп, ике игъламанамә⁴ язып, берсе жандармский помощникка вә берсе инспектор хәзрәтләре исеменә әл-имза вә мөһер кыйд кыйлдырып сезеңә жибәрәмен шушы хат берлән, үзенең тиешле урынга бирерсен, ләкин истә тот: игъламанарның икесенең дә юкары йулын ачык урынга, икенчеме йа өченчеме [...] белмәдем, озынның яз урысча, менә (двух-трехъ) башка урынлары ярадай күк тиде. Әгәр дә башка формада язылырга тиешле булса, формасын язып кул куярга кайтарырсыз, вәс-сәлам Мотыйгулла хәлфәңә, сәлам вә Зәйнулла әфәндеңә һәм сәлам диясез инспекторыңа хәзрәтдән һәм үзенең сәлам вә хәер дога.

Әхмәджан.

Доносчылар фиркасының бу доносларындан нинди нәтижә чыкканлығын белүчеләр булып идарәгә хәбәр итсәләр, Ишмиләр «милли хезмәтенең» мәңгелек хатирәсе буларак, без дә укучыларымызга игълам итәр идек.

Хәррәфуль кәлям ган мәвазыйгиһи⁵

«Вақыт» гәзитәсенең мөфтилек мәсьәләсендә тоткан «мәзахчылык» юлы, «Кояш», «Тормыш» һәм «Йолдыз» гәзитәләренең һәммәсендә бертөрле тәкъдир ителеп, вақытында күрсәтелеп уздырылган иде.

Мөфти тәгаен ителеп беткәч, дахилия назыйре⁶ хәзрәтләре дигәнчә эш узгач, «Вақыт» гәзитәсе Ф.К. әфәнде тарафындан имзаланган бер мәкалә белән «Кояш», «Тормыш» һәм «Йолдыз» гәзитәләренең бу карашларына нәсыйханә вә вәгазәнә бер газамәт⁷ белән жавап бирә.

¹ Мөкәэрәм – хөрмәтле.

² Бәгъдендә – соңында.

³ Ма бәгъд – соңгысы.

⁴ Игъламанамә – белдермә.

⁵ Алар сүзләренең мәгънәсен бозып, үзләренчә тәгъбирлиләр». Коръәннен «Ниса» сүрәсенең 46 нчы айте.

⁶ Дахилия назыйре – эчке эшләр министры.

⁷ Газамәт – горурылык.

Укучыда көлү тойгысы тудыруга тиешле бер газамэт белән ызылган бу мәкаләнең башка рәфикьларымыз хиссасенә¹ төшкән кадәрлесенә кагылмыйча гына, мин «Кояш»тагы үз мәкаләм хиссасына төшкән кадәрлесенә берничә сүз әйтеп китәргә үземне мәжбүр күрәм.

Гаед номерындагы мәкаләмдә мин «Вақыт»ның мөфтилек мәсьәләсендә тоткан юлы хақында түбәндәге сүзләрне әйткән идем: «Вақыт», ни өчендер, «угодно было» иң житди милли мәсьәләләрдән берсен үзенә укучылары күзә алдында әһәмияттән төшерергә вә, шулай итеп, әфкяре гомумия² белә шаярырга – гаять урынлы вә гаять вақытлы эшдер... бәлки!

Ләкин шул кадәрлесе бар ганганәи мэдәниясе³ булган бер милләтнең әфкяре гомумиясе моны тәхәммел итә⁴ алмас, житди вә вә милли бер мәсьәләгә мондый төс бирүчене мәзахчылык итә дип түгел, клоунлык итә дип каршы алыр иде».

Минем бу сүзләремә Ф.К. әфәнде менә ничек дип мокабәлә итә⁵: «Инде «Кояш» рәфикымызга килгәндә, аның бәйрәм номерында Фатих әфәнде Әмирханов, «Ганганәсезлек хурлыгы» гонванлы озын бер мәкалә язып, «Вақыт»та Камил әл-Мотыйгыи фельетоны язылуга кагылып үтә вә аны басу ни өчендер «угодно было» ди.

Югарыдан бирле язып килүләремездән аңлашылса кирәк ки, бездә һич нәрсә берәүнең күңеле, хәтере өчен басылмый, һич мөнәсәбәтсез уларак бер гәзитә мөхәрриренең фикерендә шундый нәрсә эзләү матбугат әдәбенә хилаф була, өстенә «ул кешенең үзенә шул «угодно было»лар өчен язу гадәте барлыгын күрсәтмәктәдер», – ди.

Олуг кеше алдында әдәпсезлек булса да, мин шуны әйтергә мәжбүрмен ки, Ф.К. әфәнде, мин язган жөмләне аңламасдан, аңар жавап бирергә тотынган. Ф.К. әфәндегә мәгълүм булсын ки, «угодно было» дигән сүзне ул бөтенләй хата уларак «выгодно было» мәгънәсендәрәк аңлаган. Ф.К. әфәндегә билгеле булсын ки, «угодно было» дигән сүздән «берәүнең күңеле хәтере өчен» дигән

¹ Рәфикьларымыз хиссасенә – иптәшләребез өлешенә.

² Әфкяре гомумия – жәмәгәтьчелек фикерләре.

³ Ганганәи мэдәниясе – мэдәни традициясе.

⁴ Тәхәммел итә – күтәрә.

⁵ Мокабәлә итә – каршы килә.

мәгънәне аңлау русча белмәгәндән генә килеп чыккан бер хата-дыр. Ф.К. әфәнде тыныч булсын ки, минем жөмлөләрөмдән «Вақыт»ны Камил әл-Мотыйгый фельетонын берәүнең хәтере өчен баскан дип гаепләү һичбер чыкмый, шуңар күрә аның «Бездә һичнәрсә берәүнең күңеле, хәтере өчен басылмый» дип миңа жавап бирүе урынсыз, мантыйксыз, иске мәдрәсәләрдәгә тәгъбир белән әйткәндә, «мөтәгалликъ¹ – бер пич» булган жавап.

Ф.К. әфәнде «Бер гәзитә мөхәрриренәң фикерендә шундый нәрсә эзләү матбугат әдәбенә хилаф», – ди. Мин бу кешедән (Ф.К. әфәнде үзе әйткәнчә) сорыйм:

– Нәрсә эзләү хата?

Ф.К. әфәндене мин татарча яза белүче булу сәләтем белән тәэмин итәм² ки, минем сүзләремдән «Вақыт»ның ул хәрәкәтендән, яхуд «Вақыт» мөхәрриренәң фикерендән берәр нәрсә эзләп тору бер дә чыкмый, болай дип жавап бирү – һаман шул «угодно было» дигән рус сүзен аңлап йитә алмаудан гына чыккан икенче хата.

Ф.К. әфәндене тәэмин итәм ки, мин «Вақыт»ның бу хәрәкәте мөнәсәбәте белән Ф.К. әфәнде фикерендән бернәрсә дә эзләмәдем. Мин бу хәрәкәткә бик мөгаен бер диагноз куйдым да:

– Клоунлык! – дидем.

Шуңар күрә, мин бу кешедән (ягъни Ф.К. әфәнде жәнәпләрендән) тагын бер мәртәбә сорыйм:

– Мөхәррир фикерендән нәрсә эзләү матбугат әдәбенә хилаф?

Менә шуңар күрә дә Кытай хәкимнәре әйтәләр икән:

– Бер гәзитәнәң мәсьүл мөхәррире икенче гәзитәдә чыккан нәрсәгә жавап бирмәкче булса, әүвәл шул жавап бирәчәк нәрсәсен аңлап йитәргә, үзе генә аңлап йитә алмаса, кешеләр белән моталәгә итеп³ аңларга вә фәкәть шундан соң гына жавап язарга тиешдер! – диләр икән. Мин уйлыйм, Кытай хәкимләренәң бу кәшефләрендән истифадә иткән⁴ булса, Ф.К. әфәнде мондый мантыйксыз жавап бирү хурлығына төшмәс, яхуд инде шундый жавап бирергә үзен мәжбүр күрсә, мондый газамәтле⁵ бер аһәң тотудан ваз кичеп, гади язучыларча гына кыйланыр иде.

¹ Мөтәгалликъ – бәйлелек.

² Тәэмин итәм – тынычландырам.

³ Моталәгә итеп – фикерләшәп, өйрәнәп

⁴ Кәшефләрендән истифадә иткән – ачышларындан файдаланган.

⁵ Газамәтле – горуранулы.

Инде сонрак булса да, мин Ф.К. эфэндегә белдерергә тиеш күрәм ки, минем «Вақыт» гәзитәсенә ничөндер «угодно было» дигән сүземнең ләгуе¹ вә вә истыйляхи² мәгънәсе:

– «Вақыт» гәзитәсе, ничөндер, ихтыяр боердылар! – дигән сүздән гыйбарәтдер. Бу сүзне минем бертөрле истихфаф³ аһәңе белән язуым да аның ләгуе вә истиляхи мәгънәсен үзгәртмичә, фәкать «Вақыт»ның мондый урынларда гадәт итенгәне газамәт аһаңындан көлүнә генә күрсәтәдер. Менә шуңар күрә дә мин тагы бер кат әйтәм ки:

– Ф.К. эфәнденең миңа каршы язган жавабы – жавап түгел. Ул – мантийксыз, урынсыз, кыек атылып жиһгә очкан «жавап»!

Ф.К. эфәнденең «Ул кешенең үзенең шул «угодно было»лар өчен язу гадәте барлығын күрсәтмәктәдер» дигән сүзе, үзенең мәгънәгә дәләләт итә⁴ алмавы сәбәпле, урынсыз, хәтта көлкедер.

– Бу ни дигән сүз?

– Бу бит: «Ул кешенең үзенең шул «ихтыяр итделәр» өчен язу гадәте барлығын күрсәтмәктәдер» дигән сүз була.

Мин бу кешенең үзәндән сорыйм:

– Бу сүздән максад нәрсә? Бу кеше мине нәрсәдә гаепләмәкче була?

Ф.К. эфәнде мәкаләсенә ахырында «Тормыш», «Йолдыз» һәм «Кояш» гәзитәләрендә карап болай ди: «Без аларның да хөррияте фикриягә вә, хосусән, гәзитә башындагы мәсьүл мөхәррирнең ижтиһад фикерәсенә тәсәллыт итмәүләрен⁵, әгәр хата фикер нәшер ителсә, каләм вә матбугат әдәбе даирәсендә язып, мөхакәмә вә тәсхыйх итүләрен үтенер идек».

Мин үз тарафымдан нәкъ шул ук үтенеч белән «Вақыт» гәзитәсенә мөрәжәгать итәм:

– «Вақыт»ның бу мөфтилек мәсьәләсендәгә хәрәкәтен без клоунлык дип тапдык икән, хөррияте фикриянең бик кызу «тарафдары» булган «Вақыт» безгә шул фикеремезне әйткән Ф.К. эфәнденең ул кешенең үзенең шул угодно быллар өчен язу гадәте барлығын күрсәтмәктәдер» дигән сүзе үзенең мәгънәгә дәләләт итә алмавы сәбәпле урынсыз, хәтта көлкедер.

¹ Ләгуе – мазәге.

² Истыйляхи – атама булу ягындан.

³ Истихфаф – мыскыллау.

⁴ Дәләләт итә – дәлиллек итә, дәлил була.

⁵ Тәсәллыт итмәүләрен – буйсынмауларын.

– Бу ни дигән сүз?

– Бу бит: «Ул кешенәң үзенәң шул «ихтыяр итделәр» өчен язу гадәте барлыгын күрсәтмәктәдер» дигән сүз була.

Мин бу кешенәң үзәндән сорыйм:

– Бу сүздән максат нәрсә? Бу кеше мине нәрсәдә гаепләмәкче була?

Ф.К. әфәнде мәкаләсенәң ахырында «Тормыш», «Йолдыз» һәм «Кояш» гәзитәләренә карап, болай ди: «Без аларның да хөрриятте фикриягә вә, хосусән, гәзитә башындагы мәсьүл мөхәррирнең ижтиһад фикеррисенә тәсәллыт итмәүләрен¹ әгәр хата фикер нәшер ителсә, каләм вә матбугат әдәбе даирәсендә язып, мөхакәмә вә тәсхийх итүләрен үтенер идек».

Мин үз тарафымдан, нәкъ шул ук үтенеч белән «Вақыт» гәзитәсенә мөрәжәгать итәм:

– «Вақыт»ның бу мөфтилек мәсьәләсендәгә хәрәкәтен без клоунлык дип тапдык икән, хөрриятте фикериянең бик кызу «тарафдары» булган «Вақыт» безгә шул фикеремезне әйткән өчен ачуланмасын иде, бәлки каләм вә матбугат әдәбе даирәсендә язып, шул эшнең клоунлык түгел, бәлки бик мөнәсыйб² бер эш икәннен безгә исбат итсен иде.

Хосусан, мин үземнең «Вақыт»ның бер хәрәкәте хакында язган сүзләремдә матбугат әдәбендән хариж³ бер нәрсә дә күрмим генә түгел, бәлки бөтен уйланган нәрсәне әйтеп бетермәгәнлектән, әле анда «Вақыт»ның вә аның газәмәтле мөхәррире Ф.К. әфәнденең хәтере сакланган табам.

Ф.К. әфәнде: «Төрле фикерләр майданга чыксын, ишетелсен, мөхакәмә ителсен, ни зарар бар. Фикер хөрриятенә киң күз белән караганда, мәдәнилекнең мәгънәсе кайда кала», – ди.

– Өр-яңа сүз! Ләкин шуның белән бергә бу сүзләр инде башка гәзитәләргә дә мәгълүм сүзләр иде. Шуңар күрә дә «Тормыш»дә мөхтәрәм Гаяз әфәнде «Вақыт»ның мөфтилек тугрысында тоткан юлын «Атабыз сакалы белән уйнау»дип атады.

«Йолдыз» исә «Вақыт»ка бу мөзаха өчен тәшәккерләр итте. «Кояш» да, булса, бу эш – клоунлык, диеп атады.

¹ Тәсәллыт итмәүләре – буйсынмаулары.

² Мөнәсыйб – урынлы.

³ Хариж – чыккан.

Төрле фикерләр майданга чыкты, ишетелде, мөхакәмә ителде, ни зарар бар? Фикер хөрриятенә, үз зарарыңа булганда да, киң күз белән карамаганда мэдәнилекнең мәгънәсе кайда кала.

Ф.К. эфәнденең жавабындан соң да мин, хөрриятте фикериягә таянып, үз фикеремдә калудан үз-үземне тыя алмадым.

«Вақыт»ның мөфтилек мәсьәләсендә тоткан юлы клоунлык булып чыкты. Ф.К. эфәнденең «Мөкабәлә» мәкаләсе дә бу клоунлыкны тарата алмады гына түгел, бәлки аның төсен куертып, аны ныгытды гына.

«Жавабым»ның ахырында шуны да әйтеп китәргә кирәк ки, минем гаед фельетоным башка имзалы мәкаләләрем шикеллүк «Фатих Әмирхан» дигән имза белән имзаланган булса да, Ф.К. эфән-дегә ничекдер, «угодно было» аны «Фатих Әмирханов» дип бозарга. Олуг кешенең минем матбугат майданындагы фамилиямне белмәвенә мин гажәпләнмәсәм дә, аның минем мәкаләмә жавап бирергә «тәнәзел» итә¹ торып та шул мәкаләнең ахырындагы имзага да дикъкатъ итмәве миңа кызыклы тоелды.

Бәлки, бу да – үзенчә бер газамәтдән чыккан эшдер.

Инкыйлаб вә без

I

Без, сугыш башланып, аның йөзе ачык күренә башлаган көннән бирле Русия мөселманнары өчен бер гомуми мөәссәсә вөжүдкә китерү² вә шуны хәятлы сурәттә эшләп тора торган жанлы бер организация уларақ дэвам итдерергә халыкны кызу-кызу өндәп карадык: мәжрухларга³ ярдәм өчен мәркәз комитет, мөселман фракциясе хозурында бюро ясау мәсьәләләренең куптарылулары, шаулатылулары, алар хакында әллә никадәр гасаби⁴ нәрсәләр язып караулар – болар һәммәсе дә менә шундый бер организациягә оеткы ясап йибәрергә тырышу иде. Ул мөәссәсәләрне шаулатканда, ул мәсьәләләргә шулкадәр гасаби бер аһәң кертеп халыкны өндәгәндә, алардан асыл максад булган менә шул фикерне аб-ачык әйтергә мөмкин түгел, аны әйткән кеше әле ул вақытта үлем жә-

¹ «Тәнәзел» итә – түбәнчелек итә, кече күнеллелек күрсәтә.

² Мөәссәсә вөжүдкә китерү – оешма төзү (булдыру).

³ Мәжрухларга – яралыларга.

⁴ Гасаби – көчле.

засына хөкем ителә иде. Шул әйтәлеп йитә алмауның кәсафәте¹ булырга кирәк, халык безнең бу өндәүләремезгә каршы чукрак калды, кирәк мәркәз комитетка вә кирәк бюрого жанлы вә һәрбер төрле хәятка мөстәгыйд² бер организация хәленә килергә ярдәм итмәде, бары матбугат вә жәмәгать хадимләремезнең³ кыставынан гына туеп, боларны ясый башларга теләгән сыйфат күрсәтде дә андан соң алар белән эше булмады; менә шуның нәтижәсендә без ватанымыз хәятының⁴ иң куркынычлы, иң тантаналы вә иң олуг дәкыйкасендә⁵ үземезнең башымызда тора торган, үземезнең кирәк дәкыйкадә хәрәкәткә кушылып китәргә мөстәгыйд булуымызны тәәмин итә торган мөәссәсәдән мәхрүм булдык.

– Мең вә мең тәәссефләр⁶...

Бу көн инде халыкның милли истикъбалемез⁷ тугрысында уй уйларга мөстәгыйд⁸ булган кыйсеме⁹ үзенә нинди зур гафләттә¹⁰ икәнлеген аңлай торгандыр, яхуд аңлап йитмәгән хәлдә хис итә торгандыр. Әгәр безнең мәркәз комитетымыз халык тарафындан чын ярдәм күреп, хәятлы бер организация хәленә килеп өлгергән вә шулай дәвам итеп килә алган булса, яхуд мөселман фракциясендәге бюромызга кирәгенчә жан өреләп дәвам иттерелгән булса иде, бу көн ул мөәссәсәләр безнең Петрограддагы күземез, колагымыз булырлар иде, бу көн инде алар милләтне шушы көнгә муафикъ¹¹ оешдыру юлында иң зур, иң мөәссир¹² вә иң уңгайлы гамәлләр булырлар иде.

– Ләкин мең вә мең тәәссефләр...

Халык аңлай белмәде, халыкның зыялысы һәм матбугаты да аны аңлатырлык, иске бюрократия телендән яшерен бер тел таба алмады.

– Үткәнәремезгә мең вә мең тәәссефләр...

¹ Кәсафәте – зыяны.

² Мөстәгыйд – сәләтле.

³ Хадимнәремезнең – хезмәткәребезнең.

⁴ Хәятының – яшәшенең.

⁵ Дәкыйкасында – фикерендә.

⁶ Тәәссефләр – үкенечләр.

⁷ Истикъбалемез – киләчәгебез.

⁸ Мөстәгыйд – сәләтле.

⁹ Кыйсеме – төркем.

¹⁰ Гафләттә – саксызлык.

¹¹ Муафикъ – туры килгән.

¹² Мөәссир – эффәкетлы.

Киләчәгемездә безне нәрсә көтә? Эшли алсак, көч табалсак, торып уздыра торган олуг тарихи дәкыйкаләремезнең әһәмиятен, хәтта кыйсымән генә булса да аңлый алсак...

– Әйе, аңлый алсак, безне киләчәкемездә бәлки хөрриятле, якты көннәр көтәрләр иде.

Хыялга китерергә курыкканымыз олуг вакыйгалар бу көн инде чын тереклекнең чын вакыйгалары булып китделәр. Шул олуг вакыйганы рус милләте вә, андан да бигрәк, яһүд милләте тәмам оешып йитеп каршы алдылар вә вакыйгаларның әүвәлге көннәнән үк хәрәкәткә кушылып өлгерделәр генә түгел, бәлки шундан инде истифадә¹ дә итә башладылар.

Бу революцияне эшләп чыгаручы элемент башлыча рус демократиясе булса, Петроград гарнизоны арасында, иске идарә белән көрәшкән солдатларның йөз мең кадәрлесе татар һәм чирмеш вә чуаш милләтләренә мәнсүб² солдатлар булган икәнлеге дә хәзер инде мәгълүм. Каны белән иң аз вә иң әһәмиятсез микъдарда бу инкыйлабка мөшарәкәт иткән³ яһүд милләте үзенә оешкан хәлдә булуучылыгы белән бөтен гайре рус милләтләргә караганда йөз өлеш артык файда итеп өлгергән хәлдә, без әле бу көнгә кадәр үзәмезне төш күрүче хәлендә хис итеп ятудан айный алмадык.

II

Үткән гафләткә пошаман булуымызның зурлыгы нисбәтендә акыл хәзер, вакыйгалар билфигыйль булып⁴ өлгергәч, инде оешу, укмашу эшенә керешергә бурычлылармыз.

Мәгълүм, ки 1905 нче еллардин соң милләтемезнең әүвәлге интизамлы⁵ оешуы «Мөселман иттифагы⁶» партиясе тирәсенә булган иде. Бу «Иттифак»ның уйланган вә мөзакәрә ителеп⁷, аңлашышып кабул ителгән бер программасы бар иде ки, энә шул партия тирәсенә инде халкымызның житди зыялылары, житди вә олы әл-фикер буржуазиясе, аңлы имамлары, һәммәсенәң башында бабамыз Гаспринский хәзрәтләре булган хәлдә оешырга теләгәннәр иде.

¹ Истифадә – файдалана.

² Мәнсүб – караган.

³ Мөшарәкәт иткән – катнашкан.

⁴ Билфигыйль булып – чынлыкта.

⁵ Интизамлы – тәртипле.

⁶ Иттифак – союз.

⁷ Мөзакәрә ителеп – тикшерелеп, фикерләшеп.

Реакция көнлөрендө сүнөп киткән бу партия үзенең ганганәле¹ бер мөәссәсә булучылыгы хәзерге көндә тергезелергә тиеш вә, аннан да бигрәк, тергезелергә иң мөстәгыйд вә иң уңгайлы бердәнбер организация булучылыгы белән хәзерге абдыраш көнемездә иң әүвәл телгә алына торган нәрсә булырга кирәк.

– Ул тергезелергә тиеш! Русиянең төрле якларына таркалып утырган мөселманнар арасында бервакытта аның шөгьбәләре² буларак бу организацияләр дәвам иткән булсалар, шулар бу көннән башлап эшкә тотындырылырга вә шул ганганә вә тарихлы оеткы тирәсенә халыкны жыярга кирәкдер.

Дөрөст, хәзерге тәмам алмашынып киткән әхваль аның сәяси, икътисади вә хәтта милли мәсьәләләргә даир³ төрле матдәләрне дә төрлечә үзгәрешләр кертүне таләп итәр, ләкин бу эш яңа бер партия торгызуга караганда, бик күп йиңелрәк вә бик күп-күп уңайлырактыр.

Мәзкүр⁴ мөселман партиясенә ганганәсә аңар халыкны үз тирәсенә жыярга көч бирер, әүвәлдә аның тирәсенә оешкан кешеләрнең бер-берсә белән сакланган галякәләре⁵ ул организацияне тергезеп йибәрер өчен мая булып хезмәт итәр вә билахирәдә⁶ анда эшләгән кешеләрнең сәяси тәжрибәләре бу көндә истифадә ителер өчен олуг вә яхшы бер мәнбагъ⁷ булып.

Шулай «Мөселман иттифагы» тергезелергә тиеш!

Безнеңчә, моның иң уңгайлы юлы түбәндәге рәвешчә булырга мөмкиндер. Нинди генә бер шәһәрдемә, шәһәрчекдемә, хәтта авыллардамы бу партиянең төпләшәп өлгерепмә, яхуд өлгереп йитмиңчәме, сүнгән бер шөгьбә сымак нәрсәсә булып та шуңар мөнтәсиб⁸ кешеләр булган булсалар, һичбер сәгать уздырмыйча шул кешеләр үзара бер жыелыш ясап берегергә вә шундан соң ук, шул берегүләрен Дума хозурындагы мөселман фракциясенә хәбәр итәргә тиешләрдер. Мондый ясалып сүнгән шөгьбәләр булмаган

¹ Ганганәле – традицияле.

² Шөгьбәләре – бүлекләре.

³ Даир – караган.

⁴ Мәзкүр – югарыда әйтелгән.

⁵ Галякәләре – бәйләнеше, мөнәсәбәте.

⁶ Билахирәдә – ахырдә.

⁷ Мәнбагъ – чыганак.

⁸ Мөнтәсиб – бәйләнеше.

йирдә «Мөселман иттифақы»на интисаб иткән¹ кешеләр булса, шулар үзара бергешеп, үзләренең шундый бер шөгъбә ясарга икәнлекләрен мөселман фракциясенә хәбәр итәргә тиешләрдер.

Бер яктан, вилайәتلәрдә² шушы бергешү барганда, икенче яктан, мөселман фракциясе «Мөселман иттифақы» партиясенәң съездын хәзергә мөмкин кадәр тизлектә шул съездны жыярга вә аның программасын һәм хаттыл-хәрәкәсен мөзакәрәгә³ куярга тиешдер.

Өченче яктан исә, шундан бер шөгъбәләргә оешкан бу кешеләр, оешкан көннәрендән үк башлап, гомуми хәрәкәтләренең һәммәсендә корпорация исеменнән катыша торып, гавам, насымыз арасына хәзергә олут көннәремезнең мәгънәсен тәшһир итү⁴ вә аңлату өчен лекцияләр ясау, жыельш ясау белән шөгъгыльәнә башларга тиешдер. Зуррак шәһәрләрдәгә шөгъбәләр бу көннән үк «Мөселман иттифақы» организациясен терелтү өчен хәзердән үк бер фонд тәшкил итәргә дә керешүгә тиешдер ки, бу фондның һәр көнне кирәк булып торачагы әйтәп тормыйчук мәгълүм нәрсәләрдер.

Безнең уйлавымызча, башларымызның хәзергә вакыйгалардан алган әүвәлгә исереклекләре тарала башлау белән үк ясарга тиешле әүвәлгә адымыбыз – ушбудыр.

III

Ватанымыздагы соңгы ихтиляль үзенең тибы белән гажәеб, моңар кадәр тарихта мисалы күрелмәгән бер ихтиляль булып чыкты: бу – бер сыйныфка гаид ихтиляль⁵ түгел. Бу аристократия ихтиляле булмаган шикелле, демократия ихтиляле гына да түгел, хәрби ихтиляль гына да түгел, бәлки бөтен Русия гражданнының, игътикадларда⁶, фикерләрдә, төп максадларда бер-берсеннән гаять ерак тора торган бөтен сыйныфларның ихтиляле иде.

Чхеидзе һәм Керенскийлар бу ихтиляльнең рухлары вә ышанычлы фидаиләре⁷ булсалар, Гучков һәм Шульгиннар да бу ихтиляльгә галәбә⁸ теләүчеләрдән вә шул юлда хезмәт итүчеләрдән иде.

¹ Интисаб иткән – бәйләнеше булган.

² Вилайәتلәрдә – өлкәләрдә.

³ Хаттыл-хәрәкәсен мөзакәрәгә – тактикасын тикшерүгә.

⁴ Тәшһир итү – тарату.

⁵ Ихтиляль – баш күтәрү.

⁶ Игътикадларда – ышануларда.

⁷ Фидаиләре – фидакәрәләре.

⁸ Галәбә – жиңү, өстенлек.

Менә шуңар күрә дә бу ихтиляльнең башына менгән Думаның Исполнительный комитетында социал-демократлар башлығы Чхедидзе белән моннан берничә айлар гына мөкаддәм Короленконы ихтиляльчелеге өчен үлем жәзасына бирергә кирәк дип матбугатта агитация ясап торган Шульгин беррәттән утырып эшләделәр вә кулга-кул тотынышып ихтиляльчеләрне идарә итделәр, үзара бер дә килешә алмаслык дошман булуларына рәгъмән¹, ватан фәйдәсе өчен эш вакытында бер-берсенә иң ышанычлы иптәшләр булып тордылар.

– Менә шул берлек, ихтиляльнең менә шул сыйныфлар дэгъвасыннан² өстен булучылыгы аңар шундый гажәб галәбә бирде, шундый асатлык вә нисбәтән шундый бер кан агызылмау белән ул үзенең иң авыр адымын муаффәкыятле³ сурәттә эшләп очына чыгарды.

Шундый бер иттифак белән башланган ихтиляль икенче адымында да шундый берләшү белән алып барылды, шул берлекнең иң ачык мисалы вакытлы хөкүмәт тәшкил ителү мәсьәләсендә ялтырап күренде:

Бөтен хөрриятләрнең тарафдары, бөтен золым вә кансызлыктарның дошманы булган Керенский гадлия⁴ вәзире булган бер хөкүмәтнең Хәрбия⁵ вә бәхрия⁶ вәзарәтенә⁷ Гучков, моннан 6–7 генә ел мөкаддәм⁸ Столыпинның сәясәтен мәгъкулләп⁹ торган Гучков тәгаен әйтелгән иде.

Менә шул бер-берсенә капма-каршы ике Котыб гомуми эш өчен, ватанның сәгадәте¹⁰ өчен берләшкән вә бер хөкүмәт эчендә жыелганнар иде.

– Чөнки бу ихтиляльнең рухы шуны таләп итә; чөнки бу ихтиляль шулай барганда гына максадка ирешдерә ала икәнән Русиянең бөтен әһел фикере инде аңлап кына түгел, бәлки хис итеп киткән иде.

¹ Рәгъмән – карамастан.

² Дэгъвасыннан – низагыннан.

³ Муаффәкыятле – уңышлы.

⁴ Гадлия – юстиция.

⁵ Хәрбия – хәрби..

⁶ Бәхрия – дингез.

⁷ Вәзарәтенә – вәзирлегенә, министрлыгына.

⁸ Мөкаддәм – элек, әүвәл.

⁹ Мәгъкулләп – яклап.

¹⁰ Сәгадәте – бәхете.

Менә шул көннөрдә, менә Русиянең бөтен гражданны гомуми фикер, гомуми максат өчен шушы кадәр берләшкән вакытта...

Әйтергә оят, безнең гадәлләре бер учдан артмаган бер даирә-мез¹ гомуми хәрәкәткә кушыла башлавымызның әүвәлге дәкый-касендә халкымыз арасында ихтиляф чыгарлык мәсьәләләр кузгатырга омылды. Әйтергә оят, шул даирә үзенең шушы вак, мәгъ-нәсез вә соң дәрәжәдә черкен хәрәкәтенә әллә нинди гомуми, милли төс бирергә азапланды.

Мин бер даирә тарафыннан Галимжан хәзрәт әл-Барудинның шәхесенә каршы күтәрелгән һөжүмне әйтәм.

Аргында 35 еллык хезмәтә миллиясе тора торган, бөтен Идел буе татарларын укыр вә язар халәткә китерүдәге хезмәтнең иң авыр кыйсемен² үз йилкәсендә күтәреп барып, чәч-сакалын агарткан бу затны сәяси сул игътикадта³ булмаганлыгы өчен генә тәхкыйрь итәргә⁴ һичберәүнең хакы булмаудан катгы нәзар⁵, әле ул эшнең халкымыз арасына ихтиляф төшерүдән башка һичбер максатка илтәп чыгармаячак икәнә, тора торган дәкыйкаларнең әһәмиятен аңлаган һәркемгә ачык булырга тиеш иде.

Галимжан хәзрәт иске хөкүмәт вакытында указын кире кайтарып алган икән, бик яхшы эшләгән, шуның белән, андан башка да һәрвакыт мээмүрият⁶ тарафындан кысынлыклар күрәп тора торган мәдрәсәсен иң авыр көнләрдә дә ябтырмый алып килә алган.

Һәрбер дәкыйка мең сәгать кадәр әһәмияткә малик вакытта бөтен Русия халкы, хәтта сыйнфый дөгъваләрдән югары күтәреләп берләшкән вә шул хәлдә яңа тарзе идарәне сакларга йәмин иткән⁷ хәлдә, шундый мөһим тарихи вакыйгалар көннәрендә никадәр вакыт вә никадәр гайрәт сарыф итеп бер карт имамны тәхкыйрь итүгә⁸, без, иң азында, сәяси тәрбиядән мэхрүмлек, вакытның әһәмиятен аңламау, халкымызның рухын акламау, халкымызның ышанычын сүи истигъмалъ итү⁹ дип карыймыз.

¹ Даирәмез – төркемебез.

² Кыйсемен – өлешен.

³ Игътикадта – монда: фикерлектә, карашларда.

⁴ Тәхкыйрь итәргә – хур итәргә.

⁵ Булмаудан катгы нәзар – булмауга карамастан.

⁶ Мээмүрият – чиновниклар (дәүләт эшендәгеләр).

⁷ Йәмин иткән – ант иткән.

⁸ Тәхкыйрь итүгә – хур итүгә.

⁹ Сүи истигъмалъ итү – урынсыз файдалану.

Алдымызда, милләтнең бер уч кадәр зыялы сыйныфы алдында, зурлыклары белән коточыргыч мәсьәләләр торган вакытта, бу мәсьәләнең һәрберсе ижаби¹ эш таләп итеп торган дэкийкада, халыкның вакытын бушка сарыф итдерү, аның фикерен вак мәсьәләләргә бору жинаятьдер. Бу эш бәлки 1905 нче елда, бәлки, жи-мерү максады өчен файдалы булгандыр. Ләкин бу көн инде, жиме-релгәннәр урынына яңаларны ижад итү тиеш булган көндә, һәрбер төрле ихтиляф, һәрбер төрле сүгенү вә сүгешү – жинаятьдер.

Без өмид итәбез, мондан соң ихтиляф төшерергә омтыла торган даирәләр халык тарафыннан тиешле рәднә алырлар вә шуның белән башланып китәргә тиешле ижаби эшләрне кичекдерү тукталыр.

IV

Ихтиляльның галәбә итеп² чыгуы нинди тизлек ва нинди асатлык белән булса да, аның галәбәсенә ныгуы, аның сугышып алган хөрриятенең, ганимәтенең халык кулында мәңгелеккә ныгып кала алуы гаять күп тырышлык вә халык тарафындан гаять зур аңлылык вә фидаилек таләп итәдер. Хөрриятләрнең мәмләкәттә ныгып калуы өчен иң зур чара шул хөрриятләрне вә ул хөрриятләрнең халык өчен булган кирәкләрен вә ул хөрриятләрне гакселхәрәкәгә³ каршы саклауның чараларын халыкка, халыкның иң төп сыйныфы булган авыл халкына аңлатып йиткерергә кирәкдер.

Без татарлар өчен бу мәсьәлә бигрәк мөһим һәм бигрәк үткендер. Безнең халкымыз – авыл халкыбыз хәзергә кадәр сәясәттән гаять ерак торып килгән, аның арасында хәзергә кадәр бу бабта һичбер зыялы куәт эшләмәгән, шуңар күрә, бу бабда безнең авыл халкымыз бигрәк гафил вә бигрәк мөбтәди⁴ хәлендәдер.

Вә әлхаль, бу хөрриятләр, бу яңа тарзе идарә⁵ безнең өчен, безнең халкымыз өчен бигрәк тә кирәкле: болар безгә бигрәк тә газиз вә бигрәк тә лябед⁶ менә нәрсәләрдер.

Шуңар күрә, шәһәрләрдә оешып йиткән мөселман организацияләренең һәрберсе иң әүвәлге адымындан ук авыл халкымыз

¹ Ижаби – уңышлы.

² Ихтиляльнең галәбә итеп – баш күтәрүнең (революциянең) жиңеп.

³ Гакселхәрәкәгә – реакциягә.

⁴ Мөбтәди – примитив, гади.

⁵ Тарзе идарә – идарә ысулы.

⁶ Лябед – бик кирәкле.

арасында бу яна тарзе идарэ вэ хөрриятлэрне аңлату юлында эш күрергэ вэ шунар иң зур эһәмиятне бирергэ тиешдер.

Безгэ бер нэрсэне онытмаска кирэк: эгэр иске тарзе идарэ кайчан да булса бер баш күтэрегрэ омтылса, аның вэкиллэре иң әүвэл вэ иң башлап, авылларда, надан вэ гафил почмакларда үзләренэ корал булырлык халыкларны эзләчәклэр вэ үзләренэң максадларына шуларны корал итэргэ тырышачаклардыр. Безгэ иң әүвэл вэ иң башлап, үз авыл халкымызны гакселхэрәкэгэ корал була алмас дэрәжэ аңландырырга кирэк буладыр. Моның өчен, табигый, иң беренче вэ куэтле чара мәсжед мөнбэрэләрендән вэ мәктәп йортларындан халыкка яңа тарзе идарәнэң безнең өчен, безнең дин вэ милләтемең өчен булган эһәмиятен аңлату вэ аны яңа тарзе идарәнэң аңлы тарафдары, яңа тарзе идарәнэң хәмиясе¹ вэ фидаисе ясаудыр. Бу эшдәге баш тәшәббес² шәһәрләрдә оешып өлгергән мөселман организацияләрендән чыгарга тиешдер. Бу организацияләр хәзердән үк авылларга хатиблар вэ дагыйлар³ йибәрәп һәм шул мәсьәләгә даир хитабнамә вэ рисаләчәкләр таратып эшкә тотынырга тиешләрдер.

Казанга бу көн бик вэ бик тәэссефле бер хәбәр иреште: Арча шәһәрэндә бер гөрүһ халык сәүдәгәрлэрне талап йөргән вэ шул гөрүһ эчендә шактый бер микъдарда мөселманлар да бу кабахәт эштә мөшарәкәт иткәнләр имеш. Эгэр бу хәбәр чынлап та дөрөст булса, бу мөселманлар дине-исламга вэ бөтен мөселманларга йөз карасы яккан халык булып, бөтен мөселманларның зарарларына тырышкан ахмаклар булалар. Бөтен мөселманлар мондый эшкә катышырга теләгән ахмакларны бик тизлектә бу эшдән тыярга тиешләрдер. Хәзерге вакытта чыгарылган һәрбер фетнә – яңа ирекләргә, яңа вэ безнең өчен дә гаять кирәкле хөкүмәткә каршы чыгарылган фетнә булып, болар иске хөкүмәт кешеләренә, безнең дин вэ миллиятемеңгә каршы кысынкылыклар ясап торган әүвәлгә хөкүмәт кешеләренә, карагруһларга гына фәйдә булачакдыр.

Шунар күрә дә, дине-исламны сөйгән һәрбер кеше вэ һәрбер мөселман, бу көнләрдә фетнәләргә, талауларга кушылудан бик сак булып, хәзерге хөкүмәтнең әмерләренә бик итагать итэргә вэ тынычлык вэ тәртипне һәр йирдә бик нык сакларга тиешләрдер.

¹ Хәмиясе – яклаучысы.

² Тәшәббес – инициатива.

³ Дагыйлар – аңлатучылар (агитаторлар).

Менә шул хакыйкатыне хәзер имамнар вә жәмгы аңлы мөселманлар үзләренең мөселман кардәшләренә бик тырышып аңлатырга тиешләр вә һәрбер хәрәкәтләрендә шәһәр мөселманлары белән бер жан вә бер тән булып хәрәкәт итәргә бурычлылардыр.

Шәһәрләрдәге мөселман мөәссәсәләре энә шул Арча вакыйгасе шикелле вакыйгаләрне булдырмас өчен дә һичбер вакыт уздырмыйча, авыл халкы арасына хатиблар вә аңлатучылар чыгарырга тиешләрдер.

Халкымызның олуг вә кечеге бер нәрсәне аңлап йитәргә тиеш:

– Безнең бөтен истикъбалемез, бөтен бәхетемез – хәзерге яңа тарзе идарәнең ныгып калуындадыр.

V

Русиядә иске идарәи мөстәбидә дәвам итеп торганда, ул империализм юлы белән баручы үзенен чит-читендәге кечкенә милләтләрне йотып, аларны славянлык колы ясарга тырышучы, Ауropa гаксел-хәрәкәсенә¹ рух өрүче бер мәдһиш² мәмләкәт иде.

Шунар күрә, бу сугыш башланып, Русия зыялылары «сугыштан максад кечкенә милләтләргә хөррият бирү» дип шаулый башлагач та, без мөхалифләремез мәйданында гына түгел, бәлки чын-чын битарафлык саклаучы битараф мәмләкәтләрдә дә шаулауларны мөстәхыйранә³ бер елмаю белән каршы алганлар иде.

– Чынлап та, үз эчендәге бөтен гайре рус милләтләрен сытып вә изеп кенә тора торган бер мәмләкәтнең ниндидер башка вак милләтләргә хөррият бирер өчен сугышам дип игълам итүе, ышанырга мөмкин булмаган бер игълам вә ачыктан-ачыкка мәгънәсезлек белән яңгырый торган бер шаулау иде.

Русия эчендә яшәүче без, гайре рус милләтләр дә, ул вакытта Русия буржауазный зыялы таифәләрененә⁴ бу игъламнарына мәгънәсез бер игълам дип карамый кала алмыйдыр идек, бер яктан, Төркестандагы халыкны атдырып, хәрби мәхкәмәләр белән астырып тора торган бер мәмләкәтнең, икенче яктан, ниндидер милләтләргә хөрриятләр алып бирү өчен сугышуы ышаналмаслык елмаеп каршы алынырлык кына бер нәрсә иде.

¹ Гаксел-хәрәкәсенә – реакциясенә.

² Мөдһиш – куркыныч.

³ Мөстәхыйранә – мыскыллы.

⁴ Таифәләрененә – төркөмнәрененә.

Германия солых гарыз иткэндэн соң, мөттэфикълэрнең¹ аңар каршы куйган шартлары, мөстэкыйль Иранстанның Англия вә Русия арасында тэкъсим ителеп², истикълале бетерелүе һәм йөздән сиксәне төрек милләтенә мәнсүб булган³ Истанбулның Русиягә кушылуын солых шартларындан берсе итеп игълан итү – болар һәммәсе «бу сугыш кечкенә милләтлэргә истикълал бирү сугышы» дигән матур сүзне бөтенләй мәгънәсез вә хәтта ачыктан мыскыллаш сүзе генә ясап калдыралар иде.

– Без моны теләсәк тә, теләмәсәк тә, хис итә идек.

Хәл шулай булгач, ягъни матур сүз вә матур лозунг куеп та, шул сүзне бөтен хәрәкәтләр белән тэкъзиб итеп⁴ торгач, без, бик табигый, бу сугышдан бер милләт буларак, һичбер файда көтә алмыйдыр идек, бу сугыш безгә ят вә мәгънәсез иде. Шуңар күрә безнең бу сугыштагы ватанпәрвәрлегемез бер хистән, бер аңдан чыккан ватанпәрвәрлек түгел, бәлки мәмлэкәт хайне булмас өчен, рус милләтенәң тарихи көнендә аңар каршы тормас өчен көчләнәп вә хиссиятемеңгә хилаф килеп булган ватанпәрвәрлек иде. Ул көнлөрдә без сугышсак вә кан түксәк, үземез өчен түгел, бәлки рус милләтенәң теләве өчен сугыша вә канымызны түгә идек.

Бу – иске идарә вакытында, бу харижи сәясәтемеңнең Сазонов [...] тарафындан әбжәд ителә торган көнлөрендә иде.

Әмма хәзер, хәзер инде әхваль бөтенләй тикшеде, бөтенләй икенчегә әйләнде. Бу көн инде ватанымызның мөдәфәга ителүе, нимесләрнең артык жинә алмаулары ихтимал белән сугышып алынган хөрриятләрнең дәвам итә алулары, ныгулары өчен беренче шарт булып китде. Русиянең бөтен милләтләрненә хокукда мөсавәт⁵ һәм мэдәни автономия вәгъдә итә торган яңа тарзе идарәнең бөтен истикъбале нимесләрнең Петроградка керә алмауларында, аларның безнең өчен мәкъбуль булырлык шартлар белән солых ясарга хәзер булулары белән мәшрүт булып⁶ калды. Ягъни мәмлэкәтнең яхшы мөдәфәга ителүе мәсьәләсе инде туп-турыдан безнең үземезнең дә мөнафәгамез белән бик нык багланды, ягъни безнең үз мәмлэкәтемең эчендә мәсгуд яши алуымыз өчен дә иң

¹ Мөттэфикълэрнең – союздаш илләрнең (монда: Антанта илләре).

² Тэкъсим ителеп – бүленеп.

³ Мәнсүб булган – караган.

⁴ Тэкъзиб итеп – ялганга чыгарып.

⁵ Мөсавәт – тигезлек, бердәйлек.

⁶ Мәшрүт булып – шарт ителгән.

самими модафәга тиеш булып чыкды, шулай булгач, табигый, безнең сугышка мөнәсәбәтемез дә үзгәрми хәл юк, әүвәлдәге көчлек белән үзләшдергәнәнемез ватанпәрвәрлек мондан соң инде самими бер хистән чыккан, хәят әхвален яхшы аңлаудан килеп чыккан кызу ватанпәрвәрлек хисенә урын бирде ки, мондан соң инде без дә чын-чынлап, фикрән сугышка мөшәрәкәт итә торган бер милләт булып киттек.

– Ватанның жиңелмәвендә рус милләте никадәр мәнфәгатьдар булса, бу көндә без дә инде шулкадәр ук мәнфәгатьдар булып киттек!

Шуның белән бергә без, бик табигый, кадет вә аның уң тарафындагы бер-ике партияләрнең сугышка карашларын бер дә уртаклаша алмаганлыгымызны да әйтеп китәргә мәжбүрмез. Панславянизм фикере белән хәрәкәтләнә торган бу партияләрнең сугышка булган мөнәсәбәтләрен без мәмләкәт вә, ватан мәнәфәгындан бигрәк, тар милләтчелек нэзариятындан чыккан вә бу көндә мәмләкәтемездән фәйдәсез корбанлар таләп итүе ихтимал булган мөнәсәбәт дип игътикад итәбез.

Әмма демократия, олуг рус демократиясенә сугышка булган мөнәсәбәте бу инде – бөтенләй башка. Боларның сугышка булган мөнәсәбәтләренә төбәндә чын-чын хөррият әсаслары вә чын-чын мәмләкәт вә аның халкы мәнәфәгы торадыр. «Эшчеләр вә солдат вәкилләренә шура» бу көнләрдә бөтен дөнъяга бер хитабнамә белән мөрәжәгать итеп, сугышучы мәхләкәтләрнең йир киңәйтүләренә каршы торып, солахны тизлектә вәжүдкә чыгару өчен бөтен милләтләрнең бергәләшәп хәрәкәт итүләре тиеш икәнлеген игълан итәдер.

Демократия Германиянең галәбә¹ казануына каршы бөтен куәт белән сугышачагын игълан итү белән бергә, бу сугышның нәтижәсендә Европаның бөтен милләтләренә чын мөсават вә чын тигезлек булуны үзенең шигаре итеп куядыр.

Менә шул шигарь, безнең самими игътикадымызча, бөтен кечкенә милләтләр вә, шулар жөмләсендән, безләр өчен дә шигарь булырга тиешдер.

Тигез хокуклы, хөр милләтләрнең ватаны булган Русия бу сугышдан империализм юлына керми чыгарга тиеш булган шикелле, мәгълүб булмыйча, икътисади изелмичә чыгарга тиешдер.

¹ Галәбә – жиңү.

Моның өчен бер генә чара бар ки, Русиянең бөтен гражданлары аны мөкаддәс бурычлары дип танырга тиешләрдер.

VI

Ихтилалның сәлби¹ максады иске тарзе идарәне жимерү булса, аның ижаби вә төп максаты – Учредительный собрания жыеп, мәмләкәтнең халкы теләгән рәвештә ясауның нигезен салудыр.

Шуңар күрә, хәзер бөтен Русия халкының төп омтылган максады, төбәп бара торган Тимер казык йолдызы – шул Учредительный собраниядер.

Бу Учредительный собраниянең никадәр әһәмиятле вә никадәр газамәтле бер нәрсә булучылыгын аңлар өчен, ул жыелгач та, бөтен мәмләкәтнең хужалыгы аңар күчәчәк икәнән, калган бөтен мөәссәсәләрнең² фәкәть аның теләгән генә ижра итеп³ тора торган ихтыярсыз кораллар гына булып калырга тиеш икәнлеген хәтергә алу йитсә кирәк.

Мәмләкәтебезнең бөтен киләчәк тормышын халык теләгән юлга салу, халыкның әксәриятен тәшкил иткән сыйныфка мөмкин кадәр жинел хәят юлы хәзерләүгә нигез кору – болар һәммәсе Учредительный собрания теләвенә тапшырыла. Болар һәммәсе, фәкәть, шул собраниянең генә ихтыярында буладыр, шуңар күрә дә хәзерге Русиядәге бөтен милләтләрнең күзләре шул ноктага терәлгән, бөтен дәрәжә вә гайрәтләр шуңар хәзерләнергә хәзер ителгән.

Безнең дә иң төбәп тоткан ноктамыз шул булырга тиеш. Бу собраниядә үземезнең Русиядәге санымызга мөтәнасыб микъдарда вәкил булындыру вә башка милләтләрден вә, хосусән, руслардан бу собраниягә әгъза булачак кешеләрнең гайре рус милләтләргә мэдәни автономия бирү тарафындагы затлар булучылыгына үз кулымыздан килгән кадәр тырышу безнең күз алдымызда тора торган иң зур максадымыз булырга тиешдер.

Бу ике максадка ирешү өчен, безнең игътикадымызча, иң тугры, иң дөрест юл – милләтне бүлендермичә, бер милләт хәлендә сайлауга алып бару юлыдыр. Промышленносте, зур йир хужалары, зур капиталы булмаган бер милләткә мөгаен бервакытка кадәр бөтен килешчә бару, безнең игътикадымызча, бик асат булмавы белән бергә, мөмкин булмаган эш түгелдер.

¹ Сәлби – инкяр итә торган.

² Мөәссәсәләрнең – оешмаларның.

³ Ижра итеп – үтәп.

Күпчелегемез йир эшләүче һәм кечкенә буржуаздан гыйбарәт булганлыктан, миллият флагы астында жыелган хәлдә Учредительный собраниягә барсак, без монда рус милләтчеләрендән гыйбарәт булган кадетлар белән рус демократиясенә көрәшндә зур роль уйный алачакмыз, Учредительный собраниянең рус милләтчеләре кулына төшүендән саклый торган, рус демократиясенә зур ярдәм күрсәтә торган бер гамәл була алачакмыз.

Билгәке, әгәр бәгъзе бер нәзариәткә бирелгән һәм шул нәзариәтнең матур сүзләрен сөйләп йөрүне бу көнгә көнемезнең модасы хисапый торган кешеләремез уйлаганча, без милләт арасында, сыйныф көрәшен бу көндән үк чыгарсак, без, әүвалән, үземезнең санымызга мөтәнәсийб¹ татар вәкилләрен Учредительный собраниягә үткәрүдән мәхрүм булачакмыз, саниян², кадетлар белән демократлар көрәшндә һичбер роль уйный алмаячакмыз. Бу вакытта һәм миллиятләр мәнәфәгы, һәм демократия мәнәфәгы жуялтылган буладыр.

Андан-мондан чүпләнгән нәзариәтнең матур сүзләре хөрмәтенә, шуны ике-өч ай алдан сөйләп калу хөрмәтенә һәм милли, һәм гавами мәнәфагане корбан итү ихтималын чыгару сәяси сукурлык, сәяси вә сыйнфый тәрбиясезлек вә, гомумән, аңсызлыктан башка бернәрсә булачак түгелдер.

Шунар күрә, безнең самими игътикадымызча, безгә Учредительный собраниягә сыйныфлар флагы астында түгел, бәлки миллият флагы астында барырга тиешдер ки, моның өчен дә беренче вә иң куәтле шарт – милләт арасындагы сыйнфый көрәшне үткәндәндерерлек һәрбер хәрәкәт вә һәрбер сүздән сакланудыр.

Сыйныф көрәшләренең иң фагыйль³ тарафдары, Русия пролетариатының иң үткен күзле лидерларындан берсе булган Плеханов үзенең соңгы мәкаләләрендән берсендә хәрфиян түбәндәге сүзләргә яза:

Истибаддан котылып өчен, безнең халкымызның һәрбер табәкасенә⁴ берләшәргә кирәк булды... Шөһбәсез, бу бүлек мәнәгә дәвам итәргә тиеш дигән сүз түгел. Вакыт килер, хәзәргә бергә бара торган бу ике бервакыт аерылып, төрле тарафка вә, бәлки, капма-каршы тарафларга китәрләр. Ләкин ул дәкыйка әле йитмәгән ди.

¹ Мөтәнәсийб – пропорция(дә).

² Саниян – икенчедән.

³ Фагыйль – эшлекле.

⁴ Табәкасенә – катлавына.

Ышанычлы социалистның бу сүзен аңлап хәтердә тоту безнең бу көндән сыйныф көрәшү башлануны теләүчеләремез өчен дә зарар итмәс иде.

Учредительный собраниягә сайлаулар вакытында безгә рус партияләрендән кайсы белән бергә барырга кирәк булу хакында киләсе мәкаләләрнең берсендә мөхакәмә ителер.

VII

Без үткән мәкаләмездә Учредительный собраниягә булачак сайлауларның әһәмияте турысында язган идек.

Бу мәкаләдә безгә, шул мәсьәләнең безгә генә, ягъни мөселманларга гына үткән кагыла торган бер жәһәтенә тукталырга туры киләдер.

Әле Учредительный собрания сайлауларының бөтен тәфсилаты рәсми игълан кыйлынган юк, ләкин аның төп матдәләре инде мәгълүм: гомуми, тигез, яшерен һәм тугры сайлаулар булачак, ягъни хәдде белугга¹ ирешкән һәрбер граждандан сайлауларга мөшарәкәт итәчәктер².

Бүгенге көндәге иң куәтле партияләренең бу сайлауларда хатын-кызны да катышдыру тарафында икәнлекләре дә инде ачык мәгълүмдер. Шулай булгач, уйларга тугры килә ки, сайлау хакы хатын-кызларга да бирелер.

Хәл болай булгач, безгә бу мәсьәлә тугрысында хосусый сурәттә уйланырга тиеш буладыр.

– Әле сөтрә эчендән чыгып бетмәгән хатын-кыз ярымымыз белән без нишләргә тиешләرمез? Әгәр бу ярты милләт үз хәлендә калдырылса, ул сайлауларга мөшарәкәт итмәячәк, икенче гыйбарә белән әйткәндә, сайлауларда гаять зур роль уйнавы мөмкин булган 10 миллионга яқын мөселман тавышы жуелачак, мөселманлар үзләренең гадәлләренә нисбәтән тотарга тиеш булган урынларның фәкәть яртысын гына тотып калачаклардыр ки, бу эш безнең өчен сәяси бөлгенлек булачактыр.

Әгәр инде бу афәтне булдырмый калдыру тиеш дисәк, безгә һәрбер дөкыйканы³ ганимәт белеп, шул тугрыда хезмәт итәргә тиеш буладыр.

¹ Хәдде белуг – балигъ булган.

² Мөшарәкәт итәчәктер – катнашчак.

³ Дөкыйканы – минутны.

– Менә шул хезмәт кайдан башланьрга вә нинди юл белән алып килергә тиешдер?

Безнең игътикадымызча, моның бердәнбер өмидле вә уңгайлы юлы – хатын-кызларымызны үзара жәмгыятьләргә оештырып, шул жәмгыятьләр аркылы аларны киләсе хәрәкәтләргә хәзерләүдер. Шул юлдан башка юл белән барылганда, хатын-кызларымызны киләсе хәрәкәтләргә кушу мөмкин булмагачак, гаять зур әксәриятне тәшкил итә торган, сөтрә астындан чыкмаган хатын-кызларымыз хәрәкәттән читтә калдырылачактыр.

Менә шуңар күрә дә без Казан вә гайре зуррак шәһәрләрдәге моғьтәбәр ханымнарның хатын-кызларымыз өчен жәмгыятьләр оешдырырга керешүләрен бик куанып каршы алырга һәм шул эшнең башында йөрүчеләргә кулдан килгән һәрбер ярдәмне итә торырга тиешләремез. Өсттән караганда, зәминсезрәк¹ күренгән шикелле булган бу хәрәкәтнең безнең милли хәятымыз өчен бик әһәмиятле вә бик тиешле хәрәкәт икәнлегенә без ачык күз белән карарга бурычлылармыз.

Хатын-кызларымызның гомуми хәяткә катышмый, мәфлуж² хальдә ятуларындан, без бу көнгә кадәр икътисади вә мәдәни зарар итеп килсәк, инде мондан соң бу зарарлар өстенә сәяси зарар итүемез дә кушылачактыр ки, монысы инде тугрыдан-тугры истикъбалемез³ өчен гаять куркыныч эш булачактыр.

Менә шуңар күрә дә без олуг шәһәрләрдә башланган бу хатын-кызларымыз хәрәкәтенә кечкенә шәһәрләр вә авылларга да жәелүе, гаять зур әһәмияткә малик дип саныймыз; ирләр хәрәкәте булган һәрбер йирдә хатын-кызларымыз да хәрәкәткә китерелергә вә оешдырылырга тиешдер, моны аңлы имамнар мәсҗедләрдә сөйләсенләр, моны аңлы аталар үзләренә гаиләләренә аңлатсынлар. Бу хәрәкәтнең хатын-кызга гына түгел, бөтен милләткә кирәк икәнлеген һәрбер йирдә игълан вә игълам итсенләр.

Чынлап та, сайлауларга катышырга хаклы мең жанга малик рус авылы мең тавышка малик булып та, шундый ук бер татар авылы 500 дән дә ким тавыш белән генә калса, бөтен милләт өчен эур хәсран⁴ булачактыр.

¹ Зәминсезрәк – нигезсезрәк.

² Мәфлуж – авыру.

³ Истикъбалемез – киләчәгебез.

⁴ Хәсран – хәсрәт, зарар.

– Менэ бу мәсьәләгә һәркайсымыз ачык күз белән карарга тиешләрмез.

VIII

Мәмләкәтнең тарзе идарәсе тизлектә жыелачак Учредительный собраниянең сайланган вәкилләрнең карарлары вә теләүләре белән тәгъйин ителәчәк булгач, без мөселманнарда инде бу тугрыда аерым-ачык бер игътикад, бер мәсләк ясап куярга вә сайлаулар вакытында шул мәсләк теләгән рәвештә хәрәкәт итәргә тиеш буладыр.

Мәгълум ки, мәмләкәт идарәсендә ике төрле рәвеш булырга мөмкиндер: падишаһлык (монархия) һәм жөмһүрият (республика) рәвешләр. Бу ике төрле тарзе идарәнең төп аермалары мәмләкәттә ике баш хужалыкның нәселдән нәселгә күчеп килә торган падишаһка тапшырылуы белән мөгаен бер вакытта, халык тарафындан сайлана торган бер кешегә (рәисе жөмһүрияткә) тапшырылуындадыр. Без бу мәсьәләгә тәфсилләрәк рәвешдә тукталыйк:

– Без мөселманнар үземезнең ватанымыз һәм үземез өчен нинди тарзе идарә артыграк күрәбез, нинди тарзе идарәне тиеш саныймыз? Мәмләкәтгә баш хужалык нәселдән-нәселгә күчү шарты белән бер кешегә тапшырылсынмы, яхуд бөтен Русия халкы тарафындан мөгаен мөддәткә сайлана торган кешегә тапшырылып, бу баш хужалык чынында халыкның үз кулында калсынмы?

Иң әүвәл падишаһлык (монархия) мәсьәләсен карыйк: безгә падишаһ нәселендән нәселгә күчеп, мәмләкәтдә хужалык итеп килә торган бер кеше кирәкме, юкмы?

Падишаһ кирәк дип әйтүче кешеләр үзләренең шул фикерләрен куәтләр өчен түбәндәгә дәлилләрне китерәләр:

1. Падишаһ – мәмләкәтнең, ватанның бер тәмсиле, мөжәссәме¹ булып торып, халыкны бер-берсенә нык баглый вә, шулайтеп, мәмләкәтдә нык берлек вөжүдкә китерә.

2. Падишаһ – фирка низагъларындан, сыйныф низагъларындан өстдә тора вә шунлыктан мәмләкәтдә бер генә фирканең, бер генә сыйныфның бөтенләй баш булып китүенә манигъ² була.

3. Мәмләкәт эчендәгә төрле милләтләрнең көрәшләре вакытында миллият мәсьәләсендән өстдә тора торган падишаһ әкалли-

¹ Тәмсиле, мөжәссәме – мисал итеп китерелеше, гәүдәләнешә.

² Манигъ – киртә.

яты¹ тәшкіл итә торган милләтләрнең әксәрият² тәшкіл итә торган милләтләр тарафындан бөтенләй изелүенә каршы тора ала.

4. Әдьян, сәмавияләр вә, шул жөмләдән, христианлык да вә исламият дә ватанның башында бер падишаһ булуны таләп итәдер.

Бу дәлилләр тугрысында төпләп уйлап караганда, аларның һичберсе без мөселманнар өчен ышанычлы булырлык түгелдер.

1. Падишаһ халыкны бер-берсенә нык баглап, мәмләкәт эчендә нык берлек вөжүдкә китерә дигән дәлил ышандырырлык түгел, чөнки без хәзергә көндә, бик күп жөмһүриятләрдәгә рәисе жөмһүриятнең теләсән һинди падишаһындан артык берлек вөжүдкә китергәнән күрәп торганымыз хальдә, бу көнгә көндәгә падишаһларның бик күбесенә, билгакес³, шул берлекне вөжүдкә китерә алмаганыкларын күрәмез: Русия падишаһлары менә инде гасырлардан бирле Русия халкының төрле милләтләрән вә төрле-төрле халыкларын бер-берсенә дошман итеп кенә киләләр иде; Юнанстан короле, фәкәт, бер генә төрле милләтдән гыйбарәт Юнанстанда да берлек вөжүдкә китерә алмады гына түгел, бәлки ихтиляф⁴ кына төшерегә ярады; әгәр Константин урынына Витизилос король булган булса иде, ул да нәкъ шулук ихтиляф төшерүче булудан артыкка ярып алмаган булыр иде. Әле мондый падишаһлыклар гына түгел, хәтта падишаһлыкның иң мөкәммәл булган Англиядә әле бу сугыш вакытында корольнең шәхси ирландияләләрне инглизләр белән берләшдерә алмады, Ирландиядә хәтта ихтилал күтәрелү мөмкин булды. Вәлхаль, жөмһүрият булган Франциядәгә эчке берлек бу көнгә көндә искизмәле нык тазадыр.

Шулай булгач, халыкны берләшдерә торган нәрсәнең падишаһ булмыйча, бәлки ватан мәхәббәте вә аның халкына бирә алган рәхәт вә сәгадәте булганлыгын уйларга тиеш буладыр.

2. Падишаһ – фирка низагъларындан өстен торып, бер фирка вә бер сыйныфның гына бөтен мәмләкәткә баш булып китүенә манигъ булып тора дигән дәлил дә игътикад ителерлек⁵ нәрсә түгелдер.

Чөнки чын парламент ысуле илән идарә ителә торган падишаһлыклар да падишаһ кулындагы көч иң көчле фирка вә сыйныф

¹ Әкаллият – азчылык.

² Әксәрият – күпчелек.

³ Билгакес – киресенчә.

⁴ Ихтиляф – фикер каршылыгы; дау, ызгыш.

⁵ Игътикад ителерлек – ышандырырлык.

белән көрәшергә йитәрлек булмый; парламент ысулы кертелмәгән мәмләкәтләрдә исә, падишаһларның моңар кадәр килгән, вә бу көнгә хәлләре шәһадәт бирәләр, алар азлык тәшкит итә торган бер фирка вә бер сыйныф күпчелек өстенә атландарып, күпчелекне таландырырга маил¹ буладыр.

3. Падишаһлыкларның миллият низагъларында бер гадел хаким булучылыклары – мәсьүл шәйдер². Бу мәсьәлә дә вакыйгаларның шәһадәте буенча, коры бер сүздән гыйбарәтдер. Нинди бер падишаһлык милләте хакимгә каршы кечкенә милләте мэхкүмәгә³ ярдәмләшкәнән күргәнегез бар? Австрия императорлары кайбер вакытта миллият низагъларына катышкалап экаллият тәшкит итә торган бер милләте хакимәне эксәрият тәшкит итә торган икенче милләт хакимәгә каршы кайбер вакытта яклашсалар да, мондый вакыйгалар гомум мәмләкәттә экаллиятдән уза алмый торган милләте хакимә булган нимесләр файдасы өчен генә эшләнә иде. Мондый яклашудан милләте мөхәкамәләр файда алмыйлар гына түгел, бәлки зарар гына итә алалар. Шуңар күрә падишаһлык файдасына китерелә торган дәлилләренә безгә иң күп тәгаллек итәрлек бу матдәсә дә безнең өчен һичбер кызыкдырырлык нәрсә түгелдер.

Әдьян⁴ – сәмавиянең вә, шул жөмлөдән, исламиятнең дә падишаһлык фикерләрен куәтләүләре мәсьәләседер. Христианлыкның бу мәсьәләгә карашын христианларга калдырып, без, фәкәть исламиятнең бу тугрыдагы карашына гына тукталсак, исламиятнең бик күпләр уйлаганча монархизм тарафдары бер дин түгел икәнән ачык күрәмез.

Ислам ганганәләренең⁵ иң яңа вакытында хилафәт⁶ мәсьәләсә, нәселдән нәселгә күчә торган булмыйча, сайлау юлынча була иде:

Әбу Бәкер, Гомәр, Госман вә Гали (р.гъ.) хәзрәтләре һәм-мәсә мөселманларның теләве буенча хилафәт урнына утырдылар вә үзләренең баш хужалыкларын ирс тарикы⁷ белән түгел, бәлки жәмәгәте мөслимин кулындан алдылар. Икенчерәк тәгъбир белән

¹ Маил – һәвәс.

² Мәсьүл шәйдер – жаваплы нәрсә.

³ Милләте мэхкүмәгә – хөкөм астында торган (изелгән) милләткә.

⁴ Әдьян – диннәр.

⁵ Ганганәләренең – традицияләренең.

⁶ Хилафәт – хәлифәлек.

⁷ Ирс тарикы – мирас юлы.

әйткәндә, болар һәммәсе, падишаһлардан бигрәк, гомерлеккә сайланган рәисе жәмһүриятләрдән гыйбарәт иделәр.

Шунар күрә, без катгыян әйтә аламыз ки, исламият жәмһүрият әсасына хилаф булмау гына түгел, бәлки ул хилафәт мәсьәләсендә шул әсасны күрсәтеп киткәндер.

Шулайтеп, падишаһлык тарзе идарәсе фәйдәсына китерелә торган һичбер дәлил безне икъянагъ итерлек¹ түгелләрдер. Ул хәл падишаһлык тарзе идарәсе вакытында халыкның вә, шул жәмләдән, без мөселманларның да сәяси рольләремез, табигый, дәрәжәсендән кими вә кечерәядер. Шунар күрә дә, без мөселманларга падишаһлык тарзе идарәсен яқларга һичбер рижа² юк кына түгел, бәлки аңар каршы торырга, жәмһүрият тарзе идарәсен яқларга бик күп вөжүһләр³ бардыр.

Болары хақында инде киләсе мәкаләдә.

IX

Без үткән мәкаләдә ватанымыз вә үземез өчен бер падишаһның кирәге бармы-юкмылығы мәсьәләсендән бәхәс иткән вә мәмләкәтдәге баш хужалыкның атадан балага мирас тарикы⁴ белән күчәр өчен бер кешегә тапшырылуының һәм мәмләкәт монафәгы һәм үз монафәгымыз ноктаи нэзарендән⁵ һичбер кирәге юклығын бәян иткән идек.

Падишаһсыз мәмләкәтләр жәмһүрият юлы белән идарә ителәләр.

Хәзер инде йир йөзәндә бу юл белән идарә ителә торган мәмләкәтләр күбәйделәр һәм көндән-көн күбәеп торалар. Затән⁶, бу шулай булмаска мөмкин дә түгел, чөнки моны адәм тәрәккый иткәй саен ул иркенчелеккә һәм үзен үзе идарә итәргә омтыла. Әнә шул иркенчелек вә шул халыкның үз-үзен идарә итүенең иң мөкәммәле жәмһүрият тарыз идарәсендә табыладыр. Бәни адәмнең вә милләтләрнең тәрәккыйсе – шул жәмһүрияткә таба бара; ысулы идарәнең дә иң гақылга вә хикмәткә муафигы – шушы жәмһүрият ысулыдыр.

¹ Икъянагъ итәрлек – канәгатъләндерерлек

² Рижа – теләк.

³ Вөжүһләр – юллар, ысуллар.

⁴ Тарикы – юлы.

⁵ Ноктаи нэзарендән – карашыннан.

⁶ Затән – нигездә.

Төрле идарэлэр белән яши торган мәмләкәтләр арасында, үзенә халкына иң күп иркәнчелек, иң күп рәхәт вә сәгадәт бирә торган мәмләкәтләрнең бу көнгә көндә жәмһүрият тарыз идарәсе белән идарә ителә торган йирләр икәнчелеге әхвалә галәм белән таныш булган һәркемгә мәгълүм хакыйкәттер.

Жәмһүриятле мәмләкәттә халык өстендән баш хужалык итү халыкның кәмалән үз кулында буладыр. Мондый мәмләкәтләрдә халыкка золым итә торган гына түгел, бәлки халык теләгән һәм-мә нәрсәләрне булдырып өлгерә алмый торган бер хөкүмәт тә, бер баш вәзир дә һичбер көн үз урынында тора алмый, төшерелә, халыкның риза вә мәхәббәтен жәлеп итәрлек икенче хөкүмәт вә баш вәзир белән алмаштырыладыр.

Жәмһүриятле мәмләкәтнең башы, рәисе жәмһүриятте дә үзенә бөтен хәрәкәтләрендә мәмләкәт халкындан күбрәк кыйсемнең теләкләренә иярергә вә шунар карап эш итәргә бурычлы була ки, ул, фәкәт, халык теләгенә бер үтәүчесе, халык кулындагы бер корал гына булып торадыр. Бу урынга менә торган кеше халык тарафындан сайланып менгерелгәнә күрә, үзенә әүвәлге хәрәкәтләре белән дә ышанычлы булып танылган гакуллы вә халык сөүчән буладыр.

Шулайтеп, жәмһүрият тарыз идарәсендә мәмләкәтнең баш хужалыгы бер кешенә мөстәбид¹ теләвенә тапшырылмыйча, халыкның кулында буладыр.

Мондый мәмләкәтләрдә идарә эшенә һәр бабында сайлау ысулы хөкәм сөргәнлектән, гадәди күп² вә үзара иттифак белән эш күрә торган милләтләр бөтен мәмләкәтнең эчке сәясәтенә генә түгел, бәлки тышкы сәясәтенә дә тәэсир йөртәргә мөкътәдир³ буладыр.

Рус милләтендән кала, иң күп гадәд тәшкил итә торган без, Русия мөселманлары, мондый тарыз идарә вакытында руслардан кала иң зур тәэсиргә малик буда алырлык хальдәмез. Әгәр без, моңар кадәр сайлаулардагы хәрәкәтләремез шикелле, мондан соң да сайлауларда берлек вә иттифак белән хәрәкәт итә алсак, жәмһүрият тарыз идарәсе вакытында бик зур сәяси роль уйный алачакмыз ки, бу инде – үземезнең дини, милли-мәдәни

¹ Мөстәбид – монда: үзенчә.

² Гадәди күп – күп санлы.

³ Мөкътәдир – сәләтле.

вә хәтта икътисади хяятымызны тээмин итә алырлык хәлдә булу димәктер.

Менә шуңар күрә, без, мөселманлар. хәзерге көндә мәмләкә-темез вә үземеz өчен жәмһүрият тарыз идарәсен иң фаидәле тар-зе идарә дип танырга тиешләр вә таныймыз да. Шул тарыз идарә куелып китү юлында кулымыздан килгән һәрбер нәрсә белән тырышырга тиешләремез.

Х

Жәмһүриятләр, сайлауга бөтен халыклар катышдырылып катышдырылмау игътибары белән ике төрле буладыр. Әгәр сайлауларга катышыр өчен бер микъдар малга малик булу, яхуд бер микъдар налог түләү шарт ителсә, бу вакытта мәмләкәт идарәсе бөтен халык теләвенчә була алмый, бәлки, шул сайлауга катышучы кешеләр теләгәнчә буладыр. Әгәр инде сайлауга катышу өчен һичбер төрле мал вә мөлек шарт ителмәсә, мөгаен бер микъдар налог түләү-түләмәү дә игътибарга алынмаса, ул вакытта, мәмләкәт идарәсе чын-чынлап бөтен халык теләгәнчә була, халык жәмһүриятә (демократическая республика) була.

Без мөселманлар өчен бу ике төрле жәмһүриятнең кайсысы матлубрак? Боларның кайсысын без һәм ватанымыз, һәм үземеz өчен фаидәлерәк күрәмеz? Бу сөальләргә жавап бирмәстән борын, без үземеzнең икътисади халемезне хәтеремезгә алырга тиешләремез. Русиядәге бәдәви хальдә яши торган бик вак милләтләрне игътибарга алмасак, без – Русиядә тора торган милләтләрнең иң фәкыйре вә икътисади иң зәгыйфемездер. Безнең сәүдәгәрләремез – вак сәүдәгәрләр; Безнең һөнәрмәндләремез – вак һөнәрмәндләр; милләтемеzнең йөздән туксанын тәшкил итә торган крестьянларымыз да малсыз, мөлексез, фәкыйрьләрдән гыйбарәттер. Шуңар күрә, әгәр сайлауларга катышу өчен мал вә мөлек, яхуд мәгълүм бер микъдардан ким булмаган налог түләү шарт ителдисә, бу шарт һәрбер милләткә караганда безнең милләткә зарарлы тәсир итәчәк, безнең милләтнең тавышын киметәчәкдер. Фәкать, бер Төркестан дәһкан (крәстиян) ләрен генә алыгыз, болар бит һәрбер төрле мал вә мөлекдән мәхрүм, фәкыйрьлек ниһаясенә ирешдерелгән вә чынлап караганда һичбер төрле налогоны күтәрмәскә тиешле халыкдыр. Әгәр дә сайлауларга катышыр өчен бертөрле вә хәтта иң кечкенә генә мал вә мөлек. яхуд налог түләү синзы шарт ителсә, бу эш Төркестанның

90 фанз¹ эһалисен сайлаулардан мэхрүм итэргэ вэ, шулай итеп, мөселманларны 7–8 миллион тавыштан мэхрүм итэргэ тиешдер. Сайлау өчен шарт ителэ торган синза күпме күбрэк булса, безнең тавышларымыз шул дэрэжэдэ, билнисбэдэ, күбрэк жуяла барачакдыр, ки хэтта, билахирэ, безнең, Русиядэ бөтен гадэдлэре 5 миллионга тулмый торган яһүдлэр дэрэжәсендэ тавыш бирэ алудан мэхрүм калуымыз бик ихтималдыр. Элхасыйль, сайлауларда синзаның шарт ителүе, бай миллэтлэр өчен бик файдале булуы белән бергэ, безнең шикелле фэкийрь миллэтлэр өчен гаять вэ гаять зарарлыдыр. Шул синзалы сайлаулар аркасында без моңар кадэр земстволарда роль уйнаудан мэхрүм булып килдек һәм, кыйсьмән², шул синзалы сайлаулар аркасында Дәүләт Думасында кирәгенчэ вәкилле булындырудан мэхрүм ителеп тордык вэ шул ук синзалы сайлаулар аркасында без Г. Советта бер генэ вәкил дә булындыра алмадык.

Менэ шуңар күрэ дә, без инде бөтен көчөмөз белән мәмлөкәт идарәсендэ ысулның халык жөмһүрияте ысулы (демократическая республика) булуына тырышырга тиешләрмөз.

Бу эле – мәсьәләгэ фәкәть сәяси тарафындан караганда болайдыр. Әмма икътисади жәһәттән караганда, безнең өчен халык жөмһүрияте кирәклегэ вэ хэтта аның гына безне канәгатьлөндөрә алуычылыгы тагы да ачыграк күренсэ кирәк.

Югарыда әйтелгәнчэ без, бөтен бөр миллэт итеп алындыкта, гаять фэкийрь вэ гаять кысынкы икътисади эхваль эчендәмөз; безнең кристиянларымыз күбрэк урынларда йирсезлекдән аптырашта; йирләрөмөз киңрәк урынларда аларга мөһажир тутырылып, без тәдрижа йирсез калдырыла бара идек. Шулай булгач, кристиянлар вэ фэкийрь халыкның икътисади хятын күтәрү юлында күтәрелгән һәрбер чара, безнең өчен гаять әһәмиятле вэ зарурдыр. Крестьяннар вэ фэкийрь халыкның эхвале ислахсыз калу, безнең милләтөмөзнең 90 фаиздан артыгын изәчөк. Вэ, билгакес, фэкийрь халыкның икътисади күтәрелүенэ сәбәп булачакдыр. Менэ шуңа күрэ дә, безгэ бөтен бер миллэт уларақ Русиядөгэ икътисади сәясәтнең ислах ителүен теләмәскэ мөмкин түгелдер. Без моны телимөз, без үземөзнең милли бөтенлегемөз өчен дә моны беренчэ шарт санымыз. Безнең сәүдәгәр сафымыз да, үз

¹ Фаиз – процент.

² Кыйсьмән – өлөшчэ.

мөнафәгын яхшы аңлаганда, крестьян сыйныфының икътисади күтәрелуен теләргә тиешдер, чөнки мәмләкәтнең төп халкы булган крестьян күпме икътисади таза булса, шулкадәр аның сатып алуучылык куәсе арта, ягъни мәмләкәттә сәүдәнең тәрәккыйсенә чын-чынлап ярдәм итүче гамәл буладыр.

Мәмләкәттә икътисади гадәләт вә тәрәккыйне иң мөкәм-мәл сурәттә вөжүдкә чыгара ала торган бер тарзе идарә – халык жөмһүриятедер ки, без, мөселманнар ватанымызның вә үзөмезнең икътисади мөнафәгамыз ягыннан караганда да, шушы тарзе идарәгә тарафдар булмый кала алмыймыз.

Милли-мәдәни ноктаи нәзарләрдән караганда исә, бу тарзе идарәнең халык жөмһүриятенең безнең өчен матлуб булуучылыгы тагы да куәтлерәкдер.

Монысы хақында инде киләсе мәкаләләрнең берсендә язылыр.

XII¹

Без үткән мәкаләмездә сәяси вә икътисади ноктаи нәзарендән² караганда Русия мөселманлары өчен иң матлуб³ идарә халык жөмһүрияте тарыз⁴ идарәсе икәнлегенә даир мөляхәзәләремезне⁵ язган идек. Инде мәсьәләгә халис⁶ милли ноктаи нәзардән, үзөмезнең милли бөтенлекгемезне саклавымыз ноктаи нәзарендән карыйк. Без Русия мөселманларына үзөмезнең бөтенлегемезне саклар өчен әүвәлге вә иң мөһим чара бөтен милли мәсьәләләремезнең үз кулымыз, үз ихтыярымызда булуучылыгымыздыр; моның өчен безгә дини, милли һәм мәдәни автономияләр зарурдыр. Безнең миллиятемез генә түгел, динемез дә Русиянең башка әһалисенә генә караганда бөтен асылындан бам-башка булганга, безнең хәзергә кадәр килгән бөтен ганганәтемез⁷, бөтен гадәтемез, бөтен төреклегемезнең рәвеше ватанымызда әксәрият⁸ тәшкил итә торган олугъ рус милләтнекендән бөтенләй аерым булганга күрә, безнең бу автономиямезгә гаскәри бүлекләремезнең аерым, махсус

¹ XI кисәк (өлеш) газетаның чираттагы санында басылмаган.

² Ноктаи нәзарендән – караштан.

³ Матлуб – таләп ителгән.

⁴ Тарыз – ысул.

⁵ Мөляхәзәләремезне – уйлануларымызны.

⁶ Халис – саф (бары тик).

⁷ Ганганәтемез – традицияләремез.

⁸ Әксәрият – күпчелек.

булучылыгы да керергэ тиешдер. Ягъни безнең өчен ватанымызның миллиятлар федерациясе буларак идарэ ителүе лябед¹ менәдер. Мәмләкәтдә мондый федерация була ала, фәкать, төп, баш идарэ халык жәмһүрияте тарзында булганда гына – бу бер.

Без мөселманлар өчен Русиянең баш парламентында үз гадәдемезгә мөнәсиб² санда вәкилләр булындыру өчен, безнең уйлавымызча, иң мөһим вә иң кирәкле чара сайлауларның пропорциональный (ягъни милләтләрнең гадәлләренә мөтәнасиб) булучылыгыдыр. Шушылай булмаганда, без ике яздан отдырабыз. Беренче, Урта Русия мөселманлары гаять вак-вак фиркаләргә бүленеп, башка милләтләр арасында әкаллиять³ тәшкил итеп утырганлар. Сайлаулар катыш булганда, мондый фиркаләргә бүленеп утырган мөселманлардан вәкил кертә алу һәрвакыт башка милләтләрнең теләү-теләмәүләре белән баглы булып торачакдыр. Икенче, мондый әкаллиять тәшкил итә торган йирләрдә мөселманлардан вәкил сайлау мөмкин булган урынларда да, ул вәкилләрнең мөселманлар теләгән кешеләр булуларындан бигрәк, башка милләтләр өчен дә мәкъбуль булырлык кешеләр булучылыгы шарт буладыр. Бу хәл безнең милли мәнфәгатемез өчен зарарлы тәэсир итәргә мөмкин булган шикелле, безнең вәкиллеке хәзерләнгән торган кешеләремезне тәрбия жәһәтэндә дә начар тәэсир итәчәк, үсә торган зыялы буынның хәзерләнүен икеләндерәчәк. Вә аның фикере барышына бер нифакъ⁴ кертә алачакдыр. Менә шушы мөләхәзәләр безгә сайлауларның катышы булмаучылыктан бәлки милләтләрнең гадәлләренә мөтәнасийб рәвештә⁵ булучылыкларын теләтдерәдер.

Безнең бу теләгемездә, фәкать, төп идарэ халык жәмһүрияте тарзында⁶ булганда гына мөмкиндер. Шулай итеп, безгә халис⁷ милли бөтенлегемез ноктасындан гына караганда да, безнең өчен ватанымызның халык жәмһүрияте рәвешендә идарэ ителүе матлубдыр⁸.

¹ Лябед – котылгысыз.

² Гадәдемезгә мөнәсиб – саныбызга туры килгән (нисбәтле).

³ Әкаллиять – азчылык.

⁴ Нифакъ – икейөзлелек, эчтән эшәкелек.

⁵ Гадәлләренә мөтәнасийб рәвештә – саннарына туры килгән.

⁶ Тарзында – рәвешендә.

⁷ Халис – чын, саф.

⁸ Матлубдыр – таләп ителә, сорала.

Шуна күрә хәзер бөтен Русия мөселманлары бер милләт буларак үзләренәң тавышларын халык жәмһүрияте теләүчеләр тарафына кушылырга тиешләр.

XIII

Кадетлар съездында Садри әфәнде Максудовның жиңел кылындан мөселманларның бугаз һәм Истанбул мәсьәләләренә карашлары да хәтергә төшереләп үтде.

Садри әфәнде ап-ачык сурәтдә Русия мөселманларының Истанбул вә бугазлар мәсьәләсендә кадетларга караганда бөтенләй башка төрле караганлыкларын игълан итде.

Бу игъланга әсасән¹ кушылмаска мөмкин түгел.

Ләкин Садри әфәнде, бу ап-ачык мәсьәләне гаять муаффақыятьсез² бер дәлилгә терәп, гаять икънагъсыз³ бер формулага куйды вә шуның белән, мәгаттәсссеф⁴, мәсьәләне бик уңгайсыз хәлдә калдырды.

Садри әфәнде мәсьәләне дини әсаска куйды:

– Истанбул бугазларыны алырга, әлбәттә, омтылу – Русия мөселманларының дини хисләренә тия, – диде. Кадет хатибләренән берсе моңар каршы бик жиңеллек белән жавап бирә алды гына түгел, бәлки Садри әфәнденең игъламын⁵ бөтенләй зәминсез⁶ калдырырга муаффақь булды; ул әйтә:

– Бугазлар вә Истанбул мәсьәләсендә без чыкмыймыз, бәлки Русия мөнәсәбәтенәң икътизасындан⁷ чыгамыз, шуңар күрә бу тугрыда безгә хәтер саклау мәсьәләсе уңгайсыз була. Андан соң Истанбул мәсьәләсенәң мөселманларның дини хисләренә тәгаллекъ итмәгәнән⁸ күрсәтер өчен гарәбләрнең Төркиягә каршы сугыш вакытында гыйсьян чыгарганлыкларын хәтергә төшерү йитәдер, – ди.

Һәм, чынлап да, мәсьәләне Садри әфәнде куйган зәмингә куйганда, кадет хатибының сүзләре бик урынлы чыгадыр.

¹ Әсасән – нигездә.

² Муаффақыятьсез – уңышсыз.

³ Икънагъсыз – ышанычсыз.

⁴ Мәгаттәсссеф – кызганычка каршы.

⁵ Игъламын – белдерүен.

⁶ Зәминсез – нигезсез.

⁷ Икътизасындан – таләп итүеннән.

⁸ Тәгаллекъ итмәгәнән – бәйләнмәгәнән.

Безнеңчә, мәсьәлә бөтенләй икенче зәмингә куелырга тиешледер. Затән, безнең аңымыз вә идракемездә¹ бу мәсьәлә – бөтенләй икенче төрле урнашкан вә үзләштерелгән мәсьәләдер.

Сугышны «бөтен вак милләтләрнең истикълаллары²» исеменә дәвам итдерергә теләгән сымак булып күренергә тырыша торган империалист кадетлар бөтен ислам галәменә каршы гаять ачык икейөзлелек ясыялар. Бөтен милләтләргә хөрлек, әмма төрөк милләтенә, әмма иранлыларга – аларга коллык: Иран Англия белән Русия арасында бүленергә тиеш, моңар кадәр мөстәкыйль дәүләт булып килгән төрөкләрдән бөтен истикълалларының иң ышанычлы бердәнбер терәге булган Истанбул вә бугазлык көчлөп алынып, Русиягә кушылырга тиеш. Менә сугышка бу караш ап-ачык империалистлык карашы, бөтен кечкенә милләтләргә тәгъмим³ итәргә тиешле хөрриятне бөтен ислам галәмендән суырып алу суи касд⁴ бит. Менә шул карашка, мин кадетларның шушы сәясәтләренә каршы без, Русия мөселманлары, протест итми кала алмыймыз. Алар яхуд ачыкдан-ачыкка әйткәнләр ки, аларның кечкенә милләтләргә хөррият вә истикълал дигән сүзләре – үзләренең империалистик максадлары өчен кирәкле булган урынларда шундый хөррият дигән сүз, яхуд бу нифакълы⁵ сүзләрен ташлап, тугрыдан-тугры үзләренең йөзләрен ачсынлар.

Садри әфәнденең кадетлар съездындагы бу сүзләренә каршы, мөселман фракциясе тирәсендә оешкан зыялылар вә жәмәгать хадимләре фиркасе гадәм риза эһар итеп игълан таратды¹⁺. Без дә бу гадәме ризага кушыламыз вә Садри әфәнденең бу съезддагы игъланын Русия мөселманлары тавышы түгел, бәлки хосусый үз тавышы уларак кына икърар итәмез.

XIV

Русия мөселманлары, шималь төрөкләре хакында сүз сөйләгәндә Төркестан мөселманларының хәлләре мәсьәләнең нәкъ урта бер йиренә куелмаска мөмкин түгелдер.

¹ Идракемездә – аңлавыбызда.

² Истикълаллары – азатлыклары.

³ Тәгъмим – гомум.

⁴ Суи касд – явыз ният.

⁵ Нифакълы – икейөзле.

Төркестан – Русия дәүләтенә дэхел¹ төркиләрнең иң төп ватанлары, иң төпле урнашкан вә бөтен мәгънәсе белән оешып утырган йирләредер ки, монда утырган кардәшләремезнең хәлләре безнең өчен кызыксыз була алмый. Истигъдадлы², ерак тарихында шактый парлак бер мәдәни ганганәләре³ булган Төркестан төркиләре безнең бөтен милли бөтенлегемезнең иң ышанычлы терәге, яхуд иң куркынычлы, зәгыйфь тарафы булып сәхнәгә чыга аладырлар.

Бөтен әтрафындан башка төрке миллиәтенә мәнсуб кабиләләр белән чолганып алган Төркестан, билахирдә⁴, безнең милли тереклегемезнең иң чын мәркәзе булырлык шәраит⁵ әчендәдер.

Русиягә табыгь⁶ вә хәзергә кадәр әле рәсми рәвештә кәгадә өстендә, автономиягә малик булган Бохара вә Хива ханлыклары мондан соң чын-чынлап вә билфигыль⁷ автономияле, йиргә баглы автономия белән автономияле булган кечкенә-кечкенә мәркәзләргә әйләнәп китә алырлык шәраит жәгърафия вә хокукыгә малик мәмләкәтләр булганлыктан, болар белән чолганган Русия Төркестаны безнең өчен хосусый әһәмият кәсеб итәдер.

Иске хөкүмәтнең бөтен сәясәте әүвәлге мәдәни ганганәсен онытып, мәфлүж⁸ хәлгә килгән Төркестанны мөмкин кадәр караңгылыкта вә наданлыкта калдырып, аны начар хөкүмәтләрнең мөстәмләкәләрен⁹ идарә иткән рәвеш белән идарә итүгә вә, шулай итеп, Төркестанның бөтен йирле әһалисен чертеп мөнкарыйз итәргә¹⁰ юнәлдерелгән иде.

Шул сәясәт мокътәзасы¹¹ буларак, иске хөкүмәт болар арасында ысуле жәдидә мәктәпләре ачылуға каршы бөтен көчен сарыф итде, шул сәясәтнең икътизасы буларак Төркестанда вөжүдкә килергә теләгән милли матбугатның һәрвакыт тамырына балта чабып торды, шул ук сәясәтнең теләвенә бинаән¹², Төркестанга Урта

¹ Дэхел – кергән.

² Истигъдадлы – сәләтле, булдыклы.

³ Ганганәләре – традицияләре.

⁴ Билахирдә – ахыр чиктә.

⁵ Шәраит – шартлар.

⁶ Табыгь – буйсынган, кергән.

⁷ Билфигыль – чынлыкта.

⁸ Мәфлүж – авыру, параличланган.

⁹ Мөстәмләкәләрен – колонияләрен.

¹⁰ Мөнкарыйз итәргә – юкка чыгарырга.

¹¹ Мокътәзасы – таләбе.

¹² Бинаән – нигезләнәп.

Русия мөселманлары барып урнаша алмасын өчен кирәкле һәр чараларны күрә торды, шул сәясәтнең теләвенә күрә, Төркестан соңгы вакытка кадәр хәрби законлар белән идарә ителеп килеп, халкы бөтенләй бер Русия хөкүмәтенең эсирләре хөкемдә йөртелде. Иске хөкүмәт түрәләренең Төркестанда эшләмәгән золым вә жәберләре калмады, алар үз ватанларында үзләре килмешәк хөкемдә тотылдылар, аларны коруне вәстада¹ гына мөмкин булган жәзалар белән тәһдид итеп², инсаният хокукларындан тәмамән мәхрүм бер хәлдә тотдылар вә шулай итеп аларның бөтен мәдәни ганганәләрен үтерделәр, аларның бөтен кабилитләрен мәфлүж хәлгә китерделәр, алардан бөтен тәшәббес вә тәрәккый куәтләрен суырып, сыгып алдылар. Шул эшләр белән алар тәмам телсез вә идарәсез бер хәлгә китереп йиткергәч, анда мөһажирләр тутырып, аларның гасырлардан бирле һәрбер карышын эшләб килгән йирләрен газаблап, талап алып килмешәкләргә өләшә башлап, йирле әһалине рус мөһажирләре кулында батраklar итеп калдыру юлында чараларга керешделәр.

Әлхасил, французларның үзләренең мөселман халыклы мөстәмләкәләре өстендә ижра иткән³ вәхшәтләре иске хөкүмәт тарафындан Төркестан халкы өстендә дә эшләнә торды.

Бәйнәлмиләл буенча автономияле булырга тиеш Бохара вә Хива мәмләкәтләре иске хөкүмәт тарафындан талантсыз, имансыз, гакылсыз, фәхешдән башка эш белми торган ханлары аркылы тәмам бер хәрабә хәленә китерелделәр. Иске хөкүмәт аларны шул ханлар аркылы талады, шул кодсиятсез фәхешләр аркылы изде вә сытды.

Хо́да белә, әгәр бу инкыйлаб булмыйча, яңадан 25 ел бу хәл дәвам иткән булса, бу бичара мәмләкәтләр вә бичара Русия Төркестаны нинди мөдһиш⁴ бер хәрабәгә әйләнер вә нинди бер терелмәслек рәвештә мөнкарыйз булып өлгерер иде.

Ходайның рәхмәте, тәкъдирнең бер шәфкәте белән бүген ул коточыргыч албасты бөтен Русия өстендән ыргытылган да Төркестан өстендән төшәргә мәжбүр булды.

Ләкин ул үзәндән соң Төркестанны бер хәрабә хәлендә калдырды. Төркестанның бөтен әһалисе андан соң һушлары киткән хәлдә урынларында ятып калдылар.

¹ Коруне вәстада – урта гасырларда.

² Тәһдид итеп – куркытып.

³ Ижра иткән – эшләгән.

⁴ Мөдһиш – куркыныч.

Менә шул хәрабәне тәгъмир итү¹, менә шул һушсыз калган күп миллионлы халыкны һушка китерү өчен гаять күп хезмәт вә гаять зур гайрәт кирәкдер. Тарихның барышы, гомуми әхвальнең оешуы шул ижади хезмәткә безне чакыра, шул ижади хезмәтнең зур бер кыйсемен, шуның авыр башлангычын бездән, Урта Русия төркиләрендән, таләб итә; чөнки бу көндә без – Русиядәге төрки кабиләләрнең иң мэдәнисе, иң аңлысы вә зыялы көчләргә баерагымыз.

Хәзерге әхвальне аларга кирәкле рәвештә аңлатырга мөстәкыйд² бер халык булса, ул да – бездер. Аларны оешдырырга, аларга һушларына килергә әүвәлге ярдәмне бирә торган бер табиб булса, ул да бездән гыйбарәтдер. Без моны бер төркөстанлылар монафәга³ өчен генә түгел, бәлки үземезнең монафәгамыз өчен дә, бөтен милли монафәгамыз өчен эшләргә тиешләрмез.

– Мәсьәлә гаять олуг, гаять житди вә шул нисбәттә һәм авыр мәсьәләдер.

Галимжан Баруди хәзрәт, Гаяз әфәнде Исхаков һәм Казан мөселман комитеты тарафындан башланган вә оешдырыла торган, Төркөстанга зур бер димләү, аңлату һәм эшкә башлау һәйбәте йибәрү мәсьәләсе, безнең игътикадымызча, түбәндәге мәсьәләләрнең иң әһәмиятле вә иң житдиләрендәндер. Бу мәсьәләнең әһәмиятен без йөрәкләремез белән генә түгел, салкын гаклы мөхкамәмез белән дә яхшы аңларга тиешләрмез. Бу – безнең хәяти мәнфәга-темеждер.

Шунар күрә, без өмид итәбез, бөтен Урта Русия мөселманлары Казанның бу тәшәббәсенә кулларындан килгән микъдарда ярдәм итәрләр вә кушылырлар вә тиздән жыелачак мөселман съезды да мәсьәләгә даир үзенә игътибарлы сүзен әйтер.

Вакытлы мөфти

Уфа әһалисендән бер кыйсем⁴ халык 9–10 нчы мартларда мәжлесләр ясап, Баязитов һәм Гыйниятулла казыларның хәбес ителүләре⁵ белән эшләүчеләре закон таләп иткән гадәддән аз булу сәбәбле, әһәмиятле эшләрдән тукталырга мәжбүр хәлдә калган

¹ Тәгъмир итү – төзү.

² Мөстәкыйд – сәләтле.

³ Монафәга – файда.

⁴ Кыйсем – өлеш.

⁵ Хәбес ителүләре – кулга алынулары.

мәхкәмәи шәргыяне эшне дэвам иттерергә мөстәгыйд¹ хэлгә китерү тугрысында киңәшкәнләр.

Аз гына гадәдле мөшарикләрдән² гыйбарәт бу мәжлесләрдә фикер ике төрле булган: бер тараф хәзерге вакыттан ук, шушы мәжлесләрдән үк мөфти урынына вакытлы уларак кеше сайлау һәм аның янына вакытлы уларак яңа казыйлар тәгаен кыйлып тору фикерен тәкъвия иткән³.

Башларында Әбүссогуд әфәнде Әхтәмов булган икенче тараф исә, мәхкәмәи шәргыянең эчке Русия мөселманлары өчен уртак бер мәхкәмә икәнән хәтергә алып, аны Уфа әһалисе тарафындан гына зур үзгәрешкә һәдәф итәргә⁴ мөмкин түгеллекне баян итә вә хәтергә әле иске низамларга⁵ муафикь рәвешдә, казыйлыкда сәбакате булган⁶ Мамлиевне вакытлы уларак мөфтилек ләвазимен⁷ үтәп торучы итеп калдырып, аның янына берме-икеме вакытлы казыйлар чакыру юлы белән генә эш күрәп торырга, зуррак бер үзгәреш өчен башка тараф мөселманларының фикере белән хисаплашырга гарыз итә⁸.

Кызу моназарәләрдән⁹ соң, әүвәлге фикер тарафдарлары әксәрият¹⁰ тәшкит итәләр дә вакытлы мөфти сайларга керешәләр һәм, Хөҗжәтөлхәким Мәхмүдов дигән бер кешене вакытлы мөфти итеп сайлыйлар...

Мондан әүвәл, Баязитов мөфти булып тәгаен ителмәс борында, Уфа халкы үз башына гына, башка әтраф халкы белән хисаблашмасдан, мөфтилеккә кандидатлар күрсәткән вә шундан соң мәсьәлә ихтиляфлы¹¹ булып чыккач, анда да, монда да вәкилләр чабдырып, үзләре күрсәткән кандидатларның башка әтраф мөселманлары тарафындан да кабул ителүен таләп иткәнләр дә шуның белән мәсьәләгә әллә никадәр чуалчыклык төшергәнләр иде.

¹ Мөстәгыйд – сәләтле.

² Мөшарикләрдән – катнашучылардан.

³ Тәкъвия иткән – куәтлэгән.

⁴ Һәдәф итәргә – монда: дучар итәргә.

⁵ Низамнарга – тәртипләргә.

⁶ Сәбакате булган – беренче урынны билэгән.

⁷ Ләвазимен – (хезмәт) урынын.

⁸ Гарыз итә – тәкъдим итә.

⁹ Моназарә – дискуссия.

¹⁰ Әксәрият – күпчелек.

¹¹ Ихтиляфлы – каршылыклы.

Тәэссефкә¹ каршы, бу юлда да, әүвәлге фикер тарафдарларының жиңүе белән шундый бер ашыгычлык эшләнгән; Әбүссөгүд әфәнде тарафындан гарыз ителгән бик әсаслы фикер, саклык белән хәрәкәт фикере, бик тәэссеф итәргә тиешдер ки, үзенә тарафдарлар жәлеб итә алмаган.

Әүвәлге фикернең хаталыгын иң ачык сурәтдә исбат итәргә кирәк булса, аның өчен Хөжжәтелхәким әфәнденең мөфтилек урынына сайлануын хәтергә алу кямилән йитәдер.

Мөфтилек урыны, вакытлы гына булганда да, милләтнең иң ихтирамлы вә иң әһәмиятле урынларындан берседер. Ул урынга вакытлы куела торган кешенең дә, анда утырырга үзе риза булуы гына йитми, бәлки бик күп хасләтләрне малик кеше² булуы шартдыр.

– Уфадагы бер уч халык тарафындан бу урынга сайланган Хөжжәтелхәким әфәнде кем ул? Нинди хасләтләре өчен аңар шушындый әһәмиятле вә тәрәддедле вакытта шундый әһәмиятле вә мәсүлиятле урын бирелә?

Боларга жавап юк!

Бу әфәнде халкымызның гаммәсенә һичбер ижаби³ хезмәт белән танылмаган, гыйльми вә фикри куәте белән һичбер беләнмәгән бер кеше булуы өстенә, мөфтилеккә риза булучылыгы белән, фәкать, үзенә артык вә әсассыз жөрьәтен һәм үз хақындагы мизанының бер якга салынкы икәнән генә күрсәткән әфәндедер.

Хәзерге көндә, мөфти урынындагы адәмнең милләтенең һәр табәкасы⁴ арасында танылган вә игътибар жәлеп иткән, зур нөфүзле⁵ адәм булуы иң мөһим шартлардан берседер. Хөжжәтелхәким әфәнде исә бу шартларның берсенә генә дә тугры килми. Аның мондан берничә еллар «Бәянелхак» гәзитәсендә чыга барган макаләләре вә соңындан зур тавыш белән башлаган «Әлислах мәжмугасы» – безгә аны иң гади вә күпдән чәйнәлеп беткән «тәрәккыйпәрвәр» сүзләрне бик яна үзләштергән бер кеше итеп таныта ки, бу тип адәмнәр инде безнең яшьрәк авыл имамнарымыз арасында кирәгендән артык дәрәжәдә күпләрдер.

¹ Тәэссефкә – кызганычка.

² Хасләтләрне малик кеше – сыйфатларга ия кеше.

³ Ижаби – уңышлы.

⁴ Табәкасы – катлау.

⁵ Нөфүзле – авторитетлы.

Шунар күрә, Уфа әһалисендән моны мөфтилеккә сайлаган кешеләренен нинди бер асасдан чыгып хәрәкәт итүләре безгә аңлашылмый, дөрөстрәк тәгъбир белән әйткәндә, кирәкмәгән бер ашыгычлык вә кирәкмәгән бер жөрьят булып күренә.

Болай итеп, халыкны булып беткән бер факт алдында торгызып калдыру юлы белән хәрәкәт итү – иң жиңел тәгъбир белән әйткәндә, әтраф халкы белән хисаблашырга теләмәүдән гыйбарәт дип әйтерлек эштер.

Милләтнең зур хезмәтләре сәбакать иткән голямасын, зур зыялыларын бер читдә калдырып, мәхкәмәи шәргыя эшләрендә катгый адымлар эшләүгә Уфаның бер кыйсем халкына һичберкем хак бирмидер.

Иң азында инде вакытлы мөфтилек урынына кеше дәшелгәндә, милләткә беркадәр хезмәте белән танылган кешеләр арасындан, яхуд мәхкәмәи шәргыянең үзәндә хөсне хезмәт белән танылган, эш белән таныш берәр кеше ихтияр итәргә кирәк иде.

Имеш дә Хөжжәтелхәким әфәнде үзе мөфти булырга риза булган! Без шөһбә итмимез ки, бездә, безнең үз дәрәжәмеzne зәгыйфь үлчи торган даирәмедә мондый риза булучылар меңләп кенә түгел, ун меңләп табылачакдыр ки, бу хасият мөфтилеккә сайланыр өчен бик аздыр.

Шунар күрә, без, Уфа инде мөфтилек мәсьәләсендәге ашыгычлыгы белән икенче вә бик зур хата эшләде, вә шул хатасын ул үзе төзәтергә тиеш, булмаса, аны төзәтергә тәшәббес итүне¹ башкалар үз кулларына алырлар, димез.

Корылтайда хатын-кыз мәсьәләсе

Июль ахырында Казанда башланып киткән өч съезд вә алар ахырына август башында ялганып киткән дүргенче съезд – болар һәммәсе һәятымызның төрле тарафларына тәгалликълы², гаять әһәмиятле, гайре мөтәнаһи мәсьәләләрне кузгаттылар вә алар хакында карарлар чыгардылар ки, аларның гаять төрлелекләре вә күплекләре вакытлы матбугатны алар артындан өлгереп бара алу шәрәфендән мәхрүм итеп калдырдылар. Гәзитәләрнең көндәлек булмаулары вә микъдарларының кечкенәлеге бу тугърыда иң тә-

¹ Тәшәббес итү – тотыну, керешү.

² Тәгалликълы – бәйләнешле.

эссефле гамәлләр иде, шул сәбәп белән безгә ул мөһим милли мәсьәләләр тугърысында соңга калып, нәүбәт көтеп кенә үз мөләхәзә вә үз карашларымызны язарга тугъры киләдер.

Шул мәсьәләләрнең берсе вә хәзерге көндә зури низагълысы икенче гомуми корылтаемызның хатын-кыз мәсьәләсе тугърысындагы карары иде.

Бу мәсьәлә тугърысында без хосусый тукталырга кирәк табамыз, чөнки күренә ки, икенче корылтайда бу мәсьәләнең ничек үтешен бик күп кешеләр, хосусән, уңлар вә суллар дөрест аңламаганлар һәм шул хата аңлау нәтижәсендә корылтайның мәркәзен тәшкил иткән фиркагә вә, шул жөмләдән, Милли Шура әгъзаларына һәртөрле шелтәләр йибәрүдән тартынмыйлар.

Вәлхаль, мәркәзнең бу мәсьәләдә үз-үзен тотышы гаять уйланган бер юл белән вә гаять гакыллы бер хаттыл-хәрәкә белән булды ки, әгәр мәркәз шуны эшли алмый калган булса, бу мәсьәлә гаять үткенләнеп китеп, милләт арасында зур тәфрикәгә¹ сәбәп була алачак иде.

Мәсьәлә болай булды:

Гомуми икенче корылтайның бу мәсьәлә мөзәкарә ителгән² мәжлесенә гарыз итделәр:

1) Идарәи рухания гарыз итде.

Ул карар ляхәсенә мәфһүме әүвәлге корылтайның хатын-кыз мәсьәләсендәге карарын, яғни бөтен сәяси вә гражданский хокукта вә, шул жөмләдән, мирас вә шәһадәт мәсьәләләрендә дә хатын-кызның тигезлеге карарын фәсех итеп, аның урынына хатын-кызга сәяси хокук бирү һәм әүвәлге съездның тәгаддеде зәүжатене ган асыл³ бетерергә дигән карарын бетереп, аны шәригать тәжвиз кыйлган микъдар белән бик каты чикләүне идарәи рухания карамагына тапшырырга гарыз итүдән гыйбарәт иде.

2) Корылтайның мөхалифене фиркасе, яғни үзләрен һәр мәсьәләдә без суллар дип игълам итүчеләр фиркасе итте.

Аларның карар ляхәсе буенча, беренче Мәскәү корылтаның карары, яғни хатын-кызның жәмигъ сәяси һәм гражданский хокукта вә, шул жөмләдән, шәһадәт вә мирас хакларында да мөсәватләре тугърысында карар вә тәгаддеде зәүжатенең бөтенләй

¹ Тәфрикәгә – аерыллануга.

² Мөзәкарә ителгән – каралган, тикшерелгән.

³ «Күп хатынлылыкны нигездә...»

бетерелүе карары куэтләрөндә калдырылалар вә боларга һичбер төрлө үзгәреш кертелми.

3) Корылтайдагы хатын-кыз фракциясе гарыз итте.

Бу карар ляхасе буенча, мәслимәләр жәмигъ сәясә хокукта вә шәһадәт һәм мирас мәсьәләсендән башка һәммә гражданский хокуklar да ирләр белән тигезләр. Тәгаддеде зәүжәт мәсьәләсе иң күбөндә бер рөхсәттән файдалану мәсьәләсе генә булганлыгындан, милләт гомуми идеаллар наменә ул рөхсәттән файдаләнүдән ваз кичәргә тиеш, ки бу Корьәнгә хилаф булырга мөмкин түгел.

Менә шушы өч карар ляхасенә һәр өчесе икенче гомуми корылтай мәжлесендә тавышка куелып, иң соңгы өченчәсе, ягни хатын-кыз фракциясе әксәрияте тарафындан гарыз ителгәнә корылтайның карары буларак, зур әксәрият белән кабул ителде.

Бу ни дигән сүз иде? Ни өчен корылтайның мәркәз фиркасе беренчә, икенчә ляхаләргә тавыш бирмичә, өченчә ляхагә тавыш бирде.

Бу сөальгә жавап бирүдән әүвәл шуны әйтеп китәргә кирәк ки, корылтайга хатын-кыз мәсьәләсенә куелышы, аны әсасендән хәл итәр өчен түгел, ул сөальгә бер фәнни жавап бирер өчен дә түгел, бәлки хыялымызның иң үткен мәсьәләләрендән берсе булган ул мәсьәләне хәл итү юлында, сүи мәдәния вә фикриямез һәм шәраәте хәтиямез белән хисаплашканмыз, бер реальный адым атламак вә чын-чынлап шул үткен мәсьәләне милли әсасләремездән дә ерак китмәгән вә халкымызның икътидарындан тыш сикеренмәгән хәлдә хәл итә башлау өчен иде.

Шунар күрә, корылтайның фикере барышын идарә итә торган мәркәзгә мәнсүб зыялылар кыйсеме бу мәсьәләгә тавыш биргәндә, үз-үзләренә:

– Мәсьәләгә әсасә ничек карарга кирәк? – дигән сөальне бирмәделәр, бәлки:

– Мәсьәләне нинди сәтыхка куелса, ул милләт өчен файдалә рәвештә хәл ителә ала вә нинди тарафдан аңар килгәндә милләтнең гомуми барышына ярдәм ителә? – дигән сөальне бирде вә шуның буенча тавыш бирде. Затән, мәсьәләгә бердәнбер тугры караш шундан башка нәрсә булырга мөмкин дә түгел иде. Чөнки бу корылтай нә дә бер дини вә фәләфи корылтай иде вә нә дә әсаси мәсьәләләр хәл ителә торган фәнни бер конгресс иде. Ул – бу көн алдымызга килеп баскан милли вә сәяси мәсьәләләрне бу көнгә әхвальгә карап хәл итеп тору өчен төзелгән тәмам сәяси бер корылтай иде.

Мәсьәләгә шул карашны үзләштереп алгач та, мәркәз фиркасенә мәнсүб зыялыларның нинди юл белән барырга тиешлекләре үз-үзендән хәл ителде:

Мәскәүдәге беренче корылтайның хатын-кыз хакындагы карары үз хәлендә калдырыла алмый иде. Чөнки ул халкымызның сүи фикере белән мөтәнәсыйб булмаганлыктан милләт эчендә зур гаугага сәбәп булган иде ки, бу гауганы гаксел хәрәкәчеләремезнең үз кулларында иң куркынычлы сәяси корал итеп тота башларга омтылганлыгы инде ап-ачык күренә башлаган иде.

– Шуңар күрә, мәркәз «суллар» карар ляхасенә каршы тавыш бирде.

Идарәи рухания гарыз иткән карар ляхасе исә үзенең тәгоддод зәүжәткә карашындагы катгыятсезлеге белән кирәк хатын-кызларымыз өчен вә кирәк зыялыларымыз өчен зәгыйфь күренә иде.

Затән, Урта Русия мөселманлары арасында бу мәсьәләне хәят инде хәл итеп бетергән дип әйтергә мөмкин. Шуны инде бер калыпка сугып, бер фикьһә үлчәүгә тыгарга вакыт йиткән иде. Бигрәк тә, бу мәсьәләдә милләтнең бөтен хатын-кызының бер тавышта икәнлеге шөбһәсез мәгълүмдер. Милләтнең шул ярымының тавышына ирләрден тәгоддоде зәүжәткә мөхалиф булган зур бер кыйсемнең тавышларын да кушкач, мәсьәлә чын-чынлап әксәрият белән вә мөнәфигь инсания таләп иткәнчә хәл ителгән була. Мондый бер оймак, шөбһә юк, иң күбәндә дин тарафындан рөхсәт ителгән бер нәрсәдән ваз кичәр өчен тәмама кафидер.

Менә шуңар күрә, мәркәз зыялылар идарәи рухания гарыз иткән карар ляхасенә дә каршы тавыш бирде.

Идарәи руханиянең ляхасе итмәгәч анык әгъзаларына вә шул жөмләдән мөфти хәзрәткә дә урынларындан истигъфа итәргә тиеш булу ихтималы корылтайның мәркәзе өчен зур истихалә иде. Әүвәлге корылтай тарафындан сайланган идарәи руханиямезнең урынында калуы мәркәз өчен матлуб иде. Шунлыктан мәркәз идарәи руханиянең карар ляхасенең үткәрелмәвен аңар әмниятсезлек изһар итү¹ түгел, бәлки хосусый бер мәсьәләдә ихтиляф әфкяр генә дип икърар итәргә үзенә тиеш күрдә вә мәсьәләне аңламыйча корылтайны чуалырга йөрүче берничә шәхес тәэ-

¹ Әмниятсезлек изһар итү – ышанычсызлык белдерү, күрсәтү.

сиренә бирелгән бер кыйсем солдатларның мәжлесне ташлауларына рәгъмән¹ корылтай зур бер әксәрият белән идарәи руханиягә имният изһар итте. Вә шулай итеп һәм идарәи рухания урынында калды вә һәм хатын-кыз мәсьәләсендә урта вә гапыллы бер карар чыгарылды.

Оят булды!

Икенче гомуми мәселман съездының пәнжешәнбе көнге мәжлесендә өстән караганда кечкенә генә, ләкин әсәсэн караганда, бик зур вә йөз кызартырлык оятлы бер вакыйга булып узды. «Шураи милли» исемнән аның эшләре хақында доклад укучы Мамлиев әфәнде һәм аның артыннан тагы бер озын бәянәт² бирүче Тукумбитов әфәнде, һәр икесе бер дә заруриятсез нотыкларын русча сөйләп, «купшыландылар». «Купшыландылар» дим шунлыктан, чөнки без ике егетнең һәр икесе кирәксенгән вакытларында бик аңларлык итеп, татарча сөйли алалар. Бу ике егетнең һәр икесе съездга хәзер булган вәкилләрнең, бер-ике истисна³ белән, һәм мәсенәң төрек-татар балалары вә төрек-татар теле аларга ана теле икәнлеген бик яхшы беләләр; бу ике егетнең һәр икесе милли мохтариатнең иң зур терәге ана теленең истигъмәльдә⁴ булуы вә аның әфраде милләт⁵ арасында гына түгел, хәтта бөтен мәмләкәттә мәгъруф вә мөстәгъмәл⁶ булуы тиеш икәннен дә бик әгъла⁷ беләләр... Һәммәсен, һәммәсен беләләр, ләкин шулай да алар Милли мохтариат игълан иткән милләт съездының иң эшлекле мәжлесләреннән берсендә үзләренең бәянәтләре өчен рус телен ихтыяр итәләр, чөнки йекетләр – купшы!

Интеллигентному человеку как-то неудобно объясняться на каком-то там татарском языке.

Халыкның бер кыйсеме, табигый, бу купшылыктан һәяжанга килә⁸; өч-дүрт көн генә әүвәл Милли мохтариат игълан иткән мил-

¹ Рәгъмән – карамастан.

² Бәянәт – аңлатма.

³ Истисна – чыгарма.

⁴ Истигъмәльдә – кулланылышта.

⁵ Әфраде милләт – милләттәшләр.

⁶ Мәгъруф вә мөстәгъмәл булуы – танылуы һәм кулланылуы.

⁷ Әгъла – яхшы.

⁸ Һәяжанга килә – аптырап кала.

лэтнең гомуми съездында шул милләтнең үз балаларының бу кыйланмышлары мантыйксыз, мәгънәсез вә хәтта ахмаклык урынында тәләккый ителә¹. Тукумбитов әфәнде бу тугрыда моназарага² керә. По-русски мне легче говорить, ди.

«Гозере – гаебәннән кабәхәт!» – диясе килә, моны ишеткәч.

Менә шул вакытта съездда йөз кызартырлык вакыйга була: Тукумбитов әфәнде үзенң нотыкының нинди телдә дәвам иттерелүе матлуб икәнлек хакында тавышка куйдыра, рәис шуны тавышка куя, артта ниндидер шәхесләр «по-русски, по-русски» итенгәләп, купшы тавышланалар. Имеш тә алар да русча аңлыйлар, имеш тә аларның «мәдәни вә зыялы» икәнлекләре бер дә шөбһәсез имеш тә, алар тәмам өлгереп йиткән «абразауный» кешеләр булганнар инде имеш тә, алар белән син инде не шути.

Менә шул әфәнделәренң тавышлары белән съезд Тукумбитовка нотыкын русча дәвам иттерергә карар чыгара.

– Йә Алла! Бу мәжлестә булмаган кешеләр нинди бәхетле-леэр: бу позорны карап утыру һәм оят һәм ачы иде! Бу бер Тукумбитов ояты булудан чыгып, съезд әксәриятенә³ оятына вә аның хурлыгына әйләнгән вә барымыз өчен йөз кызыллыгы булып әверелгән иде.

Монда күңел жуата торган бер нәрсә булса, ул да зыялы жәмәгать хадимнәремездән Гомәр әфәнде Терегуловның бу хактагы кызу вә самими нотыкы булды. Ул, мең мәртәбә хаклы буларак, гаять иске вә шуның белән бергә съезд әксәрияте өчен өр-яңа бер хакыйкәтне әйтте:

– Үз ана телләрендә сөйли дә белмәгән кешеләр съездларга вәкил булып килмәскә бурычлылар иде! – диде ул. Гомәр әфәнденең кызу протесты⁴ булмаса, бу оят безнең зыялыларымызның ояты вә аның хурлыгы булачак иде.

Русия мөселманнарыннан булып та, төрек-татар милләтенә мәнсүб булмаган ислам кардәшләремезгә, яхуд шивәләре съезд әксәриятенә бик үк аңлашылып йитмәслек вәкилләргә рус телендә сөйләүләре өчен без ничбер сүз әйтмимез, әйтергә хакымыз юк!

¹ Тәләккый ителә – кабул ителә.

² Моназарага – бәхәскә.

³ Съезд әксәриятенә – съездда катнашучыларның күпчелегенен.

⁴ Протесты – газетада: пранситы.

Ләкин рус телен дә бу көндә мөселман съездларында купшылык урынында истигъмалы итүчеләргә без:

– Оят, господа хорошие! – дими кала алмыйбыз. Сөйләшер кадәр ана телләренә өйрәнергә дә теләмәгән кешеләрнең милли вә мәдәни мохтариат тугрысында сөйләүләрен мантыйксызлыкка санымыз!

Текстларны басмага ТР ФА Г. Ибраһимов исем. Тел, әдәбият һәм сәнгать институтының Язма һәм музыкаль мирас үзәге фәнни хезмәткәрләре З. Рәмиев, А. Мөбарәкшина, А. Әхмәтова, Н. Насыбуллина әзерләде

Аңлатмалар һәм искәрмәләр

11 бит.

Сәясәт галәмәндә. «Әлислах» газетасының 1907 елның 17 декабрь (11 нче) санында «Ф.» имзасы белән басылган. Текст шуннан алынды.

«Әлислах» – Казанда татар телендә 1907 елның 3 октябрәнән 1909 елның 22 июленә кадәр нәшер ителгән газета (барлыгы 68 сан); нашире һәм редакторы – Вафа Бәхтияров, асылда ул Ф. Әмирхан житәкчеләгендә чыгып килгән, төп автор да – ул.

12 бит.

Беренче Дума әгъзаларына хөкем. «Әлислах» газетасының 1907 елгы 24 декабрь (12 нче) санында «Ф. Әмирхан» имзасы белән басылган. Текст шуннан алынды.

¹⁺ әүвәлге парламент – Беренче Дәүләт Думасы 1906 елның 27 апреләннән 9 июленә кадәр эшли.

15 бит.

Гаспринский юбилее. «Әлислах» газетасының 1908 елгы 25 март (24 нче) санында «Дамелла» имзасы белән басылган. Текст шуннан алынды.

«Тәржеман» газетасы Крымда (Бакчасарай шәһәрәндә) Исмәгыйль Гаспринский (Гаспралы; 1851–1914) наширлегендә һәм редакторлыгында чыккан.

17 бит.

Мәдрәсәләрне берләштерү (Без 27 номеру ...). «Әлислах» газетасының 1908 елгы 27 апрель (28 нче) санында имзасыз гына чыккан. Текст шуннан алынды.

¹⁺ «Мәдрәсәләрне берләштерү (25 нче номеру «Әлислах»да ...)» дип исемләнгән ул имзасыз мәкалә «Әлислах»ның 1908 елгы 19 апрель (27 нче) санында басылган.

18 бит.

Мәдрәсәләрне берләштерү (Без үткән номерда...). «Әлислах» газетасының 1908 елгы 4 май (29 нчы) санында «28 номердагы мәкаләгә гыйлава» дип искәртеләп, имзасыз гына чыккан. Текст шуннан алынды.

¹⁺ Мәсәлән, Газетаның 27 май (31 нче) санында Казандагы Татарская учительская школа (Татар укытучылар мәктәбенә) программасы бирелгән.

20 бит.

«Әлислах»тан ни көтәргә ярый? «Әлислах» газетасының 1908 елгы 20 июль (38 нче) санында басылган. Текст шуннан алынды.

22 бит.

Гыйбадәт. «Әлислах» газетасының 1908 елгы 13 ноябрь (51 нче) санында «Ф.Ә.» имзасы белән басылган. Текст шуннан алынды.

22 бит.

Минем тәржемән хәлем. «Фәтхулла хәзрәт» повестенң Беренче жөзъәсендә (Казан: наширләре «Әхмәтгәрәй Хәсәни вә шөрәкәсе», 1911; мөхәррире «Ташмөхәммәд») әсәр тексты алдыннан басылган. Ике томлы «Сайланма әсәрләре»-нең 1 нче томына (Казан: Татарстан китап нәшрияты, 1957) кертелгән.

¹⁺ таңында тудым. – Ф. Әмирхан 1886 елның 13 январенда туган.

²⁺ «Дин вә мәгыйшәт» айгыры – «Дин вә мәгыйшәт» журналында редакторларындан берсе үзенә мақаләсендә: «Бозыклыкның башы – хатын-кыз, ирләренң азгынлығы шулардан килә. Хатын-кыз ирләргә күрәнмәскә тиеш. Без, аларны күргәч, үз-үзбездә тая алмыйбыз», – дип язды чыкты. Шундан соң татар матбугатында бу дини журнал фикерендә торучы кешеләрне, мыскыллап, «Дин вә мәгыйшәт» айгырлары дип атап йөртә башлылар.

32 бит.

Балаларга бәйрәм. «Аң» журналының 1913 елгы 4 нче (1 февраль) санында «Фатих Әмирхан» имзасы белән басылган. Текст шуннан алынды.

34 бит.

Муса әфәндегә җавап. «Кояш» газетасының 1913 елгы 29 март (84 нче) санында «Ташмөхәммәд» имзасы белән басылган. Текст шуннан алынды.

36 бит.

Мәхмүд Әсгадә әфәнде хәзрәтләре белән «Кояш» сайфиясендә мөсахәбә. «Кояш» газетасының 1913 елгы 5 август (188 нче) санында «Фатих Әмирхан» имзасы белән басылган. Текст шуннан алынды.

Газетаның 4 август (187 нче) санындагы «Казан хәбәрләре»ндә («Мөхтәрәм кунак» исемле язмада) «Истанбулда Дәфтәр хаканы Әминә вә дарелфәун мөдәррисләрендән Мәхмүд Әсгадә әфәнде җәнабләре кичә иртә белән сәгать алтыда шәһәрәмезгә тәшириф итеп (килеп) кичкә сәгать унда Нижнийга сәфәр иттә. Мәхмүд Әсгадә әфәнде илә мөсахәбәмез тәфсилән киләчәктә язармыз» диелгән була.

Мәхмүд Әсгадә – галим, хокук белгече, университет укытучысы, язучы, дүләт эшлеклесе (1857–1917 елларда яшәгән).

40 бит.

Хыял галәмендән. «Кояш» газетасының 1913 елгы 20 август (198 нче) санында «Ташмөхәммәд» имзасы белән басылган. Текст шуннан алынды.

41 бит.

Кызганыч бер тәнәсеб. «Кояш» газетасының 1913 елгы 9 октябрь (238 нче) санында «Фатих Әмирхан» имзасы белән басылган. Текст шуннан алынды.

43 бит.

Дини мәктәп һәм мәдрәсәләр хакындагы истифсарга даир. «Кояш» газетасының 1913 елгы 15 октябрь (243 нче) санында «Ф.Ә.» имзасы белән басылган. Текст шуннан алынды.

¹⁺ 237 нче номерында дәреж ителгән иде. – Газетаның бу санындагы «Дахили хәбәрләр» бүлегендә «Мөселман рухани мәктәпләре» исемле хәбәр басылган. Анда «Идарәмезгә алынган хәбәргә күрә, Рухани эшләр департаменты директоры, мөфти хәзрәтләренә мәктүб яздып, ... дин кагыйдәләрен өйрәтү вә дини тәрбия бируләре өчен нинди эшләр илә мәҗбүр ителүләре хакында тиз заманда мәгълүмат бирүенә үтенәмен» диелгән.

45 бит.

Корьән бозу. «Кояш» газетасының 1913 елгы 14 ноябрь (264 нче) санында «Фатих Әмирхан» имзасы белән чыккан. Текст шуннан алынды.

47 бит.

Харитонов жавабы мөнәсәбәте белән. «Кояш» газетасының 1913 елгы 2 декабрь (276 нчы) санында «Фатих Әмирхан» имзасы белән «Корьән бозу мөнәсәбәте белән» рубрикасында басылган. Текст шуннан алынды.

Бу рубрикада ахунд Сәлимов, Шакир СӘлимов, Ибраһим Галиев, Х.Е.никиев, Закир Галиев, Шакир Әхмәдов, Бастановларның «Чиләбе. – Кәләме Шәрифне тәхриф итү мөнәсәбәте белән Харитоновка протест итәбез һәм аның мөхакәмәгә (хөкөмгә) бирелүен таләп итәбез» дигән «Идарәгә телеграм»нары да басылган.

50 бит.

Мөфти хәзрәткә бердәнбер юл. «Кояш» газетасының 1913 елгы 6 декабрь (280 нче) санындагы «Киңәш мәжлесен жыймый калдыру» рубрикасында «Фатих Әмирхан» имзасы белән басылган. Текст шуннан алынды.

54 бит.

Бездә вә кардәшләремездә сөтрә мәсьәләсе. «Кояш» газетасының 1913 елгы 11 декабрь (284 нче) санында «Фатих Әмирхан» имзасы белән чыккан. Текст шуннан алынды.

56 бит.

Мәгънәсез тәкълид. «Кояш» газетасының 1914 елгы (335 нче) санында «Фатих Әмирхан» имзасы белән басылган. Текст шуннан алынды.

58 бит.

Наилбәк һәм иптәше белән мөсахәбә. «Кояш» газетасының 1914 елгы 28 апрель (399 нчы) санында «Ф.» имзасы белән басылган. Текст шуннан алынды.

Газетаның 22 апрель (394 нче) санындагы «Казан хәбәрләре»ндә «Төркиянең Укаф нәзарәтенә табигъ мәктәп, мәдрәсә вә көтебханәләр мөдире Наил Рәшид бәк илә аркадашы Гомәр әфәнде бин хәжи Рамазан жәнәбләре берничә көндән бирле шәһәрәмездә мөсафирлардыр. Аларның шәһәрәмезне тәшриф итүләре (күрүләре, булулары) мәстәшрикь Катанов көтебханәсен сатып алмак мақсады иләдер. Килгән көннәрендән бирле мәзкүр көтебханәдәге китапларны тәфтиш итмәк илә шөгыйльләнемәктәдерләр» диелә.

61 бит.

Беренче шәүвәл, шинбә көн. «Кояш» газетасының 1914 елгы 8 август (480 нче) санында «Фатих Әмирхан» имзасы белән басылган. Текст шуннан алынды.

64 бит.

«Йолдыз»га жавап. «Кояш» газетасының 1914 елгы 10 сентябрь (506 нчы) санында «Фатих Әмирхан» имзасы белән басылган. Текст шуннан алынды.

66 бит.

Олуг милләтче тугрысында кечкенә бер хатирә. «Аң» журналының 1914 елгы 18 нче (сентябрь) санында «Фатих Әмирхан» имзасы белән басылган. Текст шуннан алынды.

Исмәгыйль Гаспринский (Гаспралы) 1914 елның 11 сентябрәндә вафат була. Истәлек шул уңай белән язылган. Ф. Әмирхан аның белән Петербуртта вақытында очраша. Бөтенрусия мөселманнарының II съездына (1906 ел. 12–23 гыйнвар) Ф. Әмирханни Казандагы «Ислах» комитеты Казан шәкертләре исеменнән жибәргән була.

68 бит.

Хурлык сәнәде. «Кояш» газетасының 1915 елгы 30 июль (762 нче) санында «Ф.Ә.» имзасы белән басылган. Текст шуннан алынды.

69 бит.

Хәррәфуль кәлям ган мәвазийгиһи. «Кояш» газетасының 1915 елгы 11 август (770 нче) санында «Фатих Әмирхан» имзасы белән басылган. Текст шуннан алынды.

«Вақыт» газетасының 1915 елгы 6 август (1838 нче) санында «Ф.К.» (Фатих Кәрим) имзасы белән басылган «Гәзитәләр арасында» исемле мәкаләдә, аерым алганда: «Инде “Кояш” рәфиқымезгә килгәндә, аның бәйрәм номерында Фатих Әмирханов “Мәдәни ганганәсезлек хурлығы” гонванлы озын бер мәкалә язып, вақыты әллә качан үткән мөфти әфәнденең “Мәдрәси галия”ләрендән вә аның критикадан түбән булган календарьларындан-фәләндән бәхәс иткәндән соң “Вақыт”да Камил әл-Мотыйгыһи фельетоны язлуға кагылып үтә вә: “Аны басу ничөндер “Угодно было”, ди.

Югарыдан бирле язып килүләремездән аңлашылса кирәк ки, бездә һич нәрсә берәүнең күңеле, хатере ичүн басылмый. Ич мөнәсәбәтсез уларак бер гәзитә мөхәрриренең фикерендә шундый нәрсә эзләү матбуғат әдәбенә хилаф булу өстенә, ул кешенең үзенең шул “угодно было”лар ичүн язү гадәте барлығын күрсәтмәктәдер.

Рәфиқларымыз хақында безнең күңелгә андый нәрсә килгәне юк вә рәфиқләремезгә: ничөн аны басасыз, ничөн моны басмыйсыз, дип әйтергә вә бу хакта аларга дәрәс биреп гакыл үгрәтергә дә керешкәнәмез юк», – диелә.

74 бит.

Инкыйлаб вә без. «Кояш» газетасының 1917 елгы 7,9, 12, 14, 17, 19, 21, 23, 30 март һәм 4,9, 11 апрель (1089, 1090, 1091, 1092, 1093, 1094, 1095, 1096, 1097, 1099, 1101, 1103, 1104 нче) саннарында имзасыз, 12 март (1091 нче) санында «Фатих» (Әмирхан) имзасы белән басылган (XI кисәге газетада чыкмаган). Текст шулардан алынды.

103 бит.

Вақытлы мөфти. «Кояш» газетасының 1917 елгы 23 март (1096 нчы) санында «Фатих» имзасы белән басылган. Текст шуннан алынды.

106 бит.

Корылтайда хатын-кыз мәсьәләсе. «Кояш» газетасының 1917 елгы 6 август (1148 нче) санында «Фатих Әмирхан» имзасы белән басылган. Текст шуннан алынды.

110 бит.

Оят булды! «Кояш» газетасының 1917 елгы 1 август (1146 нчы) санында «Ф. Әмирхан» имзасы белән басылган. Текст шуннан алынды.

Аңлатмалар һәм искәртмәләргә ТР ФА Г. Ибраһимов исем. Тел, әдәбият һәм сәнгать институтының Язма һәм музыкаль мирас үзәге баш фәнни хезмәткәре З. Рәмиев әзерләде

ФАТИХ ЭМИРХАНГА ЯЗЫЛГАН ХАТЛАР

Ф. Эмирханның зур югалтулар аша безнең көннәргәчә килеп житкән кулъязма мирасы аңа язылган хатларны да үз эченә ала. Аларның бер өлеше Татарстан Республикасы Фәннәр академиясенең Г. Ибраһимов исемендәге Тел, әдәбият һәм сәнгать институты Язма һәм музыкаль мирас үзәгендә, Ф. Эмирхан фондында (16 ф., 3 тасв.) саклана. Биредә 1902 елдан 1926 елга кадәр вакыт аралыгында язылган 90 га якын хат теркәлгән.

Ф. Эмирханга язылган хатлар илнең төрле төбәкләреннән, шәһәр-авыллардан әдипнең дуслары, хезмәттәшләре, фикердәшләре тарафыннан юлланган. Алар Ф. Эмирханның шәхесенә, аның ижатына мөнәсәбәтне тулырак күзалларга ярдәм итә.

Күп кенә хатларны Ф. Эмирханның «Әлислах» газетасының рухи-мәгънәви житәкчесе булуы берләштерә. Алардан күренгәнчә, мәдрәсәләрдә укытуны яңарту максаты белән Себер шәһәрләренә чыгып киткән мөгаллим, журналистлар Ф. Эмирхан белән һәрдаим хатлар алышып, яңалыклар белән уртаклашып яшәгәннәр. Шундыйлардан Ерак Себердә (Ачинск, Чита, Иркутск, Благовещенск, Хабаровск һ.б. шәһәрләрдә) эшләгән мөгаллим, журналист Ризван Алуши һәм аның хатыны Фәрханә Алушилар, шулай ук Себер шәһәре Томскида балалар укыткан жәмәгать эшлеклесе, педагог, журналист Ибраһим Биколовларның хатлары игътибарга лаек. Ф. Эмирхан аларга Казанда чыккан «Әлислах» газетасын Себер халкы арасында тарату өчен күпләп жибәреп торган. Әдип, педагог, журналист Борһан Шәрәф үзе эшләгән «Хәсәения» мәдрәсәсендәге яңалыклар белән әдипне таныштырып барган.

Дуслары, фикердәшләре Ф. Эмирханга киңәш-ярдәм сорاپ та мөрәжәгать иткәлиләр, язучының басылып чыккан эсәрләре хакында фикерләрен дә белдереп баралар. Гомумән, һәр хат язма мирасыбызның кадерле бер кисәге булып тора.

Кулъязмалардан күренгәнчә, хатларның күбесе гарәп графикасында, татар телендә язылганнар. Шулай ук кирилл хәрәфләре белән рус телендә язылганнары да бар. Күбесенең кем тарафыннан

язылган булулары билгеле булса да, араларында авторлары ачы-кланмаганнары да шактый.

Хатларның беркадәре, өлешчә укылып, И. Нуруллинның «Ф. Әмирхан. Атаклы кешеләр тормышы» дип исемлэнгән әдәби-документаль хезмәтэндә чагылыш тапкан.

Әлеге җыентыкта гарәп графикасында язылган хатларның зур өлеше гамәлдәге язуга күчәрелеп, текстологик яктан эшкәртелеп тәкъдим ителә.

Борһан Шәрәф хаты

Казан
1 апрель, 1907 ел

Газизем Фатих!

Синең белән тәбаделе хиссиятдан¹ күбдән бирле мәхрүм то-рам. Ялкаулыктан катгы назар² язү минем өчен тәфһимдә касыйр³. Чөнки чын күнелдән сөйләнә торган сүзләрне уен-көлке арасына гына катышдырып әйтеп йибәрергә кирәк (1 нче апрельгә ышанып сөйләп булмый. Ул елда бер генә килә). Чынлап сөйләсэн, гак бу-ласын⁴, тәрбиясез буласын, бәрәкәтсез, өмидсез, ышанычсыз була-сын, кяфер буласын, тагын әллә ниләр буласын. Мин бөтен игъти-кадларым⁵ (илхадларым)ны⁶ игътибар итдекем кеби күренгән күб шәйләр, күб кешеләргә чынлыкта бик өстән, бик мәсхәрә илән ка-равымны мәнҗегә яшереп тора алмам. Хәер, мин яхшы мөләкәле⁷. Тора алырмын. Ләкин мин инде аны теләмәскә тиеш.

Хәзердәге кеби әллә ниндәй мөтәнакыйз игътикаддагы⁸ ке-шеләргә һәммәсенә үземне яхшы күрсәтергә маташу бинаән галәйһи⁹ жидди бер мәсләке махсус¹⁰ илә эшкә тотынмауга инде хатимә¹¹ чигәргә кирәк. Мин искечә барсам, сезгә бик мәгълүм

¹ Тәбаделе хиссиятдан – хисләр белән уртаклашу.

² Ялкаулыктан катгы назар – ялкаулыкка карамастан.

³ Тәфһимдә касыйр – житәрлек булмаган аңлату.

⁴ Гак буласын – фетнәче буласың.

⁵ Игътикадларым – ышануларым.

⁶ Илхадларымны – тулы юлдан тайпылуларымны.

⁷ Мөләкәле – осталыклы.

⁸ Мөтанакыйз игътикаддагы – каршылыклы ышанудагы.

⁹ Бинаән галәйһи – шуның өчен.

¹⁰ Мәсләке махсус – махсус ысул.

¹¹ Хатимә – азак, эпилог.

Хэйрулла Сабитов, Исмэгийль Рэхмәтуллинлар тибы булып калуым ихтимал: ягъни һәр нәрсәдән хәбәрдар (?), һәр мәжлескә сыя, юаш кешегә зарарсыз... тагын берәз тәрәккый итсәм, Хәлил казый кеби булырга мөмкин: ягъни һәркемгә һәмфикер¹, сер сүз сөйләшә, кем ни әйтсә, шуны бик мәгъкуль күрә², һәркемгә ярый... Хакыйкәт, бер эш дә эшләмәсә дә, һәр эшкә катышкан була ... ләкин үз файдасыны кешегә зарар булса да онытмый. Һәммә сүзне уйлаганча батырлык илән сөйләп бетерсәм дә, эш эшләмәенчә файда чыкмас бит! Ул вакытта мине Ибраһим Шәүкәт, Лотфи Исхаков, хәтта Камиллил әт-Төхфәтуллиларгә³ ошатып, шулар рәтендән саный башларлар. Моны да сөймим. «Казан мөхбире» киткәч, чынлаб (бик чынлаб) укырга тотынымым микән дип тә уйлаган идем. Бер дәрәжә тәмам итәрлек сәбат⁴ вә ижтиһадым⁵ барлыгына ышанмадым. Бик күбләр кеби мин дә «готовиться» итеп кенә йөрермен дип уйладым. Сәяхәт итәргә дә ниәт итдем дә, алай да «Карчыга»дагы Бәдигъ мәзин күркәсе булудан котылуыма ышанмадым. Бу фикерләремнең һәр каюсының арасында берәр (бәлки берәр [...] илә) өйләнергә дә уйлап карадым. Бәлки андан соң күнел бик күб чубарлана алмас иде. Ягъни эскәнжәгә⁶ кысылыр иде. Андан соң «Әйдә эшлә! Фаразлардан тамак туймай» диярләр...

Мәга залик⁷ кызларга ихтирамымлә бәрабәр аларга бик ихтият илә⁸ мөгәмәлә иткәнем сиңа мәгълүм. Шунлыктан, бер кызга чынлап күнел утыртып предложение ясарга биреп беткәнем юк. Берсенә карар бирмәү башкалар кала дип түгел, бәлки берсе бәйләнә дип. Әле бит хатын гына булса бер хәл иде. Андан соң кайнана, кайната, кодача, кодагый.. гайре мөтәһәһи⁹ әллә ниләр була. Андан соң «инде ул килешми...»ләр бик күбәя... менә бәла. Хәер... төрмә дә катор да, вакыйгда¹⁰, читдән күренгән шикелле үк куркыныч

¹ Һәмфикер – фикердәш.

² Мәгъкуль күрә – ләеклы күрә.

³ Камил Төхфәтуллиннарга.

⁴ Сәбат – ныклык.

⁵ Ижтиһадым – тырышлыгым.

⁶ Эскәнжәгә – кыскычка.

⁷ Мәга залик – шуның белән бергә.

⁸ Ихтият илә – саклык белән.

⁹ Гайре мөтәһәһи – чиксез.

¹⁰ Вакыйгда – чынлыкта.

түгел имешләр икән, шайтан тугрысында да русда шундый мәкаль бар¹. Бәлки өйләнү дә шулайдыр ... Әллә бу сүзләр «женых» кешегә бер дә килешмиме? Ул бик матур хыяллар илән генә йөрөргә кирәкме? Шулай булса, язармын. Иң элек, кемгә предложение ясарга теләгәнемне бу хатымда язмыйм. Элек, принципиально, ничек киңәш биргәнәнне ишетергә кирәк. Син, ничә айдан бирле, әүвәлгә башка бер хәятдә гомер кичергәч, бәлки искедәгечә, икемезне бер кандала ашаганны тиз хәтерләмәссен! Сиңа Фатих әфәнде! Яисә товарищ Фатих! дип хитаб кылырга² кирәк булып. Простой гына (Фатих!) бәлки аз күренер. Алай булса инде (әлбәттә, булмас дип ышанам) потальле³ дэгъватнамә генә йибәрергә кирәк була. Анда исеме язылмыячагы мәгълүм йа...

«Казан мөхбире» ничек беткәнән, ягъни Сәйдәшкә күчкәнән миндән хәбәр аласың килә торгандыр. Сәедгәрәй, Бәһрамгәрәй һәм Сарегаскәргәрәй илә бертуган икәне сиңа мәгълүм булганга, бу хосусда да әсаси⁴ мәгълүматыңыз бар. Шуңа күрә эшнәң сурәтене генә бәян кирәк. Ләкин аны да тел белән сөйләшү яхшы булып иде, дидем ки «язу касыйр⁵». «Мөхбир»нәң Мөхәммәдҗан Сәйдәшевкә күчүендә яман авызлы кешеләр «Алкин⁶ карта уйнаб оттырган» дип сөйлиләр. Без инде, әлбәттә, аңа ышанмыйбыз. Ләкин мөгәмәләнен Черек күл рестораны кабинетында иртә 4 сәгатьдә бутылкалар хозурында беткәне сабит⁷. Моңа гажәбсенергә ярамый. Һәрбер зур әһәмиятле мөгәмәләи тижарияләр⁸ шундай урында эшләнәләр. Һәм Алкин (шаярып гына булмаса) чынлап «Казан мөхбире»не картага салырга да мөмкин түгел. Чөнки ул аны «Иттифак» ширкәтенә тәмам тәслим итеп⁹, мөселманча язышып, кул да куйган иде. Бары «Иттифак» ширкәте рәсми игъ-

¹ *«Не так страшен чёрт, как его малюют» мәкале күздә тотылса кирәк (Г. Ханнанова искәртмәсе).*

² Хитаб кылырга – мөрәжәгать итәргә.

³ Потальле – бай бизәлгән.

⁴ Әсаси – төпле.

⁵ Касыйр – кыска.

⁶ *Биредә сүз хокук белгече, нашир, публицист, журналист һәм җәмәгать эшлеклесе Алкин Сәетгәрәй Шаһиәхмәт улы (1867–1919) турында бара.*

⁷ Сабит – шиксез.

⁸ Мөгәмәләи тижарияләр – сәүдә эшләре.

⁹ Тәслим итеп – тапшырып.

лан иделмэгэнгэ, нотариусда да язышу бер-ике көн кичекдерелгэн иде. Мөселманларга бик хэерхан Михайло шул форсатдан истифадэ итеп¹, гэзитэнең ширкәткә бирелүенә күрә, бетерелүе файдалырак булганны дустанә, мөхәрәманә², хэерхананә³, хосусый уларак гайре рәсми⁴ Сәедгәрәйгә аңлаткан. Ул да бу арада аның һәр фикерене (яңыдан кайтып) мәгъкуль күрә⁵ башладыгындан, гэзитәне ширкәткә бирмәскә, бәлки бетерергә мәгъкуль күреп ярар, ярар дигән. Бөтенләй жавып бетерелсә, «Казан мөхбире»ндә хезмәт итүчеләр аны чыгара башлыячак. Михайло аны теләми. Бетерер өчен, бөтенләй игътибардан төшереп бетерер өчен, иң муафикь⁶ хәрәкәт – Сәйдәшкә бирүдер. Чөнки ул бик күб-күб ширкәтләр, тижарәтханә⁷, сәнагатьханәләрне⁸ эзен калдырмаслык бетереп, үзенең тәжрибәсен күрсәткән кеше. Бу мәсьәләдә йитәр.

«Ислах»да кешеләр калмау Казан шәкердләрене чубалтды. Әллә нинди яңа союзлар ясагалап маташалар. Эш чыкмый (май булса ботка пешерер идек дә, жарма юк). Исмәгыйль хәзер дә Ялтада. Адресы: Метрополь номерлары.

«Тәрбияи этфаль» күбдән килгән юк. Матбага забастовкала-рындандыр дип уйлыймыз. Гыймад кайтды. Габидовларда тора.

Заһид әфәндейә ихтирам гарыз идәм⁹.

Кулыңны кысам. Хуш саг ул, хуш.

Бакый өмид. Сәнең Борһан.

Хат 1907 елның 1 апрелдә Ф. Әмирханга журналист, педагог, жәмәгать һәм мәдәният эшлеклесе Борһан Шәрәф (1883–1942) тарафыннан язылган. Хат «Г. Шәрәф» типографиясенең логотиплы бланк кәгазенә кара төстәге кара белән язылган. Гарәп графикасында, татар телендә. Күләме 2 кәгазьдән, 3 биттән гыйбарәт.

¹ Истифадә итеп – файдаланып.

² Мөхәрәманә – яшертен.

³ Хэерхананә – яхшы теләк күрсәтеп.

⁴ Гайре рәсми – рәсми булмаган.

⁵ Мәгъкуль күрә – урынлы, лаек дип таба.

⁶ Муафикь – яраклы, урынлы.

⁷ Тижарәтханә – сәүдә йорты.

⁸ Сәнагатьханәләрне – мастерскойлары.

⁹ Гарыз идәм – житкерәм.

Кәбир Бәкер хаты

Казан
30 июнь, 1908 ел
К. Бәкер

Мөхтәрәм борадәре газизем Фатих әфәнде!

Тарафы мөхиббанәләреңездән¹ 25 июньдә күндерелгән мәктүбә мөнифләреңез² бүген йолкып, фәүкылгадә³ мәмнүн улдым⁴. Илтифатыңыза⁵ тәшәккер идәрәм⁶. Бу тараф сәламәтлек, әшратыс-сәгатъдән⁷ һич шәй сизелгән юк. Үзем әтләр урамында торамын. Бер комнатда ялгызым, урыным яхшы. «Әлислах» өчен зан иттекеңезчә кальбемнең иң тирән йирендән чыккан ихласым илә кулдан килгән кадәр хезмәт итәмен. Фәкәть яқын мослихләрдән⁸ эш калмас. Хәзергә чынлап дәрәскә тотынганым юк. Алайда да, тик үткәргән минутым да юк дияргә хакым бар... Повторение илән иштигаль итәмен⁹. Һәм чтение берлән дә маташамын. Икътисад тарафым бик күңелле түгел. Кыш эшләр ничек улыр. Көнләр болытлы, ал карангы, кыскасы, томан баскан... Көзгә курска керерменме дигән исәп бар иде. Бу ел яшьләр бигрәк дә сүнгән күренәләр. Бер русча укучы да юк, ичмаса. Үткән ел 30дан артык кеше: мөгаллим, шәкердләр, русча укымышлар иде. Димәк, тәрәккый кирегә табан.

Киләсе номера «Әлислах»да бәлки язылыр. Сарт Садык мулланың «Егерменче гасыр шәкерде»нә вөжданыма хилаф¹⁰ уларак бер тәнкийд яздым¹¹. Тәнкийд язгач, серъёзно язарга кирәк булса, әгәр серъёзный ясаң, бәлки укырлар. Үзенә күрә яхшы гына язылган булганлыктан, яшьләргә, бигрәк дә татар шәкердләренә, әсәр итәр¹² дип язмам дигән идем. ... Вафалар шул, яз дип, яздырды-

¹ Мөхиббанәләреңездән – дусларча сезләрдән.

² Мәктүбә мөнифләреңез – югары мәктүпләреңез.

³ Фәүкылгадә – гадәттән тыш.

⁴ Мәмнүн улдым – шатландым.

⁵ Илтифатыңыза – игътибарыгызга.

⁶ Тәшәккер идәрәм – рәхмәт белдерәм.

⁷ Әшратес-сәгатъдән – дөнья бегү галәмәтеннән.

⁸ Мослихләрдән – төзүгәчеләрдән.

⁹ Иштигаль итәмен – шөгьльләненмен.

¹⁰ Хилаф – каршы.

¹¹ *Кәбир Бәкернең әлеге тәнкийд мәкаләсе «Әлислах» газетасының 1908 елгы 36 нче санында «Казакъ» имзасы белән басылып чыга.*

¹² Әсәр итәр – тәэсир итәр.

лар. Алай да «мөхәррир» жанэблэрэнэ бер-ике төн йокламаслык булды шикелле, берсен дә калдырмаганмын: тел асты¹ да керде, бэтчэ базлыгы² да керэ язды... Кыскасы, барын да азрак аңлаткан булдым. Китабындан бигрэк мөхәрриренэ тэнкыйд керэ торган булды. Шаяд, ачуланмассыз.

«Чүкеч»дә сезнең бер тэнкыйдеңезгә ачуланып, ислахчыларны урам теле белән ачуланып, ачуланып сүккән Тимерша Сандугачев³ булырга кирэк. Анарга бэгъзеләр киләсе номерга берэр нәрсә языйк, дигәнләр иде. Ләкин аны тэнкыйд итеп ваксыну «Әлислах»га якышмый дигәч, куйдылар. Вакыйган, көлке журналы берлән бер әдәби гәзитәгә талашырга монасыыйб түгел бит? «Арурак мәсләкле бер гәзитә» булса, сүз арасында ачылдырыб йибәрсән, анда ярап иде. Юкса, урамча сүгешүдә һич мәгънә юк.

Фатих Кәримев ике борадаре илән килеп китде. Әстерхан ягындан киләләр икән. «Әлислах»ка бу арада яхшы гына акча килде шикелле. Бүгөн «Шәрык» матбагасын ябдылар. Губернатор кушкан. Мәгълүмегез ул кушды, бетде. Сөйләүләрэнә караганда, за неблагонадёжность дип ябканлар. Усиленный охрана беткәнче шикелле, чынлап белмим, яңа гына ябдылар эле. «Фөрьяд⁴» исемле бер шигырь язмышлар иде, шуны цензурага күрсәтми басканлар. Баскан соңында күрсәткәч, конфисковать итмешләр. Минемчә, шуның илән бетәргә кирэк иде дә бит, юк, алай түгел, «теләделәр» дә ябдылар. Әлегә дин шул ук «Фөрьяд» рисаләсе Салих дигән бер затның «дин»гә кямале ихласындан итдеке миссионерлар хакында, фөрьяды имеш. Миссионерларны яхшы гына тешлэгән булырга кирэк. «Динем өчен жаным фида!» Ходай саклый күрсен инде, безнең ислахка касд кылмасынлар⁵, юкса эш начар... Тагын ни языйм? Да, кичә Вафа⁶ белән «Швейцария»гә барып, икебезгә егерме тиенлек кымыз эчдек, су кердек, то есть сезнеңчә

¹ Тел асты – биредә тел астына куела торган тәмәке (наркотик), нисвай күздә тотыла булса кирэк .

² Бэтчэ базлык – кайбер мөселман илләрэндә яшәп килгән, ир балалар белән женси мөнәсәбәт кылу гадәте .

³ *Биредә сүз журналист, нашир, язучы, педагог Тимерша Салаватуллы улы Соловьев (1875–1947) турында бара .*

⁴ Фөрьяд – зарлану.

⁵ Касд кылмасынлар – явыз ният кылмасыннар.

⁶ *Вафа (Әхмәтәфа) Гали улы Бәхтияров (1881–1960), журналист, жәмәгать эшлеклесе һәм педагог.*

коендык. Әхвәләтеңезе мөшәгъгарь мәктүбе мөнифеңезе мөнтәзыйрәм¹. Бакый борадәранә сәламе кәмтәранәме² тәкъдим идәрәк кулыңызны кысамын.

Адъё!³

Бу хат 28 дә язылса да, бу көнгә әллә нишләп кенә кичектерелде.

Хат 1908 елның 28–30 июнендә Ф. Әмирханга язучы, журналист, театр тәнкыйтьчесе Кәбир Бәкер (1885–1944) тарафыннан язылган. Хат киң буйлы кәгазьгә кара төстәге кара белән язылган. Гарәп графикасында, татар телендә. Күләме 2 кәгаздән, 4 биттән гыйбарәт.

Кәбир Бәкер хаты

Казан
6 июль, 1908 ел

Мөхтәрәм Фатих әфәнде!

Икенче июльдә язылган мәктүбеңезне бүген йолкып, фәүкылгадә⁴ мәмнүн улдым⁵. Казан әхвәлен гәзитәләрдә күрәп торасыз. Язмыйм. Алай да ышпиклар⁶ бер туктамый төрле хәбәрләр чыгарып торалар шикелле, күбдән түгел берсе: «Сабах», «Мәгариф», «Кәримевләр» көтепханәләрен бәлки шул арада карарлар дип сөйләп йөргәнләр. Жондыз⁷ һади абзыйдан⁸ да кереп, 60 тиен алып чыккан шикелле (ышпик әфәнде һадига көн дә керсә дә, алмый калмасдыр, андый куян жөрәкле кешеләрне шул юл илән имәргә бик яхшы инде).

Юрист, фәкыйһ⁹, мөхтәрәм Садретдин әфәнде Максуди жәнәбе галиләре, һади абзый хәбәр бируәнә караганда, бөтен парламент исемендән Франциягәме, әллә кайда гына, хәтеремдән

¹ Әхвәләтеңезе мөшәгъгарь мәктүбе мөнифеңезе мөнтәзыйрәм – хәлләрегезне хикәяләүче бөек хатыгызны көтәм.

² Сәламе кәмтәранәме – түбәнчелекле сәламемене.

³ Адъё – хуш.

⁴ Фәүкылгадә – гадәттән тыш.

⁵ Мәмнүн улдым – шатландым.

⁶ Ышпиклар – шпионнар.

⁷ Жондыз – берәр шпионның кушаматы булуы ихтимал.

⁸ *Һади абзый – Һади (Әхмәтһади) Низаметдин улы Максуди (1868–1941), нашир, журналист, педагог, сәясәт эшлеклесе.*

⁹ Фәкыйһ – шәригать кануннарын яхшы белүче.

чыкган, бара, ди. Думада андан башка французчага оста кеше булмаган икэн (?).

«Әлислах» крритический положениедәрәк, финанс тарафы тәмам кипмеш күренә. Алай да, бу номерны соң пәнжешәмбе көн чыгарырбыз дип торабыз. Арьягы тагын бер-бер юне чыгып, бәлки августка кадәр алай-булай итеп булса дә, барылмас микән? Ай-хай! Сөаль галәмәте куярга тугры килә.

«Әлислах» хақында язучылар, белмәм, кайдан алып, нинди хәбәрләр яздылар икән. Мөхтәрәм ислахистлар бер дә кыйшаймый гына йөргән күренәләр. Исключая Г.Тук. и Ә.А. Хәер, мин идарәдә күп булганым юк. Көнәнә бер мәртәбә барып киләмен. Андан идарәне күчерү кирәк дип, мин килгәч дә әйткән идем, әллә нишләп, күчермәделәр. Шул акча ягындан берәз хәвефләнгән булырга кирәк. Вафа, борәдәре¹ илән Горшечныйда тора. Ибраһим, Таһир идарәдә торалар. Моңа кадәр мин: мәкалә язарга кирәкме дип, сорап кына яздым. Кирәк дигәндә, кирәгенчә язып бирдем. Башка мәкалә бар дигәч, һәм ул минем кулымдан да килмәсдәй булгач, язганым да юк. Башка мәкаләләрне миңа күрсәткәлиләр. Кулымдан килгән кадәр төзәтеп маташамын. Я төзәтергә мәслихәт итәмен. 35 нче номер начар чыкды дип, үзләренә дә үпкәләдем. Вакыйган², ул номера³ рухсыз кеби иде. Тәгълим-тәрбия бабында⁴ да бик кызык бит эшләр. Ничек язсаң да, абдырау. Ни эшләсәң дә, әлегә һаман бер акча. Милләтдә исә, ул юк. Башка бар да бар. Гайбәт дә бар, зина да бар, рия⁵ да бар, риба⁶ да бар, адәм хақы ашау да бар, иллә шул тугрыга акча юк. Мөгаллим юк, мәктәб юк, мәдрәсә юк, [...] юк, кыскасы, ул бабда бар да юк. Шунуң белән Рәшид кеби автономистлар гына оялмаенча фәлән итәргә, төгән итәргә, идарәне үз кулымызга алырга кирәк, дип кычкыралар. Инсафлы кеше, һичнәрсә әйтерлек түгел. Чөнки бер дә юл юк. Шул сәбәбле мәкалә бик кыскара: табигать жәрәянына⁷, тарих изахына⁸

¹ Борадаре – ир туганы белән.

² Вакыйган – дөрестән дә.

³ Номера – номер.

⁴ Бабында – темасында.

⁵ Рия – икейөзлелек.

⁶ Риба – процент алу.

⁷ Табигать жәрәянына – табигать процессларына.

⁸ Изахына – аңлатуына.

карап торабыз гына диюдән башка юк. Шул бабдан алай да бер рухлы һәм серьёзнырак бер баш мәкалә хәзерләп йибәрсәңез, яхшы булыр иде. «Әлислах»дан зарланучылар: «“Әлислах” ислах итмәде» диләр, бондан да глупость булырмы? Имеш, «Әлислах» кәгазьләре бөтен татар мәдрәсәләрен төзәтмәгән, түбәләрен калай илән ябып, эченә мөгаллимләр дә йитештермәгән, менә кызык... Андан соң «Әлислах» научный мәкаләләр язмаган, имеш. Әллә ислахчыларны күкдән иңгән дип беләләрме икән? Аларның да шул үзләре кебек татар балалары икәннән хәбәрләре юк микәнни? «Әлислах»ның мадди жәһәтендән хәтеренең килгән мәслихәтләренә язып йибәрсәңез. Югыйсә, мондагылар тугры әйткәндә сыйфырдан¹ артык дәгелләр.... Андан соң, арыслан булып да кыла торган эшләре артык түгел. Мин исәм бер чит кеше. Вафаны русча укырга димли-димли яңы гына борадәре илән азрак заннматься итдерергә муаффақь булдым². Бу нинди халык болар? Тик ятарга бер дә иренмиләр, эчләре пошмый!

Башка тагын ни язийм? Каләм кызды, сүз азаб килә. Ә, табдым. «“Әлислах” дан ни көтәләр?» дип, мәкалә язмакчы буламын, яриймы? Төрөк яшьләренәң ихтиляльлары³ хақында «Әлислах» мәсләкәнә муафыйграк итдереп⁴ берәр мәкалә язып йибәрсәңез дә килешер иде дим. Мәкәржә вакытына табан Мәкәржә байларына, ярмаркачыларга фәлән дип, рухлырак мәкаләләр дә хәтер килгән вакытта язгалап куярга кирәк бит.... Да, кирәк. Бик күб тәгълим-тәрбия бабында да кирәк дидем. Киләсе кыш шәкердләре хақында да кирәк, диеп күкрәк леп-леп итеп тора.

Бу йиргә килеп житкәч кенә [...] көендән бәдбәхет әлегә бик тырыш еврейка үтеп китде. Менә минем күнелемне, минем дикъ-катемне шундый тырыш халык жәлеп итә.

Менә мондан артык жөмләи мөгтәзирә⁵ булмас инде.

Әхвәленезе мөшәгъгар⁶ мәктүбезе мөнтәзийрәм⁷.

¹ Сыйфырдан – нольдән.

² Муаффақь булдым – ирешә алдым.

³ Ихтиляльлары – баш күтәрүләре.

⁴ Муафыйграк итдереп – яраклырак иттереп.

⁵ Жөмләи мөгтәзирә – көтеп алынган жөмлә.

⁶ Мөшәгъгар – бәян итүче.

⁷ Мөнтәзийрәм – көтеп калам.

Бакый борадэрэнэ сәламдән башымны алам (мәҗаз¹ икәнә билдәле²). Адъё!³

Минем соңгы закирияти⁴ хат бардымы, юкмы?

Хат 1908 елның 6 июлендә Ф. Әмирханга язучы, журналист, театр тәнкыйтьчесе Кәбир Бәкер (1885–1944) тарафыннан язылган. Хат киң буйлы кәгазьгә кара төстәге кара белән язылган. Гарәп графикасында, татар телендә. Күләме 2 кәгазьдән, 4 биттән гыйбарәт.

Вафа Бәхтияров хаты

[29] июнь, 1908

Фатих әфәнде!

Үзеңнең хәлендән бер дә язганың юк. Ничек, эш алга табамы? Монда биң⁵ мәртәбә сорыйлар. Шуны яз, яме? Казанда хәзер сәбзәват⁶, әфәндем, пәк⁷ күбәйде. Нәр төрлесе вар, әфәндем. Бары жәнәбеңез юк. Виктория⁸, әфәндем, Г. Кәрам хатыны, яхуд жизнән Шәкүр әфәнденең борнысы кадәр олуглыкда. Бакчалардан «Аркадия» бетәчәк тиздән. Ара-тирә ягмурлар булгалый. Суфия, Шәмсекамәрләр 3 сәндә бер авылга китәләр дип, Каюм сөйләде. Каюмны полиция эзли дип үзе сөйли. Бәлкем бер куык кынадыр. Ибраһим мәгълүм, һәрвакыт пәдәрәңезлә⁹ ат илә гиздекләрене берничә дәфга сукакта¹⁰ күрдәм. Яшь «Бакчаларга», хосусый «Державин»га ауга чыгыюрлар. Каюм илә Биколовны мактыйлар.

Ибдәш! Хәзер дә безнең эш орлыкда, атна ярым булды, почтадан бер тиен килгәнә юк. Андан-мондан алгалап кына маркага һәм Кәримевләргә бирдем. Менә 36 нчы «Нур» өчен Кәримевләргә кайдан да алып булмады. Атна уртасында бирәчәкмен дип, конторына әйтәп килдем. Нишләргә инде? «Сабах – Мәгариф»дән әллә ничә мәртәбә сорадым. Алар да безнең кеби фәлән көнне, фәлән

¹ Мәҗаз – метафора.

² Билдәле – билгеле.

³ Адъё – хуш.

⁴ Закирияти – телгә алынган.

⁵ Биң – мең.

⁶ Сәбзәват – яшелчәләр.

⁷ Пәк – бик.

⁸ Виктория – монда: жиләк төре.

⁹ Пәдәрәңезлә – этиегез белән.

¹⁰ Сукакта – урамда.

вакытда бирербез дип йөртэләр. С. Аитов да китеп калды. (Аның хакында сезгә хат язган идем. Троицкида дип адрес һәм язган идем). Хәкимов да килгәне юк. Тагын бер хат язган идем. Каршы алганым юк. Аитовка хат язмадыңмы? Бу соңгы номер гәзитэләр ничек? «Егерменче гасыр эфьюнчесе»¹не бирмикме басарга, әллә калсынмы? Бик каты булмасмы?

Ибдәш! Исмәгыйльгә дигән хатыңны, хатны алгач та, ки-бетләренә илтмеш идем. Приказчикларның кайсы Уфага, кайсы Оренбурга китде дип сөйләделәр. Мин дә Оренбурга, кибетләре исеменә йибәрдем. Анда булса, сезгә хат язар дип уйлыйм. Бай-бәтчәләргә ышанып та булмый. Мондан да арбаны сораклап кара-дым, һичберсендә юк. Кыш көнендә генә сатканлар, бик шәбе бар иде бит. Аны да, бер бай алып китде дип, кибетче сөйләй. 37 нче номерга баш мәкалә кирәк булыр, вакытың булса.

Хат 1908 елның июнендә Ф. Әмирханга язылган. Хат имзасыз һәм язылу вакыты да куелмаган. Язу почеркына таянып, журналист, жәмәгать эшлеклесе һәм педагог Вафа Бәхтияров (1881–1960) булуы тәгаенләнгән. Хат кара төстөгә кара белән гарәп графикасында, татар телендә язылган. Ачык хатның уң ягында: «Ст. Серноводскъ. П.-Т. отдел. (Самарской губер.) Фатиху Амирханову» адресы язылган.

Шулай ук биредә ике почта мөһере бар. Беренчесендә: «Казань. 29.6.08», икенчесендә: «Серноводск. 2.7.08» дип язылган

Вафа Бәхтияров хаты

Казан
9 июль, [1908]

Өммегөлсем сәлам диде.

Фатих әфәнде!

Хәзергә кемдән дә ачка алганым юк. 36 нчы номер өчен Кәримевләргә бирдем. Киләчәк көнләрендә юнәйтсәм кирәк. Ягкубдан 7 сум алачак бар иде. Шуну бер көн сораган идем. Шундый кызулап җаваб бирде. Исең дә китәр. Менә, кардәш, «Әл мөкяфәт»²,

¹ Ф. Әмирханнның бу – «Егерменче гасыр эфьюнчесе» исемле фельетоны *Әлислах* газетасының 1908 елгы 37 нче санында «Ташмөхәммәд» имзасы белән басылып чыга.

² Әл мөкяфәт – бүләк; яхшылыкка каршы эшләнгән яхшылык.

син ут йотып йөр дә, йөр. Килгәч, сиңа да хатын күстәрермен. 37 нче номер өчен кәгазьгә дә алдым. Башкача язардай хәл хәзергә юк. 37 нче номерда яхшы булачак та, сиңең баш мәкалә һәм тәнкыйд, кечкенә фельетон керәчәк. Тукаевның ике шигыре, Кәбирнең «Аңлы ханым» нам¹ мәкаләләр керер. Ничек булса да, 35 нче номер кебек булмаячак. 38 нче номер өчен материаллар бар. Бүген генә Үтәмишев (Сембер тижарәт² мәктәбендә укучы) «Ислах мәсәләсе» нам мәкалә килде; яхшы гына озын. Шунлыктан мөтәфәррикь итеп³ басылып. Бер-ике номерга таратылып. Кәбир дә яратды. «Авырулар галәмәндән» 38 нчегә дип эзерләдем. Кичекде дип, пошынмас дип уйлыйм. Ибдәш! Безнең хакда ничек язалар, шуларны аңлатып язсаң икән? Ислахчылар тибәләр дип язалар икән. Шуларны беләсем килә. Мин профессорский переулокда торам. Фатир яхшы. Кич «Панайский» һәм «Эрмитаж» бакчаларындан музыка ишетелеп тора. Бик тыныч, балалары юк. Әгәр син килеп тә, фатирга чыгарга тугры килсә, шунда чыгарга яхшы булып. Унберендә Мәхмүднең туге була. Мине дә туйга чакырып дәшкән. Ахрысы, барырга тугры килер. һавалар бик коры. Ягмырлар юк. «Аркадия» бакчасы шартлады. Хәзерге «Эрмитаж» алда дип сөйләләр. Ибдәш! Мондан элек бер ябык хат язган идем. Аны укыгач да ертып йибәрсәң икән. Өйдәгеләрең сәламәтләр? Арбаны алдымы? Эшләр алга табамы? Саг ул. В.Б.

Хат 1908 нче елның 9 июлендә Ф. Әмирханга журналист, жәмәгать эшлеклесе һәм педагог Вафа Бәхтияров (1881–1960) тарафыннан язылган. Хатта «В.Б.» имзасы куелган. Ачык хат көрән төстөгә кара белән, гарәп графикасында, татар телендә язылган. Күләме 1 бит.

Ачык хатның уң ягында: «ст. Серноводскъ, (Самар. губ.). Квар. Трифонова. Амирханову Фатиху» дигән адрес язылган. Шулай ук биредә: «Казань, 11.7.08» һәм «Серноводск. 14.7.08» дигән почта мөһерләре дә бар.

¹ Нам – исем.

² Тижарәт – сәүдә.

³ Мөтәфәррикь итеп – буленеп.

Борһан Шәрәф хаты

14 июль, 1908 ел

Фатих!

Хатыңны алдым. Әллә ник бик кызык булмады. Жүри язган шикелле күренде. Сеңелләр тугрысында язганыңны берсенә язып йибәрдем. Кайгыртучылар бар икән, дип куанып торсын дидем. Сеңелләрнең икесен, үткән ел Казанда торганларын, бер маржа йөрөп укытды. Димәк, сиңең киңәшенә элекдән хәтерләнгән. Матбага ябылгандан «Әхбар» да туктап тора. Эшсезлек – кызыксыз. Эч поштыру ихтимал. Матбаганың тиздән ачылу өмиде әле юк. Гыйльметдин илә икемез дә, Казандан китәргә уйлап та торабыз. Белмим, тагын ни булыр. Яңадан яңа эш башлау шактый читен. Исмәгыйльдән күбдән хат алганым юк. Йосыф атна саен бик озын-озын хатлар яза башлады. Бүген, беренче тапкыр уларак, да-меллага хат яздым. Андан һәм искедә таныганым башка күб кешеләрдән ихлясым сүрелгәнне бәян итдем. Затән¹, бәндә ихляска истигъдад² бетә бугай, ахрысы. Булса, бик кызганыч түгел. Толстойның «Балалык, мөраһикълык³» әсәрен укып чыктым. Бүген «Йегетлек»⁴ дигәннен укыйм. Ихляс илә язганга охшый, яраттым. Төркия, Персия, Ыславлар вакыйгаларын тәгъкыйб итәсен⁵ булыр. һәммәсе кызык. Дөнья хәрәкәтендә бер рольсез калу гына кызыксыз.

Хуш. Ибдәшен Борһан.

Хат 1908 елның 14 июлендә Ф. Әмирханга журналист, педагог, жәмәгәт һәм мәдәният эшлеклесе Борһан Шәрәф (1883–1942) тарафыннан язылган. Хат «Шәрәф» типографиясенең логотиплы бланк кәгазенә кара төстәге кара белән язылган. Гарәп графикасында, татар телендә. Күләме 1 бит.

¹ Затән – нигездә.

² Истигъдад – сәләтлелек.

³ Мөраһикълык – яшүсмерлек.

⁴ *Биредә сүз Л.Н.Толстойның «Детство. Отрочество. Юность» автобиография трилогиясе турында бара.*

⁵ Тәгъкыйб итәсен – күзәтәсен.

Борһан Шәрәф хатыОренбург
11 сентябрь, 1908

Фатих!

Үзем язганчы синдән хат алып кебек идем. Инде көтмичә язам. Аерылганда бик күб сүзләр сөйләшсә калды. Анда әллә нинди суык кешеләр тугры килеп, күрешүнең бөтен ләззәтен жуйдылар. Фу!... Шундый вак кешеләрдән дә зарланырга тугры килә.

Мин Оренбургда тәмам үземнең кәефемдә торам. Ичбер нәрсәдән кечкенә генә дә тарлык, уңайсызлык сизмим. Эш Казандагыдан күбрәк түгел. Тынычрак. Укырга да вакыт күб кала. Чөнки сөйләшерлек кешеләр күб юк. «Анна Каренина»¹ны бетердем. Толстойның иске нәрсәләрен һәммәсен укып чыгарга илтизам итдем². Нөсхәсен табкач да «Война и мирь»³ны укыячакмын. Көтепханә нөсхәсе әле буш түгел икән. Кропоткинның икенче китабын «Записки революционера»⁴сын укый башладым. Татар яшьләре хәрәкәтендән шундый берәр нәрсә язылса, бик яхшы булыр иде. Син вә минем шикелле кешеләрнең рухындагы үзгәрүләр татар үзгәрүенең гайне⁵ бит. Иң карт татар илә иң яшь татар арасындагы һәммә аермаларны без үз рухымыздан кичергән. Һәммәсе безнең гомернең бер кисәге бит. Классический образование (хәтерендәме Чистай истыйляхы⁶) алган кешеләр алар өрөп ясалган кешеләр. Алар татарның алмашуын күрсәтә алмыйлар. «Ислахчы хатирәләре» кеби гонванда⁷ берәр жилд китаб язылса, татар хятындагы иң мөһим инкыйлаб тарихының иң мөһим сәхифәсен тәшкит итәр иде. Зыя хәлфәдән ничек Борһан чыккан, Ибнидән Фатих, Сорахдан Ибраһим, Мөбарәкжандан Габделгазиз, Рәхимдән Галимжан Шәрәф вә һакәза⁸ күренер иде .

Татар әдәбияты тарихы һәм ысулын язуны да сөйләшеп уздырган идек бугай. Аны да татарча белми торган, яисә бер әдәбият тарихындан да хәбәрсез кешеләрдән көтәргә ярамый. Әлегәчә

¹ Чыганакта кирилл хәрәфләре белән язылган.

² Илтизам итдем – үз өстемә йөкләдем.

³ Чыганакта кирилл хәрәфләре белән язылган.

⁴ Чыганакта кирилл хәрәфләре белән язылган.

⁵ Гайне – нәкъ үзе.

⁶ Истыйляхы – атамасы.

⁷ Гонванда – исемдә.

⁸ Һакәза – шулай.

шуңа керешүче юкмы икән? Мин бу көнләрдә әдәбиятымызның мәдрәсәләрдә укылуын кирәксенеп, бер мәкалә дә язмакчы булып торам. Мәдрәсәи Хөсәениядә укулар бик шәп түгел кебек. Аның тугрысында махсус язармын әле.

«Идел» 85 нче номерда Гобәйдуллиннарда булган мәжлесне хурлап язганлар. Алдаганлар. Укыгансыңдыр. Закир эше булыр. Әгәр рәддия¹ язмакчы булсаң, мәжлесдә һич нотыклар сөйләнмәгәнне зикер итү кифая² булса кирәк. Шулай онытылуы янә яхшы. Аны кем укыгандыр дисең? Һич. Исмәгыйльдән һичбер хат хәбәр алганым юк. Син миңа аның тугрысында яз әле. Үзем уйлап кына чыгарырга калмасын. Син дә андый нәрсәнең яхшы булмаганын син беләсәң бит. Һәркемгә хөснә зан³ кыла белсәм дә, ялгышмас өчен сүи зан⁴ кылырга кирәк дим. Бүген редакциягә килгән «Пробуждение» журналының 15 нче номерасында гыйләвә буларак бик шәп, буяулы картина килде (4 x 6 вершок). Бу баш, чәчләре, күзләре, кыйсмән⁵ чырае илә дә сеңлең Өммегөлсемгә охшаганга күрә, мин аны үз бүлмәмә алып кайтып куйдым. Үзе дә бик яратыр иде. Кайтсам, күрсәтермен. Сизәсең, Казанны сагына башлау шулай була торгандыр инде; аз гына бәһанә⁶, искә төшерергә сәбәп була. Чынлап та, Казанның шәп яклары бар икән. Монда душевный удовольствиелар табарга бик читен. Шуңа күрә фәхешкә бирелү бик табигый шикелле. Мин дә куркып торам. Курыкмыйм, ягъни ихтималланып торам димәкче идем. Монда катышырлык ирләрнең һәммәсе кабакта. Рәхәт таба торганлар булуы өстенә, әлегәчә танышканым хатын-кызлар да һәммәсе, гыйффәте шөбһәләргәнәдер. Һичбер мөслимә илә таншыканым, күрешкәнем юк әле. Күренгәннәренәң бик кабәхәт киенүләре, килешсез йөрүләре, ямьсез кыланышларына караганда, танышмаганга да үкенерлек түгелдер дип уйлыйм.

Бер казарма артында, амбарлар шикелле тәбәнәк вә тәрәзәсез бер бина күренә. Шуну шәһәр театрусы дип атыйлар. Анда сентябрь ахырында кәмит (Драм-комедия) башлана, ди. Оренбургның үзенә күрә высшее обществосы шунда күренер инде. Бик

¹ Рәддия – кире кагу.

² Кифая – житәрлек.

³ Хөснә зан – яхшы уй.

⁴ Сүи зан – начар уй.

⁵ Кыйсмән – берникадәр.

⁶ Бәһанә – сылтау.

тилмереп көтеп торам. Уездный барышняларның любопытносте, кершән ягынган, исле май сөргенгән бабаларның¹ мещанский гордосте тугрысында күп язарга ихтыяж юкдыр инде. Алар Казанда торып та мәгълүм. Фатих, рәсеменче йибәр әле. Почта, йә рәкыйб² илэ мөмкин. Фуад та монда килэ имеш дип, ишетдем. Иң соң алдырганың, яисә үзең иң яратканы булсын.

«Әлислах»ка мәкалэләр язарга вакыт табармын. «Казандан китеш»не йибәрермен дигән идем. Бик төче чыкты. Аны үзгәртмәсәм, башка нәрсә язармын. Зариф хәзрәткә ихтирам. Ислахчыларга сәлам. Кулыңны кысып, Борһан.

Хат 1908 елның 11 сентябрәндә Ф. Әмирханга журналист, педагог, жәмәгать һәм мәданият эшлеклесе Борһан Шәрәф (1883–1942) тарафыннан язылган. Хат шакмаклы кәгазьгә, кара төстәге кара белән язылган. Гарәп графикасында, татар телендә. Күләме 2 кәгазьдән, 3 биттән гыйбарәт.

Исмәгыйль Аитов хаты

Оренбург
27 сентябрь, 1908 ел

Газизем Фатих!

Оренбургка килеп житдем. Сәламәт килеп яхшылап урнашмас борын, әллә ни яза да алмыйм. Шулай да хатларның коллекциясе арасында минем тагын бер конвертым артык булсын дип, йибәрергә уйлыйм. Килгән көн Борһанны барып табдым. Кәримов-Хөсәенов матбагасы каршысында бер дантистда бүлмә алып тора икән, өендә тугры китерә алмагач, матбагага кереп, сорашмак булып барганда, Фатих Кәриминен жомгага барган вакытына тугры килеп, күрешеп сорадыкымда, ул Госман Акчукраклы номерасында булса кирәк дип, мине йибәрде. Бардым. Дөрестән дә, анда икән. Күргәч, бик трогательный³ күрешү булып, кофейняга барып, Казан гайбәтләрен сөйләдем. Гайбәт сөйләү кызык эш, тотылмаслыгыңа ышанып, ялганлап сөйләсәң, тагын да тәмлерәк. Кирәкмәгән сүзләр... Нәрсә языйм. Тукта, Борһан хақында. Борһан үзгәргән, энергия⁴ле кеше төсле кылана, фатирына алып барып,

¹ Чыганакта кирилл хәрефләре белән язылган.

² Рәкыйб – күзәтүче.

³ Чыганакта кирилл хәрефләре белән язылган.

⁴ Чыганакта кирилл хәрефләре белән язылган.

язган мәкаләләрен күрсәтеп, ибдәш, һәммәсен күңелдән яздым. Чындан интересоваться¹ (ибдәшләргә сәлам, сиңа Борһан сәлам ди)² итәм ди бичара, табкан шадлык, бетде монысын жүри генә әйтәм. Үзенә яза күрмә.

Фатих! Сиңа бер-ике сүз, ник йоклыйсың? Ник күзеңне ачмыйсың, аз гына ачып кара! Күрәмсең, күршеләрең яныңа жыелган, ибдәшләрең, дусларың һәммәсе үзе өчен, үзләренең киләчәкләрен тәэмин өчен (тоткан тактикалары яхшымы – яманмы башка мәсьәлә) тырышалар, әллә ниндәй восторженный³ вакытларында да онытмыйлар, әмма син! Син! Сиңа да алардан үрнәк алырга вакыт. Без «05» ел ахырларында «Работник»⁴лык модыдан чыккангамы, яисә чындан аңлапмы, болай инсаниятгә хезмәт итеп булмый ул. Самоусовершенствование⁵ кирәк дип сөйли идең. Бик дөрөст. Син дә шул принцип⁶ны дөньяга чыгарырга тырышасың, ләкин сиңа бик кыен. Ике нәрсәне тәрәккый итдерергә кирәк умствен⁷но һәм физически. Икесе бердән булуы, минемчә, бер-берсенә бик уңайсызлы. Әүвәлгесенең тәрәккыйен белмим. Әмма икенчесе бик акрын бара, минемчә, сәбәбе шул икенче булырга кирәк. Ибдәш, әле никадәр юргалансам да, мөхәрир булып булмас. Сиңа дөп-дөресен генә әйтим. Минемчә, син бүгүндән башлап чындан үз исәнлегенә күз салырга тиеш, аның өчен башка хезмәтләренә куеп торырга тиеш (курыкма, милләт сине ташлап китә алмас, бер гасыр йоклап торсаң да, «Әлислах»ны беренче номердан башлап чыгарырга туры килер). Берәр жиргә – суга, дингезгә барырга кирәк. «Акча мәсьәләсе» – юк мәсьәлә. Иренмиңчә, ислахга жыйган куәтең ярымын гына сарыф кылсаң да, үзеңне тәмам терелгәнчегә житәрлек таба аласың. Булмаса, болай ислахга дарым «Алла ризалыгы» өчен, яисә милләт өчен хезмәт итеп, үзеңне бетереп, тагын катырак авыру булып, ахыры үлеп китү, әллә ни вакыт үткәч татар исенә төшерәме? Төшерсә, һәм ни файда... шулай, ибдәш, ташла һәммәсен, үзеңне карарга башла. Һәммә үзе өчен тырыша. Сиңа ике вакыт тырышырга кирәк.

¹ Чыганакта кирилл хәрефләре белән язылган.

² Чыганакта жәяләр эчендәге сүзләр, поляга гади карандаш белән язылган.

³ Чыганакта кирилл хәрефләре белән язылган.

⁴ Чыганакта кирилл хәрефләре белән язылган.

⁵ Чыганакта кирилл хәрефләре белән язылган.

⁶ Чыганакта кирилл хәрефләре белән язылган.

⁷ Чыганакта кирилл хәрефләре белән язылган.

Өүвэл сәламәтлек, андан наука¹. Кара, Габдулла Гыйсмәтине һәм башкаларны язалар, укыйлар, милләт кайгырта, дин, ди. Һәммәсе истирахәт өчен генә, башка вакыты һәммәсе үзләре өчен, алдагы гомре өчен. Син шуларны чистая монета²га аласың. Мин әйтмим алар синең зарарыңа союз ясаганлар дип, әлбәттә юк. Алар аңлаганлар!! Без моңарчы «чудо көтеп жөргәнбез. Тагын бер мисал, Борһанның эшлэгәнән үзенәң исе китүе. Хатлар настроение³дән зависит⁴. Минем ниндәй настроение дә икәнәмне белдерә, шулай да, минемчә, язганлар хакдан ерак булмасалар кирәк, уйлаб кара. Тиздән хат көтәм. Һәрбер яхшылыкны теләп калган Исмәгыйлең.

Хат 1908 елның 27 сентябрәндә Ф. Әмирханга зыялы, эшмәкәр Исмәгыйль Сөләйман улы Аитов (1888–1930) тарафыннан язылган. Хат, Казанның 1 гильдия сәүдәгәре Сөләйман Аитовның логотиплы бланк кәгазенә, кара төстәге кара һәм графит карандаш белән язылган. Гарәп графикасында, татар телендә. Күләме 2 кәгаздән, 4 биттән гыйбарәт.

Әхмәд Исхак хаты

Орски,
6 октябрь, 1908 сәнә

Һөвә!⁵

Мөхтәрәм Фатих әфәнде!

Мәктүбенеңне 14 нче сентябрь алдым. Бу көнгә кадәр жаваб яза алмадым. Гафу иденез. Илтифатыңыздан⁶ бик мәмнүн улдым⁷. «Шәрәк китапханәсе» нә тәвәжеһенеңез⁸ тәшәккерләп идәрәм.

«Дымь»⁹ кеби жидди әсәрләргә нәшер итмәк бәнемчә бик матлуб¹⁰ исә дә, мадди жәһәтте эшне уңгайсызлата. Майдан бирле

¹ Чыганакта кирилл хәрәфләре белән язылган.

² Чыганакта кирилл хәрәфләре белән язылган.

³ Чыганакта кирилл хәрәфләре белән язылган.

⁴ Чыганакта кирилл хәрәфләре белән язылган.

⁵ Һөвә! – Ул! (Аллаһы Тәгаләне телгә алу билгесе).

⁶ Илтифатыңыздан – игътибарыгыздан, яхшы кабул итүгегездән.

⁷ Мәмнүн улдым – шатландым.

⁸ Тәвәжеһенеңез – илтифатыгызга.

⁹ Чыганакта кирилл хәрәфләре белән язылган.

¹⁰ Матлуб – теләп ителгән, соралган нәрсә.

алынган йиде-сигез рисалә бар. Берсе дә басылганы юк. Акча юк. Йитешөб булмый. Истанбул – Мисыр матбугатына күб акча сарыф идәргә мәжбүрмен. «Шәрык»ның ябылуы да эшкә күб зарар бирде.

Әгәр акча булса иде у кеби бөек әсәрләрен мәмнүниятл¹ нәшер идәр идем. Илтизам итдекем тәкъдирдә², хаккы тәәлиф³ көче таләб улынса да, вирер идем. Фәкәть нә кадәр арзу идәрсәм дә⁴, басдыра алмавымны кәмалә тәәссеф⁵ илә гарыз идәм⁶.

Галимжан Ибраһимов Орскига килде. Аның ике-өч рисаләсен алдым. 50 сум бирдем. 50 сумны кыш йибәрергә вәгъдә итдем.

«Әлислах»ка игълан йибәермен. Мисыр китабларының килеп йитүен көтәм. Бер һәфтәгә⁷ кадәр килер. Андан соң, баш-күз алгач, берничә мәртәбә басырга йибәермен.

Тизлекдән тәмам сәламәдләнәп йитүеңезне чын күңелдән теллим. Аллаһыдан сорыйм.

Мәхәббәт илә кулыгызны кысып,
Әхмәд Исхакый.

Бүген «Әлислах» идарәсенә «Асар» 14 нче – «Ислам», «Җиһанша хәзрәт»ләрне йибәрдем. «Ислам» күбдән басылган булса да, «Әлислах»да күренгәнә юк. Мөнәсиб⁸ күрсәңез, өчесенә дә «Әлислах»ка языңыз, интикад иденез⁹, рижа идәрем¹⁰.

Әхмәд.

Хат 1908 елның 6 октябрәндә Ф. Әмирханга шагыйрь, тәржемәче, тәнкыйтьче Әхмәд Габдулла улы Исхаков (1905–1991) тарафыннан язылган. Хат «Шәрык» көтепханәсенә логотиплы бланк кәгазенә кара төстәге кара белән язылган. Күләме 1 кәгаздән, 2 биттән гыйбарәт.

¹ Мәмнүниятлә – шатлык белән.

² Илтизам итдекем тәкъдирдә – үз өстемә алган очракта.

³ Хаккы тәәлиф – гонорар.

⁴ Арзу идәрсәм дә – теләсәм дә.

⁵ Кәмалә тәәссеф – тулы үкенү.

⁶ Гарыз идәм – житкерәм.

⁷ Һәфтәгә – атнага.

⁸ Мөнәсиб – яраклы.

⁹ Интикад иденез – тәнкыйтьләгез.

¹⁰ Рижа идәрем – өмет итәмен.

Исмәгыйль Аитов хаты

21 октябрь, 1908

Фатих!

Менә тагын хат. Өченче! Синдән бер ачыкдан башка бер нәрсә, бәхетсезлеккә каршы «Әлислах» да, килми (бәйрәм номеры эле килгәне юк!).

Элекке хатларымны алгансыңдыр инде. Яңа хәбәрләр юк, фәкать эш юкдан гына язам.

Бүген Борһанга барган идем. Синең хатыңны күрдем. Ике көндән хат кәтәм. Өченче көнге хатымда гәзитәдән татар уенчылары хакындагы мәкаләне йибәргән идем. Бүген шуңа җавабымны йибәрәм, (либеральный гәзитә) сез дә протестсыз калдырмассыз дип уйлыйм. Чөнки бу Казан кызларының чистенә тия бит. Син дә, ибдәш, минем землякәләрнең чәстәләрен саклаганны җавыб калдырмасдан, урыны килгәндә, тиеш булган кешеләрдән бәһаләндерерсең, дип уйлый. Уйнама, ибдәш, шакдый рыцарьлек бит ул, эгәр мин каршы язмасам, һәммә укыган кеше, чындан да, «Казан любительницалары һәммәсе фахишә икән» димәсләр идеме; шул, ибдәш, бәһане тәкъдир кылдырырга¹ тырыш.

Монда литературно-драматический кружок ачмак булып йөрибез. Иртән беренче җыелыш. Башда үзара гына булачак. Зурайса, тагын күрелер. Интеллигентная труппа һәм булды. Дүрт артистка табылды, мин режиссёр (просить итәләр, эле җаваб биргәнем юк!). Рольләр бирүне минем кулыма табырсалар, бәлки булырым да.

Ибдәш. Йибәргән гәзитә кисәкләрен В.К.Р.², яки В.Л.³ кеби рус гәзитәләренә йибәрәп сүз ачдырсаң, шуму күбрәк булыр иде, рәхим итеп, шулай эшлә эле.

Ибдәш, килгәндән бирле авырыйм, күбесенчә өйдән чыкмыйм. Доктор һаман килеп йөри, мышьяк вспрыскивать итмәк була. Хат яз. Иренмә. Күрәсең, нидәй иренчәк кеше – мин өченче хат язам.

19 $\frac{21}{X}$ 08 . Исмәгыйлен.

¹ Тәкъдир кылдырырга – бәяләргә.

² В.К.Р. – «Волжско-Камская речь» газетасы булырга тиеш. Чыганакта кирилл хәрефләре белән язылган.

³ В.Л. – «Волжский листок» газетасы булырга тиеш. Чыганакта кирилл хәрефләре белән язылган.

Хат 1908 елның 21 октябрендә Ф. Әмирханга зыялы, эшмәкәр Исмагыйль Сөләйман улы Аитов (1888–1930) тарафыннан язылган. Хат шакмаклы кәгазьгә кара төстөгә кара белән язылган. Гарәп графикасында, татар телендә. Күләме 1 кәгаздән, 1 биттән гыйбарәт.

*Хат текстларын, искәртмә һәм аңлатмаларны басмага
ТР ФА Г. Ибраһимов исем. Тел, әдәбият һәм сәнгать институтының
Язма һәм музыкаль мирас үзәге фәнни хезмәткәре
Гөлчирә Ханнанова әзерләде*

Хәлил Әбелханов хаты

Фатих әфәнде!

Яңа урынга тамыр йибәргәчдән үк сезгә хат яза торган кеше, тәмам искереп беткәч, мондан күчәр вакыт йиткәч, саф биш ай вакыт узгач, кулга каләм алып, сезнең берлә сөйләшә; әллә ни эшләр хәл юк бит, Алланың тәкъдире шулай булгандыр, никадәр язам-язам дип йөрәсәк дә, Ходаның вәгъдәсе йитмәгәч, язып булмый икән, әфәндем. Ул бик шәп корал шул: төрле урында ярый, тугрысын әйткәндә, минем хат язмый торуыма бик зур-зур таудай сәбәпләрем бар, аларны бер-бер артлы саный башласам, үзегез тәмам ышанып, катып калачаксыз һәм язмаганыма рәхмәт укыячаксыз.

Беренче сәбәп – сезгә язар өчен мин сенсационный яна, кер дә тимәгән хәбәр көтдем, ләкин ул хәбәрне ачык хәлдә бу көндә дә ала алганым юк! Әллә ни эшләп көннән-көн мәсьәләне чуалта бирә һәм көннән-көн койрыгын ераграк яшерә бирә. Көтеп-көтеп дә, ул «хәбәр»не ала алмагач, булган кадәресең хәзергә язарга карар биреп, менә кулыма каләм тотып, агач тотып түгел, язам. Әллә ул тыштан караганда гына сенсационный нәрсәләр булыр кеби. Әмма тормышның эченә кереп аралашкач, андый нәрсәләр һәммәсе гади бер хәлгә әйләнсәләр кирәк. Чөнки хәзер генә шул тугрыларда уйлый башлагач, әллә никадәр бик кызык, кызык гына сезгә язарлык нәрсәләр килеп чыга. Минем үзем бик билгеле булгач да, мин баядан бирле сөйләп килсәм дә, кем хакында, кем тугрысында сөйләдекемне сезгә язмадым әле. Сүз мәгълүм Мария-Мәрьям тугрысында. Көз көне, иске урынга барганда, Мәрьямгә хәбәрсез барып кердем. Мәкъсуд аның гади тормышын күрү иде. Аның тормышы мине төрле подозрениеләргә төшерде. Һәм аның тарафыннан бер төрле салкынлык да сизелде. Ул аны тиз генә яшермәкче дә булды,

лэкин барлыгы да бик сэнгый¹ чыкды. Мин, китэр алдыннан Мэрьямгэ язу калдырып, бу үзгәрешнең сәбәбен баян итүне үтендем. Монда кайтказ, алган мәктүпләрендә ул, фәкать настроение юклығына гына хәмел кыйлып², йиңелчә генә бетерәсе килде. Соңра мин үзем бер озын хат язып, берничә сәбәпләр күрсәтеп, баш сәбәпдә «ике арадагы милләт башкалыгындан гыйбарәт таш койманы» куйдым. Ләкин ул, йомшак кына, минем ул баш сәбәбемне инкарь идеп язды. Ләкин чын сәбәпне язармын-язармын дия-дия, әле һаман язганы юк. Соңгы хатларында күбрәк: «Мине онытасың, бик сирәк язасың» дип, мине генә шелтәләп яза. Көтелгән хәбәр «теге» сәбәбе баяны иде. Ләкин алынган юк әле. Һәр көнне көтәм. Гади хатлары жыш-жыш килә. Бу урында ул мәсьәләгә нокта куеп, башка нәрсә тугрысында язарга башлыйм. Чөнки гыйшык утындан хәбәрдар булмаган кеше, гашыйкларның кадерене белми диләрме? Хасыйл шундай... Минем авылдан 6 чакрым еракда – Яльчик дигән авылда – мәшһүр ат печүче Газиз Сәйфелмөлеков ветеринарный фельдшер булып тора. Яңа елга килде. Ул Тәтешдән үзенә бер кыз да алып килгән. Шулай итеп, кыпшырдатып, икәү карт белән карчык булып торалар. Тормышы чын «өйләнгән» кешенең тормышы: тамагы тук, өсте-башы бөтен, Аллага шөкер, хәзер шулай ни булганына разый булып торалар. Ярый, бу да шулай булып торсын. Алар да торсыннар.

Язу, черепашы шаг берлә булса да, акрын гына, аз-аз гына алга таба бара. Бу көндә әүвәлге планга кертелмәгән «Маскарад»-мәсхәрәт» дигән главаны язып маташам. Хасыйл, ул тема зурая бара һәм тармаклары да көннән-көн арта. Шунның берлә, бу кышда бетерергә уйланган нәрсә бетми калачак күренә. «Хәят»-не басмадан чыккач да бер-ике мәртәбә укып чыктым. Һәр главаны аерым-аерым алганда бик тирән тойгылар калса да, бәгъзе бер главалары гаять тә кыйммәт, кадерле булса да, гомумән караганда, әллә ничек тузган впечатление хасил була. «Хәят» кем? Ниндәй тормыш берлә тора? Ни белән азыклана? Сөальләренә тугры гына булмыйча жавап бирүе читенрәк. Ихтимал, монның сәбәбе үз тормышымызның шулай ким, эшләнеп бетмәгән ярты-йорты булуынан булса да булыр – ул вакытта «Хәят» кеби типны бик реальный

¹ Сэнгый – ясалма.

² Хәмел кыйлып – сылтап.

дип кенә санап, гаепне тәмамән тормышка аударып калдырырга туры киләдер. Милли матбугатда бу хакда «Хәят» тугрысында тәнкыйть булдымы-юкмы, анысын белмим, башка кешеләргә «Хәят» ниндәй тойгы калдыргандыр, аннан хәбәрәм юк. Шуның өчен дә мин әйткән нәрсә, ихтимал, минем хосусый фикерем генәдер. Һәр нә исә, татар кызларыны рус малайлары уйнатып йөрткәннең өчен сезгә кем дә рәхмәт димәс, кыямәтдә алла жәзәнны бирер әле. Бер дә инде мөселман кызына килешә торган эш түгел. «Михаил малай»ның уң кулы берлә Хәятның сул кулыннан йомшак кына тотган»да, Михаилның кулына сугасы килә. Әфәндем, хәмияте диния!¹ Бик шәп бит! Ярый, Аллага тапшырдык. Хәзәргә хуш әле. Хат язсагыз язарсыз, язмасагыз – теләсәгез нишләгез, улысы важный түгел! Кулыгызны кысып: Хәлил Әбелханов.

1 март, 1912 сәнә.

Хат 1912 елның 1 мартында язучы, журналист, педагог Хәлил Әбелханов (Әбелханов Хәлиулла Габделвәли улы (1887–1919), Казан) тарафыннан язылган.

Хат гарәп графикасында, татар телендә кара каләм белән язылган. Күләме 2 кәгазьдән, 4 биттән гыйбарәт.

Йосыф Казаков хаты

Кынады

17 апрельдә 1912 ел

Мөхтәрәм Фатих Әмирханов жәнәпләренә!

Мәгълүм улсын ки, боңача арамызда һичбер мөнәсәбәт илә танышлык булмаган булса да, бу аралыкта басылып чыккан: «Хәят» нам кыйммәтдар әсәрәнезе моталәгамыздан² кичереп, бондан нә кеби сурәтдә махсус улдыйгымы: рәфиқым улан каләм васитәсы илә³ ихтыярсыз уларак, биззат⁴ кәндинезә гарыз итәргә⁵ мәжбүр улдым.

¹ Хәмияте диния – динне яклау.

² Моталәгамыздан – өйрәнүебездән.

³ Васитәсе илә – арадашчы белән.

⁴ Биззат – турыдан-туры.

⁵ Гарыз итәргә – үтенергә.

Хэят туташның тышкы матурлыгы, берничә вәжеһ¹ илә Лизаныкындан артык булса да, ләкин (татар галәменәң моктәзасынча²) аның әүвәлдә алган тәгълим вә тәрбиясе Мәлихә абыстайдан гына булып, теге Лизаныкы чук була алмавы бәрабәр эчне пошыра төшәдер. Алай да, ул, үзенәң булгырлыгы илә, аз аралыкта байтак мәгълүмат артдырырга өлгереп, эчдән дә ярыйсы гына матурланып йиткән. Үзенәң табиғый чибәрлеге өстенә, модадан да бер дә калышмавы аңа бик яраган.

Бу заманда чын кеше булып яшәргә керешелсә, безнең татарлар эчендән дә, әүвәлдәге кебек, буш вә караңгы бүлмәләрдә ята торган хатын вә кызлар урынына, бәлки кешелек мәйданы булган театрларда кеше күзенә кешечә булып күренерлек жазибәле³ Хэят, Әминә, Рөкыяларны да йитешдереп булачак икән! Фойеда арлы-бирле кайнап йөри торган студент, офицер, яшь чиновниклар сафында (йөри торган) Гали Мөхәммәд углы Арсланов кебек егетләрәмезнең булынуы, килешле булу гына түгел, бәлки ул үзенәң артында булган бөтен татар галәмен үзе кебек үк булгылыклы итеп күргәзер өчен дә аның кергәнлеге хәтергә киләдер.

Моның өстенә, бу кызларда бөтен интеллигенция галәмен ялгыз үзләренә генә мәжзүб итәрлек⁴ кадәресе ләтафәт⁵ вә нәзакәт табылуы да мөмкин икән!

Кызлар театрдан кайтканда, чаттагы ямщикның жырлап биргән жыры бик урынлы булып, бездә шундай урынлы һәм кызыклы жырлар да бар икән!

Хэят туташ шундай матурлыгы илә читенлек беләнрәк булса да, гыйффәтне югалтмаенча, Салих Фатиховга хатынлыкка баралган кебек үк башка татар кызлары да булдыра алырлар икән!

Татарлыкда да чынлап яшәп була икән! Болай булгач, ник юкга, татарлар бетә дип пессиминально⁶ булырга! Хәзер инде өмидсез булып борчылмыйбыз. Яшәргә тотынамыз! Инде яшәргә тотынгач, Хэят, Әминә, Рөкыя кебек кызларны, Гали, Салих кебек егетләренә, элекке кебек берәмләп кенә түгел, бәлки дистәләп-дистәләп йитешдерәсе генә бар икән! Бу көнгәчә татар киоскларында

¹ Вәжеһ – сәбәп.

² Моқтәзасынча – таләбе белән.

³ Жазибәле – сөйкемле.

⁴ Мәжзүб итәрлек – тартып торырылык.

⁵ Ләтафәт – матурлык, гүзәллек.

⁶ Кирилл хәрәфләре белән язылган.

ята торган «Фәзаилеш-шөһүр», «Бакырган»лар арасына кереп өлгергән Гаяз Исхаковның «Бай углы», «Инкыйраз», «Өч хатын...», «Жәмгыятьләре» татар әдәбиятына вакытында күнелләренә жәлеп иткән булса да, болар өстенә янә 90 гыйльме халь, 70 тәжвид, 60 жәгърафия, 40 тарихе-әнбия, алар өстенә, тагын йиңел әлифба, салмаклы әлифба, сап-сары әлифба, хөснел-хатлы әлифба, капкачлы әлифба, башлангыч, атлангыч, үрнәкләр, күбәләкләр, терелек, үлемлек кебек чепуха китапларны аваландырып торудан туктый алмаганлыгы өчен хәзергәчә шул әдәбиятка үпкәм зур иде.

Инде бу замангача үзенең ярлылыгы илә мөттәһәм¹ тотылган татар телен һәм шулай ук эшдән чыгарга якынлашкан татар хәрәфләрен үзләренең булгылыклары илә укып туймаслык татлы «Хәят»не вөжүдкә чыгара² алганлыклары өчен һәм татар әдәбияты «Хәят»не танып, майдане интишар³га куйганлыгы өчен боларның һәркайсын житди хис илә тәбрик итәмен! Яшәсен татар теле! Бозылмасын татар хәрәфләре!

Рәваж тапсын⁴ (эчендә «Хәят»е булган) татар әдәбияты! Моңа даир сезгә язачак сүзләрем шул кадәрлесе илә бу урында тәмам булса да, башка хосусларда тагын әллә никадәр язачак сүзләрем калып, мөнәсәбәте чыкгач, әлбәттә, язармын.

Мондан артык сүз язарга иң әүвәл сезнең илә танышлыгымыз юклыгы, андан соң бу хат бик озынга китәрлек булгач, шунда туктап калдым. Алай да бу кадәресе язуюм урынсыз булмас дип уйлап калдым.

Бакый ихтирам там.

Йосыф Казаков. Кузнецк, Саратовской губернии Юсуфу Казакову.

Кульязма хат гарәп графикасында, татар телендә, кара каләм белән язылган. Күләме 2 кәгаздән, 4 биттән гыйбарәт. Хатта Йосыф Казаковның шәхси мөһерен дә күрергә мөмкин.

¹ Мөттәһәм – гаепле.

² Вөжүдкә чыгара – барлыкка китерә.

³ Майдане интишар – таралу майданына.

⁴ Рәваж тапсын – таралсын.

Ибраһим Биколов хаты11 август, 1913 ел.
Ибраһим.

Мөхтәрәм Фатих әфәнде!

Сезнең идарәдән зур мәсьүлият¹ илә Мәкәржәгә килсәм дә, канәгатләнәрлек үти алмыймын ахры. Бонарга, әлбәттә, тәжрибәсезлек дә зур манигь² буладыр. Шулай ук табигый булган юашлык вә йомшаклык да диергә ярый. Ләкин гаепне үз өстемә генә дә алып бетерә дә алмыймын. Хасыйл, монда гәзитәнең базары «Бәянелхак»-фәләннәр тарафыннан шулкадәр төшкән ки, әбунә сорап берәүгә мөрәжәгать итү гүя сәдака сорап мөрәжәгать итү кебек. Шунуң өчен бәгъзе бер киңәшләр тәэсире илә дә мин номердан-номерга йөрмәс булдым. «Сибирия» өчен Вагыйз³ның бәрәдәре килде. Ул йөридер. Ләкин рәт бер дә чыкмас төсле. «Кояш» шәүкәтенә хәләл китермәс өчен, шулай бүлмәдә генә әбунә көтеп торырга булдым инде. Игълан өчен бик күп фирмаларга мөрәжәгать итдем, ләкин һәммәсе Питербургга, Мәскәүгә баш конторага мөрәжәгать итәргә кушалар. Монда реклама кыйсемә илә шөгыйльәнмимез, баш конторага мөрәжәгать итсәгез, бирермез, диләр. Үзем сентябрь башына кадәр ярминкәдә каламын әле. Сентябрь башларсыз Казанга кайтып житә алмамын.

Менә нәрсә тагын, Фатих әфәнде, сез мине «Кояш»да даими язучы итеп калдыра алмыйсызмы? Сөзгә бит, кажется, кеше кирәк. Мин гәзитәнең хәбәрләр кыйсеменнән төрле бүлекләргә идарә итәргә булдыра аламын. Аннан башкасы, әлбәттә, үзегезгә мәгълүм инде. Әгәр сезгә кеше кирәк булып, мәгъкуль тапсагыз, шул тугрыда Зәкәрия абзый⁴ илә сөйләшеп миңа шушы арада хәбәр итсәгез иде. Минем Казанда калырга дәрдем бар. Бу ел Себергә китәргә әллә нигә охота юграк. Бәхетне икенче төшдән эзләп карыйсы киләдер. Монда миңа берничә йиргә мөгаллимлеккә дә (шәһәрләрдә) урын гарыз итәләр⁵. Ләкин шулай да бу тугрыда мин

¹ Мәсьүлият – жаваплылык² Манигь – тоткарлык³ «Сибирия» сәясәи, әдәби, икътисадый гәзитасы 1912 елның 18 мартыннан 1913 елның августына кадәр Томск шәһәрәндә татар телендә нәшер ителә. Нашире һәм мөхәррире – Мөхәммәдвагыйз Нәүрузов.⁴ Зәкәрия Садретдинев – «Кояш» гәзитасы мөхәррире.⁵ Гарыз итәләр – тәкъдим итәләр

сезгә мөрәжәгать итеп карарга уйладым. Жәй көне бу тугрыда Зәкәрия абзый берлә дә сүзләр булган иде. Сөз шул тугрыда миңа шушы арада бер жавап яки бер киңәш язып йибәрсәгез, мәмнүн калыр идем. Хәзергә хуш улып торуңыз.

Ибраһим. Адрес мәгълүм.
Ярминкә, «Двухсветная»га.

Хат 1913 елның 11 августында жәмәгать эшлеклесе, педагог, публицист, Ф. Әмирханның якын дустаны Биккóлов Ибраһим Жамалетдин улы (1884–1938) тарафыннан язылган.

Хат гарәп графикасында, татар телендә, кара каләм белән язылган. Күләме 1кәгазьдән, 2 биттән гыйбарәт.

Камил Мотыйгый хаты

28 июль, 1915 ел.

Мөхтәрәм әхбәб Мөхәммәдфатих Әмирхан әфәнде!

Чистайга китешли сезгә бер-ике сүз әйтеп китәсем килде дә, шуны язып бирүемне артыграк күрдәм, чөнки сезне аулакта тугры китереп булмый, идарәгә керсәм, һәрвакыт яныңызда кешеләр була, хәлбуки, мин берәз гына әһәмиятле булган эшне кеше алдында сөйләргә яратмыйм.

Мәсьәлә бондан гыйбарәт:

Мәгълүмәгез! «Тормыш» мине бик изеп язды. Әлбәттә, һәр нәрсәнең вә һәр кешенең ике тарафы да бар. Теләсә кемне мактап була вә теләсә кемне яманлап була. Монда, асла, шөбһә юк. «Тормыш»ның мәкаләсе башында ук (№ 285) пессимистларча язылганы күренеп тора. Иң (башдук) башта ук мине 3–4 кенә тәфсир кисәкләре язып чыгарган (әле ул аны бетермәгән. Вә фиһи бәхәс) ди, хәлбуки, аның жиденчесе чыкты. Сигезенчесе матбагага басылырга бирелде. Әгәр ул мәкалә хәерхәһлык нияте илә оптимистларча язылса: «Камил Мотыйгый артист вә жырчы вакытында тәфсирләр язарга, мәктәпләр идарә итәргә, гыйльми мәкаләләр язарга («Шура»ның 10 нчы номерендагыча), мәсҗедләрдә Коръән укырга вә гайре төрле эшләр эшләргә өлгергән кеше мөфти булгач, әллә нинди файдалы эшләр, төрле китаплар чыгарып, мәктәп вә мәдрәсә эшләренә, шөбһәсез, әһәмият бирер һәм кирәкле фәтва-рисаләләр язып таратыр» иде диярәк башланыр иде.

Хэзер «Тормыш» идарәсендә Гаяз әфәнде дә бар, ул да мине сүгеп язуны куәтли булырга кирәк дип уйлыйм. Чөнки тәбган¹, женсән² миңа тараф булмаган бер кешенә минем хакда хәерхәһ булуы мөмкин дә түгелдер. Әлегәчә аның миңа бер яхшы сүз әйтмәсе дә моңа дәлилдер. Бинаән галәйһи³, сездән ошбу шәйләрне мөляхәзә идәрәк⁴ ошбу хакда житди бер мәкалә язмакыңызны үтенәм. Күптәнге танышыңыз вә хәерхәһыңыз Камил әл-Мотыйгый Төхвәтуллин.

Хат 1915 елның 28 июлендә татар журналисты, нәшир Камил Мотыйгый (Төхфәтуллин Камил Мотыйгулла улы, 1883–1941) тарафыннан юлланган.

Хат гарәп графикасында, татар телендә «Мөхәммәд Камил әл-Мотыйгый-Төхфәтуллин» дигән бланклы кәгазьгә кара каләм белән язылган. Күләме 1кәгазьдән, 1 биттән гыйбарәт.

Фәхрелислам Агиев хаты

Хөрмәтле Фатих!

Мәскәүдә аз гына арада Ибраһимны күрәп алган идем. Сезнең Кырымга баруыгыз хакында да бер-ике сүз әйтеп үтте. Үткәндә Мәскәү аркылы үтәрсез, әлбәттә, шуңар күрә бәлки берәр көнгә тукталырсыз да. Суфия һәм Үзбәкләрне дә Кырымның бер читенә озатдым. Өем буш, үзем ялгыз гына – шуңар күрә дә Мәскәүдә туктыйсыгыз булса, миңа туктарсыз дип уйлап калам. Бу – бер.

Икенчедән, сезнең бастырырга уйлаган әсәрләрегез хакында. Бу турыда Гасыым ипдәшкә язган хатларыгызны күрәп алган идем. Ләкин ул мәсьәләне тәмам тишәп бетерә алмасдан, тизлек белән ял итәргә китеп калды. Ибраһим белән берәз сүз алышкан, мин мондагы әрбабны күрдәм, фикер алыштым. 10 табаклар күләмендә бер жыентыгыңны бастыру фикеренә киленде. Әлбәттә, гел әледә басылып чыкканнардан гына түгел, моңарчы басылмаганнарының да булулары мәтлүб⁵ дип миңа боерык бирелде.

¹ Тәбган – ияреп.

² Женсән – женес-нәсел ягыннан.

³ Бинаән галәйһи – шуңа күрә.

⁴ Мөляхәзә идәрәк – фикер йөртеп.

⁵ Мәтлүб – соралган, таләп ителгән.

Бинаән галәйһи¹, шундый мәжмугачыңыз бар булса һәм аны үзегез белән алып килә алсагыз – яхшы булыр иде.... Мәскәүдә чагында могаһәдә² язышканда ук сезгә тиешле булган акчаны бирә алмасак да, сез Кырымга барып житүегезгә акчаңыз да, иншалла, барып житәләр дип, безнең шартлар тәкърибе шулай:

1) бер табак дип 40 000 мең матбага галәмәте санала. Бу инде без аңлаган гади басма табакдан артыграк чыга.

2) могаһәдә язышканда, 25% бирелә. Кулъязмалар тапшырылгач, янә 55% бирелә. Басылып чыккач һәм тәмам хисапланып беткәч, калган 25% бирелә.

3) әдәби әсәрләрнең табагына моңарчы 70–75 сумнар түләнә килде.

Шуларны белгерең сезгә ошбу хатны 4 ендә үк язарга дип вәгъдә кылсам да, шөгилъләр килеп чыгулары аркылы вәгъдәмдә тора алмадым. Шуның өчен дә бу хатны инде сезгә ашыгыч почта илә жибәрәм.

Хөрмәт илә кулыгызны кысып, Фәхрелислам Аги.

Мәскәү, Зур татар урамында, 25 нче йорт һәм беренче фатирда.
8.08.1925.

Хат 1925 елның 8 августында журналист, педагог, язучы, Ф. Әмирханның якин танышы Агйев Фәхрелислам Нигъмәтулла улы (1887–1938) тарафыннан юлланган.

Хат гарәп графикасында, татар телендә, кызгылт-көрән каләм белән язылган, конверты да сакланган. Күләме 1 кәгазьдән, 2 биттән гыйбарәт.

Ләбибә Хөсәения хаты

Мөхтәрәм мөхәррир Фатих әфәнде Әмирхани!

Дарел-мөгаллимат³ хакында сөалегезә жавап.

1 нче: бу сәнә бер сыйныф булды, көзгә икенче сыйныф илә бер тәхзария⁴ сыйныф булачак.

2 нче: ханымнар иганәсе вә шәкертләрдин дөхулия⁵ акчасы илә тәэмин иделде.

¹ Бинаән галәйһи – шуңа күрә.

² Могаһәдә – килешү, договор

³ Дарел-мөгаллимат – хатын-кыз укытучылар эзерләү мәктәбе

⁴ Тәхзария – хөрмәтләнгән, зурланган. Монда: зурраклар.

⁵ Дөхулия – уку өчен алынган хак.

3 нче: укыган дәресләрдин һәм гарәбият, хисап, һәндәсә¹, тарих, табигать, ана теле, жәгърафия, русча, рәсем һөнәре.

Программа буенча гимнастика керер тиеш булса да, урын булмадыгындин калдырылды. Һәм русчалары йитешсез булдыгындин хыйфзес-сыйххәт сәгатенә дә русча укытылды.

4 нче: рөкъгә² мөгаллимә – Габдрахман хәзрәт Галиев, дин, гарәбият мөгаллимәсе – Ләбибә Хәсәния, тәхсилә³ әткәсе Чуаш иле мулла Һади Бакировда һәм берадәре Чиләбе имамы мулла Мөһнир Һадиев һәм Галимжан хәзрәтдән.

Фатыйма Дәүләткилдиева – тарих мөгаллимәсе, гали мәктәп тәмам иткән.

Сара Шакулия – һәндәсә мөгаллимәсе, Мәскәү дарелфөнүнән тәмам иткән һәм Парижда математический факультетта тәхсил иткән.

Суфия Таһиря – хисап, жәгърафия һөнәре мөгаллимәсе, тәхсилә әткәсе Шакир Таһировдан дин һәм фән үтәп, ибтидаи мәгълүмат алгандан соң, хосусый рәвешдә хәзерләнеп, 4 сыйныф гимназия дәрәжәсендин имтихан тотып, ибтидаи мәктәпдә рус теле мөгаллимәсе булган, дин һәм гарәбиятне Ләбибә Хәсәниядән укыган. Ләбибә Хәсәния мәктәп вә мәдрәсәсендә 12 ел мөгаллимлек итмәкдә.

Әминә Галиева – ана теле мөгаллимәсе, Ләбибә Хәсәния мәдрәсәсендә укып, соңра Төркиядә тәхсил иткән.

Мәдинә Сәгыйдова – табигать мөгаллимәсе, гимназия тәмам иткән.

Александра Павлова – рәсем мөгаллимәсе, художественный мәктәп тәхсил иткән.

5нче: шәкерәтләр һәрбер дәрәсәне бик тырышып, бик яратып укыйлар һәм һәр укытучылар үз дәрәсләрендин бик мәмнүн булдылар.

Ләбибә Хәсәния⁴.

¹ Һәндәсә – геометрия.

² Рөкъгә – язучы.

³ Тәхсилә – гыйләмә.

⁴ *Ләбибә Хәсәния, Ләбибә Һади (Кәди) кызы Хәсәния (Һадиева) (1880–1921) – 1904–1918 елларда Казан шәһәрндә татар кызлары өчен мәктәп ачуучы һәм аның мөдәррисе.*

Хат 1904–1918 елларда Казан шәһәрәндә татар кызлары өчен мәктәп ачучы һәм аның мөдәррисе Ләбибә Хөсәения тарафыннан юлланган. Язылу датасы күрсәтелмәгән. Хат гарәп графикасында, татар телендә, көрән кара белән язылган. Күләме 1 кәгазьдән, 1 биттән гыйбарәт.

*Хат текстларын, искәртмә һәм аңлатмаларны басмага
ТР ФА Г. Ибраһимов исем. Тел, әдәбият һәм сәнгать институтының
Язма һәм музыкаль мирас үзәге өлкән фәнни хезмәткәре
Ләйлә Гарипова әзерләде.*

Ризван Алуши хаты

1908 сәнә, ноябрь

Фатих! Мин үзем кешедән килгән хатларны, әһәмиятсез булса да, укырга яратдыкымдан үзгәләрне дә шулайдыр, диеп белеп, озын-озын хатлар язгалыйм. Без синең хатыңны алгач, әллә чындан да тагы язармы, дию, берәз көтеп тормыш идек. Ләкин мин синең андай язармынларыңны белгәнгә күрә, алай ышанмадым да. Фәкать һәрнәрсәгә ышанучы хатынлар таифәсендән¹ улган рәфикам², тәмам ышанып, сіндән хат көтеп тора...

Синең хатыңдан рәсемләр хосусында, «юмира»³ уларак, тәнкыйдләр көткән идек. Әллә син анларны бер дә дикькаткә алмагансың? Дөрестне генә язганда да, анда бик күп кызыклары бар. Жәмләдән берсе: «Мин курыккан идем, артда күрәнмәм, дию», вәхаләнки⁴ берәр аршин кадәр аякларым сездән узып төшкән. Икенче, Фәрханәгә: «Мунчадан чыккан халәтдәге кеби төшдәң, димеш, идем». Вакыйган, изүнең ачыклығыны мөляхәзә итдекдә⁵, нәкъ шул рәвешдә булган. Синең астагы кулыңның фига (кукиш) көстәрәп⁶ торуы, белмәм, фотографист менә сиңа дигәннеме, әллә нине белдермәкдәдер?

Мәктүбеңдә Ибраһим Бейрутка китде, дигәнсең. Аны ишеткәч, әллә ниндәй бер солдат хикәясе хәтеремә килде. Әллә хәзер сыерны кеше итәргә Бейруткамы йибәрә башладылар? Борһан

¹ Таифәсендән – төркеменнән.

² Рәфикам – хатыным.

³ Юмира – юмор.

⁴ Вәхаләнки – чынлыкта.

⁵ Мөляхәзә итдекдә – игътибар итүдә.

⁶ Көстәрәп – күрсәтеп.

«Вақыт»ка киткән икән. Бездә бер кеше бар, шул әйтә: «Каюбер гэзитәне туктатуны теләсәгез, мине мөштәри¹ яздырыгыз, – ди. – Әфсүн укыган кеби, акча барып житмәс борын ук туктый, – ди. Мин әйтәм: «Каюбер гэзитәне туктатасыгыз килсә, Борһан Шәрәфне секретарь итегез», – дию...

Фатих! Мин сиңа беркөн бер рисалә сымак нәрсә язып йибәргән идем. Анда иске мәдрәсә сәмәрәсә² генә, диеп китәчәк йирдә «Гаспринский илә Шәркы рус»ны, бу да татар мәдрәсәсенәң сәмәрәсә, диелгән. Әгәр эшкә ярарлык булса да, шул көе нәшер иделсә, анларны татар мәдрәсәсенәң шәкерде итеп көстәрү бик көлке булып чыгачак. Шуның өчен әйтәм, зинһар шул жөмләне бозып, иске мәдрәсә, диеп кенә калдыр.

Чита хәбәрләре.

Читада хедмәтләремезнең сәмәрәсә көн-көндән күзгә күренә бармакдадыр: хәзер бу йирдә дә Ачинскидагы кеби ирләр вә кызларны бергә жыйнап, «Мөсавәт» мәктәбе ачдык. Каршы торучы булмады. Хәтта үткән ел безгә һөжүм иткән кешеләр зур-зур кызларны китереп тапшырдылар. Пәрдә тәмам бетеп бара дияргә ярый. Безгә теләгәнчә йөрергә, сүз тиермәскә, дию сүз бирделәр. Икенчедә, хатынлар мәктәбе ачылды. Анларны Фәрханә укыта. Татар хатынлары гына дәгел, татарлар илә торучы рус-еврей кызлары да Фәрханәдән укыйлар. Үткән ел, күз ачырмый, кайда күрсәләр, эт кеби өргән хатынлар хәзер, кулларына грифель такта тотып, сабак укыйлар. Гаеддә картлар өчен мәктәп ачарга кызыкдырып сөйләмеш идем, ихтимал, ул да ачылыр.

Хәзер русский класс ачарга рөхсәт сорап һәм иганәт³ сорап, управага гариза бирдек. Гаеднең өченче көнендә мәктәп файдасына «цирк» уйнатылды. Татарларны хатынлары илә барырга мәжбүр итдек. Мәктәп файдасына буфетдан эчәргә мелла фәтва⁴ бирде. Расхутдан⁵ тыш халис⁶ ике йөз кырык сум акча алдык.

¹ Мөштәри – сатып алуучы.

² Сәмәрәсә – жимеше, нәтижәсе.

³ Иганәт – акчалата ярдәм.

⁴ Фәтва – рөхсәт.

⁵ Расхутдан – дәресе: расходтан – чыгымнан.

⁶ Халис – саф.

Читага указлы имам килде. Болай хәзергә минем өчен зарарлы күренми. Зыялы сафында үзене тотарга тырыша. Яшьләргә каршы килми, хатынын качырмай, хотбәләрне¹ татарчалап укый. Бу ел городскойда һәм коммерческийда берәр ир бала, приходскийда ике кыз бала укый булыр ахры инде.

Фатих, Казанда кемләр бар? «Әлислах»да кемләр калды? Син кайда торасың? Исмәгыйль шулай чындан да кеше булып житдемәни? Вечер-театрларда була аламсың? Вақытың илә яз. «Әлислах» миңа шул әүвәл бирмеш биш данәдән башка килмәде. Хәзергә хуш. Ризван. Терелә аламсың?

Хат 1908 елның ноябрәдә Ф. Әмирханга мөгаллим, журналист Ризван Алуши (Ибраһимов Ризван, 1883–1938) тарафыннан язылган. Алар Ф. Әмирхан белән сабакташ дуслар булалар. Фәрханә – Фәрханә Рәхимгәрәй кызы Бәхетгузина (1886–1958) – Ризван Алушинның хатыны.

Хат озынча шакмаклы кәгазьгә кара төстөгә кара белән язылган. Гарәп графикасында, татар телендә. Күләме 2 кәгазьдән, 2 биттән гыйбарәт.

Борһан Шәрәф хаты

Оренбург, 5 декабрь 1908 сәнә

Фатих!

Бу арада бер дә хат язмаганымны искә төшереп, кичә җавап язасы хатларны аерып куйдым, 14 гадәд² чыкды. Үземә дә шактый оят булды. Инде рәтдән тезеп, җавап язарга керешдем. Синекә өчен тагын бер кат гөнәһлы булдым. Чөнки андан элек алынган башка хатлар һаман да көтә калдылар әле.

29 октябрь хатынны беренче укыгандук бик яхшы аңлаганыма ышансам да, тагын-тагын укыдым. Кызык бит. «Хәят» әсәрә бар. Ләкин минем сиңа каршы булган ихтисасатымны³ Сәгыйтькә каршы булганларына ошатуың яисә ошый, диеп шикләнүең мине борчый язды. Без икемез дә әлегәчә морадларымызны⁴ бик тугры аңлаша идек бит. Ялгыш аңлату ихтималлары була башласа, күңелдәген яшерә башланыладыр (нинди кыен сүз чыкды).

¹ Хотбәләрне – нотыкларны.

² Гадәд – сан.

³ Ихтисасатымны – тоемлавымны.

⁴ Морадларымызны – аңлатырга теләгәннәрне.

Минем көндөлөк илэ мэрәк итүенә¹ куанмаска мөмкин түгел. Чөнки бик якын кешеләрнең генә хосусый мәгыйшәтләре² интересный тоеладыр. Бәйрәмне ничек уздырганымны тагын сорыйсың! Яздым бит: мин бәйрәмне уздырмадым, бәйрәм миндән кырыда узып китде, мин бүлмәмдә утырып калдым. Хуш. Син императрица Мария Феодоровнаның туган көнен яисә Смоленский божья материның табылган көнен ничек уздырдың? Ә! Мин бәйрәмдә һичкемдән һичнинди хиссият алмадым. Инде бик жөдәткәнгә күрә хәзер исемә төшкән бәйрәм вакыйгасын языйм: икенче көндә, яшьләр илэ жыелып, Ибраһим Каргин фатирында 5 сәгать карта уйнаганның соңында 7 тиен зарарлы чыктым. Шул сылтау илэ, кайтканда ямщик акчасын мин түләмәдем. «Бер үгездән 7 тире суймыйлар», – дидем.

Фатих вә Риза әфәнделәр тугрысында берни дә язарга хәтеремә килми. Өйләренә мин еш йөрим. Алма бәләшләрән яхшы пешерәләр. Сөтләре куге, чикләвекләре һәрвакыт мул була. Безнең өчен шунысы йитде түгелме? Бик жидди мөзакәрәләргә³ керешә башласалар, минем һәрнәрсәдән көлә алуым ярдәмгә йитешә. Диннең генә түгел, мәдәниятнең дә мөкаддәс нәрсәләрен аяусыз мәсхәрә итә алуым сүзне икенче сурәткә кертми калмый. Менә шул.

Вак хикәяләр яза башлыйм дигәнсең. Бик хуп. «Шура»га дигәнләренне йибәр. «Ярар» диделәр. Хәкарәт⁴ саналган мэхәббәт тугрысында «чепуха» диюенә игътираз итә алмыйм⁵. Ләкин ул башкаларның да шулай чыгачагына дәлил түгел.

Коләхмәтовның сүрелүенә тәэссеф итәм⁶. Мин аның илэ бу жәй генә танышып, мәжлесендән «Хушнуд»⁷ калган идем. Кстати, Гафур очраганда миндән бер сәлам бир әле.

Әдәбият кружогын бетергәнсең, дип ишетдем. Яхшы түгел.

Рәкыйб монда килгән иде. Казанны сорашдым, сорашдым. Эчке вә комар⁸ мәжлесләрен генә сөйләде. Шул арада миндән дә ике бутылка эчде. Вәссәлам.

¹ Мэрәк итүенә – кызыксынуыңа.

² Мәгыйшәтләре – тормышлары.

³ Мөзакәрәләргә – фикер алышуларга.

⁴ Хәкарәт – хурлык.

⁵ Игътираз итә алмыйм – кире кага алмыйм.

⁶ Тәэссеф итәм – кайгырам.

⁷ Хушнуд – канәгать.

⁸ Комар – отышлы уен.

Монда мэдрэсәи «Хөсәения»гә мөгаллим булырга ике нури килделәр. Берсе шактый белекле вә эшлекле. Идеягә хедмәт өчен йөри. Күп катышсам, миңа тәэсир ижраэ¹ итмәсен, дип, бер минут улса да шикләнеп алдым. Икенчесе сиртүкдән², фәсдән³ [...]. Мин Закир Рәмиев вә Ризалар алдында булса да көлүемне яшерә алмадыгымдан беренче очрашкандук рәнжемәсен дия, чыгып китдем.

Кичә Истанбулдан Сибгать Дәүләткилдиевдән хат алдым. Хат язышык, дигән. Белмим әле, язышасымыдыр, юкмыдыр.

Мин корбан бәйрәменә кайтмыймдыр, ахры. Бер дә бәйрәм итәсем килми. Казанны әле бер дә сагынмадым да. Читдә торуның үзенә күрә бер кызыгы бар бит, ягъни сагыну ләззәте (тәнакыз⁴ куркынычлы түгел).

«Әлислах»ның гомумяшьләр органы булуын язган идең. Шул мәсәләне белдереп, калганы монда мәгълүм булмай тора. Үзеңнең саулыгың, өмид итәм, алга бара торгандыр.

Кәбир, Вафага сәлам.

Мөкаддәс хиссиятләргә ихтирам белән ипдәшең Борһан.

Хат 1908 елның 5 декабрәдә Ф. Әмирханга әдип, педагог, журналист Борһан Шәрәф тарафыннан язылган.

Хат озынча шакмаклы кәгазьгә кара төстәге кара белән язылган. Гарәп графикасында, татар телендә. Күләме 2 кәгазьдән, 2 биттән гыйбарәт.

Ризван Алуши хаты

1908 сәнә, 30 декабрь

Фатих! Син, «Чүкеш» илә сүгешә-сүгешә, безне тәмам оныттың, ахры. Аның илә сүгешер өчен безнең Аидовлар бакчаларында урындыкымыз сүгешләр генә кифаять идәчәк⁵ дәгелдер. Дөрөстен генә әйткәндә, ул эшегезгә «Ислах» укучыларының күбесенең кәефе кырыла, разый дәгелләр.

«Әлислах» безгә никдер килми, туктагандыр, ахры, дию, сорашып карадык, чыга әле дә, диделәр. Кеше күзенә күренерлегем калмады, «Таң»га екерме сум жыйнап йибәрдем, ул туктады.

¹ Тәэсир ижраэ – тәэсир.

² Сиртүкдән – сюртуктан.

³ Фәсдән – конуссыман формалы, чуклы милли баш киемнән.

⁴ Тәнакыз – каршылык.

⁵ Кифаять идәчәк – житәрлек.

«Тәрбия этфаль»га унсигез сум йибәрдем, ул килмәде. «Әлислах»ка катышмам, дигән идем, бу ел эшегездә жиддиятне күрөп, вә дәвам итдерергә тырышдыкыгызны белеп, янә мөштәриләр табып йибәртдем, тагы тозакга эләкдем. Һәрбере «Ислах» нишләр, ник килми, диләр... Хасыйл¹. Бик күп пинәләшерлек² эшләрегез бар.

Бән берничә дәфгалар³ мәктүб яздым. «Әлислах»га мәкалэләр дә йибәрдем. Ләкин һичберсенә жавап ала алмадым. Язмыйм инде, дию торсам да, янә хәбәрләр күбәйгәч, язарга мәжбүр булдым.

13 нче декабрьләрдә Рәшид бабай бездә булды. Бичара шәйхә фанилек⁴ дәрәжәсенә килгән. Сүз вә кылынышларының жае беткән. Садакачы карт меллалар дәрәжәсенә төшкән. Гақылы вә зиһен таралып, эшдән чыккан. Һәр кылган эшләренә үкенә, тәүбә итә. Ике сүзнең берендә «Алла» кычкыра. Үзенң дингә булган хедмәтләрен искә алып сөйли, егълый, көлә. Бер зур мәжлесдә, иске китапларга ничек алай юк-барны язганлар икән, дию сүз чыккач, диде: «Менә, язучыларың берсе мин. Ләкин мин үзем язган нәрсәләренң әксәрен⁵ күрдекемдә үзем оялам. Мин екерме биш сәнә, хотбәләрне татарча кирәк, дию кычкырдым. Үзем һаман тугры килгәндә татарча укыйм. Әмма мин Казандан киткәндә, бер зарурәт сәбәпле, “Мирғат”да, ул фикеремдән кайтдым, дию яздым. Безнең Тарада пәрдә булганы юк, безнең гаилә аны белмидер дә. Мин ул тугрыда күп яздым, сөйләдем, әмма бу соң заманларда мин, безгә хәзергә пәрдә зарури дигән булып язгаладым. Моның әмсәле⁶ бик күп эшләр бар. Аны барын да әйтмәк лязим дәгел. Монда байларның да гаебе бар. Анлар кибетләренә хужа булган кеби, безгә дә хужа булалар. Безнең кеби гажиз мохтаж голяманы⁷ кулга алып, үзләренә муафыйк фәтвә⁸ бирдерәләр. Безнең өчен хәят кыйммәтле. Безнең башкача сәүдәмез юк. Жизнь безне күп дәфга вөждамыызга хилаф эшләрне кылырга заставить итә», – диде. (Мин Рәшидненң бу кадәр инсафка килүенә, вөжданга кайтуына, үзенң

¹ Хасыйл – нәтижә.

² Пинәләшерлек – гаепләрлек.

³ Дәфгалар – тапкырлар.

⁴ Шәйхә фанилек – картлык.

⁵ Әксәрен – күбесен.

⁶ Әмсәле – мисаллары.

⁷ Голяманы – галимнәрне.

⁸ Муафыйк фәтвә – туры килгән күрсәтмә.

сатлык бер кеше идекен шулкадәр әһали алдында икърар кылуына шаккатдым.)

Себердә ишанизм юк, милләт акчасы алай әрәм китде юк, дию фәхерләне¹ идек. Бу исә ишанлардан да яман. Бер эшсез, көчсез Себернең бер башындан икенче башына кадәр себереп, жыйнап йөри.

Без яз өчен планлар төзи башладык. Син дә вакыты илә үз фикереңне белдерсең, өмидләнемез.

Ниятләремезнең берсе: шул «яшьләр китап сәүдәсе» бер ширкәт уларак тәэсис итмәк², икенче ниятем: Америкага китмәк.

Хат яз. Аякларың ничек? Ниләр бар? Ризван.

Хат 1908 елның 30 декабрендә Ф. Әмирханның Ерак Себердә эшләгән сабакташ дустанә мөгаллим, журналист Ризван Алуши (Ибраһимов Ризван, 1883–1938) тарафыннан язылган.

Хат ак кәгазьгә кара төстәгә кара белән язылган. Гарәп графикасында, татар телендә. Күләме 3 кәгаздән, 2 ярым биттән гыйбарәт.

Борһан Шәрәф хаты

«Вакыт» гәзитәсе
Оренбург. (Россия)
1909 сәнә. 31 март

Фатих!

20 март хатыңны алдым. Казандан хатларың күп килде. Ялыкдырмаса да, сирәк килүе тансыкландыра икән. Син күпдәндән бирле язмый идең. Газиз дә никдер язмый башлады.

«Эсперанто» нөсхәсен алдым. Рәхмәт. «Вакыт»да язылуы аны алуымдан мөкаддәм³ иде. Шуңа күрә үзенә йибәргәч дә кыска язган, дип, игътираз килмидер⁴. «Йиде асылган кешеләр»не күпдән түгел укып чыктым. Ләкин синең шикелле егъламадым. Син укудан да бик тәэсир булгач, бәлки бик һәйбәт тәржемә кылгансыңдыр. Успех телим. Исеменә «Асылган йиде кеше хикәясә» дип куелса, «Йиде асылган кешеләр хакында хикәя» диюгә күрә

¹ Фәхерләне – горурулана.

² Тәэсис итмәк – төзү.

³ Мөкаддәм – алда.

⁴ Игътираз килмидер – кире какмыйдыр.

йинцелрэк булыр. Сатылу вэ мэкьбүлият¹ өчен аның да тээсире юк түгел. Син шуның өчен дә мине «Борхан хэлфәлеге» эле дә бетмәгән, дип сүкмәссен бит. «Фәтхулла хәзрәтнең үлгәндән соң терелүе» «Әлислах» дагыга башка буламыни? «Жуялган хатын» тугрысындагы премияң миңа эләкде. Тронут.

Айтуган вакыйгасы сине пошырмаган түгел. Инде андый хадисәлэргә² күнә башларга, бәлки шуны урегулировать итэргә заман килмәдеме икән?

Монда мэдрәсәи «Хәсәения»не һичничек дә низамга³ сала алмыйлар. Инде апдырагач, «Хәбәр»дә, кешеләрне жыеп, мәжлес ясарга карар биргәнләр. 2 нче апрельдә мәжлес була. Мөдирләр (попечительләр) мөгаллимләр һәм бөтен Оренбургдан 25 кадәр кеше чакырылган. Мин дә бүген дэгьвәтнамә⁴ алдым. «Мэдрәсәне ислях кылу⁵ тугрында мөшавэрәт⁶ мәжлесенә» дип язылган. Мэдрәсә мәсьәләсендә ничә ел чуалып йөрелеп дә ижаби⁷ һичбер нәрсә тәклиф итэргә⁸ карар бирә алмый тору кыен икән. Бу мәжлесдән дә бернәрсә дә чыкмасыр.

Гыйрфанзадәнең фельетоны чибәр. Кем ул? К. Бәкер әдәбият юлына нык баса. Ул шактый юл алыр. Богданов да шулай. Икесе арасында әллә нәрсә обций бар шикелле тоела.

Тасих⁹ Корьән мәсьәләсенә без («Вақыт») сарыфны гына карадык. Беренче мәжлесендәге отчетын язганда мәсахиф¹⁰ «Госмания»гә этбаг¹¹ важиб¹² булмаудан котылып, Корьән тугрысында күнеллэрдә генә булса да бер какшау, бер тэзэлзел¹³ ясауны ният иткән идек. Инде мәжлес этбагны важиб, дип карар биргәч, ул максат фәүт булды¹⁴. Шәйхелисламга илтеп торумыз шушы

¹ Мэкьбүлият – кабул күрелү.

² Хадисәлэргә – вакыйгаларга.

³ Низамга – тэртипкә.

⁴ Дэгьвәтнамә – чакыру кәгазе.

⁵ Ислях кылу – үзгәртү.

⁶ Мөшавэрәт – киңәшлэшү.

⁷ Ижаби – унайлы.

⁸ Тәклиф итэргә – көчлөп кушарга.

⁹ Тасих – төзәтү.

¹⁰ Мәсахиф – китаплар.

¹¹ Этбаг – китап бастырулар.

¹² Важиб – тиешле.

¹³ Тэзэлзел – тетрәү.

¹⁴ Фәүт булды – үлде.

сылтау илә аңа мөнәсәбәт пәйда итүдер. Истамбулда шул мәсьәләне кузгату үзе дә әһәмиятсез түгел. Бөтен мөселманлар арасында общий мәсьәләләр кузгату, я кузгалганларны общийлату кызык булып иде. Истамбулда да Муса шикеллеләр бетмәгәндер. Тик кычкырышсынлар. Без шул арада үземезгә кирәген подчеркнуть итә торырмаз. (Бу юлларның сиңа кызыксыз сурәтдә тәкрар ителүенә ихтимал ясамассың.)

Үзеңнең савыгуыңны язмагансың, алга табадыр бит?

Жәй көне выставка күрергә кайтачакмын. Бу арада болай да Казанны сагына башладым әле.

Гомуми мәсьәләләрдә үзара бик радикальный хатлар язышып, шуны таратсаң, кызык булып иде. Анда гаммәгә¹ сөйләмәслек нәрсәләр язарга да була. Соңындан нәшер итүе тагын була. Язучы да, нәшер итүче дә гаепле булмый. Болай китап чыгарган шикелле түгел. Пәдәрәң хәзрәткә сәлам. Мәгассәляме галәйки вә галәйһи ләйкә. Бакый Ш. Борһан.

Хат 1909 елның 31 мартында Ф. Әмирханга әдип, педагог, журналист Борһан Шәрәф (1883–1942) тарафыннан язылган.

Хат Оренбургта чыккан «Вақыт» газетасы бланкына кара төстәге кара белән язылган. Гарәп графикасында, татар телендә. Күләме 2 кәгазьдән, 2 биттән гыйбарәт.

Ризван Алуши хаты

1909 сәнә, 13 апрель

Мөхтәрәм Фатих әфәнде!

Сине борчыган вә сыхратканым өчен гафу үтенәм. Ләкин «гаепне үз өстемә алмаенча, кара таплы тарихымызга ташлыйм». Бәнем кемлегемне яхшы белә торып, кәефәң киткәнгә, сине берәз мөахәзә итмәк² булаам. «Үткән вәкаигымыз³ кешегә көстәрергә дегел, хәтта үземезгә әйләнеп карарга да яраклы булмадыкы өчен, бөтен яшьлек-шәкердлек чакларымызга ләгънәт укыйм». Кеше аңларлык яза белмәвемә вә кеше язганны аңлый алмавыма үземне шелтә итә-итә сезнең алга тез чүгеп, баш иям. Вә мондан соң кеше

¹ Гаммәгә – массага.

² Мөахәзә итмәк – тәнкыйтьләмәкче.

³ Вәкаигымыз – вакыйгаларыбыз.

язганны укудан, күз вэ телемне тыеп, язу язудан, кул вэ калэmem-не тотмак булам». Дуст вэ аркадашларымдан «газизем, фэлэнем» кеби титулларны телэмэенчэ, фэкачь Ризван исемем илэ «яд» иде-лергэ лаек булсам, шуны бөөк шэрафэт¹ белеп, аңларга мең-мең мэртэбэ риза идекемне белдерэм...

Фатих дуст, син, мэктүб язмавыңа гозер көстэргэн булып, ни язаем, авыруымнымы? Ул исэ сезне туйдырган вэ ишетэсегез кил-мэүне белэм, диясез. Бу сүз вэ бу жөмлэне тэшрих итеп² караган-да ни булып калачак, без белдерергэ телэмимез, имеш. Нинди бер дуст, жандан газиз күргэн бер аркадашының рэнжеп ятканын бе-леп, аның хэлен белергэ телэмэсен. Бездэ улкадэр каты жан юк. Менэ мин икэвемезнең дэ кальбен сиңа көстэрим, безнең һичбер чэй яны – я һичбер карават... яны сине искэ төшерми, сине са-гынмый үтми. Хатчыдан көткэн мэктүблэрнең иң эһәмиятлесе – син. Дүрт күз илэ көтелгэн сиңең мэктүбдер, мэктүбеңдэн көтел-гэн хэбэр дэ шул сиңең авыруыңның ни дэрэжэдэ, алдамы эллэ искечэме идекен белүдер. Син «замана хикэялэр» яза башлаган икэнсең, элбэттэ, эллэ ниндэй хыяллар язуга караганда вэкаигь-ны хикэя тарызында тасвир итеп язу, үзең өчен дэ вэ кариэлэр³ өчен дэ бик зур файда вэ тарихга да олуг ярдэмдер. Без сиңең яз-ган макалэлэрэңне, башдан бирле бер дэ калдырмый, сөеп, ничек укыган булсак, «замана хикэялэре» яза башладыкдан соң бигрэк дэ ихлас илэ укырга керешдек. Казый, мирза, моталэга иткэн⁴ шэкердлэр кеби язударыңдан мэгънэ аңларга тырышып, төрлечэ тээвиллэрдэ булынып⁵, ни тугрыда язылдыкларына кадэр барып житэ башладык. Затэн⁶ тарихи булдыкларыңдан наши⁷, ни тугры-да язылдыкларың белмэк кариэлэрнең вазифалары булырга тиеш. Менэ без дэ «Миллэт тэрэккый итдерү» хикэягезне укып вэ үз та-рих сэхифэлэрэмезне ачып, аның илэ бергэ-бер мотабикь⁸ табып, шул хакда фикеремезне йөртеп карадык. Безем тарихның кеше-гэ дөгел үземезгэ карар өчен дэ йөз кызарткыч булуыңдан наши

¹ Шэрафэт – дэрэжэ.

² Тэшрих итеп – ачыклап.

³ Кариэлэр – укучылар.

⁴ Моталэга иткэн – укыган.

⁵ Тээвиллэрдэ булынып – аңлатып.

⁶ Затэн – нигездэ.

⁷ Наши – барлыкка килгэн.

⁸ Мотабикь – охшашлык.

үземезнең хятымызда мәйданга куелуын әүвәл дә синең кул илә көлке сурәтдә нәшер иделүен бер дә көтми вә теләми идем. Истикъбаль¹, әлбәттә, аны казып чыгарыр иде, ләкин ул заман берничә кешене генә дөгел, бәлки шул комедиядә автор булган сезне дә катыштырыр иде, дию уйланды. Безем кәэфкә туқынган² йире шулкадәр булды. (Мин үз аңлавыма улкадәр таянмасам да, ихти-мал шул нәтижәләрне чыгардыкым өчен артык гафу ителмәслек дәрәжә яңлышлык иткәнмен, дию дә белмим.)

Сезең ул мәкаләнегезне «кәндемә алдыкымны» кеше аркылы белдерүем, сездән һичбер төрле жавап ала белмәдекемдәндер. Борадәр газизем! Мин русча аз аңласам да, тырышып укый торган гадәтем бар, сезең русча язган мәктүбегезне алып, әллә ниндәй «рассказлар», әллә ниндәй кара гәзитәләргә мәкаләләр язуым өчен үпкәләр аңладым. Минем кулыма каләм тотдырып, язу язарга үгрәткән сез идегез һәм гәзитәләргә мәкаләләр яза тору кувәи тәхририянең³ артуына олуг ярдәм була, дию төшендергән дә син идең. Шуңар бинаән⁴ бән бәгъзән⁵ гәзитәләргә мәкаләләр язгалыйм, ел әйләнәсендә һәрбер гәзитәгә аз-аз язып чыгам. Фәкәть мең тәэссеф⁶ язган мәкаләләремне «Әлислах»ка, каю ки үз гәзитәмең саналган «Әлислах»га ярата алмаем. Ничә дәфга мөрәжәгать итеп, бер мәкалә дәрж итдерә⁷ алганым юк. Имди ни кыласың, бөтенләй язу ташламас өчен шул караларга булса да язгаланыла. Анда да синең хөсне ризаң⁸ илә язам. Имди хәзер сез разый дөгел идекегезне белдем, каләмеңне куйдым, бетде. (Хасыйл, дуслар арасында әлмисакдан бирле⁹ үпкә дәвам итә!)

Фатих! Язган мәкаләләрең, белмәм, хәятдән алындыкынданмы, белмәм, кувәи тәхририянең артуынданмы көн-көндән учу-чылар өчен ләззәтле вә хәссани¹⁰ була бара. Шуның өчен дошманларыңның тагынындан¹¹, аңсыз дусларыңның үпкәсендән

¹ Истикъбаль – киләчәк.

² Туқынган – кагылган.

³ Кувәи тәхририянең – әсәр язу көченең.

⁴ Бинаән – таянып.

⁵ Бәгъзән – кайвакыт.

⁶ Тәэссеф – ачынып.

⁷ Дәрж итдерә – бастыра.

⁸ Хөсне ризаң – ризалыгың.

⁹ Әлмисакдан бирле – яратылганнан бирле.

¹⁰ Хәссани – бик гүзәл.

¹¹ Тагынындан – хурлавыннан.

тартынмый яза бир. Язылган макаләнең хяятка тэгалекъле¹ булуы мөхәррире өчен үзе бер фазыйләт². Укучылар өчен дә аерым бер лэззэтдер.

«Сабах»дан алдырдыкым китаплар арасында синең каләмен илә вөжүдкә чыккан «Эсперанто теленең кагыйдэләре» намында бер китап күземезгә күренеп, гаять шадландырды. Ул китап күпдән безнең арзу кылып³, эзләп йөрдекемез нәрсә булуы өстенә, сезнең каләм илә язылган булуы рэгъбәтемезне⁴ дәһа бер мәртәбә артдырып, сезгә кат-кат рәхмәтләр укырга мәжбүр итде.

Үземез сәләмәтлек илә кышны уздырып киләбез. Апрель екерме бишләрдә имтиханларымыз башланып, май башында хедмәтемез тәмам улачак. Шундан соң Читаның үзендә берәр кәсебкә шөрүгъ итмәк улып⁵ торамыз. Амур, Благовещенск тарафларына сәяхәт касдымызда⁶ бар иде. Ләкин хәзергә ул фикерне куеп торамыз.

Менә борадәр! Чәчәк кеби яшьлек гомеремез фәкыйрьлек илә тәхсилле⁷ узды. Андан үпкәмезне черетеп чыкдык. (Воспаление легкий илә авырдыкым хәтерендәдер.) Андан чыгып, сыйххәткә мэзар⁸ улган сасы – тузанлы суык мәктәпләрдә балалар укыткан булып (гыйлемемезнең файдасын күрәбез дигән булып, үземезне алдап), калган сәләмәтлегемезне дә, юклы-барлы кешелегемезне дә бетердек. Бу ел шактый гына агырулар да күреп үткәрдем. Менә инде, шул ахры кабердән башка нәрсә күренмәгән хедмәтне терәк итеп, икенче берсенә керешмәк буламыз... Икенче берсенә димәккә, белмәгән, хәзерләнмәгән, соңы мөбһәм⁹ булган эшкә. Ләкин бу да куркынычлы, өмидсез, но ни кыласың, мәңге мөгаллим булып үткәрер дә хәл юк. Әлбәттә, беркөн бу хедмәтне ташларга тугры киләчәк, бер көн әүвәл ташлаганда, ихтимал, файдалырак булып. Менә, борадәр, без хәзер мәгыйшәт дулкынлары арасында чынлап сугышамыз, каршымыздагы кара болытларны чынлап то-

¹ Тэгалекъле – бәйләнешле.

² Фазыйләт – яхшы эш.

³ Арзу кылып – эзләп.

⁴ Рэгъбәтемезне – кызыксынуыбызны.

⁵ Шөрүгъ итмәк улып – керешергә.

⁶ Касдымызда – теләгебездә.

⁷ Тәхсилле – гыйлем алып.

⁸ Мэзар – зыян, зарар.

⁹ Мөбһәм – билгесез.

тынып таратмак буламыз. Хәзер минең¹ нервам тәмам бозылган. Мин дөньяга, бәхеткә өмид дигән нәрсәләргә ачулы. Мин бу уй, бу яман фикерләр илән үз мәгыйшәтемез, «гаилә» тормышымызның да ямен бетерә торганмын, шул хәстәлекнең зарарыдыр бәлки. Сездән дә шелтәләр аламын. Ләкин мине шул шелтәләр генә, шул тәнбиһләр² генә юата. Шул «балалык дустым» дигән кальби сүзләр генә мине иске эзгә сала. Шуның өчен мин үпкәләп-үпкәләп сездән хат, фикерләр көтәм. Башка хәбәрләргә фараз³ язарга булып калдым. Хәзергә икәвемездән дә, сагынып, сәлам.

Сезгә, каләмегезне тәбрик итеп, кечкенә булса да бернәрсә йибәрмеш идек. Фәкать таможнядан алып чыгуы агырак булдыкдан, урлап чыгып, Иркутскидан салып йибәргә бер кешедән йибәрдек. Ирешсә, хәбәр итерсең. Бакый⁴ тагын бер сәлам.

Ризван.

Хат 1909 елның 13 апрелендә Ф. Әмирханның Ерак Себердә эшлэгән сабакташ дусты мөгаллим, журналист Ризван Алуши (Ибраһимов Ризван, 1883–1938) тарафыннан язылган.

Хат озынча шакмаклы кәгазьгә кара төстәге кара белән язылган. Гарәп графикасында, татар телендә. Күләме 3 кәгаздән, 3 биттән гыйбарәт.

Билгесез мөселман хаты

1908 сәнә, 22 нче ноябрь

Әдиб мөхтәрәм Фатих әфәнде! Жәнабенең түбәнчелек илә сәламе сөйләп, татар гадәтенчә, фатихагызны үтенәм. Борадәрем Вафа илә Ибраһимга вә бөтен «Әлислах» идарәсендә хедмәт итүчеләргә сәлам. Сатылган «Ислах»ларның акчасына 1909 нчы сәнә өчен яңа мөштәриләр⁵ кайд иткәч⁶, берьюлы жиберәм. Хәзер дә «Ислах»лар яхшы сатыла. Көндән-көн рәважда⁷, яңа елга сәнәлек аздан да ун мөштәри табармын.

¹ Минең – минем булырга тиеш.

² Тәнбиһләр – кисәтүләр.

³ Фараз – чамалап.

⁴ Бакый – мәнҗе.

⁵ Мөштәриләр – сатып алуучылар.

⁶ Кайд иткәч – кайгырткач.

⁷ Рәважда – уңышлы сатыла.

«Әлислах» тугрысында бик күп сүзләр сөйләшүгә тугры килә. Бәгъзән¹ безне дә, «Ислах» тарафдары булдыкымыз өчен, динсез диеп дә сүгеп куялар. Ләкин «Ислах» һаман алга бара. Көндән-көн сторонниклары күбәя. Өстән генә тарафдарлык кылып, хәкыйкатән² дошман, кулындан килсә, бер көн мәслихәт бирми, юк итәргә йөрүче, корсагы өчен генә яңалык тарафдары булган паразит хәсрәтләрнең куәтене ала, ирекле-ирексез чуен тәрилкә тотдыра. Менә күпдән түгел бер мәжлесдә «Ислах»чылар тугрысында бер хажи сүз башлап, әле мин Тройскиның фәлән кода илә сөйләшеп утырдым, Казандан кайта икән, «Ислахчылар» бөтенләй бозылганлар, ди. Ураза да тотмыйлар, Алланы да «юк» диеп әйтәләр икән, үз колагым илә ишетдем, ди. Без, белмичә, динсез кешеләрнең язганларыны бик тугры язалар, диеп укыймыз тагы, диде. Мин, хажи бабаның бу сүзенә бер кеше дә җавап бирмәгәч, хәсрәтләрдән узып булса да, сез хажи әфәнде үзегез яхшы гына бер карт булып, үзегез күрмәенчә Тройскиның бер мөтәгассыйб³ мужикы сүзе илә ничек кешегә динсезлек илә хөкем итүгә кадәр хөрәт итәсез. Көфернең печате сездә түгел бит, көфер, иман илә хөкем Аллага. Хажи, сезнең бу сүзегездән үзегезгә генә зар. Тагы Тройски кешесенә беренче мәртәбә инабәт⁴ юк, 2 нче, Алла тугрысында мөнафәрә тарикы⁵ илә сөйләшү бар. Иске мәдрәсәләрдә бар укыган нәрсәләре Алладан бәхәс, ля нөсәллим⁶, 3 булсын, фәлән булсын иде. Вәхаләнки⁷ сез әгәр ни берсен дә дәһри⁸ дими идегез, дидем. Шул сүзгә Коргаз Галиев: «Безгә Казанда бер-икәве килгән иде. Беренче дәрәжәдә инсафлылар, динсез дияргә һич юл юк», – диде. Хажи туктады, шул арада Мөнир абзый әллә нинди вәкарлар⁹ илә сүзгә керешеп: «Менә бу чагында аз-маз укыган татар малайлары урысча укып, фәлсәфәи динияне белмәгәнгә, русларга йөрөп, динсезләнәләр, мин бер-икесене яхшы беләм, дәһриләр», –

¹ Бәгъзән – кайчак.

² Хәкыйкатән – чынлыкта.

³ Мөтәгассыйб – фанатик.

⁴ Инабәт – ышаныч.

⁵ Мөнафәрә тарикы – нәфрәт ысулы.

⁶ Ля нөсәллим – алай түгел.

⁷ Вәхаләнки – чынлыкта.

⁸ Дәһри – динсез.

⁹ Вәкарлар – горурлыклар.

диде. Мин: «Чыдам тәкъсьйр¹ ислахчыларны аз-маз укыган татар малайларына тиңләвөгез хата, чөнки мин үзем беләм, «Әлислах»-ның башында Фатих әфәнде бән хедмәткә китмәсдән каблэ² гомердә беренче иде. Бәндән соң 3–4 сәнә тәхсил итде», – дидем.

Юк, фәлсәфәи диния мэдрәсәләрдә укылмый иде. Менә Мисырда яна чыкган, мәсәлән, Габдүһ әсәрләре кеби әсәрләр генә бәхәс итә. Аларга Фатихның көче житми. Бән: «Тәкъсьйр, фәлсәфә Габдүһ әсәрләренә генә мөнхәсьйр түгелдер³ ич. Гакыллы адәм өчен аяк асты тулы фәлсәфә», – димеш идем. «Син яклашасың. Сиңа сатлык «Ислах» килә. Базары төшә бугай», – диде. Миңа яңалык исемене күтәргән хәзрәтнең биля гакыл⁴ тышында сөйләшүе, мужикларга ислахчыларны дәһри итеп күргәзүгә тырышуы гаять дә обидно күренде. Шул сәбәбдән тәкъсьйрдән сүз сорап, ислахчылар тугрысында сөйләнгән сүзләренә асылсыз ифтира⁵ итекене, хәсәдләрендән⁶ дошманлары тарафындан чыгарылган сүзләр идекене дәлилләр илә исбат итеп, хажига хитаб кылып⁷, сез хажи әфәнде шикелле үк, алар да татарларны жәллиләр, шул аларның кадерене белми торган татарлар мәсгуд⁸ улсын, юлга салынсын өчен жиләк кеби яшь гомерләрен сарыф итеп, мәжанән⁹ диярлек хедмәт итәләр, дидем. Без аларның шундый мөкаддәс хедмәтләре мокабиленә дәһри динсезлек мөкяфәте¹⁰ бирәмез. Өстенә аларның язган нәрсәләрен уку тиеш түгел, ышану тиеш түгел, диямез. Мондан да бер зур хәкканиятьсезлек¹¹, кабахәтлек булырмы, дидем. Бәнем бу сүзләремә бер мөгаллим дә иштиракъ итде¹². Бу сүзләремдә, валлаһел газыйм, бер сүз булсын ялган юк. Менә үзегез уйлап карагыз. Мөнир абзагыз, ничек, бу сәнә мэдрәсәләргә яхшы программалар төзеп, моктәдир¹³ мөгаллимләр китерик

¹ Тәкъсьйр – руханиларны олылап эндәшү.

² Каблэ – әүвәл.

³ Мөнхәсьйр түгелдер – карамыйдыр.

⁴ Биля гакыл – акылсыз.

⁵ Асылсыз ифтира – нигезсез яла ягу.

⁶ Хәсәдләрендән – көнчелекләреннән.

⁷ Хитаб кылып – мөрәжәгать итеп.

⁸ Мәсгуд – бәхетле.

⁹ Мәжанән – бушлай.

¹⁰ Мөкяфәте – бүләге.

¹¹ Хәкканиятьсезлек – дәрәс булмаган.

¹² Иштиракъ итде – катнашты.

¹³ Моқтәдир – сәләтле.

дигәч, указымны ташлым, китәм, диеп йөрде. Ахыры китерт-дермәде. Шул сәбәпдән мин мәдрәсәләр тугрысында берәр нәрсә язмыйм, диеп, сезгә яхшы атлы булса, ләкин валлаһе куркуындан, күрәсез, Галиевләр илә кычкырыша торып (мөгаллимләр тугрысында рөшди өчен Бубидан яхшы мөгаллим китермәкчеләр иде. Рөшдигә бән үзем дия, китертдермәде. Мөнирнең кәсер эгъшари¹ укытуына кем ышана), иганә² жыеп йибәрмәкче булган. Бәңа сездән Мөниргә хат бар икән, байлардан иганә сораганлар. Ихласчыларның эше начармыни, диеп, Галиевләрнең берсе әйтде. Мин, аларның эше начар ук түгел, Мөнир предлагать иткәндер, дидем. Монда да мәксуды³ тиздән туктаячак. «Ислах»ка кешеләр күп язылмасын, дигән. Аның шундый дурной политикасы була торган, чөнки хәзер дә «Йолдыз»дан тәмам дәрәжәдә туйдылар. Хальбуки⁴ ул эгъният⁵ сезгә Мөнирне тәгърифдә⁶ хажәт түгел. Мәдрәсәи «Мөхәммәдия»дә аның кем идекене белмәгән кеше почти юкдыр. Мин бу көнләрдә генә китап илә сәүдә кылуга губернатордан рөхсәт алдым. Шуңа хәсәд кылып⁷, әвендә 5 төрле китабы булмаган тәкьдирдә, оялмый, һәртөрле китап сатыла дия игълан итде. Милләтче шул, әгәр «Ислах»да урын бирсәгез, Мөнир мәдрәсәсе һәм дә якшәнбе дәрәсләре тугрысында әльхәкыйкатьне икътидарым кадәр⁸ язармын.

Тагы шуны әйтәм, валлаһе, Мөнир хакыйкый «Әлислах»ның дошманы, куркуындан күпләп, ул барын да берьюлы йотмакчы була. [...] Безгә шулай кылана. Чөнки бу вакыт акча корсагына керми.

Шул сәбәпдән, бу хат эченә 7 тиенлек марка салам, «Ислах»да урын булачагына жавап язарсыз. Агентыгыз мөслим.

Хат 1908 елның 22 ноябрәндә Ф. Әмирханга билгесез мөселман тарафыннан язылган.

Хат киң буйлы кәгазьгә кара кара белән язылган. Гарәп графикасында, татар телендә. Күләме 4 кәгазьдән, 4 биттән гыйбарәт.

¹ Кәсер эгъшари – унарлы вакланма.

² Иганә – берәр эш өчен халыктан жыелган акча.

³ Мәксуды – теләге.

⁴ Хальбуки – шулай булуга карамастан.

⁵ Эгъният – байлык.

⁶ Тәгърифдә – танытуда.

⁷ Хәсәд кылып – көнләшәп.

⁸ Икътидарым кадәр – кулдан килгән кадәр.

Әфтәхетдин Габдуллин хаты

Казан, 17/III

Мөхтәрәм Фатих әфәнде!

Ушбу атнада яна төзелмеш Идел-Урал мөселман халык комиссариаты тарафындан «Идел-Урал өлкәсе» исемдә татарча гәзитә чыгарылырга хәзерләнеләдер. Инде шул гәзитәне нәшер итүдә сезнең дә каләм көченәз берлән иштиракъ итүеңез¹ матлуб². Гәзитә бер мәсләк тотып, түбәндәге шигарьләр тугрысында мөзакәрә³ итәчәкдер:

1) Октябрь инкыйлабында сугышып алынган эшче һәм крәстиан халкының хокукларын саклау;

2) нинди генә юллар берлән булмасын «Идел-Урал өлкәсе»н вөжүдкә китерү;

3) хакимиятне милли вә тәнәсеб⁴ әсасларына корылган эшче һәм крәстиан шураларына тапшыру;

4) «Идел-Урал өлкәсе»ндә яшәгән бөтен төрек-татар демократиясен берләшдерү, организовать итү;

Әгәр иштиракъ итүегезне мөмкин тапсагыз, рәхим итеп, бәңа бүген үк хәбәр итәсез. Язган өчен вазыйфә⁵ юл хисабындан (вакытлы). Гәзитәнең чыгу көне тәгаенләнәгәнә юк әле. Хәзерге көндә һэйәт тәүрия⁶ төзелә. Ләкин ничек кенә булса да бу атна ахырларында чыгар, диеп уйлаймыз.

Үз тарафыгыздан гәзитәдә язу өчен мөөррихләр⁷, экономистлар, финансистлар күрсәтсәгез, яхшы булыр иде.

Идел-Урал мөселман халык комиссариаты әгъзасы: Әфтәхетдин Габдуллин.

Казан, 17/III.

Старо-Горшечная, дом № 9.

P.S. Гәзитә идарәсе «Апанаевски подворье»да беренче бүлмәдә. Ә.Г.

Хатның язылу датасы 17 март, елы куелмаган. Мөселман халык комиссариаты органы булган «Идел-Урал өлкәсе» ижтимагый-сәяси газета-

¹ Иштиракъ итүеңез – катнашуыгыз.

² Матлуб – сорала.

³ Мөзакәрә – фикер алышу.

⁴ Тәнәсеб – бер-берсенә охшаш.

⁵ Вазыйфә – хезмәт хакы.

⁶ Һэйәт тәүрия – яшерен комиссия.

⁷ Мөөррихләр – тарихчылар.

сы 1918 елның 24 мартыннан 27 сенә кадәр нәшер ителә. Барлыгы ике сан чыга. Димәк, хат 1918 елның 17 мартында «Идел-Урал өлкәсе» газетасының мөхәррире Әфтәхетдин Габдуллин тарафыннан язылган.

Хат киң буйлы кәгазьгә шәмәхә кара белән язылган. Гарәп графикасында, татар телендә. Күләме 2 кәгазь, 2 биттән гыйбарәт.

*Хат текстларын, искәrmә һәм аңлатмаларны басмага
ТР ФА Г. Ибраһимов исем. Тел, әдәбият һәм сәнгать институтының
текстология бүлгеге өлкән фәнни хезмәткәре
Фәния Фәйзуллина әзерләде*

Ибраһим Бикколов хаты

Мөхтәрәм Фатих әфәнде Әмирхан жәнәбләрә!

Сезгә күбдән түгел бер мәктүб язган идем. Үзегездән бер дә жаваб алмасам да янә шушы мәктүбне язамын. Бу мәктүб илә жәнәбләрәгезне якын арада чыктыгы, ике әсәрегез белән тәбрик итәмен. «Танышдык» ны ике мәртәбә укыдым һәм байбәтчәләр-гә дә укытдырдым. «Бик оста тешләгән диләр». «Йолдыз» да язу-чы Габдинең сезнең тугрыдагы заметка¹сы бик тугры. Сөз үзегез реализмдан ераграк йөрисез. Татар купец кызлары арасында по-жалуй, Разияне табуы бик читен булыр, яки мөмкин булмас. Шу-лай ук студент Мортазин да татар арасында бәлки булмас. Ләкин Гайсә нәкъ татар байбәтчәсе инде. Гайса тибы Гали Апанаев, Вәли Апанаевларны бик искә төшерә. «Асылган»ны укыганым юк. Һәм укый да алмыймын. Мин аның русчасын да бик көчкә тәмам итә алган идем. Татарчасы (миңа нисбәтән) янә укырга бик авыр. Укый башлаган идем дә бик начар тәэсир итеп кәефне китәрә башлагач туктадым. «Татар кызын» кызлар укыйлар. Ләкин бик аңлый алмыйлар. Ул кара көч, нәрсә соң? дия сорыйлар. Мин бик кыска гына әйтеп, «дин» дия жавап бирәмен. «Идел»дәге мәкалә-гезне укыдым. Ләкин һади абзый «үзенчә» бик әсаслы рәвештә ибгаль кылды² бит. Атласовка тагын берәз тия төшәргә иде. «Юл» нәшриятындагы яна әлифбаны допускать итүегезгә берәз гажәб-сендем. Мәгълүм әүвәлләргә рәкабәт идәчәк³ әлифбаның шул-кадәр изелгеч рәвештә, бигрәк дә мөгаллимнәр флагы астындагы

¹ Кирилл хәрәфләре белән язылган.

² Ибгаль кылды – юкка чыгарды.

³ Рәкабәт идәчәк – көндәшлек итәчәк.

«Юл» китабханәсенә нәшрияты арасында, шундый хламның булуы кимчелек. Вафа бит мөгаллим, шуны ничек күрмәгән. Шиһаб тәнкийде рәкабәт касды¹ берлә булса да бик тугры, урынлы. Фәтхулла хәзрәтнең гаед көнен һаман көтәм әле. Шулай ук карточка-гызны да көтәм. Һаман көтәм. Вагыйзь бик үпкәли. Шул вакытны бер-ике юл жаваб язмадылар ди. «Татар түрә булса, чабатасын түргә эләр» мәкаленчәрәк, Вафа тугрысында истихфаф² берләрәк сөйләшә. Аның кебек үк татар шәкерте, аның кебек үк мөгаллим (жәмгыяте хәйрия мөгаллиме), редактор исменә мәгърур булып бер жаваб та язмаган. Вагыйзь әйтә: «Мин солыхка ул вакытта ук чакырдым, 4–5 ай көтдем, шулай да илтифат итмәгәч, судка бирдем» – дип. Прошениесенә дә шулай язган. Ике мәртәбә солыхка чакырсам да солыхны кабул итмәделәр диеп. Шул эштә галякалары³ булган байларны солыхка күндердем инде. Вагыйзь берлә генә сөйләшәсе калды. Солах кылышырмыз төсле. Солах кылышмаганда да оправдаться итәчәкмез кебек.

Хәзер Себер халкын яна коерыклы йолдыз бик ишгаль итәдер⁴. Хосусән, япон-рус сугышы хәбәрләре өстенә бу яңа кометаның күренүе халыкны бик куркыта. Монда ул комета бик ачык мәгърибдә⁵ Венера (Зөһрә) йолдызының уң ягында күренәдер. Япон-рус сугышы монда бик сөйләнә. Рәхмәте гомумия мәсьәләсә дә байтак татарларны кайнатды. Бик күб сугышдык. Шунысы кызык, «Исабәт» бер дә телгә алынмый. Аны укымыйлар һәм аңламыйлар ахры. Безнең татарга хәзер иң тәэсир иткән журнал вә гәзитәләр икәнән бу бик ачык күрсәтә.

Хәзер татарларга русларның 40–50 нче елгы әдәбият дәверләре кергән төсле күренә. Хоть⁶ бездә әле Герцен, Чернышевскийлар чыкканы юк югында! Ләкин шул дәвернең типлары күренә башлады инде. Менә Мансур (жыентыкда) шул дәвердәге помещикларның укыр өчен, халык өчен качып киткән угылларын искә төшерәләр. Ну, йитәр инде. Фәлсәфә сатып, синең эчне пошырып бетерәм, бугай. Буның өчен гаеп итмәгез тагын. Монда бер дә фәлсәфә сатушы өчен кеше булмаганга ирексез бу хатка языла-

¹ Касды – уе.

² Истихфаф – мыскыллау.

³ Галякалары – бәйләнешләре.

⁴ Ишгаль итәдер – мәшгуль итәдер.

⁵ Мәгърибдә – көнбатышта.

⁶ Кирилл хәрәфләре белән язылган.

дыр. Хэзерге хуш, саг улыңыз. Бэлки бер откыртка язарга форсат табып, мине шадландырырсыз. Томск. Ибраһим Бикколов. 1910, 22 январь.

Хат 1910 елның 22 гыйнварендә Фатих Әмирханга жәмәгать эшлеклесе, педагог Биккулов Ибраһим Жамалетдин улы (1884–1938) тарафыннан юлланган.

Хат киң сызыклы кәгазьгә кара төстәге кара белән язылган. Гарәп графикасында, татар телендә. Күләме 2 кәгаздән, 4 биттән гыйбарәт.

«Танышдык» – Ф. Әмирханның «Танымаганлыктан таныштык» (1909) хикәясе.

Габди – Галимжан Ибраһимовның псевдонимы.

«Асылган» – Ф. Әмирханның «Асылган йиде кеше» хикәясе (1909).

«Татар кызы» – Ф. Әмирханның «Татар кызы» хикәясе (1909).

«Исабәт» – Г.Чыгытайның «Исабәт» (Хаклыкка ирешү) (1909) исемле китабы.

Ибраһим Бикколов хаты

9.03.1910

Мөхтәрәм Фатих әфәнде Әмирхан жанәбләрә!

Мәктүбегезне алып бик шадландым. Илтифат итүегез өчен бик рәхмәт. Үзем шулай искечә генә торамын. Артык эшләр бер дә күренми. «Яшьләр»не укыганым юк әле. Шаяд¹ тиздән килер. Исхаковның «Кыямәт» ен укыдым. «Кыямәт» миңа бик ошады. Минем фикеремчә, «Кыямәт» дә татар муллалары вә аларның мәгълүматлары психологияләре бер дә арттырмый, киметми тәмам язылган да салынган. Исхаковның бу комедиясе муаффакиятьле² чыккан кебек. Әмма сценага куелу жәһәттендән, ягъни сценада күрсәтелү өчен бик матур түгел түгелен. Нәфасәт³ изящность⁴ юк. Ләкин бунда Исхаков гаебле булмыйча, тормыш гаебле шул. Башка төрле, пожалуй, чыгарырга мөмкин булмас иде, яки тормышдан ерагайтып, боламык ясарга тугры килер иде.

Сезнең «Танышдык» тугрысында бер дустымдан алган хатымда (дустым татарча мәгънәсе илә образований) бик начар

¹ Шаяд– бәлки.

² Муаффакиятьле – уңышлы.

³ Нәфасәт – гүзәллек, нечкәлек.

⁴ Кирилл хәрәфләре белән язылган.

критиковать ителә. Укыдым, укыдым, идеальный бернәрсә дә таба алмадым ди. Фатих әфәнденең талантына тәмам мөсәлләм¹ улдыкым хәлдә бу әсәрендән һич доволән² түгел ди. Коры сүзтезмәсе генә димә кели. Мин аңарга үземчә возрожать итдем.

Мин үзем расказ вә повестьләрдән әллә нинди идеаллар көтмим. Дөрест, Горький вә Андреевлар расказларыны үзләренең идеалларыны бәян итәргә беренче яхшы юл санийлар.

Ләкин «Танышдык»ны бөтенләй алай бушка чыгарып булмый. Байбәтчәнең дәрәжәи мәгълүматы вә тормышка, вә үзенең тирә-ягындагы нәрсәләргә карашы заһирән³ никадәр зыялы булса да, фикере берлә һаман да иске мелла тарафдарлары булуы бик матур тасвир ителгән кебек. Бу тасвирларда тәрбия вә әхлак жәһәтендән бик күп нәрсәләр аңлатылган.

Безнең һәрвакыт яшыләргә сабак бирүче «Вақыт» абзый да бик нык гына сезне чеметеп куйган бит. Ләкин аны мин хаксыз табдым. Монда һаман тормыш, татар халкы гаебле бит. Татарларга высший⁴ идеаллар аңлатыр өчен безаз подготовка⁵ да кирәк түгелме? Сүз арасында шуны да әйтим әле. Безнең татар халкы бик хыялый нәрсәләрне укырга яраталар. Сезнең Фәтхулла хәзрәт, Әбу-галисина шикелле тарала. Бик яратып укыйлар.

Ну минем Галиәсгар меллага ачуым килде. Указ китүдән куркып шулкадәр рәзаләт⁶ берлә кеше тәүбә итәме соң инде?

«Идел» гәзитәсе әйткәндәй, «Татар артист түгел, юрист булса да татар шул». Әле указ китүдән куркып шулай тәүбә итә. Әгәр төрмә яки казна булса нишләр иде? Исабәтне⁷ меллалардан үлчәтергә вә алардан дөрестлеген тәфтиш иттерергә⁸ булгач, чыгараы да юк иде. Меллаларның ничек үлчәүләре билгеле. Икенче көн үк Хәмзә мелла безгә карап «Безне корсак хуры дисез. Үзегезнең Чыгытаеңыз нишләде?» дия йөзгә бәрде. Ни дә диер хәл юк шул. Юк ул мелла сыйныфы никадәр дәһри, никадәр зыялы булсалар да ышаныч юк икән. Иң передовойлары Атласов берлә Чыгытай.

¹ Мөсәлләм – канәгать.

² Кирилл хәрәфләре белән язылган.

³ Заһирән – тыштан караганда.

⁴ Кирилл хәрәфләре белән язылган.

⁵ Кирилл хәрәфләре белән язылган.

⁶ Рәзаләт – хурлык, түбәнлек.

⁷ Исабәтне – дөрестлекне.

⁸ Тәфтиш иттерергә – эзләтергә.

Шул булгач инде башкаларына ни калды. Тамигь¹ вэ шэхсэният канларына сенгэн күрәсен. Әхмәдҗан Биктимеров берлә Вагыйзэ монда татарча гэзит чыгарырга йөрилэр эле. Әхмәдҗанны алтаистлар вэ башка зур кешелэр берлә танышдырдым. Ләкин мескен татарларның мөхәррирлэрэ диеп представить итсэ дэ (э оныттым эле, этнограф диеп дэ кайчан представить ителәдер; э үзе еврейлэрнең теллэрэ немецчэгэ бик якын ди). Бер дэ русча белми икән. Мэгълүмат развитие бер дэ юк. Кызарып утырырга гына туры киләдер. Шулай да үзе бик түбәнчелекле, бер дэ армыйча эшли торган кеше, тик мэгълүматы гына юк. Шуның берлә барэбэр бик фэкийрь. Төркестанда Остроумов үзен тэмам эшдэн чыгарган. Китабларын барын да конфисковать итеп, күп расходланырга мәжбүр итэрэк белдергәнлэр. Хэзер толчокда сэдэ итеп маташа. Укырга иренмэсэгез, шуны да языйм эле. Без монда Борһан Шэрэфнең сяхэтлэрэндэн бер дэ разый түгел. Иранга барып, Иранның үзендэн бары ике-өч мәктүб илэ кифаялэнде. Ираниларның хатынлары тормышындан, мәктэб-мэдрэсэлэрэндэн, матбугат вэ әдэбиятларындан, рабочий вэ буржуазия сыйныфларындан бер дэ мэгълүмат бирмәде. Миллэт мәжлесе ачылуын «Русское слово»дан да тәржемэ итеп язарга була иде бит. Шулай ук Бохарадан да бик аз мэгълүмат бирде. Сонгыйрак булса һәрбер тормышта видный²рак булган эхвалдэн мэгълүмат биру кирэк иде.

Хэзер Томскида алтай татарларындан художник Г. Горкинның картина-выставкасы ачылды. Горкин бик яхшы рэссам булып чын алтай татарыдыр. Картиналары бик шэблэр. 225 дэн зиядэ³ картина вэ этюд⁴лары бар. Аның тугрысында «Шура»га бернэрсэ язмакчы булып торам да эле вакыт юк.

Алтай мэнзаралары вэ алтай татарларының тормыш вэ типлары вэ легендаларына гайд⁵ картиналар.

Язга Алтайга барырга кызыгып торам эле. Планлар күп. Кайсысын кылырмын инде. Ләкин быел Казанга кайтмыйм. Әле без мөгаллимлэр «Идел» дэ «Әлислах»ны тергезү тугрысында фи-

¹ Тамигь – саран, ач күзле.

² Кирилл хәрәфлэрэ белән язылган.

³ Зиядэ – артык.

⁴ Кирилл хәрәфлэрэ белән язылган.

⁵ Гайд – караган.

кер йөртешәмез. Ну хуш, саг улыңыз. И. Биккулов. Томск. Ирен-мәсәңез илтифат итеп хат язугызны үтенәм.

Хат 1910 елның 3 мартында Томск шәһәрәннән Фатих Әмирханга Ибраһим Биккулов тарафыннан юлланган.

Хат киң сызыклы кәгазьгә кара төстәгә кара белән язылган. Гарәп графикасында, татар телендә. Күләме 2 кәгазь, 4 биттән гыйбарәт.

«Яшьләр» – Ф. Әмирханның «Яшьләр» (1910) драмасы.

«Кыямәт» – Г. Исхакыйның «Кыямәт» (1910) комедиясе.

Ризван Алуши хаты

1910 сәнә, март 29.

Фатих әфәнде!

Без һаман сыхранудан, күңел болгаткыч хәбәрләр язудан тыела алмыйбыз. Бу эш безгә табигать булып урнашыр ахры инде. Затән сыхрамаслык да түгел, ике ел кадәр табигатьнең һөжүменә грифтар булып¹ син авырып ятдың. Ярый әле үзенне алып кала белдең. Шуның илә безне шадландырдың. Юк исә бирелеп куйган булсаң бөтен өмид вә максудларымыз вөжүдкә чыкмай² бергә бетә иде. Ул вакыт син әле танылмаган улдыкыңдан тәмам онытылып дусларның калбендә³ генә калган булыр идең. Ә хәзер! Ә хәзер син мәңгегә бар. Бу жөмләләремә күңелсезләнмә. Бер үземнең хиссиятемне генә бәян, төбөндә язылачак кызганыч кан агарлык күңелсез хәбәрәмә мөкаддәмә⁴ генәдер. (Ягъни үләргә тели икән димә!) Без үземнең теләк вә максудларымызны сөеклемез Рәхимә туташка тапшырган идек. Безнең бар өмидемез шул иде. Ул үзенәң ижтиһады⁵ вә татар кызларында мисл⁶ күренмәгән истигъдады⁷ вә хөснә әхлакы илә безне үзенә мөсәххәр иткән⁸ иде. Без андан башка тора алмаслык дәрәжәгә килгән идек. Анардан бер жәмигъ хат килмәсә, тәмам кайгыга салына идек. Менә инде хәзер анардан мәңгегә аерылдык, мәңгегә хәбәрен ишетмәскә иделдек. Чөнки ул

¹ Грифтар булып – дучар булып.

² Вөжүдкә чыкмай – тормышка ашмый.

³ Калбендә – йөрәгендә, күңелендә.

⁴ Мөкаддәмә – кереш.

⁵ Ижтиһады – тырышлыгы.

⁶ Мисл – кебек, төсле.

⁷ Истигъдады – сәләтлелеге.

⁸ Мөсәххәр иткән – әсир иткән, сихерләгән.

хэзер вафат, ул безнең һәм үзенең бар өмид вә максудларыны, үзе илә бергә алып китде. Безне вә ата-анасын мәңгегә егълатып калдырды һәм вакыйган мәрхүмә егъламаслык да түгел. Ул бит бөтен Себергә бер өмидле татар кызы иде. Ләкин татар милләте андай қояшлардан мәрхүм, татар галәме анларны шулай күрә алмас ахры инде. Аның вафаты безнең өй эченең нуры, хозуры китүгә дә сәбәб булды. Хэзер Фәрхәнәне юатудан гажиз улып¹ торамыз.

Мөхтәрәм Фатих эфәнде «Яшьләр» наме рисаләнне алдык. Сөенә-сөенә тәкрат укыдык һәм һаман килгән-киткән бер кешегә укыймыз. Менә ул тормышка ашна² күбесен күреп белдегемдән, бигрәк сезнең үз жизнәгезнең тәмәссәле мөжәссәме булуы³ хиссиятендән бигрәк яратдык. Укыганда һәрберсен көнләре илә искә төшерәм. Вә шундай бер ядкәр язуың өчен аеруча рәхмәтләр укыйм. Үз арамыздан шунларны тасдыйк идәрлек⁴ кеше заһир итүенә⁵ шадланам.

«Ялт-йолт» игъланында сезнең дә исем күренә һәм башка язучылар да безнең каршыда оста саналдыкындан яхшы булып чыгуына өмидемез куюдыр. Фәкать «Карчыга», «Чүкеч», «Яшен», «Әлислах» кеби бер мөштәриләренә⁶ тиешенчә бирелмәй калдыкларындан алучыларның рәгъбәт⁷ вә ышанычлары аз улу ихтималы да бар. Шулай да халык андай бер журналга мохтаж улдыкындан шаяд муафәкыятьле⁸ улыр.

Бездә артык мөһим әхвалләр юк, сәүдәне шулай бер көе итеп торамыз. Шундай кайгылы вә тынычсыз вакытыгызда берәр мөктүбдән шаяд⁹ мәрхүм итмәссез.

Бакый сагынып сәлам. Ризван.

Да шуны да язасы бар икән. «Ялт-йолт» ны «Яшен» кеби Казан тирәсендә генә ялт-йолт итдермәй, гомумирәк ясарга тырышыгыз.

Хат 1910 елның 29 мартында Фатих Әмирханга мөгаллим, педагог, журналист Ризван Алуши (Ибраһимов Ризван, 1883–1938) тарафыннан юлланган.

¹ Гажиз улып – көчсез, зәгыйфь булып.

² Ашна – таныш.

³ Тәмәссәле мөжәссәме булуы – прототибы булуы.

⁴ Тасдыйк идәрлек – расларлык.

⁵ Заһир итүенә – билгеле булуына.

⁶ Мөштәриләренә – яздырып алучыларына.

⁷ Рәгъбәт – теләк.

⁸ Муафәкыятьле – уңышлы.

⁹ Шаяд – бәлки.

Хат ак кәгазьгә кара төстәге кара белән язылган. Гарәп графикасында, татар телендә. Күләме 2 кәгаздән, 2 биттән гыйбарәт.

Фәхрислам Агиев хаты

Дамелла Фатих хәзрәтләре!

Хәзер генә Кәбирдән «Яшьләр»не алып цензурный комитетка тапшырып кайттым. Прощение Кәбир исемендән яздым. Тагын 75 тиенлек марка алырга туры килде. Цензурный комитетта Шамилне күреп сөйләшүдән көткән өмидләрем нольдән артмадылар... Ихтыярысыз: «Таз баш чиновникдан гомумән бер файда¹ көтмичә, ачка үләргә хәзер теләнчедән садака көтү, мең өлеш өмидлерәк!» дияргә мәжбүрмен! Минем: «Фатих әфәнде Әмирхан әфәнде жәнәбләрәнең пьесасын комитетка тапшырдым. Каралуын тизләтүегезне Фатих әфәнде сездән үтенгән иде!» дигән сүзләремә: «Тырышырмыз бездән эш тормас!» дигән әллә нинди күгәргән мүк исләре килә торган сүзләрдән мөрәккәб² бер жавап кайтарды. Хәерле булсын. Шулай да ун-унбиш көндән бер-бер жавап булып дип көтәргә ярый. Чөнки гариза (прощение)не кабул иткән заттан мөмкин хәтле тизрәк каралуы максад дигән сүзләргә каршы йомшак кына жавап алдым. Тагын бер-ике көндән барып белешермен. Һәм баш цензорны күреп, эшнең ни хәлдә икәнән белеп кайтуны үземә вазифа иттереп йөкләдем. Күрәсен, иптәш «Яшьләр» бүгенгә хәтле комитетның бусагасын да күргәнә юк! Ә син матбугатның баш идарәсенә жалоба бирергә дип торасың! Әлхасыйль, кайткач, бу тугрыда сөйләрлек сүзләр күп һәм Кәбиргә «Яшьләр» тугрысында хәзергә берни дә язма. Мин синдән үтенәм.

Китапчылар белән Габди эше ничек бара? Син ни дә булса яздыңмы? Әгәр мәкаләң басылмаган булса һәм теләсәң, үзеңнеке астына минем дә имзаны куярга иреклесен. Галимжандан «Гау-га» номерларын алып килмәвемә хәзер бик үкенәм. Чөнки эшнең асылы мәгълүм булса да, күп фактлар хәтердән чыкканлар. Шуңа күрә язган мәкаләмне дә жибәрергә уңайсызланам. Шулай да, иртәгә бу тугрыда яхшы гына уйлап карармын. Ихтимал, жибәерермен дә. Ләкин мәкаләне сиңа бик дикъкатьләп карап чыгарга туры

¹ Файдә – файда.

² Мөрәккәб – кушылган.

килер. Һәм Байбуридан (эгәр басдырырлык тапсаң) акка күчереп «Йолдыз»га жибәрерсең. Хәзер Муса әфәндегә ашка китәм. Хуш.
Кулыңны кысып Фәхерислам Агиев.

Хат 1911 елның 21 декабрендә Петербургтан Фатих Әмирханга Фәхерислам Агиев тарафыннан юлланган.

Хат киң сызыклы кәгазьгә кара төстәге кара белән язылган. Гарәп графикасында, татар телендә. Күләме 1 кәгазь, 2 биттән гыйбарәт.

Габдрахман Гомәров хаты

11 февраль

Мөхтәрәм Фатих әфәндем!

Бу ел Мәржани хәзрәтенең вафатына егерме биш улмак мөнәсәбәте илә мәрхүмнең яджаре өчен һиммәт сахибләрендән¹ жыелынмыш һэйәт² тарафындан бер мәктүб юлыкмыш идем. Вә шул мәктүби гаммәгә³ «Идел» гәзитәсендә һәм гарыз итмеш идем⁴ дә бу көнгә кадәре һэйәткә жавап язарга тугрысы илтифатларына тәшәккер идәргә⁵ форсат табмадыкыма тәәсефеме дә⁶ язмыйча узар хәл юкдыр. Нә исә һәр нәрсәне вакытында житешб торырлык көчем булса да бу хәлгә дә калган булмас иде. Имде шул һэйәткә күнелемнең бер урта йирендән чыккан мэхәббәтем илә ихласымы гарыз итәмен. Вә буны белдерүдә сезне илче итдем. Әфәндем! Сездән үтенәмен Мәржани хақындагы рисаләнез тәмам улдымы, басарга бирдеңезме, яки басылып та булдымы вә кайчан тарата башлыйсыз? Сезнең хезмәтенезә Казан егетләре кушыламы вә ни берлән кушылалар вә каю көн бәйрәм кеби нәрсә ясыйсыз? Гайре рәсми генә узачакмы? Һәрхәлдә безгә шу сорагандарыма жавап язуыңызы тәкрат үтенәмен. Оренбург тирәсендә ахун Сәруратдин Сабитов нам кемсә Мәржани хақында тәржемәи халенә тиеш мәкалә язганлыгыны белдереп каю шәһәргә вә кемгә жибәрәчәгене миндән сорыйдыр. Мин дә сезнең адресыңызы язып күндердем.

¹ Һиммәт сахибләрендән – тырыш дусларыннан.

² Һэйәт – коллегия.

³ Гаммәгә – гади халыкка

⁴ Гарыз итмеш идем – аңлаткан идем.

⁵ Тәшәккер идәргә – рәхмәт белдерергә,

⁶ Тәәсефеме дә – үкенүемне дә, кайгыруымны дә.

Фатих әфәндем! Бәнем сөальләрем бере артындан бере туктаусыз язылганлыкына үзем дә кәэфсезләнә төшдем. Ни хәл итәсең. Безләр шулай язып үгрәнгәнмез. Кимчелекне муенга алмый да хәл юк. Дәһи дә шуны язамын. Мәржани хәзрәтенәң вафаты 28 нең шәгъбанда иде. Сезнең мәктүбенәң дә 30 ы шагбан язылмышдыр. Һәйәтенәңнең барчасына бик тә зур ихтирамым илә яшәңез, дигәнемдән соң Габдрахман Гомәрев.

Хат Фатих Әмирханга Әстерханнан «Идел» газетасының нашире һәм жаваплы мөхәррире Габдрахман углы Гомәрев тарафыннан язылган. Язылу елы анык түгел, числосы 11 февраль дип куелган.

Хат Габдрахман Гомәревыңың бланкасына, озынча шакмаклы кәгазгә кара төстәге кара белән язылган. Гарәп графикасында, татар телендә. Күләме 1 кәгазь, 1 биттән гыйбарәт.

Кояш Жәббәрова хаты

Фатих абый! Сезнең «Тигезсезләр» минем күңелемдә әллә нинди яңа бер хисләр тудырды. Ул мине шадландырды, кайгыртды.

Мин инде сезгә ничек дип аның турында белмим, фәкать шуны әйтәм, ничек бер яшә баланың кулына уенчык бирсәң, шуны төшмәсен өчен бик нык кысып тота шуның кебек «Тигезсезләр» пьесасы да минем күңелемне үзенәң әллә нинди тойгылары арасында калып [...] ахры.

Менә ул пьесадагы Рөкыя кебек милли туташларның һәм Сәлимә кебек мөхәррирләренәң безнең татар милләтендән булучылыклары мине шадландыра һәм менә шуның берлә мактана алам. Ә үзләренәң татар булып туганларына хурланып, татар милләтенә түбән күз берлә караучы Габдулкаларның минем мактыйсы милләтемнән булучылыклары мине кайгырта, тавышландыра. Минем аның кебек (Иванушкаларга) Габдулкаларга элекдән үк ачуым киләдер иде. Сезнең пьесагыздагы Габдулканы күрүем тагы бер кабат ачуымны китерде.

Шулар менә, башка да пьесагыз нык күңелемне үзенә жәлеп кылган иде. Шактый булганлыктан, авыры да, сезнең татар гәләменә чыгуына бик шадланып, андый мөкаддәс мөхәррирләр тагын да күбрәк чыгуларына өмид иткәнемне сезгә язып белдерәсем килде.

Яшәсен! Рөкыя кебек милли туташлар, Сәлимә кебек мөкаддәс мөхәррирләр. Бигрәк тә яшәсен кыйммәтле, эшлекле Фатих абыем!

Фатих абый!

Пьесагыз бик шатландыргач, сезгә бик рәхмәт әйтәсем килде. Берничә мәртәбә үзегезгә әйткән рәхмәтем берлә генә канәгатьләнмичә тагы бер мәртәбә тәкратлап янәдән йибәрдем, гаеп итмәгез ярыймы.

Рәхмәт Фатих абый!

Тагын да шундый күп, күп пьесаларыгызны шатланып, шатланып чыгаруыгызны, бәхетле вә рәхәт булып озак, озак яшәвегезне теләп ихтирам илә: кызыгыз Кояш Жәббәрова. 1910 сәнә, 10 нчы февраль.

Хат 1915 елның 10 февралендә Фатих Әмирханга Кояш Жәббәрова тарафыннан юлланган.

Хат киң сызыклы кәгазьгә кара төстәгә кара белән язылган. Гарәп графикасында, татар телендә. Күләме 1 кәгазь, 2 биттән гыйбарәт.

Таһир Ильяси хаты

Әдиб мөхтәрәм Фатих әфәнде! Әссәләме гәлейкем вә рәхмәтуллаһы вә бәрәкәтеһү.

Бу тарафда без лилләһи әлхәмде сәләмәт торамыз. Габделбари әфәндедән сезнең әхвалне сорашып, яна дөньяда искечә торганыңны белеп шадландым. Төрәкләрчә алсак, улмагыз (тарлык, кимлек күрмәгез) әфәндем, димәктәмен.

Безнең тормыш һәм искечә диярлек бер хәлдә, әмма халык һәм мөгаллимлек эшләре чибәр генә дәвам итеп тора, язу эшләрем дә бар. Хосусән бу ел институтда гарәп теле мөгаллиме булып лөгәт китаплары тирәсендә чуалдым. Бик күп жәһәттән кирәк табып шактай зур «татарча-гарәпчә» лөгәт китабы тасвир итдем, бер кыйсеме табигь да иделде¹. Буның татарча лөгәтләрен аерып алып, тиешле шәрех вә бәян кушылса, ана телемезнең мөкәммәл² лөгәтен тәшкил идәрлек рәвешчә монтазам³ чыкды. Иншалла ансы

¹ Табигь да ителде – басылды да.

² Мөкәммәл – камилләшкән.

³ Монтазам – тәртипкә салынып.

да вакыты илә вөжүдкә чыгар яки чыгаручыларга анык материал булып дип өмид итәм. Бундай эшләрне сезгә киңәшкәндә дәрәд вә нәшат¹ бирерлек сүзләрегезне ишетә идем вә сезгә чын күнелдән рәхмәт укыйор идем. Балки бу эшләремдә дә «кирәкмәс» димәгән булып идегез. Фазыйләтле² йөрәңез. Хәзрәтләрендән хәер догаларын үтенеп сәлам укыйм. Мөбарәк вәрәкаларыны³ алыб мәмнүн булдым. Фәкәть Габделбари әфәнде миңа ихтыяжсыз эшләрен башкарганлыкларын дидекләренчә могавәнәт итә⁴ алмадым, ихтыяжлары булса, кулдан килгәнчә могавәнәткә хәзер идем. Йә, Фатих әфәнде кайчан инде сезгә «Биррафәһ вә әлбәни»⁵ дип тәбрик итәмез. Бик вакыт иде!

Ихтирам илә: Таһир Ильяси.

1921 ел, 13 гыйнвар.

Хат 1921 елның 16 гыйнварында Фатих Әмирханга гарәп теле һәм әдәбияты буенча зур белгеч, лексикограф-галим Таһир Әхмәтжан улы Ильяси (1881–1933) тарафыннан юлланган.

Хат киң сызыклы кәгазьгә кара төстәге кара белән язылган. Гарәп графикасында, татар телендә. Күләме 1 кәгазь, 2 биттән гыйбарәт.

Текстларны басмага ТР ФА Г. Ибраһимов исем. Тел, әдәбият һәм сәнгать институтының текстология бүлегә өлкән фәнни хезмәткәре, филология фәннәре кандидаты Эльмера Галимҗанова эзерләде.

Шәһид Гайфи хаты

Мөхтәрәм Фатих әфәнде!

Башдан ук әйтим әле. Сөз мине «Синдән жиңгәлек теләмиләр» зинһар орышмаңыз! Минем сезгә язачак нәрсәм дә бер төрле жиңгәлек аңла шундан. Менә кулларым калтырылар. Ләкин аңа карап үземчә изге саналган бер эшемне эшләми кала алмыйм. Менә нәрсә: мин Казанда вакытымда сезне таний белә

¹ Нәшат – шатлык, сөөнеч.

² Фазыйләтле – өстенлекле.

³ Вәрәкаларыны – хат, запискалаар.

⁴ Могавәнәт итә – булыша, ярдәмләшә.

⁵ Биррафәһ вә әлбәни – уңышлар һәм балалы (нәсел) булу шатлыгы мәгъһәсендә.

идем... Сез сау иденез. Үткән ел гына Казандан килгән мөгалим-ләрдән сезнең авырулыкыгызны белдем. Шул вакытдан бирле сезне кызганам. Һәм күнелемдә ничек булса да шул тугрыда сезгә кечкенә генә булсын бер ярдәмдә булынырга уй саклыйм. Ләкин «коры кашык авыз ерга» дигән кебек кулда куэт булгач, коры уй бөтен елны үткәрде. Ә менә хәзер күнелемчә изге булган шул уемны эшкә ашдырырга бер юл тапдым. Юл: минем тора торганым авылдан 20 минутлык йирдә «Грязь-Тинак» исемендә шифаханә бар. Бу сезнең авыруыңыз кебекләргә файдалы, носилкада китерелгән кешеләрнең аякга йөргәнләрне үзем күреп беләм. Бу шифаханә берлә танышыңыз дип аның юл күрсәтүчесенә йибәрдем. Бу шифаханәдә дәвалануга түбән хисап, айга 70–80 сум кирәк. Гафу итеңез! Түбәндәге сүземне эш жаена карап язам. Сез Казанда Локман Хәким исемендә Арсланов баласыны беләсездер. Мин шуның аркылы сезнең мин күрсәткән шифаханәгә килергә теләвезне, акча юктыктан килә алмавыңызны белгән идем. Эш шулай булса, мин сезгә шифаханәдән бер тиенсез файдаланырга юл күрсәтергә телим. Менә болай: сез шифаханәдән файдаланырсыз. Буңа каршы буш вакытыңызда 4–5 баланы русча укытырсыз. Балалар татар балалары, хәрәф таныйлар. Шифаханәдә тормазсыз, әле әйтелгән авылда тыныч кына, пакъ кына өйдә торырсыз. Өй хужасы баш катыра торган түгел. Сезгә особый өй була. Һәр көн шифаханәгә хәзер ат берлә барырсыз, килерсез. Болай йөрү шифаханәдән файда алуга тыгызлык бирми. Күп кешеләр шулай итәләр. Ашсу, кыскасы, барлык кирәк нәрсәләр хәзер булыр. Ишдүемә күрә сезне күтәреп йөртергә кирәк бугай. Буны мин үзем эшләрмен, үзем булмаганда ипле бер кеше куелыр. Мин кемнең өендә торып, кемнең балаларыны укытачак, анлар мине кайдан беләләр? дисезме? Мин мәктәбемезне караучылардан берсе Шәехгали Түләков берлә әдәбиятымызда язучыларымызны сөйләп ултырганда, аңар сезне таныттым. Дәвалануга ихтыяжыңыз барлыкны аңлаттым. Уйлашдык-сөйләшдек дә әле сөйләнгән юлны тапдык. Аның өендә торып, аның һәм бу эшкә мадди ярдәме катышчак тагын бер кешенең балаларыны укытырсыз дип сүзне бетердек. Йә, инде боқырдадым, боқырдадым, тик теләгемне дөрест аңлата алган булсам ярар иде. Сез бер жавап язарсыз инде. Ни булса да мине орышмаңыз!!

1910 12 декабрь. Шәһид Гайфи.

Адресым: Астрахань Калмыцк. Базар Шагиду Гайфутдинову.

Теге сүз бетде. Бу инде икенче.

Әнә шул открыткалардан берендә татар көнендән «Рәхмәте алиһия»¹не, икенчесендә Тукайның бер шәех агызындан сөйләдеке «И Ходай, сиңа мәгълүм тик яхшылыкда касдымыз² зикремездер³: казы⁴, кузый⁵, яшь кенә кыз, каз, кымыз»¹⁺ шигырьне эшләгән булган идем...

«Рәхмәте алиһия» открыткасына шундагы татар агызындан «Ходай рәхмәте киң имеш дә, бар да оймакка керәчәк имеш. Алай булганда безнең буларыбызга «себерке, комган, башмак урынында калмаз» дип, ә Тукайныкына әлеге шигырьне басылачак.

Ф. Әмирхан!

Үзеннең иң сөйгән нәрсәң татар әдәбияты хөрмәтенә шул открыткаларны күздән үткәреп, нәшер ителергә ярау-ярамаулары тугрысында фикереңне язып миңа йибәрсәнә?! Тукайның үзәндән рөхсәт берлә эшләп, нәшергә ярау-ярамауда фикерне белергә, яраганда рөхсәтне алырга открыткаларны үзәң дә йибәргән идем. Җавап алганым юк әле. Йөрәгем пыт-пыт итә...

Яраса нәшер итәргә, әдәбиятны былчыратачак булса, әллә кая аска басдырып куярга ашыгам...

Шәһид Гайфи.

Тукай шигырьне икәведә дә эшләдем. Бәлки икәдән бере охшар дидем. Әгәр открытка тупас булып Тукай шигырьне бозарлык булса, беренә «ни генә инде йитми?» икенчесенә барлык теләкләр булгач, бер шөкер диеп язса, нәшергә ярамды?

Хат 1910 елның 12 декабрендә Ф. Әмирханга мөгаллим Шәһид Гайфи (Гайфетдинов, 1881–1941) тарафыннан язылган. Хат киң буйлы кәгазьгә кара төстәге кара белән язылган. Гарәп графикасында, татар телендә. Күләме 1 кәгазьдән, 2 биттән гыйбарәт.

¹⁺ сүз Г. Тукайның 1908 елда «Бер шәехнең мөнажәте» исеме белән басылган шигырьне хакында бара.

¹ Рәхмәте алиһия – Алланың рәхмәте.

² Касдымыз – теләгебез, максатыбыз.

³ Зикремездер – һаман кабатлы торган теләгебез.

⁴ Казы – казылык.

⁵ Кузый – куй бәрәне.

Фэрханэ Алуши хаты

Мөхтэрэм Фатих эфэнде!

Мин сиңа «Татар кызы» рисаләнне алгандан бирле хат язарга жыенам, ләкин һаман бушый алмыйм. Мин ул рисаләнне укыгач, татар кызларыны дүрт стена эчендән якты галәмгә чыгарырга тырышучы бердән-бер муаффакиятьле¹ герой «татар екете» дию сине атый башладым. Шуны алгач да Ачинскига китдем. Ул рисаләне татар кызларының ул тормышын күрмәгән сөекле сөңлем өмид кояшым Рәхимәгә бирдем. Укыды «жанлы курчак», «кара көч» кеби гыйбарәләре күңеленә ятлап алды. Аны язган өчен каләбенәң иң нечкә йирендән сиңа рәхмәтләр укып сәламен ирешдерергә кушды. Мин һаман бу көнгә кадәр кичектердем яза алмадым, гафу боерасыз. Имди язам, ләкин ул фәрештә, ул бәгърем туфрак астында, ул хәзер башка галәмдә, ул безне ташлады, мәңгегә каләбемезне жәрәхәтләде. Хәятда интересым калмады, мин аның өчен генә яши идем. Үземез ирешә алмаган дәрәжәләргә аны ирешдерү касдында идем. Бөтен көчемне шуңар сарыф итә идем. Ул без көткәндән артык булып бара иде. Менә дүргенче класска ирешде. Бер ел калмады һәр заман бишен алып ибдәшләре арасында беренче булып килде. Ул аның илә генә калмый. Татар галәме илә дә таныш иде. Бар теләк вә максуды татар кызларын яктылыкка чыгару иде. Аның өмид вә максудларын мин сиңа язып бетерә алмыйм. Мин фәкать үземнән андан соң яши алмаячагымны, бөтен интересым бетдекенә генә язам. Фатих менә икенче жомга улды, мин һаман айный алмыйм егълыйм, кан егълыйм, йөрәгем парә-парә булып бетде. Бөтен жизнемнән яме югалды. Мин аның рәсеменә карый алмыйм, хатларын укый алмыйм. Аның соңгы хатын сиңа язсам, күпме каты күңелле булсаң да, эреп китәр идең, инде мин нишлим. Миңа ни илә юанырга кушасың, минем хәзер ихтыярым үземдә түгел. Минне фәкать бер такым² дини куркытулар илә генә саклыйлар.

Менә кара мин сиңа иң соң алдырган рәсемен йибәрәм.

Мин аңар табынам. Фатих нидән бу кадәр несчастье, неужели шундый вакытсыз үлем бар, минем бер тутам ике елдан бирле өмидсез авыру берлән аурады. Менә хәзер сәләмәтләнгән дию

¹ Муаффакиятьле – булдыра алучы.

² Такым – бер төркем.

ишетәм. Ә бу 13 нче гыйнварда юри гына башым авыра дию яткан йирендән 17 нче мартда үлде. һәр көн иртә берләң хәлем яхшырак дию гимназиягә барырга хәзерләңә икән. Бу нидән Алладанмы бу золым фәләкдәнме¹? Мин апдыраган. Минем күзләрем яшь, йөрәгемә кан урнашкан, кулым калтырый, артык яза алмыйм. Фәкәть синдән берәр нәрсә илә күңелемне юатуыңны теләп сүземне тәмам итәм.

Фәрханә.

Хат Ф. Әмирханга укытучы Фәрханә Алуши (886–1958) тарафыннан язылган. Хатның язылу вакыты куелмаган. Хат кара төстәге кара белән белән язылган. Гарәп графикасында, татар телендә. Күләме 1 кәгазьдән, 2 биттән гыйбарәт.

Фәрханә Алуши хаты

Фатих абзый! Фатих (әфәнде) абзый!

Хатыңны алып укыдым, язганыңа рәхмәт.

Казанда Камаловага гашыйк булдым дию хәбәрән чыгаргансың икән, ул була торган эш – пәйгамбәрләрдән калган. Шулай юри генә сөйләнгән сүзләренң соңында хакыйкәть булып киткәнләре дә юк дәгел. Чын булса да екет кешегә гаеп түгел, яшь чакда бар да була.

Сафия, Әминәләр киткәнләр икән. Рабигаләр илә йөрешмисез бугай. Сиңа ухаживать итәргә кеше дә калмаган. Ә мин үз тарафымдан Шәмсекамәрне предлогать итәм. Күңел юатыр өчен забавга² баласы да бар бугай.

Ни хәл, тансөвайт итә башладыңмы инде?

Без яхшы торамыз. Сиңәң тәтиле тәбрикеңне алдык.

Гаәдем бик аның аркасында мөбарәк узды, хәтта постелемдан тора алмый агырап ятдым.

Көнләремез яхшы үтә, ләкин Казанны да сагынамыз. Бик-бик кызык гына хат яз.

Аллам, Алла дигәндә ...

Без кыз екетләр, екетләр дигәндә ...

Вәссәлам

¹ Фәләкдәнме – язмыш, тәкъдирдәнме.

² Забавга – забава дигән рус сүзеннән (күңел ачарга).

Фатыймага, Фэйрүзэгэ миндэн сэлам эйт. Синдэн хат алгач, озынны язармын.

Сеңелеңез Фэрханэ ханым.

Хат Ф. Әмиранга Фэрханэ Алуши тарафыннан язылган. Хатның язылу вакыты куелмаган. Хат кара төстөгө кара белән язылган. Гарәп графикасында, татар телендә. Күләме 1 кәгазьдән, 2 биттән гыйбарәт.

Зәкәрия Сәдретдинев хаты

Газизем Фатих әфәнде!

Көз көне рамазанда ук мин сезгә барганда яшьләр илә Мәржаниннең вафатына егерме биш ел тулуына мөнәсәбәте илә аның тәржемәи хәлен нәшер итмәк мөзакәрәсендә¹ иденез! Шул вакыт Мәржаниннең мин сабавәтендәгә² әхвалене пәдәрәмдән³ язып алып сезгә тәслим итмәки⁴ мин үзлекемдән сезгә вәгъдә иткән идем. Көз көне миңа карьягә⁵ бару ясир⁶ булмады. Корбан бәйрәме вакытында карьяме дәгъвәт итдем⁷. Бу вакыт картның кадерләре кунаклары кияүләре бар иде. Даим⁸ алар илә сөйләшүдә иде. Мин бу вакыт карьядә фәкәть өч көн генә тордым. Шундан зыядәгә форсатым юк иде. Картдан имля итмәкне сорагач, «Әй минем сөйләшеп утырасым килә; үзеңнең форсатың да бик аз; ул арада гына хәтергә бар әхвали килеп бетәме соң», диде. Мәга ма фиһи⁹ сөйләгән кадәрләрене забыт итеп¹⁰ алдым. Бу мәктүбем илә барәбәр тарафыңызә күндерәюрем. Максадыңызә шул язганларымның бер кәлимәсе¹¹ бәлки бер хәрәфе хезмәт итә белсә, фәүкылгадә мәмнүнмен¹². Ит-мәсә мөахәзә¹³ итмәвенезне бөтен күңелем илә рижа идәмен¹⁴. Ни

¹ Мөзакәрәсендә – сөйләшүендә.

² Сабавәтендәгә – сабийлык.

³ Пәдәрәмдән – атамнан.

⁴ Тәслим итмәки – бирүне, тапшыруны.

⁵ Карьягә – авылга.

⁶ Ясир – жинел.

⁷ Карьяме дәгъвәт итдем – авылда булдым.

⁸ Даим – өзлексез.

⁹ Мәга ма фиһи – шунның белән бергә.

¹⁰ Забыт итеп – теркәп, язып.

¹¹ Кәлимәсе – сүзе.

¹² Фәүкылгадә мәмнүнмен – гадәттән тыш шатмын.

¹³ Мөахәзә – тәнкыйть.

¹⁴ Рижа идәмен – үтенәмен.

эшлим үзлекемдән вәгъдә итеп дә, кулымдан килмәгән булса, мин гөнаһлы вә оятлымын. Косурымдан игъмаз гайн итсәңез¹ екетлекеңездән улыр. Тәкрар² әйтәм бу хосусда мин сезгә бик оятлы булдым. Гафу итенез!

Мәктүбемнең ирешүендән бер-ике сәтырлык³ откыртка илә хәбәр итсәңез, фәүкылгадә шадланачакмын...

Адрес мәгълүм Уфада братья Кәримевлар.

Хуш! Борадәрән кулыңызны кысамын...

Зәкәрия.

Хат Ф. Әмирханга педагог, журналист Зәкәрия Садретдин улы Садретдинев (1880–1930) тарафыннан язылган. Хатның язылу вакыты куелмаган. Хат кара төстәге кара белән язылган. Гарәп графикасында, татар телендә. Күләме 1 кәгаздән, 2 биттән гыйбарәт.

Зариф Бәшири хаты

Хөрмәтле Фатих абый!

Тимерша абыйга язган хатыңызны күрдем. Хатыңыздагы «Зинһар гарәп сүзен белер-белмәс тыкмаңыз. Тыксагыз берәз гарәпчә белгән кешегә күрсәтеңез» дигән жөмлә бәнем игътибарымы жәлеп кылды. Гүя Зариф вә мин тәмам агач бит ... дигән сүзләре ишарә кылып торадыр иде. Ләкин хакыйкәт сүзгә ни диясен. Бармагымны тешләдем дә калдым. Даха да⁴: «Чүкеч» берлән «Әлислах»ның сугышуы Тимерша берлән Фатихның бозылуы дип тора идем дигән жөмләне укыгач, мин артык уйларга чумдым. Хакыйкәт хәлдә шундый уйны – «Әлислах» берлән «Чүкеч» сүгешүе Зарифның «Әлислах»ка улган иске мәхәббәте узачакмы һәм итмеш хезмәтләрен үзе жуячакмы сүзләрен» уйлый идем. Ләкин сез ул мәсьәләне Зариф ачды, ул Тимершага куштанлык итде диярсез. Хәер уйланса уеңыз хата! Башлап сезгә бәйләнүче мин түгел. Ул вакытларда мин «Чүкеч»кә катышырга да теләми идем. Чөнки мин «Вақыт»да корректор идем. Дөрөс бара-бара мин «Чүкеч»че булдым. Чөнки мин хөррәк мәсләкне⁵ һәрвакыт яратам.

¹ Косурымдан игъмаз гайн итсәңез – кимчелегемне күрмәмешкә салышсагыз.

² Тәкрар – кабат.

³ Сәтырлык – юллык.

⁴ Даха да – тагы да.

⁵ Мәсләкне – карашны.

Ләкин «кем чанасына утырсаң, шуның жырын жырла» мәкаленчә мин Тимерша берлән жырлый-жырлай үземне белми калдым. Хакыйкәтен әйтәм: мин яшьлегем илән болай булып алдануыма бөтенләй гажәпсенәм. Ни улса улсын кичде. Ләкин сез дә минем бөтен жирләремне сүкдәңез. Әмма мин аңа куанам. Аның өчен үземдән бөекләренң мине каләмгә алып сүгүләре, хатамы күрсәтүдер. Чынлап караганда сүгү дәгел, остазлык итүләредер. Бәлки хәтеренәздәдер, сез бервакыт «Ислах» идарәсендә миңа: «үзеңнең хатаңны күрсәткәндә түзсәң вә шул хатаңны бетерергә теләсәң генә кеше булырсың» дигән идеңез! Бу жәмлә бәнем йөрәгемдә бик зур бер урын алган вә үзе генә дә бөек остазлык ролен тоткан.

Бездә бер конторщик бар. «Яшен» яхүд «Әлислах»да мине төеп язган нәрсә күрсә, «син аңа куан, чөнки мине бер дә шулай язучы юк. Аның өчен минем барымны да белмиләр» ди. Мин «Яшен» берлән «Әлислах»да күргән хата вә йитешмәгәнлекләремнең күбесен төзәтдем. Фатих абзый! Мин хәзерендә 19 яшьлек бер малай булып, авыл мәдрәсәсендә тәрбияләнгән кеше түгелме вә шулай булса ничек начарлыктар булмасын. Ләкин сезнең кеби затлар хаталарымны күрсәтеп торганда, бәлки дә төзәләрмен өмидендәмен.

«Чүкеч» хәзерендә бөтенләй минем кулда. Башдан аяк үзем язып да чыгам. Ләкин шулай була башлавы бары өч-дүрт номердан гына әле. Әмма мәсләген байлар култыкы астындагыча йөртәргә мәжбүр. Чөнки мәсьүл¹ мөхәррир Соловьев. Жәмләдән берсе дә, «Мәдрәсәи Хөсәения» хакында язган мәкаләмдән шуны жыелганын алдырды. Үзенез мөхакәмә² кылырсыз. Инде аны сезгә йибәрдем. Әгәр мәгъкуль³ булса, «Әлислах»ка басарсыз. Әгәр бассаңыз, монда хәлләрене язып торырмын. Мине иң туйдырган кеше Фатих Кәримидер. Әгәр байларның берәз хәтере калырдай урын булса, тәмам черносотенный була да куя.

Әле мин анлар хакында да язармын бәлки. Ну рәхмәт валла тагын да бер рәхмәт Мәхмүд бай хакында язган нәрсәңез өчен.

Фельетоныгызны үзем өч-дүрт мәртәбә укып, бөтен дусларыма күтәреп укып йөрдем. Тагын да бер әйтәм, рәхмәт. Чук яшәңез. Әле тагын да монда Рәмиевләренң туге булды. Улсын беркадәр баян итеп Гыйльметдин әфәндегә¹⁺ язмыш идем, бәлки ул сезгә сөйләр.

¹ Мәсьүл – жаваплы.

² Мөхакәмә – хөкем.

³ Мәгъкуль – урынлы.

Хэзерендә минем ике данә шигырь мәжмугам, ялгыш әйтәм берсе басылып чыкды. Әхмәд әфәнде гәзите идарәләренә йибәргәнме юкмы, мин улсын белмәдем. Хэзерендә сезгә үз тарафымдан йибәрәм. Зинһар һичбер нигә карамый хакыйкатен яза күренез. Сүгәрлек булса, чытырдатып сүгенез.

Гомуми ислахчы әфәнделәре, хосусан Вафа абзыйга²⁺, сәлам! Хуш сау булыңыз. Зариф. 2 нче май.

Хат 2 майда Ф. Әмирханга язучы, публицист, журналист Зариф Бәшири (1888–1962) тарафыннан язылган. Язылу елы билгесез. Хат «Зариф әл-Бәшири» дигән бланклы кәгазьгә кара төстәге кара белән язылган. Гарәп графикасында, татар телендә. Күләме 2 кәгаздән, 4 биттән гыйбарәт.

¹⁺ Гыйльметдин әфәнде – сүз жәмәгать эшлеклесе, нашир Гыйльметдин Шәрәфетдин улы Шәрәф (1885–1942) хакында.

²⁺ Вафа абзый – сүз журналист, жәмәгать эшлеклесе, педагог һәм «Әлислах» газетасы мөхәррире Вафа Бәхтияров (1881–1960) хакында.

Муса Бигиев хаты

Әдибе мөхтәрәм дамелла әфәнде хәзрәтләре!

Бән сезең мөгтәбәр¹ «Әлислах» идарәсенә «Таһарәтел гарәб»ы вирмеш идем; ләкин гафу иденез, жәридәнез сөтүнләрендә тәүсыя² улынмак шәрәфенә наил улсын³, яхуд сезең тәнкыйдеңез мизан⁴ илә вәзен⁵ улынсын өмид илә дәгел иде. Ялңыз карендәшлек һидаясе⁶ кабиләндән бер шәй⁷ иде. Игъланчылык вазыйфасына лязимсез тәнзил⁸ итмешсез.

У⁹ китабы тәәлиф¹⁰ идән адәм тижарәт касды¹¹ илә яхуд ике-өч тиен истифадә касды¹² илә тәәлиф итмәмеш. Ялңыз «әл-һөмумә»

¹ Мөгтәбәр – хөрмәтле.

² Жәридәнез сөтүнләрендә тәүсыя – газетагаыз битләрендә киңәш бирү.

³ Шәрәфенә наил улсын – кадер, хөрмәтенә ирешү булсын.

⁴ Мизан – авырлык.

⁵ Вәзен – үлчәү.

⁶ Һидаясе – туры юлга керү.

⁷ Шәй – нәрсә.

⁸ Тәнзил – ташлама.

⁹ У – ул.

¹⁰ Тәәлиф – төзү.

¹¹ Тижарәт касды – сату максаты.

¹² Истифадә касды – файдалану максаты.

нәшер улынмыш, илля¹ бу да нәшер улынсын» фикре илә тээлиф улынмышдыр.

Галәм мәдәниятдә мөстәшриклар галәм диянәтдә² миссионерлар «әл-һөмумә» кеби китаплары насл³ бер гарыз⁴ илә тээлиф идәрләр исә, «Таһарәтел гарәб»ы да мөөллифе⁵ гайн гарыз илә тээлиф итмешдер.

Белерсез: матбугат галәме гаять киндер. У кадәр киң галәми ялңыз «Әлислах» масштаб илә кыяс итмәк⁶, гөман идәрәм⁷, даимән сәхих улмас⁸.

Игъланыңыз өчен тәшәккер⁹ итмәк бәнем, әлбәттә, бурычымдыр белейорумм. Рәхмәт. Зирә¹⁰ бән табигъ¹¹ итдермеш идем.

Ноябрь 8 дә.

М. Бигиев.

Хат 8 ноябрьдә Ф. Әмирханга дин галиме, жәмәгать-сәясәт эшлеклесе, публицист Муса Бигиев (1875–1949) тарафыннан язылган. Язылу елы күрсәтелмәгән. Хат кара төстәге кара белән язылган. Гарәп графикасында, татар телендә. Күләме 1 кәгазьдән, 1 биттән гыйбарәт.

Текстларны басмага ТР ФА Г. Ибраһимов исем. Тел, әдәбият һәм сәнгать институтының текстология бүлеге өлкән фәнни хезмәткәре, филология фәннәре кандидаты Гөлназ Хөснетдинова әзерләде.

¹ Илля – әмма.

² Диянәтдә – дин тотучылык.

³ Насл – ничек.

⁴ Гарыз – тәкъдим итү.

⁵ Мөөллифе – язучысы.

⁶ Кыяс итмәк – чагыштыруым.

⁷ Гөман идәрәм – уйлануым.

⁸ Даимән сәхих улмас – чын булмас.

⁹ Тәшәккер – рәхмәт.

¹⁰ Зирә – чөнки.

¹¹ Табигъ – бастыручы.

ФАТИХ ӘМИРХАН – ЗАМАНДАШЛАРЫ ИСТӘЛЕКЛӘРЕНДӘ

Габдулла Тукай «Уянгач беренче эшем» исемле бер мәкаләсендә («Кояш», 1913. 18 март) «Килер заман, һәр язучының үзен, сүзен вә шәхси тормышын энәсеннән жебенә кадәр тикшереп чыгарлар эле» дип, әдип ижатының халык күнелендә урын алуда энә шундый жентекле шәрехләүнең әһәмиятенә басым ясаган иде. Мондый шәрехләүдә төп таяну ноктасы – билгеле ки, әдипнең язма мирасы. Әдәбиятчы галимнәр нәкъ менә аны беренче планга куеп эзләнүләр алып баралар, әсәрләрен барлыйлар, аларның мөмкин кадәр тулырак басмаларын төзиләр, әдәби-нәзари проблемалар яктылыгында тикшерергә омтылалар. Бу эштә ярдәмгә килә торган чыганаclar арасында әдип турында язылган истәлекләр, мемуар язмалар да зур урын биләп тора. Аның белән очрашкан, аралашкан, дуслашкан, кайчак исә катлаулырак мөнәсәбәтләргә дә юлыккан замандашларының фикерләре дә игътибардан читтә калырга тиеш түгел. Шул чакта гына тикшеренүче сүзенә ышандыру көче арта.

Ф. Әмирханның татар әдәбияты үсешенә керткән өлеше үзе исән вакытта ук танылып өлгерсә дә, вафатыннан соң (1926. 9 март) инде аны яңа шартларда бәяләү мәсьәләсе алга килеп баса. Бу чорда яңа буын укучыларга танытуга ярдәм итәрдәй беренче истәлекләр дә языла. Беренчеләре исә март аенда ук басылып чыккан (Ф. Бурнаш, Д. Юлтый, Чыгытай, Г. Сәгъди һ.б.). Болар арасында күптәнге дуслары Р. Алуши, И. Бикколовларның әдипкә тирән хөрмәт белән сугарылган истәлекләре фактик материалга байлыгы ягыннан да аерылып торалар. 1897–1905 елларда Казанда укыганда, 1918–1931 елларда исә биредә фәнни һәм педагогик эшчәнлеген алып барганда, ихтимал, Ф. Әмирхан белән дә аралашкан Жамал Вәлидинең кечерәк күләмле язмасы барыннан да бигрәк әдип ижатының төп үзенчәлекләрен ачарга омтылу белән кызыклы.

Әдип турында истәлекләр, 1950 елларга кадәр Ф. Әмирхан ижатына мөнәсәбәтнең сыйнфыйлык принципларына нигезләнгән

булуы сәбәплә, матбугатта әлләни күренми. 1960–1980 елларда инде әдипнең үзеннән яшьрәк замандашларының истәлек язмалары да табыла. Бу урында тарихчы галим Равил Әми́рханов (Ф. Әми́рхановның атасы Зариф хәзрәтнең бертуганы Нәҗип хәзрәтнең оныгы) һәм әдәбиятчы Фатыйма Ибраһимоваларның текстологик эшчәнлекләре нәтиҗәле булды: 1986 елда, әдипнең йөз еллык юбилее уңаеннан, Татарстан китап нәшриятында алар төзөгән «Фатих Әми́рхан турында истәлекләр» китабы дөнья күрде. Анда моңа кадәр татар вакытлы матбугатында чыккан, шулай ук Г. Ибраһимов исемендәге Тел, әдәбият һәм тарих институтында сакланган Ф. Әми́рхановның шәхси фондындагы истәлекләр урын алган иде. Ф. Ибраһимова һәм Р. Әми́рхан моннан соң да эзләнүләргә дәвам иттерделәр һәм 2005 елда, Ф. Әми́рханның 120 еллыгына багышлап, җыентыкның тулыландырылган икенче басмасын да төзеп чыгардылар. Чыннан да, китап шактый баеган, анда төзүчеләрнең үтенече буенча язып алынган тагын тугыз истәлеккә дә урын бирелгән. Боларның авторлары – күренекле шәхесләр: А. Шамов, Б. Урманче, Р. Ишморат, И. Хилалов, М. Гайнуллин, З. Тинчурина, С. Садыкова, Ф. Ильская, Ә. Шәрәф. Җыентыкның ахырына урнаштырылган, мәгълүматка бик бай «Искәрмәләр һәм аңлатмалар» да әдип тормышындагы һәм ижатындагы, туганнары һәм замандашлары белән мөнәсәбәтләрәндәге күп кенә «ак таплар»га ачыклык кертә.

Әмма әдип турындагы барлык истәлекләр дә бүгенге укучы игътибарына тәкъдим ителгән дип раслана алмый. Мәсәлән, 1940 елда язылган, «Казан утлары» журналының 1996 елгы 1 санында басылган шагыйрь Миргазиз Укмасый истәлеге бар. Ул әлеге ике китапның берсенә дә кертелмәгән. Күрәсең, шагыйрьнең Ф. Әми́рхан белән аралашуларындагы «кытыршылыклар»ны, бер-берсен бәялүүләрәндәге үзенчәлекле моментларны укучылар алдында да ачып салуны хуп күрмәгәннәр.

Тагын бер истәлек Казан шәһәренең Бишбалта бистәсендә озак еллар укучы булып эшләгән Габдерахман Рәфыйковның оныгы Наилә Рәфыйковада сакланган. Күптән түгел ул аны Институтның Язма һәм музыкаль мирас үзәге житәкчелегенә тәкъдим итте. Истәлек заманында елга транспортында эшләгән Хәбибраһман Рәфыйков исемнән язылган. Аяклары параличланган булу сәбәплә теләсә кая бару, сәяхәт итү мөмкинлеге бик чикләнгән булса да, Ф. Әми́рхан Казаннан чыгып йөрүләргә бик яраткан. Әлеге

истәлекләрендә Х. Рәфыйков үзе эшләгән пароходта Ф. Әмирхан-ның Уфага, Түбән Новгородка, Әстерханга сәяхәтләрен бәян итеп, аның ачык чырайлы, шат күнелле булуын, ихласлыгын сурәтли. Бу истәлекләр дә киләчәктә әдипнең тулы фәнни биографиясен язуга, гомумән, Ф. Әмирхан феноменын тирәнрәк аңларга хезмәт итәр...

*ТР ФА Г. Ибраһимов исем. Тел, әдәбият һәм сәнгать институтының
Язма һәм музыкаль мирас үзәге баш фәнни хезмәткәре,
филология фәннәре докторы Зөфәр Рәмиев*

Миргазиз Укмасыйның Ф. Әмирхан турындагы истәлегә

Шагыйрь Миргазиз Укмасыйның (1884-1948) Ф. Әмирхан турындагы истәлегә Г. Ибраһимов исем. Тел, әдәбият һәм сәнгать институтының Язма һәм музыкаль мирас үзәгендә Ф. Әмирхан фондында саклана (Ф. 1б. 2 тасв. 4б с. б.). Әлегә кулъязма истәлек тарихчы галим Равил Әмирхан тарафыннан өйрәнелеп, «Казан утлары» журналының 1996 елгы 1 санында басылып чыккан иде. Жыентыкка текст кулъязмадан алып эшләнде һәм беринди үзгәртүләрсез тәкъдим ителә.

Фатих Әмирхан турында истәлекләр

Ачык әйтә алмыйм, «мәдрәсәи Мөхәммәдия»гә 1897 нче елда укырга килдем, шул вакыт Фатих Әмирхан рөшди сыйныфында¹ бер ел миннән алда бара иде. Бу вакыттагы рөшди сыйныфы «Мөхәммәдия»нең хәзерге бинасында күренешендә булмыйча, капка асты юк, ул урын буш, йорт салынмаган, хәзерге капкадан кәргәч тә уң якта Йосыф мулла мәдрәсәсендән читтәрәк кәчкенә генә бер катлы йорт иде, шул чагында Ф. Әмирхан капкадан кәргәч уң яктагы бер катлы таш йортта, мин килгәндә беренче яки 2 нче рөшдидә укый торган шәкерт булып, без мәдрәсәдә кунып торып укысак та, ул алай булмыйча, иртә белән Ф. һәм И. Әмирхановларны бик матур кара ат белән, өстенә калын толып кигән кучер мәктәпкә китереп куя торган иде.

Аларның кулларында сумкалар, өст-башлары шәһәрчә матур киенгән. Без, бала булу сыйфаты белән, Казан мулласының

¹ Рөшди сыйныфында – урта сыйныфта.

балалары дип, аларга сокланып карап тора идек. Алар төшке аш вакытында лэвэшлэр, сумсалар ашыйлар, без авылдан килеп озак вакыт үтү сэбэпле, күгэрэ төшкэн икмэк ашыйбыз, жылы аш күп вакытта юк. Болар жимертеп кич белэн, тагын кучер белэн өйгэ кайтып китэлэр, жылы тэмле аш, иркэ ана чырае күрэлэр, йомшак урында йоклыйлар. Телэгэн вакытларында мунча, ашарга телэсэлэр кэлэвэ, төрле кэгазь, карандаш – барысы да болар кулында ирекле дип, мин үзем шэхси боларга кызыга идем.

Икесенен дә төст-бит бик матур, килештереп тегелгэн ки-емнэр, житмэсэ, алар төрле модага алмашынып торалар. Син бер камзулга яки бер чалбарга мохтаж, алар аны төрле фасонга алмаштырганга, безнең күк ярлы авыл шәкертенә бу бик зур алдынлык, бэхет күк тоела иде. Кыш көне сэгать 2 лэр генә теге кучер кара аты, без бер дә утырмаган һәм утырачак та күк тоелмас торган матур, утыра торган урын киң, асты тар, бик юка табанлы матур чана белэн, кара атның өстендә «көмешлэр» тезгән шлея, жиңел камыт, нечкә тубылгы дуга, тар каештан эшлэнгән «көмешлэр» тезелгән жөгән, аның тезгенен икегә аерып, дуганың ике ягына тарттырып куелган тасма дилбегә. Шул ат белэн мэдрэсә алдына тукталган да Әмирхановларны көтә. Алар дәресләрэн бетерүгә, ашыкмый гына икәүләп урамга чыгалар, без авыз суыбызны корытып, аларны да карап торабыз. Ямщик, алар утыра торган яктан чана алдына япкан тирене ачып, аларны утырта һәм алларына тагын теге тире юрганни ябып, тасма дилбегә белэн атка чиертә дә, алар шул вакыт күздән юк булалар.

Менә мин, аякта агач башмак, авылдан яңа килгән малай, боларга карап сокланам, әле үзем Казанның рәтен белмим, «Мөхәмәдия»дә Кәрим хәлфә кул астында нәху кыйсме, тәжвид, бэдәэл-мәгариф, матур язу, Коръян дигән нәрсэләрне укып йөри торган бер малай, бу көнгә кадәр мин язуну дөрест булмаса да, танып беләм. Әмирхановларның зурлыгына, Казан йортларының зурлыгына, мәчетләрнең зурлыгына, анда жәелгән яшел сукноларга исем китә. Мэдрэсэнен зурлыгына, анда укучы калын китаплы «зур» кешелэргә исем китә; ләкин мине, авылдан килгән малай дип, телэсә кем кыерсыга. Мин 3 юл чатында үскән каен күк: телэсә кем, кучер да, миңа суга. Безнең мэдрэсэдә ул вакыт электр юк иде. Бер вакыт Ф. Әмирханнар укый торган бүлмэгә барып кердем: электр чыбыгы үткән һәм лампасы куелган, ләкин ут кына жанмый, моны да эшлэткән

кеше Фатих Әмирхан иде. Мин моңарда зур таңлану белән карап тордым.

Минем Яңа Бистәдә жизнәләрем бар икән, атам килгәч, аларга алып барды, аның исеме Вәли Сәйдәшев булып, Әхмәт байда кантурда эшли торган бер түбән язучы иде. Мин шуннан соң бу жизнигә һәр атнакич бара торган булдым, чөнки аларда аш ашап кайта торган идем. Шуның белән бергә, моның мунча алачыгы күк бер кибете яки өй алдысы булып, анда күмәч, күмер, утын, варенье, кәгазь һәм конфет булып, бөтен суммасы ул вақыт хисабы белән 30 сумнан артмаган товар булып, шунда авылда кузна уйнап үскән Хәсиб Төхфәтуллин дигән, миннән берәр яшь өстен күршебез маһе минем элекке дуһтым жалованияһез приказчик булып торһанга, ул миһа туйһанчы аһарһа күмәч бирә һәм «һау күмер» дигән пекарһа тотучылардан аның белән күмәч алып кайта торһан идек. Мин һәр атһакич көнне туйһанчы күмәч аһый торһан идем.

Менә шулай Яңа Бистәгә килеп йөргәндә, Ф. Әмирһановларһың йортларһын да, аталарһын да белдем. Алар Вәли жиһниләрһенәкә күршеләре Зариф мулла балаларһы икән. Аларһың капкалары хәзерге вагон йөри торһан урамда, беренче мәчеткә каршы кыйһаһ «һаискосок» салыһан булып, ләкин йортларһы капкадан байһак эһтә, иһек алды түрәндә, иһек алдыһа аркылы салыһан иде. Мин анһарһы аталарһын да күрдем. Ул урта буйлы, жуан, калыһ матур тавыһлы, бер дә поһынмый торһан, киенеһә ут төртсәң дә аһыкмый торһан бер кеше иде. Ләкин Яңа Бистә халкы аһы башка сыйһаты белән түгел, тавыһы матур дип жараталар иде. Мин аһың жомһасында күп вақыт була торһан идем. Чөнки син шәкерт, дип Вәли жиһни алып бара торһан иде. Аһың вәһазь сөйләгәнән мин бер дә белмиһ. Мәһеттән чыккаһ, Вәли жиһни: «Шәһпе безһенә мулла», – дип сорый торһан иде, ә мин шәһлек-фәләһенә белмиһә, жуан булһанга, шәһ, дип жавап бирә торһан идем. «Шәһ шул, таһагы бик матур бит аһың», – ди торһан иде.

Сүз һае килгәнә, урынсыз булһа да, язып узыйм. Бу урыһа икәнче жиһнәм Садыһк Сивирһуһин һуһа булһаһ, ул Вәли жиһнигә караһанда яһшкә саһаһан һәм дөнһаһың бик һык әһеләрән татыһан кеше булып, шул ук Зариф мулладан аз һыһа, «бер-ике» яһшләр түбән булһанга, аһың бик күп инһимһый эһләрән миһа сөйләгәнә бар. Бервақыт, ди, Мәңгәргә куһаһка кайттык, ди, Зариф мулла яһш иде әле, ди, аһың сөһп орыһтын тоһа торһан бер кызы бар иде,

ди. Пар ат жигеп, мин ат башына утырып, Дегтярный урамнан шул кызны Мәңгәргә жыенга алып кайтып китдек, ди. Таранта-сы артына чыпта белән төреп, ике кәрзинкә сыра бәйләдек, ди, ат башысы астына кызыл аракылар тутырдык ди, әлеге кызга чапан яптырып, авылда аны Зариф хәзрәтнең остабикәсе бу дип танытдык, ди.

Мәңгәрнең кемдер бер баенда бер атна гулять итеп, рәхәтләнәп кайтдык, ди. Моннан соң да мондый эшләрәбез күп булды, ләкин мин серле булганга, башка кешегә мондый эшләрне белгертмичә, миңа гына белгертә торган иде, дип сөйләгәнә, мондан башка вакыйгаларны да сөйләгәнә бар булса да, мин монда төп максат ул булмаганга, аларга кагылмый китәм.

Менә шулай мин Фатих Әмирханнарның йортларын да, аталарын да белдем. Ул шәһәр малае, уку эшенә миннән алдан тотынганга, ул миннән 1–2 сыйныф югары барадыр иде. Хәтеремдә ялгыш калмаса, Вафа Бәхтияровлар белән сыйныфташ, ул безнең белән Бишенче ел революциясендән бер яки 2 ел алдан катнаша башлады, чөнки бу чорларда шәкертләр эчәндә яналык теләү, уку системасыннан ризасызлык, укыла торган программаның хәят өчен кирәкле шартларга алып бармаганлыгы аңлашылды. Моның сәбәбе: мәдрәсә галәменә бердән, «Тәржеман» гәзитәсенә тәэсире булса, икенчедән, төрек гәзитәләре һәм мәдрәсәгә төрле яктан килеп-китеп, шәкертләрнең эч-үзәкләрәнә катнашып йөрүче төркия тәрбиясендә үскән милләтче агитаторлар иде. Шулай ук Бакуда чыга торган «Шәркый рус» гәзитәсенә дә тәэсирен юк дип әйтеп булмый. Шул чорларда мәдрәсәдә кружоклар оештырылып, ләкин ул кружоклар үзенчә булса да, сыйныф «класс» системасында иде. Монда хәлфәләр, мәдрәсәнең «зур саналган» сыйныфлары үзләренә бер кружок төзесәләр, безнең күк түбәнрәк шәкертләр үзебезгә аерым кружок төзегән идек.

Безнең кружок башында яки аның житәкчесе булып Фатих Әмирхан тора иде. Мин хәзер бу кружокның төп программасын әйтә алмыйм, чөнки ул нигезле бер программага таянмаган, бәлки чикле рәвештә, мәктәп-мәдрәсәләргә ислах, «милләтне тәрәккый» иттерү нигезендә иде. Без һәр атнакич бу кружок членнары бергә жыелабыз. Жыелу урыныбыз урамга караган мәдрәсәнең уртанчы катында дәрәсханәдә булып, кружок членлары һәркайсысы бу жыелышка бер язма материал белән килергә мәжбүр иде. Әнә шунда Фатих Әмирхан рәислек итә, бөтен әгъзалар шул

жыелышта үзләре хәзерлэгән материалны укыйлар, соңра аны язма рәвештә Ф. Әмирханга тапшыралар иде. Безнең бу кружогыбыз өч елларга тартылды булырга кирәк. Шунда укылган һәм язылган материаллар һәркайсысы Ф. Әмирхан кулында кала килде, аларны Фатих кайда куйган, мин моңар жавап бирә алмыйм.

Безнең бу жыелышыбызда почетный кеше булып «Петербургдан» Ленинградтан килгән Рәшид казый Ибраһимовның да катнашкан чакларын беләм. Ул инде безнең өчен «зур акыл иясе» булып хисапланганга, без аның алдында бер сүз әйтергә дә кыймылчан, аның сүзләрен акыллар хәйран булып тыңлыйбыз, ул үзенең сөйлэгән речьләрендә мэдрәсәләренең яраксызлыгын, хәзерге мэдрәсәләр, анда укыла торган мантыйклар урынына, физика, математика, яграфия, төрек һәм татар телләре, шуның белән бергә фәлсәфәсе белән бергә, Корән тәфсире вә хәдисләр керергә тиеш икәнән сөйли. Без аңсыз яшь буыннарға милли яктан тәәсир итеп, Европа милләтләренең аң-белем ягындан күтәрелеп, безнең йокы хәлендә икәнәбезне «Казан ханлыкларын», «Чыңгыз бабаларын» татарларның бөтен Европаны тетрәтүләрен, гарәпләрнең ислам галәме саф вакытта, шәрыктан гарәбкә кадәр үсүләрен, безгә дә шул үткән тарихны яшь буыннар тергезергә тиеш икәнән сөйләп, безне таң калдыра. Ул чорда сәяси белембез юклык аркасында без аны растлап, бөтен йөрәгебез белән шул «адәмне» ихтирам итәбез. Без шунда, Чыңгызны да, Николай II не дә бар да бер кеше икәнән аңламыйбыз, ул гына да түгел, шул юлда безне агулаучы бер пычракны жан күңелебез белән ихтирам итәбез. Әй, бүгенге сәяси аң булсачы, безнең бу кружокта күп нәрсәләр, күп нәрсәләр укыла иде. Шул материаллар бар да Фатих Әмирханда калып, аларның бу көндә саклану урыннары бардырмы-юкмы, мин анысын белмим, ләкин ул материаллар бик күп булырга тиеш.

Бу көндәгедәй хәтеремдә, шушы кружок 1904 нче елда күңел ачу жыелышы үткәрде, гыйнвар числоларында булырга тиеш. Мэдрәсәнең капкадан керүгә үк як башында ул вакытта шәкертләр урнашмаган буш бина, «Сахалин» дип йөртелә торган бер почмагы бар иде. Аның «Сахалин» аталуына сәбәптә, мэдрәсәнең иң аргы башы, шуның белән бергә паровой отопление кертелмэгән һәм кеше тормый торган ялгыз бүлмә булганга шул исем бирелгән иде. Безнең әлеге кичәбез менә шунда булды.

Ул вакыт гармун, скрипка яки башкача уеннар мэдрэсэ эчэнә керә алмыйлар. Без беренче тапкыр күргән симпонион¹ны Ф. Әмирхан кайдандыр алып кайтып, шул жылышка китерде. Ул төрле татар көйләрен уйный, без искиткеч рухланабыз, дөньяда мондан да зур «шәп мәжлес» юктыр төсле представить итәбез, ул ниндидер бер марш уйный, без тезелеп, кулга-кул тотынып, тансыга ошаган бер хәрәкәт белән, ләкин һичбер тәртипкә салынмаган рәвештә шул симпонион тирәсендә әйләнәбез. Бик фәкыйр генә үзенчә бер буфет сымак нәрсәсә бар, ул бер дә сату итә алмый, чөнки бер шәкертнең дә акчасы юк.

Шундан соң кружок әгъзалары үзләре язган нәрсәләре белән выступать ителәр. Болар беткәч, без симпонионга да гадәтләнгәч, мәжлеснең төзелгән бер программасы юклык сәбәпле, мәжлес үз-үзөндән сүрәннәнәп, ахырында, күңелдә бер йогынты да ясып алмыйча таркалды. Ләкин Фатих Әмирханның монда төп теләге: шәкертләргә әдәбият кичәсе, аның төзелеше белән таныштыру иде. Ф. Әмирхан бу кичәдә активный катнашып, симпонионны да үзе борып торып һәм танса юлларын да үзе организовать итеп йөрде.

1905 нче ел революциясе шәкертләр арасына әллә ничегрәк килеп керде. Фатих Әмирхан кружокта безне «Марсельеза», «Похоронный марш» һәм башкача революционный жырлар белән таныштырып, без боларны барысын да язып алып һәм аларның русчасын шулай ук татарчага тәржемә ителгәннәрен һәркайсыбыз жырлап йөри башладык, шул ук кружокта без халык арасында төрле партияләр бар икәнән, кадетлар, социал-революционерлар, социал-демократлар, максималистлар бар икәнән аңладык.

Аңладык дигәч тә, программалары һәм тоткан юллары белән детальный танышып түгел, исемнәре белән таныштык һәм кайсы партияның кемнәргә, нинди сыйныфларга опираться итүләре белән таныштык. Кадетлар партиясе зур байларга, русның милләтче сыйныфына, помещикларга, социал-революционерларның крестьяннарга, социал-демократларның завод-фабрикада эшләүче рабочийларга таянганын белдек. Шулай да бу соңгы ике партияның кайсы дөрест юл белән бара; без кайсын алда күрергә

¹ Симпонион – Симфония – Россиядә XIX гасыр ахыры – XX йөз башында күренә башлаган механик рәвештә көй чыгару җайланмасы. Әлеге җайланма Г. Ибраһимов исем. Тел. әдәбият һәм сәнгать институтының Язма һәм музыкаль мирас үзгендә дә саклана.

тиеш – моны аера алмый идек, икесенең дә бара торган юлы, теләге бертөсле күренә иде. Шуңар күрә без үзара обсуждать иткәндә, мин социал-демократия партиясен теге с.-революционер партиясен алга куя, ләкин бер-беребезне жиңәрлек, хаклыкны жарып салырлык икебездә дә көч юк.

Моны Фатих Әмирхан да ачык әйтеп бирә алмый. Бары Хөсәен Ямашев кына моны миңа бик нык доказательстволар белән төшендереп, ул с.-революционерларны чертеп салды. Алар ялганнылар, крестьянга таянган төсле күренәләр, ләкин крестьян алар өчен бер вакытта да таяныч булачак түгел, крестьян үзе дә катлаулы, аның бер катлавы кадетлар юлына ияреп, икенче катлавы рабочийлар белән кулга-кул тотынып барачак, димәк, эсерларның программалары тыштан караганда изелгән халыкларны коткару төсле булып күренсә, бу күз буяу гына булып, алар шул ук кадетларга барып тоташачаклар, рабочий өчен дә, ярлы крестьян өчен дә алардан он да юк, йон да юк, диде.

Мин монда кыска язам, ул миңа бу турыда озак сөйләде һәм төшендерде. Мин шундан соң эсерларны кызыл күлмәк киеп йөрүдән башкага ярамаган, кайберсе алданган, кайберсе алдакчы, һәм революцияне булдырмакка юл эзләп йөрүче бер партия икәннен яхшы аңладым.

1905–1906 нчы елны булырга кирәк, кружокта Фатих Әмирхан безгә бер значок күрсәтте. Ул көмештән эшләнгән булып, аның төзелеше ук, жәя һәм укның өстендә нечкә ай белән йолдыз ясалган иде. Без бик кызыксынып алып карадык һәм безнең һәркайсыбызга шуны ясатып алып, тагып йөрергә кушты. Без: «Бу нәрсә соң?» – дип сорадык. Жавабында: «Монда «Болгар» нумерәсенә Будапешт профессоры, Мадяр «мажар» Мәйсүрүш исемне кеше килгән, без мадьярлар белән бер нәсел, аларның знаклары ук, жәя булып, безнең нечкә ай эчендә йолдыз булганга, алар белән без бер нәсел икәнәбезгә билге булсын өчен бу галәмәтләр бергә тоташтырылырга тиеш», – диде. «Соң ул профессор монда нинди теләк белән килгән?» –дип сорадык. «Аның теләге – татар һәм чуаш телен өйрәнәп, жола-гадәтләренә төшенәп, шуларны үз тел вә жола-гадәтләре белән чагыштыру», – диде һәм шундук: «Менә аңар татарның такмак, такмаза, хикәя, табышмаклары белән таныштыручы бер кеше кирәк, атнага 2 көн чуаш теле, 4 көн кич белән татар телен өйрәнү өстендә булачак, һәр дәрәскә 50 тиен акча түли, шул эшне кайсыгыз өстенә ала?» – диде.

Хужа Бәдигый алды, һәм ул Мәйсүруш белән кыш буенча шөгыльләнәп, жәй көне татарлар арасына жола-гадәтне өйрәнү өчен татар авылларына чыгып киттеләр. Хужа Бәдигый Мәйсүрушга өйрәтү өчен кыш буенча шәкертләр арасындан борынгы жырлар, мәкаль, такмак, такмаза татар телендә имнәү сүзләре, «кетер-кетер», «кытыр-кытыр», «чебер-чебер», «шабыр-шобыр» күк сүзләр арасындагы мәгънә аермаларын бергә обсуждать итеп, жыеп, һәр кич Мәйсүрушка илтеп тапшыра һәм шундан жыелган бөтен материалларны да үз кулында да язып калдырып бара иде.

Бу вакытларда бездә рухта зур күтәрәнкелек, дәрт, энтузиазм кайнап-жанып тора, без мәктәп-мәдрәсәләрнең житешмәгән якларын бик нык тикшерәбез, татар теле өчен кагыйдәләр, сарыф, нәхүе булырга тиеш икәнән, аңар юллар, кагыйдәләр хәзерлибез, шуларны тикшерәбез, шәрык логикасына караган «Исагужи», «Шәмсия» күк китапларны жыртып бетереп, тәрәзә аркылы бәрәбез, хәлфәләргә рәтләп буйсынмыйбыз, мантыйк «логика» дәресләренә беребез дә кермибез.

Көз көне безнең кружокның гына түгел, бәлки бөтен мәдрәсә күләмендә булган шәкертләрнең жыельшлары булды. Анда мәктәп-мәдрәсәләрнең программ һәм укуыту юлларының төзелешен, нигезендән алып үзгәртү кирәк икәнән сөйләдек. Чыгып сөйләүче «оратор»лар бик күп булды, һәркайсы үзенең планын тәкъдим итте. Менә шунда Фатих Әмирхан да чыгып сөйләп, үз речендә ул бу реформаның акчага бәйле булганын, бу реформаны мәдрәсәләргә кертергә һичбер Казан баеның риза булмачагын, буржуй байларның моңар начар караячаклар һәм мәдрәсәләргә биреп бара торган финансовый поддежжаларын өзәчәкләрен, бу реформага без ирешә алу өчен Петербурга вәкил жибәрәп, хөкүмәт белән сөйләшергә һәм татар халкындан жыела торган земский сборның мәгарифкә китә торган процентын татарларның үз мәктәп-мәдрәсәләренә бирергә тиеш икәнән доказать һәм таләп итергә тиешбез, диде.

Без бу «шәп акылга» исебез китте, вәкил жибәрәбез Петербур «Ленинград»ка кеше жибәрәбез, кемне сайлайбыз, бу эшне кем башкарып кайта алып, дигән обсуждениелар башланды. Ф. Әмирхан тагын торып, «вәкил жибәрербез, ләкин аны сайлаганчы, аның юл расходлары, ашау, йөрү расходлары бар, элек шуны карарга кирәк», – диде. Без һәр шәкерттән 50 тиен акча алып, бу чыгымны тәэмин итәргә дигән карарга килдек. Инде вәкил булып бару

өчен кандидатлар күрсәтелә башлады. Кайсы әйтә Әкрәмне сайлыйбыз, ди.

– «Бик йомшак, бер авыз рус теле белми, сөйләргә бик ярата, төпле бер сүзе юк, сүз белән сүз арасын 10 минут исәпләп тора, күзен йомып, йозрыгын йомып, һәр 5 сүзгә бер «милләт артта», «милләтне тәрәккый иттерергә кирәк», дип үзе сүзе белән тыңлаучыларны йоклата». Кайсы: «Вәли карыйны сайлыйк», һәм башкалар.

Бу кандидатлар эчендә Ф. Әмирханның да кандидатурасы алга сөрелеп, соңра бер авыздан Ф. Әмирхан Петербурда югарыда сөйләнгән мәсьәлә белән министр просвещениягә кереп сөйләргә вәкил булып сайланды. Юл расхогына безнең һәркайсыбыздан 50 шәр тиен акча жыеп алдылар. Һәм Петербурда министрға керү өчен Фатих Әмирхан своеобразный жәббә тектерде, шундан соң ул Петербургка барып кайтты. Нишләгән, кергәнме, ни жавап алып кайткан, Дума әгъзалары белән бу турыда сөйләшкәнме. Без берсен дә белмәдек. Ул да сөйләшмәде һәм отчет та бирмәде, бу мәсьәлә шулай тып-тын сүнде һәм билгесез калды. Ләкин шунысы мәгълүм булды, ул Петербурда Шамил белән күрешкән, бусы Москвада «Тәрбияи әтфаль» журналы чыгарачак икән, Әмирхан шул журналны чыгарышырга һәм анда язышырга, Москвага барырга вәгъдә биреп кайткан.

Шундан соң Ф. Әмирхан Мәскәүгә китеп «Тәрбияи әтфаль» журналында эшли башлады. Исеменнән дә күренә, бу журнал балалар тәрбиясе өчен чыгарыла торган бер журнал иде. Ф. Әмирхан анда баргач, бу журналга «Мәхәббәтсез үрдәк баласы» дигән хикәяне бастырып, аңар үз имзасын куйган иде. Мин Фатихтан бер очраганда: «Бу хикәя үзеннекеме?» – дип сорадым. «Үземнеке», диде, ләкин мин бу хикәяне мондан 5–6 ел элек Лаеш өязе Күгәрчен авылында булган рус теле мәктәбендә укыган идем. Шундый мәктәпләр өчен Радлов та «Белек» исемендә бер уку китабы төзеп, бу хикәя аның китабында бар һәм заглавиесен «Шыксыз бәпкә» дип атаган иде¹. Ләкин аны Ф. Әмирханның үзенә әйтмәдем. Радловның бу уку китабы нәгыз² татар теле белән язылган, бер генә дә гарәп яки рус сүзе юк, күләме 200 битләрдән азрак артык булып,

¹ Бу хикәянең язучысын белсәм дә, хәтеремнән чыгу сәбәпле, монда күрсәтә алмадым. (М. Укмасый искәрмәсе).

² Нәгыз – яхшы.

татар телендә мәктәп балары өчен язылган уку китабының иң беренчесе булырга тиеш. Шунлыктан бу китап «Белек» тарих һәм тел төзелеше ягындан зур әһәмияткә ия була ала. «Белек» нәгыз татар телендә булу һәм сүз төзелешләренен матурлыгы ягындан һәрвакыт үрнәк була алу белән бергә, моны төзү эшендә кемнәр булышкандыр, анысын мин әйтә алмыйм, ләкин моңар Каюм Насырилар һәм андан алдагы язучыларның катнашлары барлыгында бер дә шик юк. Бу китапны Мөхетдин Корбангалиев белә һәм хәтерли торгандыр дип уйлыйм.

Ф. Әмирханның мин жандармлардан да качып йөргәннен хәтерлим. Ул көндезләрдә Яңа Бистәгә аталары йортына кайтканда ал кабкадан кермичә, үзенә хас арт юлдан, хәзерге чуен юл киткән яктагы урамдан керәдер иде, ләкин кичләрдә өйгә кунарга кайтмыйча, читтәге танышларында йоклый иде. Һәм Ф. Әмирхан бер вакытны «Музуров номерасында» торганын да хәтерлим, шунда мин аның номерасына кердем, янында матур гына бер гимназистка бар иде, ул чыгып киткәч: «Укмасый! Бу маржа кызлары бик матур булалар, ләкин картайгач, аларның карчыклары бик ямьсезләнә», – диде.

Ф. Әмирхан Мәскәүдән авырып, паралич сугу сәбәбле кайтты. Ул авырып ятканда, мин хәлен белү өчен йортларына бардым. Үзе карават өстендә, кулында ниндидер бер китап, шуны укып ята иде.

– Нихәл, Фатих, – дидем.

– Менә, син күргәнчә, авырыйм, – диде. – Дуслар сау вакытта гына тирә жүнәндә кайныйлар, авыргач, бар да качып бетәләр, – диде.

Без нәрсәләр сөйләшкәнәбез, аны хәтерләмим, ләкин авыруның сәбәбен сорагач, «Мәскәүдән трамвай юлын аркылы чыкканда гына шушылай булдым, ахры, электр тәэсир итте бугай», – дигән сүзен хәтерлим. Андан соң ул кул белән хәрәкәткә китерә торган, «үзен үзе йөртәргә» резинка тәгәрмәчле бер арба алып, шуның белән урамга чыга һәм шул арбада килеш, урамда, капкалары янында һәрвакыт йә гәзит яки берәр кенәгә укыганын күрә идем. «Әлислах» гәзите рәсми чыга башлагач, ул һәр көн аның редакциясенә килә. Фатихны анда ат белән күчәрлары китереп, кич белән килеп алып китә иде. Мин бервакыт «Әлислах»ка басарга бер шигырь бирдем. Шул шигыремдә «мөлаем керпекләре сыйпап сөйдәрә», дигән бер жөмләнә укыгач, бу сүз удачный чыккан, керпекнең күңелгә каты, сөйкемсез тәэсир итә торганнары

да күп була», – диде. Мин бу гәзиткә шигырь биргәндә аны бик жемтекләп тикшерә, житешсез, жогышсыз урыннарын тәнкыйть итә, төзәтергә куша, кайбер сүзне берсен икенчесе белән генә алмаштырырга туры килгән вакытлар була иде. Аның кулында каләм, миндә юк. «Әйдә төзәтеп куй инде», – дигәч, – юк, мин төзәтмим, ул жинаятькә батырчылык итмим, үз кулың белән төзәт, әсәрең – синең балаң, син аны үзең тәрбия итергә, үзең киендерергә, чишендерергә тиеш», – ди торган иде.

Бервакыт без шулай укып торганда ишектән Г. Тукай килеп керде.

– Нишләп йөрисең, Тукай, – дидем.

– Ул бала әле, балалар белән кузна уйнап йөри, – диде Ф. Әмирхан. Һәм Тукай, кесәсендән, моржа артына кузналар бушата башлады. «Нишләп син сакалың сәрийәйтеп кузна уйнап йөрисең?» – дигән сорауга каршы Тукай: «Бала вакытта уйнап булмады, шуның үчен алам», – диде. Шундан соң Ф. Әмирхан белән кузна уйнагандагы эффектларны, ничек аталуларын, бер малайның хәрәмнәвен, моның ата торган чөененә бик удачный икәннен сөйләргә кереште. Ф. Әмирхан иронический көлөп: «Бик зур эш бетердең инде», – диде.

Ул вакыт жоласы буенча ураза һәм корбан бәйрәмнәрендә белгән дуст-иш, гаедтән чыккач, 3 көнгә кадәр бер-берсенә кунак булып бару, йортка кереп чәй эчеп чыгу гадәте бар иде. Шуңар күрә һәркем кулындан килгән дәрәжәдә өстәл һәм анда ашамнык нигъмәтләр хәзерләү гадәте бар. Вә килгән кунакларны каршы алу гадәте бар иде. Галимжан Баруди, «Мөхәммәдия» мэдрәсәсенә мөдәррисе, күп елларга кадәр, шул мэдрәсәдә укыганда, бәйрәм кунакларын каршы алу өчен Ф. Әмирханны чакыра, 3 көнгә кадәр ул анда, Барудига килгән кунакларны каршы ала һәм сыйлыи иде. Чөнки Фатих анда югары катлау арасында булган, тәкәллеф, йола-гадәт һәм алар белән сөйләшү жаен белә иде, шуның белән бергә, безнең күк тартынып, кыюсызланып тормыйча, батыр сөйләшә, шул сыйфаты өчен аны Баруди мулла күп вакытлар, мәжлес уздырганда үз янында йөртә иде.

Кай елларда икәнән хәтерләмим, «Әлислах» гәзитә рәсми чыга башламас борын подпольный чыгарыла иде. Менә шуның редакциясенә бервакыт жандармлар тарафындан тентү кереп, анда аның пичәтен, берникадәр кәгазьләрен кулга төшереп, шулар белән бергә Нурғали Мамин дигән бер егетне дә кулга алганнар

иде. Бу тентүдән берәүгә дә бер зыян булмады, шулай булса да Ф. Әмирхан бу чорларда качыбрак, өйләренә кайтмыйчарак йөрде.

Ф. Әмирхан бер вакытны «О повешенных семи людях»¹ дигән хикәяне тәржемә итеп, аның исемен дә «Асылган йиде кешеләр хикәясе» дип тәржемә кылган һәм аны шулай бастырып та чыгарган иде. Шул хикәя чыгуның 3 нче көнөндә мин аның белән Яңа Бистәдә, урамда очраштык, сүз шул хикәя турында барды. Мин хикәянең телен яратканлыгымны сөйләдем, шулай да моны бик ашыгып тәржемә кылганын отмечать итеп узгач, исеменә дә ялгыш тәржемә ителгәннен әйтдем. «Ничек кирәк соң?» – диде. «Татар телендә саф исемендән соң килә торган исеменәр һәрвакыт күплек булып язылмыйча, берлек булып кына языла һәм сөйләнә», – дидем. Монда «йиде» саны үзә күплекне күрсәтә, андан соң килә торган «кеше» дигән исем, күплек булып язылмыйча, берлек булып кына язылырга тиеш һәм дөрөст тәржемәсе «Асылган йиде кеше хикәясе» дип кенә тәржемә ителергә тиеш иде», – дигәч, берәз уйлап торды да: «Ах, черт возьми, промахнул», – диде.

Аның «Хәят» дигән эсәре мәйданга чыккач, тагын шул ук Яңа Бистәдә обсуждение ясадык. «Ничек яратдыңмы, Укмасый?» – дип сорады. Мин тартынмый әйттем:

– Фатих, – дидем, – мин ул «Хәят» та булган типларны яратмыйм, алар төче типлар, морзалар, урталыкта калган халыклар типлары, аларның беркемгә дә кирәге юк. Каләмен, шиксез матур, ләкин әдәбиятка андый типларны кертмәү кирәк идең. Без аларны укымый, болай күрәп тә тук, аларга хезмәт, кәгазь эрәм, дигәч: «Син дә, мин дә ул типларны кертмәсәк, алар «фи нәфсеһи», ягъни чынлап караганда хәятта бар бит, аларны ничек отрицать итәсең, – диде.

– Алар барын бар, ләкин аларның беркем өчен дә кирәге юк, шуңар күрә без аларны юк дип белергә тиеш, – дидем.

– Соң менә үзең дә барлыкларын икъярар итәсең бит, – диде.

– Мин әйтсәм дә аларны, сан дип һәм кеше дип түгел, алар хакында хикәя язсам, аларның шул төчелекләре, мин-минлекләре, паразитлыклары турында язар идем, «Хәятта»гы күк кеше итеп саннап язмас идем, болай язсам, минем күңлем, тойгым кыерсытылган булыр иде, – дидем.

¹ Бу Леонид Андреевныкы булырга тиеш (М. Укмасый искәрмәсе).

– Син революционный фраза кулланырга телесең, сыйн-фый күзлек аркылы карарга әйтәсең, – диде. – Соң, Гайфетдинне зыйыммы инде диде.

– Шуны яз, алып чын типлар, кирәкле типлар, синең каләмең матур, шул каләм аркылы чыкканда алардан бик матур һәм ялган булмаган типлар мәйданга чыгачаклар, алар үзләрен синең каләмең аркылы укып, жанга азык табачаклар. Синең «Хәят»ыңны синең морзаларың укымыйлар, безгә дә ул төче, Гайфетдинга бөтеннәй жат, шулай булгач, әсәрең укучысыз кала, укысалар да, укучылар нәфрәт белән укыйлар, – дидем.

– Син бик тәнкыйтьче булып киткән әле, ну ярар, кирәк ул, аларны да уртага тартырга кирәк, – диде.

– Бу карашың, Фатих, бөтеннәй ялгыш. Уртага тартмаска кирәк, тартылсалар да, төртеп чыгарырга кирәк, – дидем. – Морза булып азапланма, аларга син дә үз түгел, кеше дә түгел һәм аларга, үзләрендән башка, кеше юк, аларны эткәндән-этәргә, кысарга, кысрыкларга кирәк, – дидем. Шулай итеп, мин бу хакта Фатих белән байтак сөйләштем.

– Алай булса борчылма, менә син әйткән типны язам, – диде.

– Ул кем? – дидем.

– «Фәтхулла хәзрәт», – диде.

– Ул турыда мин хәзергә бер фикер дә әйтә алмыйм, Фатих, – дидем. Ул һаман мин әйткән Гайфетдин түгел, «Фәтхулла хәзрәт», – дидем.

– Ярар, гомер вафа итсә, барын да язарбыз әле, «шагыйрь әфәнде», – диде. Чөнки Фатих сөйләшкәндә кайвакыт шундый чөметтермәле, өсте баллы, асты әче сүзләр куллана торган иде. «Шагыйрь әфәнде» дигән миңа хитабы, шул чөметтермәнең берсе иде. Аның бу чөметтерүенә сәбәптә мин аның «Хәят»ы белән ризалашып бетә алмавым иде.

Фатихка мин күп вакытларда андый «урталыкта» күк типларны язмыйча, халык тибы, дөрест типлар язарга кирәклеген әйтә идем. Ләкин Фатих элек сау вакытында жанып торган ялкынлы йөрәк булу белән бергә паралич суккач, яхшук боекты һәм эш көче дә кимеде. Театр күк гомуми урыннарда барырга уңайсызлана иде. Ләкин уңайсызлануын белдермәскә тырыша иде. Халык белән үз теләгененчә аралаша алмый, бәлки үз янына килгәннәр белән генә сөйләшә, яки гәзит, журнал күк вакытлы әдәбият аркылы гына халык хәле, аларның рухлары белән таныша иде. Бу чорлар бик

катлаулы һәм үзгәрешле булганга, болай гына танышу Фатихны таныштырып бетерми иде.

Фатих сау вакытында көчле оптимист булса, Столыпин чорындагы көчле реакция анар нык тээсир итеп, шуның өстенә саусыз булу боеклыгы аны көчле пессимизмага алып бардылар. Фатих яшь, сау чорларында атеистик карашта булу белән бергә, соңгы чорларда, шул ук сырхау тээсире булырга кирәк, дини тойгыларга бирелгән һәм ялгызлыкны ярата иде. Фатих белән күп вакытлар булдым, күп сөйләштем, шулай да андан бер вакытта да үзенең сырхавындан зарлану ишетмәдем.

Фатих Чехов һәм Андреев күк соңгы рус язучыларының эсәрләрән укырга ярата, Максим Горький эсәрләрән сөеп укый торган иде. Рус әдәбиятының байлыгына кызыга һәм төрек әдәбиятын да, аның соңгы шагыйрьләрән дә яратып укый иде. Фатихның псевдонимы «Ташмөхәммәт» булып, мин аның мондан башка псевдонимнарын хәтерләмим. Тукайның 3 төрле псевдонимы бар¹ иде. Мин үзем дә 3 төрле псевдоним белән яздым, ләкин Фатихта бер генә булырга кирәк.

Фатих миңа бер вакытны үзенең яшь, сау вакытта алдырган фотокарточкасын бүләк итеп, аның сыртына:

*«Жисмү зарым хақыда пинһан
уланча эстәрәм.
Сурәтем бу рәсем илә калсын
жиһанда ядекәр.
Шагыйрь Укмасига хатирәм»,*

– дип язып куйган иде. Ләкин мин бу карточканы югалттым.

Г. Тукайга мәгънән рух бирешүдә Фатихның көчле тээсире һәм хезмәте байтак. Шунлыктан Тукай да Фатихны ярата, аңар бәһа бирә иде. Бигрәк тә Фатих Тукайга төрекчелектән чыгып, татар телендә язарга һәм шул телне баетырга куша, Тукайның саф татар телендә чыккан шигырьләрән төрекчелек тээсире астында, корама тел белән язылган шигырьләрән күп матур икәнән сөйли, һәм кайвакыт Г. Тукайны үпкәләтә дә иде. Г. Тукайның үпкәсе шундан гыйбарәт: ул байтак вакытка кадәр сөйләшми йөри яки исәнләшми чыгып китә, шулай да, бу үпкә бик озакка тартылмый иде. Г. Тукай да, Ф. Әмирхан да Галимжан Ибраһимовны сөйми

¹ «Шүрәле», «Гәнәкәбут» (үрмәкүч), «Касимский» (М. Укмасый искәрмәсе).

гомер иттеләр, «эгоист», «мимлекле»¹, «скандалчы» дия торганнар иде.

Ф. Әмирханның мин аттестат зрелостига хәзерләнгәнән хәтерлим. «Заочное подготовление к поступление в университет». Аның моңар экономический көчә житмәгәнгә, һәм атасы Зариф мулла аның бу юлын сөймәгәнгә, ул бу хәзерләнүдә аптырау-читенлектә кала, теләге юридический факультетка керү. Атасы аның бу теләге белән күнми, ул шундан соң йортны ташлап чыгып, хәзерге Бауман урамының чатында булган, ул вакыт «Музуров номерасы» аталган номерада бүлмә алып, шул теләген дәвам иттерә.

Аны экономический хәл кыса. Ул анасына кайтып үзенең положениясен сөйли. Ана, хатын булу сыйфаты белән, атага, Зариф муллага тәэсир итә. Зариф мулла соңынтын аның аттестат зрелостига хәзерләнүенә разый булса да, ләкин Фатихка бер тиен ярдәм итмәчәген сөйли. Ана Фатихка ата сүзен сөйли, шундан соң Фатих өйгә кайта һәм ниндидер бер студент мулла йортына килеп, аны русча укытып шул юлга хәзерли башлый. Укыткан өчен студентка акча түләрگә кирәк. Ф. Әмирхан моны юллау өчен Камчылы ишан улы Әхәт «күршеләре» һәм шуның белән бергә тагын 5 юлдашын русча укытып, алардан 5 шәр сум, һәр айга 30 сум акча хәзерли, шул акчаны әлеге студентка түли.

Мин сәбәбен белмим, никтер соңынтын Ф. Әмирхан бу теләге эшкә ашмый кала. Аның бу хәзерләнү чоры Хөсәен Ямашев белән бер вакытларда булып һәм һәр икесе дә аттестат зрелостигә юридический факультетка хәзерләнү чорлары булганга, монда, шиксез, Ямашевның тәэсире булган булырга тиеш.

Хәзергедәй хәтеремдә, Ямашев бөтен предметән «5» кә экзамен бирә, ләкин соңынтын андан славян, ягъни церковный язуктан, «чиркәү телендән» сынау сорый башлайлар, ул моңар татар булу сыйфаты белән хәзерләнмәгәнгә, провалиться итә. Моны профессорлардан үтенү өчен Алабуга мулласы Закир Хужаханов аркылы генерал Занфирова тәэсир иттереп, бу генерал профессорларга мөрәжәгать итә. Профессор генералга әйтә: «Ул сәяси, «ялгыш юлда», син аның артындан йөрмә, үзең өчен дә яхшы булмас, бу «губернаторның заданиясе», син үзең чокыр казыма», – дип жавап бирә. Занфилов һәм мулла мондан соң туктап калалар. Мин белмим, Фатих өчен дә бәлки шундый тоткарлык чыккан-

¹ Мимлекле – мин-минлекле.

дыр. Фатих та, реакция чорларында бу теләгендән туктый, сырхау, боек, өметсез хәлдә әдәбият дөньясында эшләп азаплана.

Ф. Әмирхан сүзгә оста, шуның белән бергә «вак язучы»ларга иронический карашы көчле булганга, аны пролетариат язучылары хөрмәтләмиләр. Ул да аларга түбән карый. «Акчарлаklar»ны яратмый, тозсыз, эчлеге аз, балык тозлаучы маржаларны чагылдыра, аларның әдәбият белән һичбер бәйләнешләре һәм алар тормышындан жанга азык юк, ди.

Димәк, Ф. Әмирхан өчен буржуа әдәбиятында гына жанга азык булып, хезмәтчел халык өчен булган әдәбият аның өчен азыксыз, тозсыз, төссез булып чыга. Ф. Әмирхан, һичшиксез, буржуа әдәбияты яклы, шуларны чагылдыручы вә шул әдәбияттан тәм табучы, үзе дә шул сыйныф белән килешә вә аларга үзен сөйдерә белүче «түбән сыйныф» язучыларына түбән караучы «олуг табигатьле» язучы иде.

Максим Горькиның әсәрләрен яратып укый, ләкин аның сыйныф күрсәтү ягындан булган характерын яратып түгел, бәлки телнең простой, төзелешенә матур, әсәренә чыгышлы булу ягындан ярата иде.

М. Укмасый «Забиров»
10 март 1940 г. «Бишбалта».

Текстны Г. Ибраһимов исем. Тел, әдәбият һәм сәнгать институты Язма һәм музыкаль мирас үзәге хезмәткәре Айгөл Әхмәтова эзерләде.

Разия Бәхтиярова истәлегә

«Әлислах» газетасы мөхәррире Вафа Бәхтияровның тормыш иптәше Разия Бәхтиярованың (Фатиха Аитова мәктәбен тәмамлаган укытучы) Ф. Әмирхан турында хатирәсе Г. Ибраһимов исем. Тел, әдәбият һәм сәнгать институтының Язма һәм музыкаль мирас үзәгендә саклана (Ф. 16, 2 тасв., 62 с. б.). Язма 5 биттә, татар телендә, кирилл хәрефләрендә.

Фатих Әмирхан турында кайбер истәлекләр

Вафа Бәхтияров Саратов губернасы Хвалын өязе Земнича авылында туган. Уку яшенә житүгә, авыл мәдрәсәсендә укып, башлангыч белем алган.

Аннан соң Казанга килеп, Урал урамы (хәзерге Зайцева) 6 нчы йортта хәзерге мамык фабрикасына каршы булган мәктәптә (Зариф хәзрәт Әмирхани мәктәбендә) 1892–1894 елларда Фатих Әмирхан, Хөсәен Әбүзәров, Вафа Бәхтияровлар бергә укып, аннан мэдрәсәи Мөхәммәдиягә күчеп укыганнар. Фатих мэдрәсәи Мөхәммәдиядә укыган чагында да анда укыла торган дәресләрен бик яхшы билгеләргә укып, мәкафәтләр алып килә торган булган. Ул рус телләрен дә өйрәнәргә һәм белергә бик тырышкан.

1904 елның жәендә Самарага (хәзерге Куйбышев) шәһәренә китеп, берничә ай русча укып кайта. Аннан кайткач, Казанда большевик студент Сергей Николаевич Гассардан укырга керешкән һәм кайда гына укыса да, бик тырыш укучы булган.

1905 елгы революциянең йогынтысы астында мэдрәсәи Мөхәммәдиядән 82 шәкерт мэдрәсәне ташлап чыгалар. Болар да шунда катнашалар. Югарыда язылган Урал (Зайцева) урамындагы Фатих Әмирханның атасы Зариф хәзрәт мэдрәсәсенә ишек алдындагы бер катлы йортта Фатих Әмирхан, Вафа Бәхтияров, Габдрахман Мостафин, Фатих Сәйфи, Хөсәен Ямашев житәкчелегендә гектографта басылган беренче промакцияләргә Фатих Сәйфи, Габдрахман Мостафин һәм Хөсәен Ямашев тарафыннан тәржемә ителеп, Ямашев (хәзерге Меховщиков) урамы 37 нче йорт Дулат Алинең атасы Вахит мөзәин мунчасында бастырып таратканнар.

Хөсәен Ямашевны полиция эзләгәндә еш кына шунда качып кала торган булган.

1907 елның жәендә Фатих Әмирхан Москвадан кайткач, Вафа Бәхтияров белән «Әлислах» газетасы чыгару турында хәзерлек алып баралар. Һәм йөрүләре бушка китми: чыгарырга рөхсәт алып чыгара башлыйлар.

Шул елның август аенда Фатих кинәт каты итеп авырый башлый. Аякларына, кулларына һәм бер күзенә паралич булып больницада яткан. Кулларындагы һәм күзендәге авыру бөтен аяклар белән йөри алмаслык булып кала. Кечкенә арбада гына йөртәләр иде.

Шул хәлдә булса да, алар Вафа Бәхтияров белән һәрвакыт, һәр жирдә бергә булганнар.

1907 елда «Әлислах»та эшләгәндә Бәхтияров Тукайны Казанга чакырып хат язган. Хатны алгач ул Казанга килә. Килүгә ул тиз генә «Әлислах» идарәсенә килә. Шунда Тукай белән Бәхтияров танышалар да, «Әлислах»ның 2 нче номерын алып, берничә минут укыштыргалый да алып торырга рөхсәт сорап, «Мин Болгарның

40 нчы бүлмәсендә торам», – дип чыгып киткән. Берез вакыт узгач Бәхтияровны чакырта. Бу менгәч, озак вакыт сөйләшеп, анлашып утырганнан соң Бәхтияров Тукайны Ф. Әмирхан белән таныштырырга өйләренә алып бара. Алар бик озак сөйләшеп утырганнар. Шул күрешүдән соң алар өчәү күп вакыт бергә була торган булганнар.

Бервакытны Тукай белән Бәхтияров Фатихка баргач, Фатихның бүлмәсендәге өстәл өстендә бик матур рамкада гимназия формасында киенеп яланбаш, озын калын чәчен икегә үреп алга салып куйган бик матур, һәркем сокланырлык яшь бер кызның рәсеме куелган булган. Бу рәсем Фатихның атасы белән бертуган Мәрьям Апакованың рәсеме була. Гөлсем Апакова көндөз гимназиядә, кич музыка мәктәбендә укучы кыз була. Тукай Фатихка барган саен шул матур кызның рәсеменә күз сала торган һәм рамканы кулына алып озак карап тора торган вакытлары да булгалаган. Ул кыз озак яшәмәде, үлеп китте, дип сөйли иде Бәхтияров.

1921 елда без Яңа Бистәнең Кызыл Татарстан урамындагы (хәзерге мех фабрикасы янында) асты таш, өсте агач йортта мәктәп иде. Бәхтияров шул мәктәптә директор иде. Безнең тормышыбыз шул мәктәпнең чардагында иде.

Менә шул елның жәй башларында көтмәгәндә Әмирхановны, авыру сәбәпле үзе йөри алмагач, үзен карый торган туганы Камил кечкенә арбага утыртып безгә (Бәхтияров янына) алып килде. Күтәрәп алып менде. Ул елны авырулар да, үлемнәр дә бик күп була иде. Мин зур температура белән авырып ята идем. Шулай булуга да карамастан, ул ачык йөз белән күңелле итеп минем янга килеп сөйләштерергә һәм көлдерергә тырышып уен-көлкә сүзләр сөйләп утырды. Аннан соң Бәхтияров белән күңелле генә итеп озак сөйләшеп утырдылар да шул ук китергән кешесе белән киттеләр.

Ул вакытта хәзерге Мәжит Гафури урамы 35 нче йортта ата-сының йортында тора иде. Без шунда да берничә мәртәбә баргаладык. 1923 елларда Большая Красная урамы 46 нчы йортка күчкәч бик зурлап кунак уздыралар. Анда Солтан Габәши һәм Гөлсем Сөләймановалар булалар. Солтан Габәши пианинода уйнады. Гөлсем Сөләйманова бик матур көйләргә жырлады.

Килгән кунаклар да кушылып жырладылар. Анда Галимжан Шәрәфләр, Гыйльметдин Шәрәфләр һәм башкалар да күп иде.

Мәҗлес бик күнелле үтте. Фатих кешене бик яратучан. Бик ачык чырай белән каршы алуучан, киң күнелле кеше иде.

Исерткеч эчемлекләр эчүне яратмый иде. Ул эчү түгел, исереккә бөтенләй каршы кеше иде. Мәҗлесләрдә мәҗлес хөрмәтенә бер-ике генә йотса да, бик жирәнеп кенә эчә торган иде.

Бу истәлекне Галимжан Ибраһимов институтындагы архивында саклау өчен бүләк иттем.

Разия Бәхтиярова
1982 елда язылды.

Габделбари Баттал-Таймас истәлеге

Габделбари Баттал (Габделбари Габдулла улы Сәетбаттал – 1880–1969) – тарихчы, җәмәгать эшлеклесе. Аның 1965 елны «Төрөк культуры» журналының март санында Ф. Әмирхан турында истәлеге басыла. Биредә истәлек төрекчәдән татар теленә тәрҗемә ителеп бирелә.

Параличланган хәлдә 10 ел иҗат иткән әдип Фатих Әмирхан (1885–1926)

80 еллык юбилее уңаеннан

10 ел дәвамында параличланган хәлдә иҗат иткән атаклы татар әдипе һәм журналисты Фатих Әмирхан моннан 80 ел элек (1885 нче елда)¹ дөньяга килә. Ул – Казан шәһәренең, нигездә, мөселманнар яшәгән Яңа Бистә мәхәлләсе имамнарыннан Зариф Әмирхан әфәнденең олы улы. Урта белемне Казан шәһәрендәге җәдиди ысуллар нигезендә укытылган һәм алдынгы карашлы дин эшлеклесе Галимжан Баруди җитәкләгән «Мөхәммәдия» мәдрәсәсендә ала. Гаиләнең фамилиясе Зариф имамның атасы, ягъни Фатих Әмирханның бабасы Хөсәеннең атасы Әмирхан исеменән алынган. Казанның бер мәхәлләсендә имам вазыйфаларын башкарган Хөсәен Әмирхан дин гыйлеме өлкәсендә үз чорының алдынгы карашлы кешеләренең берсе саналган, шуның өстәвенә тарих өлкәсендә дә фәнни тикшеренүләр алып барган. 1883 нче елда Казанда аның «Тәварихе Болгария» исемле кечкенә генә бер хезмәте басылып чыккан.

¹ Дәресе: 1886 елның 1 нче гыйнвары.

Фатих Әмирхан 1905 нче елгы Беренче Рус революциясенә кадәр «Мөхәммәдия» мәдрәсәсендә укыган вакытта дин гыйлемен, гарәп әдәбиятын, берникадәр күләмдә дөньяви фәннәрне үзләштерә. Алга таба болар белән генә канәгатьләнмичә, рус теленнән дә шәхси дәрәсләр алып, аны житәрлек дәрәжәдә өйрәнгәннән соң, рус матбугатын һәм әдәбиятын күзәтеп бара башлый. Бу тырышлыклары нәтижәсендә дөньядагы вакыйгалар, ижтимагый тормыш һәм яңа фикер агымнары турында мәгълүмат туплаган акыллы егет, башка күп кенә яшьләр кебек, Россиядәге халыкларның тормышында яңа өмет чаткылары кабызган революцияне берникадәр дәрәжәдә әзерлекле килеш каршылый. Шул сәбәпле, Фатих, кайбер иптәшләре белән бергә, мәдрәсә идарәсенә, дәрәс программаларына яңа өзгыятькә жавап бирә алырлык үзгәрешләр кертүне таләп итеп чыгалар, теләкләре кабул ителмәгәч, демонстратив рәвештә мәдрәсәне ташлап чыгалар һәм «Ислах» жәмгыятен коралар.

1906 нчы елның ахырында Кавказ халыкларының атаклы каһарманы Шәех Шамиленң оныгы Заһид Шамил (бәлки хатыны – Казаннан чыккан атаклы сәүдәгәрнең кызы – йогынтысы беләндер) «Тәрбияи-әтфаль» исемле балалар газетасы чыгару фикеренә килә һәм тәржемәче итеп Фатих Әмирханны чакыра. Газетаның беренче номеры 1906 нчы елның декабрь аенда чыга.

Фатих Әмирханның Мәскәүдә күпме торганын белмибез, әмма аякларына паралич нәтижәсендә ул әлеге шәһәрдә булган вакытта хәрәкәтсез калуы мәгълүм¹. Шуннан соң яшь әдип Казанга кайта һәм, нәрсә генә эшләп караса да, аяклары төзәлми.

Бу казадан соң әдип аякларында туры басып тора алмый башласа да, ни гажәп, паралич сугу аның йөрәк һәм ми эшчәнлегенә зыян китерми. Ул коляскага кадакланган хәлдә дә аң эшчәнлегенә сәләтен, киләчәккә ышанычын һәм күңел көрлеген жуймый. Әдип якыннары хәтерендә шушы хәлендә дә тормышының соңгы мизгелләренә кадәр шатлык нуры чәчеп торган кеше буларак сакланып калган. Хәтерем ялгышмаса, мин аның белән 1912 нче елның жәендә Казанга сәфәр кылган вакытта шәһәрнең Суконная дип аталган бистәсендәге йортында күрештем. Бу безнең беренче күрешүбез иде. Шул вакыт-

¹ *Истәлектәге әлеге мәгълүмат язучы авыруы хақындагы фаразларның берсе буларак карала.*

та мин хәрәкәтләнү мөмкинлеген югалткан бу кешедә ниндидер бер рух күтәрәнкелеге һәм шатлык хисләренең ташып торуына шаккаткан идем.

Фатих Әмирханның мөхәррирлек эшчәнлегенә чын мәгънәсендә 1907 нче елда башлана. Мәскәүдән кайтып Казанда төпләнгәч, берәз сонлабрак, ягъни 1907 нче елның октябрәндә үзенә кайбер фикердәшләре белән бергә «Әлислах» исемле атналык газета чыгара башлай. Берәз сонлабрак дидек, чөнки бу вакытка, 1907 нче елның 3 нче июнендә оештырылган хөкүмәт түнтәрелешеннән соң, дәүләт башында торган кешеләргә бик үк ошап бетмәгән Икенче чакырылыш Дәүләт Думасы куып таратыла һәм хөкүмәткә жайлы сайлау кануны кабул ителә. Хөкүмәт тарафыннан күрелгән көчле чаралар нәтижәсендә революцион хәрәкәт тә сүрелә, реакцияч көчләр өстен чыга башлай.

Шул сәбәпле, радикал карашлы яшьләренң матбугат органы саналган бу газета илдә алып барылган эчкә сәясәтне теләгән кадәр каләм очына ала алмаса да, мөселманнарның ижтимагый тормыштагы артталыгын, искелек һәм схоластика тарафдарларын, аларга терәк булган «могътәбәр» кешеләренә көчле тәнкыйть утына тотта. Фатих Әмирхан – газетаның рухын һәм эчтәлеген билгеләүчә дә, шул ук вакытта күпчелек мәкаләләренә язучы редактор да. Ул газета битләрендә әдәби һәм ижтимагый тәнкыйтьчә буларак та, сәяси эчтәлеккә баш мәкаләләр редакторы һәм сатирик хикәяләр авторы буларак та чыгыш ясып (Моннан газетага мәкалә язган башка яшьләренң ул кадәр белемле һәм талантлы кешеләр булмаганлыгы аңлашыла).

Фатих Әмирхан язган мәкаләләренң төренә карап, өч төрле псевдоним кулланган: 1) сәяси эчтәлеккә мәкаләләренң астына күп очракта үз исемен куйган (кайбер очракларда бу төр мәкаләләр имзасыз басылганнар); 2) житди тәнкыйть мәкаләләрен «Дамелла» (Бохара шәкертләре телендә зур мулла) псевдонимы белән имзалаган; 3) сатирик эчтәлеккә мәкаләләрендә «Ташмөхәммәд» псевдонимын кулланган.

Әдипнең беренчә әсәре – «Гарәфә көн төшемдә» исемле фантастик хикәясә – әлегә псевдоним белән чыга. Язучы бу хикәясендә гарәфә көн күргән төшендәгә вакыйгаларны, аерым алганда, милли бәйрәм дәрәжәсенә күтәрелгән дини бәйрәм белән бәйлә шатлыклы чараларны тасвирлый һәм, ниччиксез, ул әлегә уйдырма вакыйгаларның тормышта да чыңга ашуын теләгән.

Фатих Әмирханның 1907 нче елда башланган жанлы әдәби эшчәнлегә 1917 нче елга кадәр, ягъни 10 ел дәвам итә. Язучы буларак кулыннан килгәннең барысын да ул нәкъ менә әлегә вакыт аралыгында башкара. Ун ел дәвам иткән «әдәби гомер». «Әлислах»ның тормышы ул кадәр озак булмый.

Газетасы ябылганнан соң Фатих Әмирхан биш ел журналистлык эше белән шөгылләнми, бу вакыт аралыгында ул житди һәм сатирик эчтәлекле хикәяләр, пьесалар язу белән мәшгуль була.

Әдипнең бу дәвердә «Хәят», «Кадерле минутлар», «Ургалыкта», «Фәтхулла хәзрәт» исемле хикәяләре; «Яшьләр», «Тигезсезләр» һ.б. пьесалары басыла. Әлегә хикәя һәм пьесаларның төп геройлары – киёмнәрендә, сүз һәм эшләрендә европалыларга охшарга тырышкан, кайберләре дәүләт мәктәпләрендә белем алган, күбесе исә әдипнең тар даирәсендәге яшь егетләр һәм кызлар. «Фәтхулла хәзрәт», «Хәзрәт үгетләргә килде», «Салихжан карый», «Сәмигулла абзый» исемле сатирик хикәяләрендә һәм фельетоннарында исә авторның көлү объекты – иске карашлы хажиләр, сәүдәгәрләр һәм кырык тартмачылар. Болар – язучының гаиләсе тирәсендәге танышлары һәм искелек тарафдарларының жыелу урыны булган Печән базары әһелләре. Димәк, Фатых Әмирханның әсәрләрендә ике төрле тип кешеләр тасвирлана: иске дәвер кешеләре һәм яңа чор яшьләре.

«Кояш» дәвере. Алдарак Фатих Әмирханның ун еллык әдәби эшчәнлегенә башында журналистлык һәм редакторлык эше белән шөгылләнүе турында әйтеп киткән идек. Ул әлегә эш белән әдәби эшчәнлегенә соңгы биш елында да шөгылләнә. 1912 нче елда Казанның атаклы сәүдәгәрләреннән Мөхәммәтжан, Шәрифжан һәм Хәсән Кәримовлар, нинди максатлардан икәнлегә билгесез, газета чыгарырга карар кылалар. Ул вакытларда Казанда татар телендә һади Максуди нәшер иткән «Йолдыз» газетасыннан башка бернинди дә газета чыкмаган. Чөнки 1905 нче ел алып килгән яңалык жылләре тәэсире нәтижәсендә бер-бер арты чыга башлаган татар газеталары алга таба барысы да, кайсы сәясәти, кайсы икътисади сәбәпләр аркасында ябылып бетәләр, бары тик бер «Йолдыз» газетасы гына торып кала. Яңа газетаның жаваплы мөхәррире итеп Кәримовларның каенагасы Зәкәрия Садретдин, баш мөхәррире итеп Фатих Әмирхан чакырыла. Газетага, бәлки «Йолдыз»ны тулысынча каралту максатыннандыр, «Кояш» исеме бирелә.

Биредә шуны искәртеп үтәргә кирәк: «Әлислах»та эшләгән вакытта Фатих Әмирхан үзен каты тәнкыйтьче һәм аяусыз революционер итеп танытса, «Кояш» газетасы битләрендә ул җитди бер либерал-реформатор буларак чыгыш ясы. Газетага мәкалә язган вакытта ул, бер яктан, хөкүмәт вәкиле саналган Казан губернаторының нәрсә әйтәчәген уйлап эш итәргә, икенче яктан «Кояш» хужаларының Оренбургта чыккан «Вакыт» газетасының хужалары Рәмиевләр кебек алдынгы карашлы һәм билгеле бер сәяси юнәлеш тарафдарлары булмауларын да истә тотарга тиеш булгандыр. Шул сәбәпле Фатих Әмирхан сәяси мәкаләләрендә, «Әлислах»тагы кебек, каләменә тулы ирек бирмәгән булса, фельетоннарында да искелек тарафдарлары өстенә агулы укларын элеккеге кебек күп яудырмый. «Әлислах»ның Дамелласы белән Ташмөхәммәде «Кояш» редакциясенә бик еш кермәгәннәр. Кыскасы, сәяси мәкаләләрдә чиктән чыкса, газетаны губернатор яптырачак, ә милли мәсьәләләр күтәрелгән мәкаләләрдә сак булмаса, газета хужаларының хәтерә калачак. Димәк, хәлләр югары төкерсәм, мыгыма, аска төкерсәм, сакалыма кебегрәк булган...

Минем фикеремчә, газетада Фатих Әмирханнан башка жүнле-башлы бер язучы да булмагандыр. Нәрсәдер өчен җаваплы язучының да каләмен үзе теләгәнчә тибрәтә алмавы шулай билгеле бер әйбер. Әлбәттә, «Кояш» битләрендә атаклы татар шагыйрә Г. Тукайның да шигырьләре басылган, ләкин ул сирәк күренеш булган. Шул сәбәпле, яна газета жәмәгатьчелектә зур уңыш казна һәм «Йолдыз»ны күләгәдә калдыра алмаган. Мин 1913 нче елның жәендә, «Йолдыз» газетасында үз өстемә сәркәтиплек вазыйфасын алган вакытта, «Кояш» газетасы ике ел чыгып килә иде инде. Әлеге ике газета, бер-берсен батырмыйча, 1917 нче елгы Рус революциясенә кадәр яшәп килделәр. 1917 нче елның язында мин «Йолдыз»дан киттем һәм жәй айларында, мәрхүм Фуад Туктар белән бергә, «Корылтай» газетасын чыгара башладык. Әлеге газетаны без большевиклар хакимияте яптырганга кадәр чыгардык. «Йолдыз» һәм «Кояш» газеталары исә большевиклар хакимияткә килү белән япканнарын көтмичә, үзләре чыгудан туктадылар. Шул рәвешле 1906 нчы елда чыга башлаган «Йолдыз» газетасы унбер елдан соң, ә «Кояш» газетасы чыга башлавыннан соң биш ел үткәч, тарих мәйданыннан төшеп калдылар.

Фатих Әмирхан «Кояш» газетасында эшләгән вакытта да «Яшен» һәм «Ялт-йолт» исемле газеталарга кайбер сатирик

мәкалэләр һәм фельетоннар, ә «Аң» журналына әдәби мәкалэләр язган.

Югарыда әйтеп үткәнчә, Фатих Әмирханның «әдәби гомере» 1917 нче елга кадәр ун ел дәвам иткән һәм ул бу вакыт аралыгы үтү белән тәмамланган. Большевиклар хакимияткә килгәннән соң Фатих Әмирхан Казаннан башка бер жиргә дә китмәгән, качмаган, әмма ул һичбер вакыт советлар режимын кабул итмәгән.

Минем аңлавымча, ул 1922 нче елда Финляндиягә жибәргән хатында тасвирлап язган ачык һәлакәте вакытында мохтажлар файдасына чыгарылган «Икенче Ярдәм Мәжмуга»сында ачларга ярдәм максатыннан бастырган «Тәгъзия» исемле мәкаләсеннән тыш совет матбугаты битләрендә башка һичбер нәрсә бастырмаган. 20 ел параличланган хәлдә яшәгән атаклы әдип-журналист 1926 нчы елда вафат була.

1922 нче елны Идел буенда куркыныч ачык котырган вакытта Финляндиядә яшәгән туганнанрыбыз тарафыннан Америка ярдәм оешмасы (АРА) арадашчылыгы белән Казанда яшәгән язучы һәм әдипләргә ашамлыklar тутырылган пакетлар жибәрелә. Алар арасында Фатих Әмирхан да була.

Пакетлар Финляндия имамы һәм мэхәллә житәкчесе Хужа Вәли Әхмәт Хәким исемнән жибәрелгәнлектән, аларны алган кайбер язучылар аңа рәхмәт хатлары жибәргәннәр. Бу хатларның иң әһәмиятлесе Фатих Әмирханныкы. Ул татар әдәби телендә язылган:

«Мөхтәрәм В.Ә. Хәким әфәнде, бүген 9 нчы мартта сезнең АРА арадашчылыгы белән минем исемемә жибәрелгән бүләкне алдым. Мин шәхсән сезнең белән танышмы, түгелме, белмим. Чөнки АРАның биредәге бүлекчәсендә сезнең тулы исемгезне һәм вазыйфагызны әйтмичә, В.Ә. Хәким дип әйтү белән генә чикләнделәр. Һич көтелмәгән, уйланмаган жирдән һәм һич өметләнмәгән бер вакытта килеп ирешкән бу бүләк мине бик тә сөендерде һәм рухымны күтәрде. Мин яшәгән жирдән еракларда, чит-ят жирләрдә, сине хәтерләгән, синең турында уйлаган дусларыңның булуын белү чыннан да рухны күтәрә. Бу бүген без яшәгән шушы караңгы көннәрдә яктылык бөркүче бер нур кебек күзләргә камаштыра; киләчәккә өмет хисләрен уята; арган, таушалган нервларга берәз ял итү мөмкинлегә бирә һәм кешенең йөрәген куәтләндерә. Сезнең бүләгегез менә шулай миңа үзе белән бергә әлегә әйберләргә дә алып килде. Туганым, боларның барысы өчен дә сезгә иң самими рәхмәтләремне житкерәм.

Аеруча ачык соң дәрәжәгә житеп котырган иң авыр айларда килеп житешкән бу бүләкнең минем өчен зур матди ярдәм булганлыгын һәм күнел тынычлыгы алып килгәнлеген әйтмичә булдыра алмыйм. Мәсьәләнең (ягъни ачык мәсьәләсенен) чишелеше Татарстанда хәзерге вакытта гаять өметсез бер дәрәжәдә. Ачыктың урам уртасында үлеп ятучылар, хәтта кеше суеп итен ашаучылар, кеше мәетен ашаучылар чын мәгънәсендә гадәти хәлләргә әверелделәр.

Шул рәвешле, туганым, мине исегездә тотуыгыз, минем турында уйлавыгыз һәм матди яктан ярдәм иткәнегез өчен тагын бер тапкыр рәхмәт әйтәм.

Ихтирам һәм сәламнәр белән Фатих Әмирхан. 29/3/1922.

Искәрмә: Вакытыгыз мөмкинлек бирсә, миңа бер хат язып, үзегез белән таныштырсагыз, бик шат булыр идем. Ф.Ә.»

Россиядә ачык бәласенә тарыган кардәшләремезгә «кырмакка кадәр генә» булса да ярдәм итү максаты белән Финляндиядә якташларыбыз тарафыннан 1921 нче елгы Корбан бәйрәме жыенында, мин Финляндиягә килер алдыннан, берникадәр иганә жыелган булса да, ул иганәнең ни рәвешле файдаланылачагы мин Финляндиягә килеп Хельсинкидә урнашкач кына хәл ителде. Аерым алганда, минем тәкъдимем һәм имам В. Әхмәт Хәким әфәнде-нең хуплавы белән жыелган акчаның бер өлешенә Казанда ачык бәласеннән газап чиккән фикер һәм каләм ияләренә АРА – Америка ярдәм оешмасы аркылы ашамлык тутырылган пакетлар жибәру турында карар кабул ителде. Ашамлык пакетлары жибәрелгәннәр арасында Фатих Әмирханнан башка Казан татарларының түбәндәге зыялылары да бар иде: мөхәррир һәм мөгаллим Жамалетдин Вәлиди, мөгаллим Мөхетдин Корбангали, голамәдән мөхәррир һәм фикер иясе Муса Ярулла Бигиев, тарихчы һәм ул дәвердә мөфти Ризәтдин Фәхретдин, тарихчы Хәсән Гата Габәши, Ислам мәжлесә әгъзаларыннан Кәшшаф Казый Тәжемани, тарихчы Нади Атласи, Әстерхан имамы һәм журналист Габдерахман Гомәр, шул ук шәһәрдән мөхәррир Нәжип Гасрый, Оренбургтан мөхәррир һәм журналист Фатих Кәrimi, Самара шәһәре имамы һәм журналист Фатих Мортаза, голамәдән мөдәррис Галимжан Баруди, Диния мәжлесә әгъзаларыннан Мөхлисә Буби (болардан Нәжип Гасрый, Фатих Кәrimi, имам Габдерахман Гомәрдән пакетларны алу турында озын яисә кыска жавап хатлары алынды). Бу мәгълүматны бер-ике ел элек Истанбулда басылган бер әсәрәмдә биргән булсам

да, ижтимагый эшчәнлек алып баручы һәм тарих белән кызыксынган кеше буларак, биредә дә янадан әйтеп китүне кирәк дип таптым.

Бу мәкаләне язган вакытта Фатих Әмирханның югарыда телгә алган хатын тагын бер тапкыр күздән кичергәннән соң, хәзер искә алган тәкъдимемнең ни кадәр урынлы булганлыгын һәм шуның белән бик тә саваплы эш башкарганымны уйлап, күңелләрем яктырып китте.

Истәлек Г. Ибраһимов исем. Тел, әдәбият һәм сәнгать институтының гомуми лингвистика бүлгегә өлкән фәнни хезмәткәре, филология фәннәре кандидаты Р.Ф. Мирхаев тәрҗемәсендә бирелә.

Хәбибрахман Рәфыйков истәлегә

Казанның Бишбалта бистәсе укытучысы Габдрахман Рәфыйковның улы Хәбибрахман (1897–1972) истәлегә. Истәлекне аның кызы Наилә ханым Рәфыйкова 2016 елның ноябрендә Институтның Язма һәм музыкаль мирас үзәгенә бүләк итте.

***Зур әдибездә Фатих Әмирхан турында истәлек*¹**

Фатих абыйның Габдерахман Рәфыйков гаиләсе белән элемтәсе 1899 елда башлана. Фатих абыйның апасы Сәгадәт ханым Бишбалтаның яңа мәчетнең имамы Габдулла мулла Әмирхановта тормышта була.

Үзенә кадәрле тутасы – Сәгадәт ханымның еш кына килеп, хәлләрен белеп китәдер иде.

Габдерахман Рәфыйковның иптәше Рабига ханым белән Сәгадәт ханым бик яқын дуслар иде.

Габдулла мулла, мәчетнең имамы булуга карамастан, кара фикерле, фанатик мулла түгел иде. Үзенә балаларын урта рус школында укытты. Аның өендә музыка кораллары – пианино да, мандолина да бар иде. Музыка укытучысы аның өенә килеп, кызы Разиягә дәресләр бирә иде.

Ләкин Бишбалтаның мәчеткә йөри торган кешеләрнең күпчелеге надан, бик кара фикерле йөк йөртүчеләр, грузчиклар (крушник дип йөреләр иде), итек, кәвеш тегүчеләр, иске киёмнәр сатып йөрүчеләр һәм башкалар иде. Кызының пианинода уйнавын,

¹ Мәктәп дәфтәренәң баштагы өлешенә язылган. Тышлыкта «№ 1» диелгән.

балаларының рус мәктәпләрендә укуларын яратып бетермиләр иде. Мәчеткә йөрүчеләр үзара әйтерләр иде: бу имамга намаз укырга оесаң да, Аллаһ каршысында зур гөнаһлы гына буласың, имансыз булып үләрсең. Кайсылары иске мәчеткә күчтеләр.

Фатих абый Бишбалтага апасы Сәгадәт ханыма килгәндә, Габдрахман Рәфыйков аны кунакка чакырып аладыр иде. Безнең өйдә кояш чыгып – яктырып киткән кебек буладыр иде, әйтерсең, иң якын туганыбыз килгән. Матур көлеп, үзенең яңа язган әсәрләре белән таныштыра иде. Бәйрәмнәрдә Габдрахман Рәфыйков, үзенең Яңа Бистәдә яшәүче туганнарына барганда, иң элек Фатих абыйны һәм аның атасы Зариф хәзрәтне күреп, гаиләсе хәлләрен белеп һәм бәйрәм белән тәбрик итеп, озақ утырып чыгадыр иде. Туры килгәндә, башка вакытта да керәдер иде. Габдрахман Рәфыйковның шулай ук иң якын туганы язучы Фатих Халидигә керәдер иде – ул аның жинәсе булган. Ул Г. Рәфыйковның туганнан-туганы Хәдичә апасының иптәше иде. Шулай ук бергә Учительская школада укыган иптәше, соңыннан Казан университетының медицина факультетын бетергән табиб (врач) Исмәгыйль абый Усмановка да керәдер иде.

Улы Хәбибрахман да, пароходтан кайткач, Фатих абыйга кереп чыгадыр иде. Сәгадәт ханым 29 яшендә үлеп китте. Фатих абый, апасы булмаса да, килеп, жинәсе белән балаларының хәлләрен белеп киткәлидер иде. Таза дуслык элементәсе 1926 елга кадәрле, ягъни зур, хөрмәтле, кадерле, бик якын, сөекле, нурлы йөзле, шат табигатлы Фатих абыебыз мәнзегә күзләрен йомганчыга кадәр дөвам итте.

* * *

[дәвам]¹

Фатих абый Әмирханның Бишбалта бистәсендәге 2 нче башлангыч рус-татар училищесенең мөгаллиме (учителе) Габдрахман Рәфыйков белән элементәсе 1900 елда башлана.

Фатих абыйның бертуган апасы Сәгадәт ханым (1911 елда үлә) Бишбалтаның яңа мәчете имамы Габдулла Әмирхановта (фамилияләр бер, әмма туганнар түгел) тормышта була.

Үзенең кадерле тутасы Сәгадәт ханым Бишбалтага тормышка чыкканнан бирле (1899 ел) һәм Фатих абый Бишбалтага килә

¹ Мәктәп дәфтәренә язылган. Тышлыкка «№ 2» диелгән.

башлаганнан бирле дуслык элемтәсе 1926 елга кадәр, ягъни ул матур, нурлы күзләрен мәңгегә йомганчы дәвам итә.

Пароход белән Казаннан Уфага барып әйләнеп кайту

1917 елның июль аенда Фатих абый минем белән «Сорокин» исемле пассажир йөртә торган пароходта Уфага барып әйләнеп йөрөп кайту теләген изһар итте. Мин ул вакытта пароходта капитан ярдәмчесе идем. Фатих абыйга Казан шәһәрәндә шул елда рус гимназиясен бетергән Гомәр Ихсанов, Фатыйма, Мөхәммәд, Әхмәд Галиевләр, Гомәр Әмирханов, Әминә Рәфыйкова, Рабига, Габдулла Иштирәковлар кушылдылар.

Пароходта барганда көннәр бик матур иде. Фатих абыйны яшьләр югары палубага менгерәләр иде. Ул, анда штурвал рубкасы янында качалкада йомшак урындыгына утырып, саф һавада ял итеп барды, һәм шунда йоклап та аладыр иде. Ашап-эчеп, берәз каютада йоклап алгач, Фатих абый 2 нче этаж палубасына чыгып, үзенә билгеләнгән качалкага утырып, яшьләр белән гөрләшәп, матур көлешәп сөйләшәп бара, ә Фатих абыйның көлүе бигрәк тә матур иде. Яшьләргә тормышта була торган төрле мезәк вакыйгаларны сөйли, бөтен кешене үзенә авызына каратадыр иде. Рус пассажирлары да Фатих абый белән сөйләшәп утыруны бик яраталар. Һәркайсы аны күнелле кеше, бик матур сөйли дип һәм бик якты чырайлы, шат табигатьле, мәгълүмәте зур әдип дип әйтәләр иде.

Кич белән инде Фатих абыйны капитан штурвальный рубкага чакырадыр иде. Ул анда таң атканчыга кадәр утырадыр. Ләкин күбрәк пассажир палубасында утырадыр иде. Табигатькә соклана, табигатьнең матурлығына гашыйк иде.

Фатих абый Агыйделгә, табигать матурлығына бигрәк тә гашыйк булды. Пароход ике яктагы көпчәкләренең калаклары (лопастылары) белән тып-тын суны ерып, шапылдатып баруын яратадыр иде. Таң атканда, урманлы яр буйларын узганда, сандугачлар сайрыйлар, башка жырлы торган кошлар да матур моңлык бирәләр, тырышып сайрыйлар иде. Аккошлар су өстендә парлап-парлап әнкәле-аталы сөйләшәп йөзәләр, акчарлаklar да пароход артынан калмыйча, ризык ыргытмаслар микән дип очып баралар, су өстенә төшәп, балык та тотып алалар. Фатих абый әйтер иде: «Табигатьнең мондый матурлығын күрәп бару – минем

өчен иң зур бәхет, зур чистый рәхәт күрәм; моны әллә нинди акачаларга сатып алырлык түгел»¹. Авылларны узганда сыерлар, бозаулар, сарыклар тавышлары ишетелеп китә иде. Кояш үзе әле күренми, ә күнне ерактан кызартып, урманнар артыннан, караңгылыкны жиңеп, нурларын чәчә башлады. Менә кояш үзе дә күренә, күтәрелә, бөтен табигать гөрелди, йокыдан бөтен жанварлар да уяналар, хәрәкәтгә. Кояш бөтенләй чыгып беткәч, Фатих абыйны каюгасына кертеп куялар иде. Ул пароход капитаны кебек, төнге вахтада булган кебек, үзе дә әйтер иде: «Хезмәтемне үтәдем, инде ял итәм, туганкайларым, рәхим итегез минем иртәнге чәемә (завтракка)», – дип әйтер иде. Сәгать 9 да, Хәбиб туганкаем, син мине уят инде». Әгәр йокысы туймаса, әйтер иде: «Хәбиб, мин тагын бер станцияга хәтле киттем», (ягъни тагын бер сәгать йоклап алам дигән сүз).

Пассажи́рлар бик туйдыра башласалар, Фатих абый капитан мостигына, ягъни 3 нче – югары палубага менгерергә үтенер иде. Ул анда үзе генә качалкада утырып, үзе генә журнал яки газета укып утыра һәм, аргач, шунда йоклап та аладыр иде.

Фатих абый Агыйделгә кергәч әйтер иде: «Мондагы табигатькә мин гашыйк, мин сокланып туя алмыйм. Күкрәкләрем жәлеп китте, сулышларым кинәйде, ничек мине, Хәбиб, син чакырдың йөрөп кайтырга. Мин исән-сау булсам, ел саен сиңең белән пароходта күп дусларыбызны өндәп йөрермен, моңанчыга яшәп, су өстендәге сәяхәтнең күнеллелеген, рәхәтен аңлап йөрмәгәнмен».

Уфага килеп житкәч, Гомәр Әмирханов һәм Әхмәт дусларым Галиев, Фатих абыйның үтенүе буенча, үзенең язучы дусларына телефон белән хәбәр бирделәр. Бер сәгать тә үтмәде, 4–5 ат белән язучылар да, газета редакторлары да килеп, Фатих абыйны шәһәргә алып менеп киттеләр, аңар иптәшкә Гомәр Әмирханов (аның атасы Чистай шәһәренең имамы Нәжип хәзрәт Фатих абыйның атасы Зариф хәзрәт белән бертуган). Русча әйткәнчә, Фатих абый Гомәр – двоюродные братья.

Икенче көнне пароход китәргә ике сәгать калганда, Фатих абыйны дуслары да, танышлары да китереп куйдылар. Утыз-кырыккап кеше төшкәндер. Рус, татар пассажирлары, пароход ко-

¹ Бу жәмлә дәфтәр битенең кырына язылган, әмма төп текстның кайсы урынына кертелүе күрсәтелмәгән; бер үк төстәге кара белән аркылы-торкылы сызылган.

мандасы гажәпкә калдылар, нинди халыкның атаклы язучысы икән дип. Шулай итеп, Уфадан пароход күзгалып китте, капитаныбыз Борис Григорьевич Иванов (Спас шәһәрәндә¹ туган), Фатих абыйга зур ихтирам итеп, озатучыларның да күңеле булсын дип, аерылышу салютын өч мәртәбә бирде.

Пароход капитаны Фатих абыйга зур илтифат биреп, аны хәл кадәри пароходта булган рәхәтлек белән файдалануына бик ярдәм итте, аны, мине, Гомәр Әмирхановны да үзенең каютасында буфеттан матур өстәл хәзерләп сыйлады. Фатих абый шул хөрмәткә мәмнүн булып, пароход Нижний Новгородтан әйләнеп килгәч, энесе Гомәр Әмирханов капитан хатынына – Александра Александровнага Фатих абый тарафыннан бүләккә бирелгән, чиккән матур башмак тапшырды.

Фатих абыйны Чистайда туганнары каршы алдылар, пароход бары бер генә сәгать торды, Чаллы пристанендә күп иген төягән аркасында. Казанда Фатих абый минем үземә һәм мине каршы алган этигә, әниемә бик зур рәхмәт укыды. Минем пароход кузгалмыйча, китмәде. Жөгетләр дә, кызлар да, бик рәхмәт әйтеп, мине озатып калдылар.

Шулай итеп, Фатих абый минем пароходта Казаннан Уфага, кирегә Казанга беренче сәяхәттә йөрөп кайтты. Мин пароходым белән Казанга килгәч, Фатих абый, хәл сорашып, мине һәм сәламне жибәреп торадыр иде. Эти һәм анакаем әйтерләр иде: «Фатихның шул хәтле күңеле булган, этиең Яңа Бистәгә барса, анар кереп чыкканда, һаман шуны гына сөйлидер иде.

Идел ябылды, Бөек Октябрь инкыйлабын мин Түбән Осланда (Нижний Услон) затонда каршы алдым, пароходым шунда кышларга калуы сәбәпле. Тынычлагач, Идел каткач, күп су юлында пароходларда эшләүчеләр Казанга мәйданга килде. Казан гөрләде. Иң зур шатлык – иптәшләр белән кочаклашып, үбешеп чыктык, чамадан тыш зур шатлыклы бәйрәм булды. Хөкүмәт эшчеләреннән, авыл хезмәтче әһелләреннән котлаулар, Ленинның һәм аның соратникларының чыгышлары бөтен Советлар Союзына яңгырады.

Күңелгә кояш тагын да куәтле яктырткан шикелле һәм тагы да жылылыгы арткан кебек булды. Табигать, көлеп, безне куандырган кебек тоелды.

¹ *Хәзер Болгар шәһәре.*

Һәр ел саен, Идел ачылыр алдындан, билгеләнгән пароходым кайсы затонда кышлый, шунда китәдер идем. Ләкин киткәнче, Яңа Бистәгә Фатих абый янына барып, сабуллашып, аны якын туган агам кебек үбеп китәдер идем. Минем шул гадәтемә бик зур рәхмәтләр укып, үзе дә нык итеп кулымны кысып, яңакларымдан үбеп озатадыр иде.

Астраханьнән Казанга килгәч, әтием аркылы аңарга паюсная икра, тәмле осетрина балыгы жибәрәдер идем, ә фруктылар чыккач, аңа авыз иттерәдер идем.

Ул безнең гаиләгә үз туганы кебек карады. Үләр алдындан, берничә ел элек Фатих абый Жуковский урамында яшәде. Татар театрына барсам, ул әйтер иде: «Төнлә Бишбалтага кайтып йөрмә, миңа кер кунарга» дип. Рәхәтләнеп, аның тәкъдимен кабул итеп аладыр идем. Мине ашатмыйча, ягъни яхшы итеп сыйламыйча, чәй эчертмичә яткырмыйдыр иде. Спектакльнең ничек үткәнән, нинди артистлар уйнаганын сорашадыр иде.

1923 нче елның навигациясендә мине «Год¹ Октябрьской революции» дигән теплоходка билгеләделәр. Ул Нижний Новгород – Астрахань арасында йөридер иде. Фатих абыйга мин әтием аркылы тәкъдим ясадым: кайчан минем белән теплоходымда йөрөп кайтыр икән һәм кайсы айда икән. Ул июль аеның актыгында, Нижний Новгородка менгәндә, Казанда утырып, аннан² Астраханьгә, һәм кире кайтканда Казанда төшөп калырга, ягъни истирахәт чигәргә вәгъдә кылды.

Июльнең 25 ндә безнең теплоход, Астраханьнән Казанга килеп туктады. Хәйран калдым: пристаньда сөөкле әтиемнән, әниемнән башка Фатих абый, профессор Әбүбәкер абый Терегулов һәм Зыя әфәнде Ваһапов та бар.

Мин инде аларга өч урынлы каюта калдырдым. Теплоход туктагач, Фатих абыйны (күтәрөп), шулай ук Әбүбәкер абыйны да һәм Зыя әфәндене дә 1 нче класстагы зур урынлы каютага урнаштырдык. Әтием белән әнкәем минем каютада өйдән пешереп китергән тәмле ризыклар белән сыйлы башладылар. Ә мин аларны Волга түбәнәндә яңа өлгергән яшелчәләр белән сыйладым да, өйгә дә биреп жибәрдем.

¹ Год – «17ый» дигәнә сызылган.

² Аннан – кулъязмада: алдан.

Теплоход икенче свисток биргәч, этием, энием (бәгырьләрем) кунакларым белән сабуллашырга менеп киттеләр. Өч свисток биргәндә, Фатих абыйны аңар беркетелгән матрос, палубага күтәрәп алып чыгып, качалкага утыртты; Әбүбәкер абый да, Зыя әфәнде дә, аның янында басып, этием, энием белән сөйләшәп алдылар.

Теплоход кузгалып киткәч (мин инде вахтадан бушаган идем), кадерле, хөрмәтле пассажирларым янына кердем. Зыя әфәнде инде ресторанның ужин (кичке аш) хәзерли башлады. Фатих абый: «Йә, Аллаһ, бу саф, тузансыз һаваны иркенләп сулый торган сәгать тә туар икән» – диде. Һәммәсенең рухлары күтәрәнке, көләшә, гөрләшә башладылар. Зөя тамагына житкәнче, Тау ягында матур урман, кошлар сайрый; теплоход суны ерып бара. «Нинди генә рәхмәтләр укырга сиңа, Хәбиб туганкаебыз, сиңең теплоходта, сиңең белән бару безгә нинди рәхәтлек бит!», – дип, өчесе дә кабатлап-кабатлап әйтерләр иде. Ашап-эчкәч, һәммәсе палубага чыгып утырдылар. Кич бик матур, Козловка пристанен дә уздык. Казан инде күздән югалды. Сәгать 11 дә, кич Чебоксарны да уздык. Мин инде йокларга төшәп киттем, кадерле, хөрмәтле пассажирларым да ял итәргә кереп киттеләр.

Икенче көнне Нижний Новгородка килеп житкәч, сәгать 2 дә, көндөз Фатих абый, Әбүбәкер абый, извозчик яллап, шәһәр белән танышырга менеп киттеләр. Зыя әфәнде аларны иң зур урам – Свердлов урамында театр янында көтеп, бик яхшы столоваяга кереп ашап-эчеп чыгарга вәгъдә кылды.

Шулай итеп, алар шәһәрнең күп жирләрен, тарихи урыннарын карап, кич сәгать сигезләрдә арып-талып кайтып керделәр. Ләкин шәһәрнең яхшы төзелешен, чисталыгын бик мактадылар. Откостан Иделгә күренешнең матурлыгына гажәпкә калганнар. Үзләре гаиләләренә тәмле-тәмле конфетлар, пряниклар алганнар.

Икенче көнне теплоход сәгать 12 дә кузгалып китте, пассажирлар бик күп иде, бер буш урын да каюталарда юк иде. Пассажирлар арасында артистлар да, галимнәр дә, төрле һөнәр эһелләре дә бар иде. Юлда танышып, Фатих абыйның янына рәхсәт сорап утыралар иде, һәм Әбүбәкер абый белән дә мөзакәрә кылалар иде. Фатих абыйны да, Әбүбәкер абыйны да бик туйдырмасыннар дип, мин үзем вахтада вакытта рубкага чакыра идем, алар анда диванда (качалкада) утырып, табигатьнең матурлыгына сокланып баралар иде.

Казанга килеп житеп теплоход туктагач, Фатих абый янына туганнан туган энесе (двоюродный брат) Гомәр Әмирханов, Әбүбәкер абый ягындан Әминә ханым (аның жәмәгате), Зыя әфәндене кызы Сафия әнисе Нәфисә ханым белән каршы алдылар.

Өз генә вакытка минем этием дә, әнием дә, хәлләрен белер өчен, беразга кадәрле пассажирларым янына менеп төштеләр.

Ике ярым сәгать торгач, теплоход Казаннан 10 көнлек юлга (әйләнеп кайтуы белән) кузгалып китте. Фатих абый Яңа Бистә яныннан пароходта узганда, ничек дип әйтергә, бик моңайды, берәз сөйләшмичәрәк торды. Яңа Бистәнең зиратлары тәэсир иткәндер, ахыры. Фатих абый артыннан, аягы йөрмәгәнгә күрә, Зыя әфәнде Ваһапов йомышларын үтидер иде. Әбүбәкер абый да ярдәм итәдер иде. Күбрәккә һәр сменадан берәр матросны беркеткән идек. Фатих абый аларның хезмәтләре өчен тиешле вазифаларын бирде.

Астраханьгә килеп житкәндә, көннәр бик матур иде. Фатих абый, Әбүбәкер абый Терегулов һәм Зыя Ваһапов әфәнде – өчесе һәм бер рус пассажиры ике ат яллап, бөтен Астрахань шәһәре белән танышып йөрделәр. Ә кич белән дүртебез дә (минем белән), ике извозчик яллап, Астраханьнең данлыклы бакчасына – «Фонарик»ка киттек. Анда, матур бакчада, ресторанда (балконда) ашап-эчеп, биш «кызыл йолдыз»лыны төшереп, тагын да рухны күтәреп, теплоходка сәгать 1 нчедә генә кайттык. Әбүбәкер абый бакчада вакытта матур музыкага биеп тә алды. Миңа бик кәмит тоелды.

Казанга кадәрле бөтен пассажирлар (Фатих абыйга гына дип әйтергә ярый) зур илтифат кылдылар, аның янында булуны яраталар иде. Һәммә кешедә, пароход командасында да Фатих абый бик матур хатирә калдырды. Үзе төшкәч тә әйтәләр иде: «Нинди матур тәэсир калдырды сезнең сөйкемле, сөекле зур әдибегез – Фатих Әмирхан».

Мин теплоходым белән Казанда торган вакытта, этием, әни-емнән башка туганнар да, танышлар да, үзебездә укуыткан вакытта яшәгән Хәсән Туфан да, Һади Такташ та, Каюм Мәһдиев тә (үзенең иптәше белән) һәм Казандагы башка туганнарым да, дусларым да минем белән сәяхәт кылып, ягъни йөрөп кайталар иде.

Текстны басмага ТР ФА Г.Ибраһимов исем. Тел, әдәбият һәм сәнгать институтының Язма һәм музыкаль мирас үзәге баш фәнни хезмәткәре, филология фәннәре докторы Зөфәр Рәмиев әзерләде

**ФАТИХ ӘМИРХАННЫҢ СОҢҒЫ КӨННӘРЕ
ТУРЫНДА ЯҢА ТАБЫЛГАН ЧЫГАНАК:
КӘРИМ СӘГҮЙД КӨНДӘЛЕГЕ**

Бүгөн ХХ гасыр башы татар әдәбияты классиклары ижатын яңа шартларда өйрәнү, заман ихтыяжларына бәрабәр рәвештә анализларга омытылыш белән бергә, аларның тормыш юлына мөнәсәбәтле аерым бер фактларны ачыклау, калдырган мирасларын берәмтекләп туплау һәм саклау өлкәсендә дә хәрәкәт сизелерлек артты дияргә мөмкин. Бу әдәбиятыбызның күренекле әдибе, публицисты һәм жәмәгать эшлеклесе Фатих Әмирхан мирасына бәйле рәвештә дә ачык сизелә. Үз чорында ук язучы һәм галим М. Мәһдиев «Фатих Әмирханның биографиясе – безнең әдәбият тарихында шактый гына “ак таплар” белән чуарланган. Бигрәк тә Ф. Әмирханның совет чоры аз өйрәнелгән. Ул бит эле Октябрь революциясеннән соң да тугыз ел чамасы яшәгән, эшләгән, ижат иткән» дип билгеләп үткән иде. Соңгы вакытларда Татарстан Республикасы Милли музейе фондларында «Хәят» повестенең икенче кисәге – дәвами барлыгы ачыклану, Татарстан Фәннәр академиясе Г. Ибраһим исем. Тел, әдәбият һәм сәнгать институтының Язма һәм музыкаль мирас үзәгендә Ф. Әмирхан шәхси фондына яңа материаллар кабул ителү – әнә шул «ак таплар»ны бетерү юнәлешендә башкарылган эшләрдән.

Яңа табылган материаллар арасында Ф. Әмирханның якын дустаны, журналист һәм жәмәгать эшлеклесе Кәрим Сәгүйтев (Кәрим Сәгүйд, 1988–1939) язган көндәлек аеруча игътибарга лаек. Аны Санкт-Петербургтагы Европа университетының Россия ислам халыклары тарихы буенча ТАИФ профессурасы профессоры Әлфрид Бустанов табып ала. Бу кулъязма дәфтәр Кәрим Сәгүйднең шәхси архивында сакланып, оныгы, бүгөн Санкт-Петербургта яшәүче Эльмира Тисенко тарафыннан Язма һәм музыкаль мирас үзәгенә тапшырылды.

Гарәп хәрәфләре белән татар телендә язылган һәм 65 биттән гыйбарәт әлегә истәлекнең беренче битенә үк Ф. Әмирханның

«авырый башлаган көннәреннән алып, кабергә илтәп күмгәнчәгә чаклы даими рәвештә диярлек янында булдым һәм күземнән үткәннәренң күбесен ошбу дәфтәргә теркәдем. Истәлек булып сакланьрга тиеш», дип язып куелган. Чыннан да, кулъязмада 1926 елның 26 февраленнән алып 12 мартка, ягъни Фатих Әмирхан күмелгән көнгә кадәр, аның авыруына, дөвалануына бәйле фактлар, гомеренң соңгы ике атнасында булып узган вакыйгалар, вафаты, күмелү тарихы тәфсилле һәм тулы бәян ителгән. Шулай ук биредәге язмалардан әдипнең вафатыннан соң аны хөрмәтләп күмү өчен төзелгән комиссияләр эше, аларның утырыш беркетмәләре, татарлар яшәгән төрле төбәкләрдән килгән кайгы уртаклашу телеграммаларының текстлары һәм башка мәгълүматлар белән танышырга мөмкин. Болар барысы бергә шул чорның тарихи атмосферасын, язучының аралашкан даирәсен, татар әдәбияты барышында һәм ижтимагый-мәдәни тормышында тоткан урынын, 1930 елларда аның ижатына мөнәсәбәтле фикер-бәяләрнең формалашу алшартларын тирәнрәк аңларга ярдәм итә. Моны көндәлекне язган Кәрим Сәгыйд тә яхшы төшенгән, шуңа Фатих Әмирхан тирәсендә барган һәм үзе дә актив катнашкан вакыйгаларны бөтен нечкәлеге һәм тулылыгы белән киләчәк буыннар өчен теркәп калдырырга омтылган.

Гомумән, истәлек эчтәлекле, бай мәгълүматлы. Биредә чыганақ тексты гарәп графикасыннан кирилл хәрәфләренә беринди үзгәртүләрсез һәм тулысынча күчәреләп, автор пунктуациясен саклап, кинәтләм укучыларга беренче тапкыр тәкъдим ителә.

*ТР ФА Г. Ибраһимов исем. Тел, әдәбият
һәм сәнгать институтының Язма һәм музыкаль мирас үзәге
журналист, филология фәннәре кандидаты Илһам Гомәров*

**АТАКЛЫ ТАТАР ӘДИБЕ ФАТИХ ӘМИРХАННЫҢ
АВЫРУЫ, ҮЛҮЕ, КҮМЕЛҮ МӘРАСИМЕ****15 февраль – 12 март, 1926 ел**

Авырый башлаган көнләрендән алыб кабергә илтеб күмгән-чәгә чаклы даими рәвешдә диерлек янында булдым һәм күземдән үткәнләрнең күбесен ошбу дәфтәргә теркәдем. Исдәлек булып сакланьрга тиеш.

[1 бит] Фатих Әмирханның ютәл авыруы

Фатих Әмирхан 1907 нче елның июль ахырларында паралич белән авырган. Шундан ике аягы да йөрергә яраксыз булып калган. Русиядәге иң атаклы доктор, профессор һәм хирургларның берсе дә аның бу авыруын бетерә алмаганлар. Бары тик шул параличне бот уртасындан югары үткәрмичә туктатканлар гына.

Менә шул аяксыз калуындан башлаб ул үлгәнчәгә чаклы (19 елга якын) бөтенләйгә утырган килеш гомер итде. Урындан урынга күчкәндә үзенең гәүдәсен кешедән күтәртеб йөртде яки үзенең кечкенә арбасына утырыб йөрде. Шул вакытдан бирле яңадан бер кат аякка баса алмады. Шундан бирле ул, вакытлы рәвешдә йөрөп кайтуларын алмаганда, бөтен гомерен Казанда үткәрдә һәм бөтен эшләрен Казанда эшләде.

19 ел берөзлексез аягына баса алмыйча һаман утырыб яки ятыб кына яшәгән бер организмның таза була алмавы, билгеле, бик табигый бер хәл. Ләкин аның организмасы шушы паралич авыруына чыдаб аяксызлыкны йөкләгән көндән башлаб, акрын-акрын һәртөрле вак-төяк авыруларга каршы чыдамлык күрсәтергә, көрәшергә өйрәнеб киткән, чыныккан. Шуңар күрә, ул аяксыз хәләндә дә, үзенең гомерендә берничә мәртәбә ныкнык авырып алуларына карамасдан (мәсәлән, ул бик каты рәвешдә плеврит белән дә авырган имеш), соңгы елларга чаклы чибәр генә таза булып килде. Бары тик 1925 нче елның язында гына начарлана төшде. Шул вакытта гына Атарда доктор Әбүбәкер Терегулов ютәл хәстәсе (туберкулез авыруы) **[2 бит]** барлыгын табды һәм аның киңәше буенча Фатих Әмирхан шул 1925 нче ел жәй ахырларында (15 нче августларда) даруланьр өчен Кырымга китде.

Кырымда һәм андан кайткач

Фатих Әмирхан Казандан Кырымга киткән чагында мин Ялтада идем. Алдан сүз беркетеб куюыбыз буенча ул миңа үзенең 20 нче августда Симферопольдә булачагын телеграм белән хәбәр итте. Бу хәбәр килү белән мин Симферопольгә – Фатих Әмирханны белгән танышларга – аның киләчәген Ялтадан телефон белән әйтдем; ни көнне һәм кайсы поезд белән Симферопольгә төшәчәген, аны каршы алырга кирәклеген сөйләдем. Шунуң өстенә Симферопольдә торучы Исмәгыйль Лиманов, Шакир Мөхәмәдияров һәм Кырым мөфтисе Хажид Мөслехеддинләргә мәхсус телеграм да бирдем. Үзем шул ук көнләргә Ялтадан Казанга кайтып китдем һәм мәхсус рәвешдә юлны Симферополь аркылы алдым. Шунда очрашдык. Симферополь укымышлылары аны бик матурлап каршы алганлар. Якуб һәм Илһамия Богдановичларның фатирына куйганлар. Мин Фатих белән сөйләшәргә барганда шунда Кырым укымышлыларындан Озынбашлы белән Чабчакчы һәм югарыда әйткән кешеләр бар иде¹. Берничә сәгатьләр буенча сөйләшеп утырдык. Фатих аларга бик матурлап һәм тулы өмидле карашлар белән Татарстан хәлләрен сөйләде һәм Кырым татарларының хәлләрен сорашды. Байтак көлке сүзләр сөйләп бик күнелле шуш мәжлес ясады.

[3 бит] Фатихның кәефе якшы, юлда вагонда уңайлы булганга, янындагы караучы бала² житез һәм якшы карап килгәнгә артык ватылмаган, артык армаган иде. «Кырым миңа бик охшар төсле күренә. Симферопольдән үк һавасы безнең һавага караганда бөтенләй башка икән. Әле жингеләеп китдем» диб кәефләнеп сөйләде. «Монда килеп утыргач тазарып киткән шикелле булдым, дәрт күтәрелде, абыеңны күрәсеңме ничек пан булып утыра, без шул инде эфәндем авыруларны Кара диңгезгә ташлап калдырырга ният итдек. Йөзә бирсен әле шунда» диде. Менә бу жөмлөләр – аның хәрәф-хәрәф минем күнелдә калган сүзләре.

Шундан соң Фатихны Ялта тирәсендә якшы бер дачага урынлашдыру турында, шундагы кырымлылар белән берәз сөйләшү

¹ Озынбашлы – Кырымның укымышлы, игътибарлы, нуфузлы яшьләрендән берсе. Ул бу вакыт Кырымнаркомфинның урынбасары иде. Чабчакчы – Кырымның Наркомздравы. Партияле, укымышлы, милләтче. (Автор искәртмәсе).

² Бу сүзнең карандаш белән астына сызылган. Кулъязманың 26 битендә әлеге баланың исемен ачыклаган язу бар: Зәкәрия Әмирхани.

булды. Алар Фатихны кадерлэб кунак итэргэ телэгәнлекләрен һәм Ялта янында Кырым Наркомздравына караган якшы бер санаторияда урынлашдырырга ниятлэб торганлыкларын аңлатдылар. Шулай эшлэчәкләренә вәгдә бирделәр. (Фатихны якшы санаторияга урынлашдыруны үтенәб Татарстанның Наркомздравы Мөхәмәдияров Чабчаккыга мэхсус хат да язган булган икән. Фатих миңа шуны сөйлэб «Әлегә монда эшләр әйбәт бара» диде).

Мин Симферопольдә бер генә кич кундым. Фатих ышанычлы кешеләр кулында калды. Минем гаилә белән күрешергә һәм безне озатырга килгән танышлар һәм һәммәсе дә Фатихка кулларындан килгәнчә якшы хезмәт итэргә булдылар.

Фатих Әмирхан Казанга кайткандан соң да бу кешелэргә бик күп рэхмәтләр әйтте. Чөнки аны анда үзләренә вәгдәләре буенча башда бик әйбәтлэб кунак иткәнләр һәм Ялта янындагы «Гастрия» диелгән иң матур бер татар санаториясына куеб, Кырымның татар докторларындан [4 бит] Габделгаффар дигән бер доктор карамагына табшырганлар. Шулай итеб ул шушы санаторияда ике айдан артыграк торыб, даруланыб, 13 нче ноябрьләрдә Казанга әйләнәб кайтды. Бу вакыт аның үпкәләрендәгә туберкулезасы (ютәле) үзенә әйтүенә караганда якшы ук төзәлгән, төскә-биткә дә чибәр ук тазарган, кәефе дә нык кына күтәрелгән иде. Тәмәке тартуын бик сирәкләндергәнгә йөткерүе дә бик азайган иде.

Казанга кайткандан соң ул шушы Кырымга баруының уңышлы чыкканлыгы хосусый утырышларда һәрвакыт шатланыб сөйли, үзенә шушы торган урынын һәм санаториясын «Кырымның иң шәб жире» диб, шулай ук үзен караган докторны һәрвакыт мактый, киләчәк жәйдә дә шунда барачакмын диб әйтә торган иде. Ләкин аңарга Кырымдан кайткан чагында юлда тугры килгән бер унайсызлык янадан Кырымга барырга комачаулык итте. Шунуң аркасында башка төрле авыруларга таб булыб шулардан терелә алмады. Мәсьәлә моннан гыйбарәт:

Аңарга Кырымдан кайткан чагында Мәскәү вокзалында бик озак (унбер сәгать чамасы) ничбер ял итмичә бер тоташдан утырыб Казан поездын көтеб торырга тугры килгән. Менә шушы аның биленә зур авырлык китергән. Һәм шуның аркасында аның элекдән булыб да тәмам төзәлүгә авышкан бил кимерчәгә туберкулезасы кузгалган иде. Шул сәбәбле ул Казанга кайткандан соң бөтенләйгә диерлек утырыб тормады, тора алмады, һаман ятыб үткәрдә (бары тик бер генә табкыр «Сания» операсына барыб шунда гына

утырыб торды). Менә шушы рәвешдә һаман ятыб тору аны тагын да ябыкдырды. Кыргызда төзәлә башлаган туберкулезен янадан кузгатды. Ләкин шулай да аның әле жәй башларына чаклы **[5 бит]** бик иркен Казанда торырлык хәле бар һәм янадан Кыргызга барып даруланганда тагын сәләмәтләнүенә дә өмид бик зур иде. Үзе дә «Март житеб көнләр йылына башлагач клиникага кереб билемне төзетеп чыгармын да Кыргызга китәрмен» диб тора иде. Ләкин бөөк бәхетсезлеккә каршы эш уйланганча булмады. Көтөлмәгән икенче төрле авырулар белән кискәнәттән¹ авырыб китде.

Үлем авыруының башлануы

Фатихның үлем авыруы 1926 нчы ел 15–16 нчы февральләрдә башланган. Хәлсезлек, дәрмансызлык сәбәбле кичләрен тирли торган булганга күрә битен һәм тәннен юеш чүпрәк белән сөртеб алгалаган². Шул вакыт аңарга суык тигән, янадан тирләгән, янадан сөртөнгән. Шунуң нәтижәсендә иртәгәләрен үк кызыша башлаган, температурасы күтәрелгән. Ләкин үзе моңарга игътибар итмәскә тырышкан. Гадәти инфлюэнция³ диб кенә караган. Шуңар күрә доктор да чакыртмаган. Янындагы кардәшләрендән Разия һәм Гомәр Әмирханлар доктор чакырык диб кат-кат әйтеб карасалар да, ул боларга: «Андый инфлюэнцияләрне генә күб күрдек инде без, аны гына жиңәрлек хәлебез бар әле» диб үзенең авыруына һаман әһәмият бирмәскә тырышкан. Аның вакыт-вакыт температурасы күтәрелгәләб тору элекдән килгән бер гадәт булганга күрә кардәшләре дә доктор чакыру турында аны артык көчләмәгәнләр. Инфлюэнция үтмәгән. 25 нче февральдә тагын да кәефсезләнә төшкән. Шуңар күрә кардәшләре, үзен һәрвакыт **[6 бит]** карый торган Петр Васильевич Дезидериев дигән докторны чакыртканлар. Доктор Фатихда 16 нчы февральдән бирле үпкә шеше авыруы (воспаление легких⁴) башланган диб табкан һәм даруларга керешкән. 26 нчы февральгә чаклы Фатихның янында бары тик кардәшләре генә (Гомәр, Разия Әмирханлар һәм кода-

¹ Кискәнәттән – көтмәгәндә.

² Кыргызга киткәнче башлаган һәм кайткач да дөвам кыла килгән спирт яки одеклонлы салкынча су белән иртә-кич сөртөнә торган гадәте бар иде. Бик күб вак авырулардан шушы «обтирание» бөтенләй хилас (?) кыла диб тирги башлагач да ташламады. (Автор искәрмәсе).

³ Инфлюэнция – грипп.

⁴ Кирилл хәрәфләре белән язылган.

гыйсы Газизэ абыстай Яушева гына) булганлар. 25 нче февральдә жижнәсе Габдулла мулла Әмирхани да килгән. Ләкин 26 нчы февральгә аның бу авыруын дуслары да, мөхлислары¹ да, якын танышлары да һичберәүсе дә белмәгәнләр. Яллар буенча бөтен төнләрен Фатихның өендә преферанс уйнап үткәргән һәм шуның белән Фатихның хяятендә әллә ничаклы гайре табигый хәлләргә сәбәб булган кешеләрдән берәүсе дә килеб чыкмаганлар.

Мин үзем дә аның авырганлығын шушы 26 нчы февральдә кодагый Газизэ абыстай Яушеваны урамда очратыб соращак белдем. Ләкин ул миңа: «Фатих абыегыз берәз кәэфсезләнеб ята әле» диб кенә әйтде. Шул көнне Ибраһим Бикколны очратыб аңарга: «Фатих абый кәэфсез ята икән, нигә бер дә бармыйсың, хәлен белергә кирәк» дип әйтдем. Шул вакыт без аның белән бүген кич Фатих абый янына керергә вәгъдәләшдек. Ләкин мин аның болай ук авыр хәлдә икәнлеген белми идем. Шуңар күрә мин аңарга ашау-эчү бүләкләре алыб кердем. Миндән алда гына Ибраһим Биккол да килгән иде². Бу вакыт Фатихның янында: жижнәсе Габдулла мулла Әмирхани белән кодагый Яушева һәм Разиялар бар иде. Соңындан Гомәр Әмирхан белән Фатима Апаковалар килделәр. Андан соң фельдшер Габдерахман Моратов чакырылды. Фельдшер тиз килде.

Кичә 25 нче февральдә Фатихның авыруы нык кына көчәеб температурасы [7 бит] 39 га күтәрелгән булган. Шул сәбәбле доктор Дезидериев иң зарур чараларны күреб шул фельдшерицаны чакырырга кушыб киткән һәм аңарга Фатихка банкалар салырга, камфаралар жибәрергә кушкан булган.

Бүген (26 нчы февраль, жомга көн) инде аның хәле тагын да авырая төшкән, температурасы 39,5 кә житкән иде.

¹ Мөхлислары – якын дуслары.

² *Кульязманың 5 б битендә карандаш белән түбәндәге текст бирелгән: «Фатих белән Биккол арасында шул рәвешдә сөйләшү булган:*

Ибрай: Нихәл, Фатих?

Фатих: Менә каяндыр воспаления ләхки килеб чыкды. Үләрә булгач бер сәбәб кирәк бит, воспаленияме, бүтәнме? Үләсе булгач түшәкдә ятыб да берсен табасың инде аның. (Шундан берәз тынычлангач янә): Ни хәбәрләр бар, матбугат юбилейсы нишли? Анда тагын кемне сүгәрә хәзерләнәләр. Анда тагын минедер инде.

Матбугат юбилейсы тиз түгел әле, ул турыда хәбәрләр юк диб тынычландырдым».

Безгә Фатих белән сөйләшөб утырырга мөмкин булмады. Бары тик йөзөнә караб, берничә сүз белән юатыб кына икенче бүлмәгә чыкдык та, иң ашыгыч чаралар күрү киңәшенә керешдек. Габдулла мулла белән Гомәрне безгә хәбәр бирмәгәнлекләре өчен берәз орышыб алдык. Катгый рәвешдә иң ашыгыч чаралар күрергә, яңыз Дезидериев белән генә кәнәгатъләтмичә Казанның иң якшы профессорларын чакырыб ничек кенә булса да шушы авыруындан алып калу дәртен күрергә кисеб тәклиф¹ итдек. Бүген мәшһүр Казан математигы Лобачевскийның йөз еллык юбилее бәйрәме булганга күрә, профессорларны өйләрендән табу бик читен, чөнки һәммәсе дә диярлек шул эш артындан йөриләр иде. Шунда да без үзөбезнең эшебезгә керешдек. Ибраһим Биккол Әбүбәкер Терегуловка китде. Аны өендә очрату яки очратмавындан миңа телефон бирергә булды. Мин икенче докторларны эзләргә китдем. Өйгә керөб Фатих Мөхәммәдияровка телефон белән «Үзеңнең Наркомздрав карамагындагы иң якшы профессорларыңдан берәресен шушы сәгатъдүк Фатих Әмирханга жибәрә күр, ул хәзер үпкә шеше белән бик авыр хәлдә ята, ничек булса да үлемдән алыб калырга кирәк» дөб әйтдем. Аннары Мөхәммәдияровның [8 бит] киңәше буенча әлегә Лобачевскийның юбилейсе була торган фән ияләре клубына китдем. Анда әле берәү дә килеб житмәгән, бары тик бер генә доктор бар иде. Ул миңа эчке авыруларны карауда мәшһүр булган доктор Якимовны күрсәтде. Аңарга бардым. Өендә очрамады. Шуңар күрә Наркомздрав Мөхәммәдияров исемендән сөйләб: «Татарларның зур әдибе Әмирхан авыр хәлдә ята, кайткач да шунда килсен» дөб кушыб калдырдым. Анардан кайткач яңадан Мөхәммәдияровдан профессор сорадым. Ул озакламыйча берничә доктор жибәрергә вәгъдә итде. Бер сәгатъ чамасы үткәч Ибраһим Биккол белән безнең ардан озак та тормадылар: 1) Терегулов, 2) Якимов, 3) Шварцман дигән докторлар килделәр. Шулар өстенә авыруны ничек табканлыгын, ничек дарулаганлыгын сөйләтер өчен доктор Дезидериевнә дә чакыртдык. Шул вакыт Гыйльми һәм Рәхимә Шәрәфләр хәл белә килделәр.

Докторлар жыйнаулашыб карадылар. Фатихның хәле авыр булса да, кәефе якшы иде. Шуңар күрә ул докторлар белән ачык

¹ Тәклиф – көчләп кушу, боеру.

сөйләшде. Миңа: «Кәрим, син ник болай дөнья кубтарыб йөрисең? Минем хәлем алай ук куркынычлы авыр түгел ич әле. Кешеләрне борчымаска кирәк иде. Синең шул медицина булыр инде» диде. Шуңар каршы Әбүбәкер Терегулов: «Фатих, бер дә борчылма, без сине карарга тиеш. Авыруың куркынычлы түгел шул. Үпкә шеше авыруы гына нәрсә булган ул. Аны гына төзәтә алырбыз әле», диде.

Фатих (медицинага бөтенләй үк ышаныб бетмәгәнлеген аңлатыб): **[9 бит]** «Караб карыйк инде» диде. Моңарга Әбүбәкер: «Юк, Фатих, мин бит сине бер тапкыр плевритләрдән алыб калган идем. Ул чагында да шулай әйткән идең дә, однако төзәлгән идең» диб илзам¹ кылды.

Докторлар авыруны бик ныклаб тикшергәндән соң, күрше зал бүлмәсенә чыгыб һәм яңыз үзләре генә калыб бер сәгать чамасы киңәшделәр. Нәтижәсендә һәммәсе дә бер төсле фикергә килгәнлекләрен безне чакырыб әйтделәр. Дезидериевнең дарулау тәртибен дөрест диб табтылар һәм мондан соң даими рәвешдә йөрүне аңарга табшырдылар. Һәммәсенә имзалары белән берничә төрле рецептлар яздылар. Шварцманга иртәгә Наркомздрав белән аңлашыб, Казанның иң яхшы профессорларындан консилиум ясау эшен табшырдылар.

Докторлар киткәндән соң Фатих абый миңа янәдән: «Кәрим, син нигә анда докторларны ду китереб, дөнья кубтарыб йөрисең? Синең медицинага бик исең китә шул. Караб карыйк инде нишләрләр икән докторларың! Карасынлар! Төзәтергә, терелетергә кулларындан килсә, моны эшләсенләр. Әгәр дә булдыра алмаса-лар, медицинага төкерегез². Әле бит моның расходлары да бардыр. Булмаса мин сиңа акча биреб куим әле» диде. Мин: «Фатих абый, анысы өчен кайгырма әле. Аны үзебез карарбыз. Безгә синең сәламәтләнүең генә кирәк» дидем. Ул «Алай булса Кәрим миндән сиңа йөз сумга чаклы расход тотарга рөхсәт, соңындан исәбләшербез» диде.

[10 бит] Докторлар киткәндән соң Ибраһим Биккол һәм Гомәр Әмирхан белән өчәүләб Фатих абыйны карар өчен үзебезгә һәм аның башка якынларына, дусларына кизү төзедек. Бүген төнлә

¹ Илзам – бәхәстә жиңеп чыгу.

² Бу сүзләргә ул берничә көнләр үткәч янында булган башка кешеләргә дә кат-кат әйтә башлады. (Автор искәртмәсе).

саклауны фельдшер Габдерахман Моратов белән Габдулла мулла Әмирхан икәүсе үз өсләренә алдылар һәм шулай итделәр.

Фатихны карар өчен төзелгән кизүлек

Монда күрсәтелгән кешеләр һәммәсе дә кизүдә тордылар. Бары тик көнләрдә һәм алмашынуларда гына үзгәрешләр булды.

Февраль 26 жомга төнлә белән	Габдерахман Моратов, Габдулла мулла Әмирхани
27 шинбә көндөз төнлә	Гөмәр Әмирхан, Ибраһим Биккол Кәрим Сәгыйд, Габдерахман Моратов
28 якшәнбе көндөз төнлә	Гөмәр, Биккол, Кәрим Сәгыйд һарун Максудов, Садри Жәлал
1 март дүшәнбе көндөз төнлә	Гөмәр Әмирхан, Хәсән Исхаков Бәдри Максудов, Вафа Бәхтияров
2 сишәнбе көндөз төнлә	Гөмәр Әмирхан, Кәрим Сәгыйд Фатима Максудова, Кадыйр Хужаев
3 чәршәнбе көндөз төнлә	Гөмәр Әмирхан, Хәсән Ижаков, Кәрим Сәгыйд
4 кече атна көндөз төнлә	Габдерахман Моратов, М. Гали. Гөмәр, Гәрәй Хәсәни
	Нәфисә Ваһапова, Разия Әмирхан

[11 бит]

Март 5 жомга көндөз төнлә	Гөмәр, Зыя Ваһапов Салих Корбангалиев, Сафа Хафизов.
6 шинбә көндөз төнлә	Гөмәр, Биккол Сара Касыймова, Рәүф Шахмәмитов, Шиһаб Әхмеров
7 якшәнбе көндөз төнлә	Кәрим Сәгыйд, Ибраһим Биккол Рәбига Дивиниева, Габдерахман Моратов, Габдулла мулла һәм Каюм Мостакай
8 дүшәнбе көндөз төнлә	Гөмәр, Биккол, кичен Кәрим Сәгыйд Фәйзуллин, Рәхимә Мөхтиева, Габдулла мулла
9 сишәнбе иртә белән	Габдулла мулла, Кәрим Сәгыйд.

27 нче февральдә кичә бирелгән карар буенча Казанның иң атаклы профессор һәм докторларындан консилиум ясалды. Монда: 1) профессор Лурия, 2) профессор Зимницки, 3) доктор Терегулов, 4) доктор Шварцман һәм 5) Наркомздрав Фатих Мөхәммәдияровлар булдылар. Болар Фатихның хәле бик авыр; үпкә һәм бил туберкулезалары да, шулар өстенә пешеккән үпкә шеше – катаральное воспаление легких¹ авыруы да тагын да көчәя төшкән, ләкин шулай да әле терелүе өмидсез түгел – небезнадежно диделәр һәм медицинаның иң соңгы чараларындан дарулар, киңәшләр бирделәр.

[12 бит] Шушы сәгатдән башлап Фатихны карау, аны дарулау һәм һәрбер кирәкләре өчен хәзер торулар һәр якдан мөкәммәл² рәвешдә житешдерелде. Доктор Дезидериев һәр көн ике килә. Кирәк булыб чакырылса төнлә дә килә. Башка докторлар да әледән әле хәл белә торалар. Шәфкать туташы яки фельдшер һәрвакыт бар. Яшь татар врачлары үзләре теләб төнләрен кизү торалар. Шуның өстенә якын дусларындан, мөхлисләрендән һәм гомумән укымышлылардан билгеләнгән югарыгы жәдвәлдәгә³ кешеләр алмаш-тилмәш кизүләб көнләрен-төнләрен берөзлексез саклыйлар, саклайбыз. Доктор биреб киткән тәгълимат дикъкать белән сәгатендә, минутында үтәләб тора.

Яшь татар врачларының үзләре куйган кизүләре

28 февраль	Һарун Максудов
1 март	Бәдри Максудов
2 март	Фатима Максудова
3 март	Сара Касыймова
4 март	Рабига Дивиева
5 март	Рәхимә Мөхтиева
6 март	Рәүф Шахмәмитов
7 март	Салих Корбангалиев
8 март	Фәйзуллин
9 март	Барый Биккинин.

Бу тәртиб шушы көенчә үтәлмәсә дә, болар һәммәсә дә килделәр һәм кизү торыб Фатих Әмирханны карадылар, сакладылар.

[13 бит] Шушы 27 нче февральдә шинбә көн кич белән безнең чакыруыбыз буенча Фатихның якын дусларындан һәм аны

¹ Кирилл хәрәфләре белән язылган.

² Мөкәммәл – камил.

³ Жәдвәлдәгә – исемлектәгә.

ихтирам итүче укымышлылардан Кәрим Сәгыйд фатирында кечкенә генә бер жылыш ясалды. Чакырылган кешеләрдән: 1) Фатих Мөхәммәдияров, 2) Ибраһим Биккол, 3) Кәрим Сәгыйд, 4) Гыйльми Шәрәф, 5) Гомәр Бикбулатов, 6) Ибраһим Аитов, 7) Шиһаб Әхмирев, 8) Гомәр Әмирхан, 9) Бениамин Әхтәмов һәм 10) Хәсән Исхаковлар хәзер булдылар.

Куелган мәсьәләләр: 1) Фатих Әмирханны якшылаб тәрбиәләү, дарулау өчен бер үзәк төзү. 2) Терелгәндән соң Кырымга жиберү чарасын күрү.

Беренче мәсьәлә тикшерелгәндә Фатих Мөхәммәдияровдан авыруның дәрәжәсе һәм терелү өмиде барлыгы турында сорашкандан соң һәрбер йомышларны үтәб бару, шулай ук информация өчен үзәк итдереләб өчле комиссия төзелде. Болар: 1) Фатих Мөхәммәдияров, 2) Ибраһим Биккол, 3) Кәрим Сәгыйдләр булдылар. Шулар арасындан Кәрим Сәгыйдкә авыру өчен кирәк булачак расходларны тоту эше йөкләтелде.

Икенче мәсьәләдә Фатихның материалый яклары тикшерелгәч, терелгәндән соң Кырымга жиберергә булыр, әгәр дә үлбә китсә дәфенләре¹ өчен тотылып диб иң азында биш йөз сум акча жыярга карар бирелде һәм бу акчаны Печән базары сәүдәгәрләрдән жыймыйча яңыз Фатихны якын күргән берничә кешеләрдән генә алырга карар ителде. Шуның өстенә әгәр дә партиясез укымышлылар үзләре теләб бирсәләр алардан да биргәнләре чаклы [14 бит] алынырга булынды. Бу эш Гыйльми Шәрәф, Шиһаб Әхмирев һәм Ибраһим Аитевләргә табыштырылды. Утырышдан соң Биккол, Әхмирев һәм мин өчәүләб Фатихның хәлен белергә кердек. Башкалар кайтып китделәр. Мин фельдшер Габдерахман Моратов белән икәүләб төн буенча сакларга калдым.

Төнлә Фатихның хәле жиңеләймәде. Ләкин кәефе ачык булды. Бары тик йоклый алмавындан гына зарланды. Шушы төнне ул миңа: «Кәрим син ник төнлә белән монда йөрисең? Әллә синең мине карый торган чиратыңмы? Әле сез шулай организоваться² итеб алыб мине чиратлаб керешдегезмени? Минем тик шул фактны белеб торасым һәм шуны констатировать итәсем генә килә» диде. Мин монар каршы анарга дару эчердем. Шуның белән сүз озаймады. Ул да берәз тынычланып калды.

¹ Дәфенләре – күмүләре.

² Организоваться – оешып.

28 февраль бер килеш үтде. Кизү, куелган килеш барды. 1, 2, 3 нче март көнлөре дә бер килеш үтделэр. Кизү торулар, да-рулаулар, караулар мөкөммөл рөвешдә барды. Авыруның хәле көндән-көн якшырды. Ул инде хәзер бары тик камфара жибэргән урынларның авыртуындан гына зарлана башлады. Докторлар үпкә шеше авыруының төзөлө башлавындан хәбэр бирделэр. Шуңар күрә камфара жибэрүне дә азайтдылар. Хэтта «Фатих котылды» дигән шадлыклы өмид һәркемдә ныгый башлады. Шуңар күрә аны апрель башларындан калдырмыйча Кырымга жибэрү мәсьәләсе безнең арада бик нык сөйләнөб шуңарга планлар корылды. Ләкин 4 нче мартка каршы төнлө белән Фатихның хәле көтөлмэгәндән янә начарланып китде.

[15 бит] Бу төнне кизүдә торучы Нәфисә Ваһапова төнге сәгәт 3 дә миңа килөб керөб: «Кәрим, нишлик инде? Фатихның сидеге тукталды, тышка чыга алмый. Үлөб китмәсә ярар иде дөб куркабыз» дөб бер сөаль¹ куйды. Бик кыска гына уйлашкандан соң телефон белән «ашыгыч тыйббид ярдәм станция»сендән бер врач чакырдык. Шуның өстенә Дезидериевне алырга китделэр. Ярты сәгәтдән соң һәммәсә дә авыру янына килделэр. Катетер куөб карадылар. Ләкин сидек чыкмады. Доктор, нервлар авыруы башланган һәм шуның беренче бәрелүө сидек юлына тугъры килгән дөб табды. Янадан консилиум ясаб нервлар авыруын карарга кирәк булачак, иртөгә шуны жыярбыз дөб берничә киңәшләр бирөб кайтып китде.

4 нче март иртә белән сидек юлларында, почкада² авыру юклығы мөгълүм булды. Шул көндүк янадан консилиум ясалды. Бусында Фатих Мөхәмәдияров, Терегулов, Дезидериев, доктор Варашилов һәм Зимницкийлар катнашдылар. Болар: «Үпкә шеше авыруы тәмам бетөб бара икән дә, ләкин туберкулеза палочкалары фронтны кисөб чыгып карынга, эчәклөргә һөжүм иткәнләр. Шул сәбәблө эчөк һәм карын шеше (воспаление брюш. кишки³) авырулары килөб чыккан. Бусы инде теге авыруларына караганда бик күб куркынычлы» диделэр. Терелү өмиде барлыгын әйтмәделэр.

Шунда да әлө Фатих, бу зур куркынычлы авыру белән дә нык-лаб көрөшөргә, медицина биргән кораллар белән авыруына каршы бик нык-лаб сугышырга керөшдө.

¹ Сөаль – сорау.

² Почкада – бөөрдә.

³ Кирилл хәрөфләрө белән язылган.

[16 бит] Никадәр авыр азабланса да, һәммәсен дә эчендән тына, йөзенә чыгармый, кәефен һаман да якшы күрсәтә иде. Кам-фара, морфий кебек дарулар жибәргәндән соң берәр сәгать чамасы мәлжәрәб ятып, андары кәефе ачылгач ара-тирә үткән сүзләр яки кыска гына мәзәкләр әйтеб сала иде. Үзен кадерләб караганга бик шадлана, үлемдән һичбер курыкмыйча аны көлә-көлә каршы алырга хәзер булуы белән бергә «Инде якшылаб карагач тереләм» диб өмид итә иде. Шушы көнләрдә ул: «Татарстанның мәгариф һәм матбугат эшләрендәге егетләре мине татар театрының 20 еллык юбилейсы булган көндә, күнел хатирәсе өчен генә дә бер кисәк кәгазь жибәрәб чакырмаганлар да, хәтта шуның танта[на]лы мәжелесендә мине һәм татар театрының нигезен салучы, аны гражданлык хокукын алырлык дәрәжәгә күтәрүче Габдулла Кариевне сүккәнләр иде. Моны миңа “Таз” эшләде. Ләкин менә хәзер минем авыру чагымда миңа никадәр докторлар киләләр. Һәммәсе дә мине юаталар. Бу хезмәтне коммунистлар түгел, минем дусларым гына эшлиләр. Әгәр дә Наркомздравда Фатих Мөхәммәдиев булмыйча, анда да бер коммунист утырса, бу докторлар да, бу дарулар да килмәсләр иде» диб сөйләде.

Кизүдә торучы яшь врач Рәбига Дивиевага минем алдымда: «Әгәр дә миңа мондан егерме еллар элек син татарның зур мөхәррире булырсың, кулында реальный көч булган бер партия синең кешелек кадеренә төшәрәб изәргә тырышса да, каты авырган чагыңда сине олуглаб бик күб татар партиясез врачлары кизү то-рыб карарлар диб әйтсәләр, бу хәлнең булуына һичбер ышана алмас идем. Ләкин Ходай миңа шуны күрергә насыйб итте. Менә күрәсеңме Рәбига татарның хәяте нинди уңышлы [17 бит] производительно¹ бара. Шуны уйлагач ирексез тереләсем килә» диде. Шуны сөйләгәч мәлжәрәб арыб китте.

Докторлар Фатихның тереләчәген өмидсез күрсәткәч, мин, Биккол, Нуркин өчәүләб минем өйдә утырып, үлә калса ничек ит-дерәб күмү турыларында киңәшдек. Олуглаб ихтирам белән күмү планларын, тәртибләрен чамалаб карадык. Күмү комиссияләре проектын төзедек. Аңарга дуст, якын таныш һәм мөхлис булган интеллегенцияне тикшерәб, кемләренң нинди эшләргә кирәкле, файдалы булачагын күздән үткәрдек.

¹ Производительно – житеш, үсештә. *Кирилл хәрәфләре белән язылган.*

Габдулла мулла Әмирхани белән Гомәр Әмирханлар ни өчендер Фатихның каты авыруы турында үзләренең читдәге кардәшләрендән Ибраһим Әмирхан һәм Мәхмүд Әмирханларга хәбәр бирергә ашыкмадылар. Бары тик без кат-кат басып эйкәндән соң гына 27–28 февральләрдә Гомәр Мәскәүгә Мәхмүд Әмирханга хат язды һәм Жиддәдәге¹ Ибраһимгә: «Фатих үпкә шеше белән каты авырый, карау якшы куелды, авыруның кидешендән киләчәктә хәбәр бирербез» дигән мәфһүмдә² телеграмм бирде. Фатихның авыруы көчәйгәч тагын хәбәр жиберергә әйтдек. Ләкин һаман да «әһәмияте юк» диб кичекдерделәр. Шунда Мәхмүдкә телеграмм бирделәр. Ибраһим Әмирхан авруның барышындан һаман хәбәрсез калды. Анарга үлгәндән соң гына телеграмм бирелде. Үзәндән үлгән көндә хәле ничек диб соралган телеграмм килде.

[18 бит] 5 нче мартда кич белән Фатихны саклаб утырган чагында хәл белә килүчеләрдән Шиһаб Әхмиров, Зыя Ваһапов, Исхак Карташов, Ибраһим Аитовларны алыб калыб, шулар янына Габдулла мулла белән Гомәр Әмирханны да чакырыб, шул ук фатирның урта бүлмәсендә янә бер кат киңәшдек. Монда югарыда сөйләнгән Биккол һәм Нуркинлар белән өчәүләб хәзерләгән күмү проектларын сөйләб күрсәтдек. Яңа кешеләр проектка үзгәреш кертмәделәр, мәгькульләделәр³. Аннары Фатихның «Шәфигулла абзый»сы, мемуарлары, хатлары турында да сөйләшдек. «Шәфигулла абзый»ны күчерергә, башка кулъязмаларына акт язарга булдык. Ләкин бу нәрсәләренең һәммәсе дә Фатихның кровате янындагы сандыкда булганга, ул сандыкны үзе авырса да һаман караб ятканга алыб чыгу мөмкин булмаганлыктан һәм шалтыратыб ачыб алу да бик уңайсыз табылганлыктан бу эшләренең һәммәсе дә кичекдерелде⁴.

¹ 1924–26 елларда Фатих Әмирханның әнәсе Ибраһим Әмирхан Согуд Гарәбстанында Совет илчегенә сәркәтибе һәм тәрҗемәчәсе вазыйфаларын башкара.

² Мәфһүмдә – эчтәлектә.

³ Мәгькульләделәр – аңлаешлы, дәрәс дип таптылар.

⁴ *Хакыйкәтә бу эш берникадәр соңрак башкарылган. ТӘҺСИнең Язма һәм музыкаль мирас үзәгендә Ф. Әмирхан фондында әдипнең васыйлары Галимҗан Шәрәф һәм Ибраһим Бикколов тарафыннан 1926 елның 17 октябрьендә төзелгән Актның төп нөсхәсе саклана (Ф. 16, тасвир. 1, с.б. 47). Биредә Фатих Әмирханның вафатыннан соң бүлмәсендә калган кулъязмалары, китаплары, документлары, шәхси әйберләре һ.б. исәпкә алынган.*

6 нчы март шинбә көн авыру тагын да көчәйде. Бу көн көндөз без хезмәтдә чагында доктор Терегулов килеб караб киткән һәм Ибраһим Бикколовны очратыб «Инде хәзер күмәргә хәзерләнергә кирәк, дүшәнбе көн иртә беләндән дә соңга калмас өзелер диб уйлыйм» дигән. Доктор Дезидериев: «Инде безнең хәлдән килерлек түгел. Якшәнбе көн кичдән дә калмас, өзелер, үләр диб уйлыйм» дигән.

Безне соңга таба үләр алдындан иң күб борчыган нәрсә Фатихның кулы белән язган васыяте бармы, юкмы икәнлеген белү булды. [19 бит] Докторлар аның үлчәген тәмам кисеб, вәгдәләб куеб киткәч бу мәсәлә безне тагын да борчыды. Мондый васыятнең барлыгын яки юклыгын үзенең якин кардәшләрендән һичберсе өзөб әйтә алмады. Кырымга китәр алдыннан бары тик Ибраһим Бикколовка телдән генә «Әгәр дә үлә калсам, мине Ислам дине кушканча, ләкин бидгатьсез¹ без обрядов², ягъни фидия³, дәүр⁴, яллаб Коръән чыгарту, жидемне уздыру кебек эшләренә – жола-ларның берсен дә үтәмичә күмәрсез. Шулай ук минем жөназама чәчәк һәм ленталар да куйдырмазсыз. Васыйларым – Галимжан Шәрәф, син һәм жөзни, өчәү булырсыз» диб әйткән булган. Башкаларын шушылары белән бергә Кырымдан әйләнөб кайткәч үзем язармын әле дигән⁵.

Шушы 6 нчы мартда кичен гадәтдөгечә камфа[ра]лар тәэси-ре белән Фатихның кәефе ачылыб китә. Гадәтдөгечә сөйләшөб ята башлый. Шул араларда Ибраһим Биккол Фатихның үзөндән со-раб, үз кулы белән язган васыятенең юклыгын белә. Ләкин язар-

¹ Бидгатьсез – йолаларсыз.

² Кирилл хәрәфләре белән язылган.

³ Фидия – үлгән кешенең гөнаһларын ярлыкауны сорап биргән мал, йолым.

⁴ Дәүр – үлгән кешенең гөнаһларын ярлыкауны сорап үткәрелгән дини йола.

⁵ Кулъязманың 18 б битөндә карандаш белән түбөндөгә текст бирелгән:

– Нихәл, Ибрай, эш минем начар бит.

– Начар түгел әле, профессорлар өмид бар әле дияләр.

– Алар әйтерләр инде.

Янә дөвам итеб.

– Син Ибрай беләсең инде, син, жөзни, Галимжан Шәрәф – васыйлар.

– Синең бит Фатих язган васыятең бардыр.

«Язган васыятем юк», диде. «Күмүне инде ислам дине буенча, без обрядов» диде.

– Соң алай булгач Фатих син аны шаһидләр алдында әйтер идең, яки языб калдырыр идең.

«Ярар, шаһидләр алдында да әйтермен һәм хәлем якишыргач язармын» диде.

Разия һәм Гомәр Әмирханлар шул вакыт сүз уртасында килөб керделәр.

га тәклиф¹ итми һәм васыятьләреңне әйтеб калдыр диб әйтергә дә базмый². Биккол миңа моны шул сәгатдүк хәбәр итде. Янадан бер кат уйлашыб карадык. Ләкин һичбер төрле юл таба алмадык. Хәле авыр булган Фатихны васыятьләр турында сүз кузгатыб борчырга батырчылык итә алмадык. Чөнки аны сөйләшдерү аңарга зарар булыб төшәчәк иде. Шуңар күрә без аны үзебез карый башлагандан бирле мөмкин кадәр сөйләшдермәскә һәм аны үзебезнең сөальләргә³ жаваб бирдерү мәжбүриятенә төшермәскә тырышдык. Үзенә иң кирәкле сүзләрен генә тотыб, авыруына бәйләнеше булмаган сүзләрен сөйләшдермәс өчен мөмкин кадәр жавабсыз калдыра идек. Докторлар да шулай кушалар, шуны бик нык **[20 бит]** тотарга әмер итәләр иде. Хәтта хәл белә килүчеләрнең кайсыберләрен, сөйләшдерүләрендән куркыб, аның янына кертмичә, үзебез генә кабул итәдер идек.

Шулай да булса жиденче мартда бугай, Габдулла мулла Әмирхани бер унаен табыб Фатихның телендән васыятьләренең кайберләрен әйтдергән һәм шуны языб кайтадан үзенә укыб күрсәткән. Фатих һәммәсен дә мәгъкуль⁴ табыб берәз кәефе күтәрелсә, имза итәргә дә булган. Ләкин ул инде шундан соң имза итәрлек хәлгә килә алмады. Габдулла мулла язган васыять шул көенчә имзасыз хәлдә аның кулында калды. Бу васыятьне Габдулла мулла безгә дә күрсәтде. Биккол белән икәүләб укыдык. Монда ул Ибраһим Бикколга әйткән васыятьләре өстенә: 1) үзенә туганы Ибраһим Әмирханга биш мең сум чамасы бирәчәге барлыгын, артдырыб шуны үзендән калган суммалардан бирергә кушкан; 2) үземне күмү расходларындан калган суммадан якынларымны укытырсыз, дигән. Башка сүзләр артдырмаган⁵.

Шул рәвешчә Фатих Әмирханнның үз кулы белән язган васыяте калмады. Ләкин моның ул чаклы зур әһәмияте дә юк. Чөнки аның телдән әйткән васыятьләре үзе исән чагында ышанычлы рәвешдә исбат ителенде. **[21 бит]** Фатихның тәрбиясен, әхлакын, фикерен, игътикадын⁶, карашларын, әсәрләрен белгән кешеләр өчен аның

¹ Тәклиф – көчләп кушу, боеру.

² Бу *жәмлә карандаш белән сызылган*.

³ Сөальләргә – сорауларга.

⁴ Мәгкуль – акылга ярашлы.

⁵ *Ибраһим Бикколовка әйткәнненчә өч васый күрсәткән һәм *жизнәсе* Габдулла мулла Әмирхани белән Галимҗан Шәрәф, Ибраһим Бикколовларны атаган. (Автор искәрмәсе).*

⁶ Игътикаден – ышануын.

шул телдән генә әйткән сүзләре дә инанырлык һәм игътикадына муафикь¹ булганлығы күренеп тора.

7–8 нче мартлар һәм 9 нчы мартка каршы төн, 9 нчы мартның иртәсе – Фатихның иң авыр рәвешдә иң куркынычлы авыруларга каршы көрәшкән көнләре. Бу көнләрдә аның күз нурлары байтка сүнде, күз пәрделәре томанланды, сакалы үсеб китде. Үзе бик нык ябыкды. Ләкин анарда искуиткеч чыдамлык булган икән. Ул һичбер вакыт һәм үлгән көнләрендә дә кычкырып ыңгырашмады, ай-вай-ламады. Һәммәсен эчендән тынды. Мин аның уника көн рәтдән бик күб вакыт янында булсам да, бер генә табкыр да кычкырып ыңгырашканын да ишетмәдем. Ул иң авыр минутларында да, үләрәнә тәмам 10–15 минут калганчага чаклы үзенә аңын югалтмады. Хәл белә килгән яки үзен кизүләб карый торган кешеләрнең һәммәсен дә танып, һәркайсы белән берәр генә сүз булса да сөйләшәб ятды. Иртәгә үлчәк булган 8 нче март кичендә без Рәхимә Мөхитова белән икәү аның янында саклаб утыра идек. Шул вакыт кулын Рәхимәнең итәгенә куеб, Рәхимәнең кулын кысмакчы булды. Ләкин бармакларда көч юк иде. Моңар каршы Рәхимә: **[22 бит]** «Фатих абзый көчөңез азрак шул», дигәч, «Юк, миндә анлык кына көч бар әле», диб жавабланды, көлдерде. Андан соң берәз торгач: «Рәхимә, беләсеңме без бит синең белән син кечкенә чагында бер вакыт пароходда очрашкан идек. Син әле ул чагында 14–15 ләрдә генә булгансың. Менә инде хәзер ничек дәү үсеб киткәнсең. Мин сине шундан бирле күргәнем юк иде. Инде доктор да булгансың икән» диб, Рәхимәне таң гажәбкә калдырды. Исән булган Рәхимә Фатихның шулчаклы авыр хәлдә дә шул вакыйганы исенә төшерә алуына тәмам абгыраб калды.

Шул сүзләрдән соң мин чыгыб китдем. Рәхимә белән Габдулла мулла төнен утырып сакларга калдылар. Аларга төнлә белән сүз араларында үзенә иртәгәч (9 нчы март була) сәгать 8–9 араларында үлчәгән әйткән. «Иртә белән сәгать 8–9 араларында китәр-без инде ахыры» дигән.

Мине 9 нчы март иртә белән сәгать алтыда Фатих начарланды диб чакырдылар. «Фатих абый хәлең ничек?» диб сорагач: «Кәрим, син икәнсең, әлегә ничава, шулай ятабыз менә» диде дә изерәп китде. Шул чаклы аңы булганга янындагы кешеләрнең һичберсе аны бөтенләй өмидсез диб табмады. Көндөзгә бәлки

¹ Муафикь – ярашлы, туры килгән.

рэтләнеб дә китәр эле диб уйлаган булдык. Чөнки докторларның аңарга үлэргә куйган сроклары да үтеб киткән иде инде. Шулай да булса мин бик тиз генә [23 бит] Биккол белән Нуркинны һәм Гомәр Әмирханны, Фатих Мөхәммәдияровны өйләрендән чакырып китердем. Фатих аларны да таныды. Шуңар күрә Биккол белән Нуркин берәздән үзләренә хезмәтләренә китделәр. Рәхимә Мөхитованы шәфкать туташы (Серова) алмашдырды. Шулай итеб без берничә кеше Фатих янында калдык. Сәгать тугызынчы яртыда тагын начарланды. Шул вакыт университет медицина факультетының соңгы курсында укучы Фәхретдинов дигән студент килде. Алар шәфкать туташы белән икәүләб камфара, морфий жибәрделәр. Аннары кокаин жибәрделәр. Һәммәсә дә доктор кушканча эшләнде. Ләкин инде болар да тәэсир итми башладылар. Габдулла мулла ясин укыб чыкды. Минут саен хәле авырая барды. Минут саен диерлек үзен әйләндерергә кушды. Берәз саташкалады. Ләкин эле һаман да аңында иде. Сәгать нәкъ ун тулганда: «Әйдә, китдек инде булмаса, күңелем рәхәтләнсен бер, менә шулай, менә шулай» диде. Шул вакыт Фатих Мөхәммәдияров килде.

Шушы сүзләре аның актык сүзләре булды. Шундан соң һич бер сүз әйтмәде. Пульсы тәртибсезләнде. Кан тибү сирәкләнде. Сулу алуы да тирәнәйде. Берничә минутлар бик эчдән сулады. Аннары күкрәкдән, аннары бугаздан гына сулу ала башлады. Сулу бугазга күчкән чагында тәмам соңгы сулуына чаклы сәгатемдән караб тордым. Сулуы соңга таба шул дәрәжәдә сирәкләнде, хәтта ярты минутка бер генә калды. Габдулла мулла ясин укуда дәвам итде. Яна Бистәдән килгән Рокыя апалары Фатихның колагына «Аллаһ», «Аллаһ» диб торды.

Күңел сизүе белән төнлә әйткән сүзендә күб ялгышмады. Иртә белән сәгать ун тулыб нәкъ 10 минут киткәндә актык сулуын алды. Жан бирде. Үзе әйткәнчә күңелен рәхәтләндереб Аллага табшырылды. Бездән аерылды. «Иннә лилләһи вә иннә иләһи ражигун»¹ дидек.

[24 бит] Фатихның жан биргән минутларында өстендә караб торучылар: 1) Габдулла мулла Әмирхани, 2) Гомәр Әмирхани, 3) Кәрим Сәгыйд, 4) Фатих Мөхәммәдияров, 5) Разия Әмирхан, 6) Газизә Яушева, 7) Нәфисә Ваһапова, 8) Рокыя апалары, 9) студент Фәхретдинов, 10) шәфкать туташы Серова.

¹ Иннә лилләһи вә иннә иләһи ражигун – Хакыйкәтәтә без Аллаһныкы һәм Аңа әйләнәп кайтачакбыз.

Фатих үлгәндән ун минут чамасы үткәч Исхак Карташев килде. Мин аны Фатихның хәле авырайгач да чакырткан идем, ләкин үлгәнче килеб житә алмады. Мөхәммәдияров белән шәфкать туташы китделәр. Без шунда калган кешеләр Фатихның гәүдәсен урынындан алыб караватын чистартдык. Бүлмәсен юдыртдык. Берәз гына дезинфекция ясадык. Астындагы көрпәләрен алыб, пакь простыня жәб, кыйблага аяклары белән яңадан караватына салдык. Аяклары элекдән катып калганга, үлгәч дә тез турындан бөтенләй тураб бетмәделәр. Ярты жәя рәвешендә калдылар. Шуның соңында телефон белән үзенең якын күргән дусларына, танышларына, нәселдәшләренә, үзе белән мәдрәсәдә укыган ибдәшләренә һәм аны сөюче-ихтирам итүчеләргә, гәзит идарәләренә бер сәгать чамасы берәм-берәм әйтеб, хәбәр биреб чыкдык. Кайберләренә кеше жибәреб әйтдердек. Күб дә үтмәде, бу кешеләрнең һәммәсе дә берәм-берәм Фатихны тәне суынмаган актык мәртәбә күреб калырга агыла башладылар. Елашулар, сыкрулар китде. Берәздән күмү киңәшләре башланды. Бусы турында алдагырак битләргә кара.

**[25 бит] Фатих Әмирхан авырган чагында
хәл белә килүчеләр**

26.02	Халисә Сәгыйд
Ибраһим Биккол	Г. Моратов
Кәрим Сәгыйд	Ә[б]үбәкер Терегулов
Гыйльми һәм Рәхимә Шәрәфләр	Фатих Мөхәммәдияров
Ә[б]үбәкер Терегулов	Сафа Хафизов
Габдрахман Моратов	28.02
27.02	Г. Кәрәм
Касыйм хәзрәт	Ә. Хәсәни
Гәрәй Хәсәни	Хәсән Исхаков
Садри Жәлал	Зәйнәб Хәсәни
Зыя Ваһапов	Шәһәр Шәрәф
Фатима Апакова	М. Гали
Ибраһим Кули	Юсупов
Кәрим Тинчурин	Һарун Максудов
Хәдичә Хужаханова	Әхмәджан Мостафа
Кәрим Сәгыйд	Исхак Карташ
	Ибраһим Аит

Разия Садыкова
Хәдичә Хужаханова
Шиһаб Әхмирев
Кәрим Сәгыйд
Г. Байки
Г. Моратов
Ибраһим Биккол

1.03

Ибраһим Биккол
Кәрим Сәгыйд
Гәрәй Хәсәни
Таһир Ильяс
Йосыф Яушев
Ә. Терегулов
Б. Максудов
Хәдичә Хужаханова белән Суфия
Газизә Баттал
Г. Байки
Ибраһим Аит
Шиһаб Әхмирев
Вафа Бәхтияров
Г. Моратов
Исхак Каргаш
Жамал Вәлиди

[26 бит] 2.02.

Нәфисә Ваһапова
Кәрим Сәгыйд
Ибраһим Биккол
Борһан Шәрәф
Халисә Сәгыйд
Фатима Бәhti
Гәрәй Хәсәни
Шиһаб Әхмирев
Г. Моратов
Гаяс Байки
Шәфика Аитова
Кадир Хужаев

Зыя Ваһапов
Һарун Максудов
3.03

Хәсән Исхаков
Йосыф Яушев
Каюм Мостакай
Фатиха Аитова
Зәйнәб Хәсәни
Ибраһим Биккол
Кадир Хужаев
Фатих Мөхәммәдияров
Нәфисә Ваһапова
Халисә Сәгыйд
Фатима Апакова
Кәрим Сәгыйд
(Танылмады)
Садри Жәлал
Гомәр Бикбулатов
Фәтхи Борнаш

4.03.

Нәфисә Ваһапова
Фатима Бәhti
Кадир Хужаев
Б. Максудов
Г. Моратов
Сибгать Ягуш
Шиһаб Әхмирев
М. Бөдәйли
Мәриям Мөштәри
Хәмид Мөштәри
Ибраһим Биккол
Кәрим Сәгыйд
Зыя Ваһапов
Фатих Мөхәммәдияров

[27 бит] 5.03.

Кәрим Сәгыйд
Каюм Мостакай

Ибраһим Биккол
 Гәрәй Хәсәни
 (Танылмады)
 Заһид Нуркин
 Хәдичә Карташ
 Ш. Байчура
 Г. Моратов
 Сафа Хафиз
 Шәфика Аитова
 Ибраһим Аит
 Хәдичә Хужаханова
 Хәсән Исаков
 Садри Жәлал
 Ильяс Әхмирев

6.03.

Габдулла Агишев
 Ибраһим Биккол
 Фатима Бәхти
 Ш. Мостакай
 Йосыф Яушев
 Маһисәрвәр Мәржания
 М. Гали
 Ә. Хәсәни
 Хәдичә Хужаханова
 Зәйнәб Хәсәни
 Х. Апаков
 Исхак Карташ
 Кәрим Сәгыйд
 Ибраһим Кули
 Нәфисә Ваһапова
 Ә. Терегулов
 Халисә Сәгыйд
 Ибраһим Аит
 Шиһаб Әхмирев
 Ильяс Әхмирев
 Г. Байки
 Зыя Ваһапов
 Фатима Апакова

Рәбига Дивиева
 Г. Моратов
 Гыйльми Шәрәф
 Рәхимә Шәрәф
 Исхак Карташ
 Ә[б]үбәкер Терегулов
 Г. Аитов

[28 бит] 7.03.

Кәрим Сәгыйд
 Ибраһим Биккол
 Г. Кәрәм
 М. Туминов
 Әфтәх Тәржемани
 Садыйк Иманколий
 Ибраһим Аит
 Рауза Апак
 Шәмсевәли Тимергали
 Заһид Нуркин
 Сөләйман Яналиев
 Шахмамитов
 Касыйм хәзрәт
 Бинямин Әхтәмөв
 Гыйльми Шәрәф
 Сара Касыймова
 Халисә Сәгыйд
 Зәйнәб Хәсәни
 Гәрәй Хәсәни
 Шәһәр Шәрәф
 Хәдичә Танач
 Вәлидхан Танач
 Каюм Мостакай
 Х. Зәбири
 Нәфисә Ваһапова
 Г. Моратов

8.03.

Ибраһим Биккол
 Кәрим Сәгыйд
 Х. Зәбири

Гәрәй Хәсәни	Хәдичә Хужаханова
Касыйм мөәззин	Фазыл Локманов
Вафа Бәхтияр	Рәхимә Мөхитова
Фатима Бәhti	Хәсән Исхаков
Нәфисә Ваһапова	М. Гали
Үади Максудов	9.03.
Исхак Каргаш	
Кадир Хужаев	Кәрим Сәгыйд
Фатима Апакова	Ибраһим Биккол
Заһид Нуркин	Заһид Нуркин
Шиһаб Әхмирев	Исмәгыйль Кугушев
Зыя Ваһапов	Касыйм Фәхретдинов
Сафа Рәйми	Нәфисә Ваһапова
Фатих Мөхәммедияров	Ибраһим Кули
Сафа Хафиз	Касыйм мөәззин
Ильяс Әхмирев	Ибраһим Аит
Ибраһим Кули	Исхак Карташ

[29 бит] Фатих Әмирханның авырып башлаган көнөндөн (15 нче февральдән) 26 нчы февральгә чаклы хәлен белә килүчеләр арасында кардәшләрендән башка кешеләр юк¹. Аның авырганлыгы бу вакыт дусларына, танышларына билгеле түгел. Фатихның авырып ятканлыгы үзенең дусларындан иң элек Кәрим Сәгыйд белән Ибраһим Бикколга мәгълүм булды. Бу 26 нчы февральдә иде. Шул көндән башлап Фатихның хәлен белә килүчеләрнең һәм-мәсенең дә диерлек исем-фамилияләре яздырыла барылды. (Югарыда шул исемлек күчерелеб куелды, ләкин монда кардәшләре кермиләр, алар язылудан тыш һәрвакыт шунда). Менә шул көндән башлап үлгән көненә чаклы (ягъни 26 нчы февраль белән 9 нчы

¹ *Миңа мәгълүм булганлардан Галимҗан Шәрәф Бакудагы Тюркология съездына китәчәк тәнне 18 нче февральдә кич белән кереб утырган. Шунда берәз кәефсезләнеб торуйн сөйләгән. Ләкин ул вакытта әле ул бу авыруына әһәмият биреп карамаган. Күберәк Бакуда булчак съездда һәм хәрәф мәсьәләләре турында сөйләшкән. «Съездның күбчелеге башына ат тибкән халыкдан тормаса, латин кабул итү кебек жүләрлеккә бармас» дигән. Бакудан үзе өчен 15–20 сумларга кадәр яңа әзербәйҗан әдәбиятындагы һәм булса госманлы әдәбияты китабларын алып кайтырга үтенгән. Соңындан каты авырып яткан көнләрендә дә ул миндән съездның барышын сорашкалаб алгалый. «Галимҗан Шәрәф анда барып үзенең докладын ясадымы әле, шул турыда «Коммунист» гәзитендә ниләр бар?» диб белергә кызыксына иде. (Автор искәрмәсе).*

март арасында) 12 көн эчендә Фатихның хәлен белә килүчеләрнең барысы бу язу буенча 76 кеше булды. Боларның 55 се ир кешеләр, 21 се кыз хатынлар. Өчәүсе коммунистлар, калганлары партия-сезләр. Килү исәпләре белән барлыгы 199 табкыр була. Шундан ирләр 152 табкыр, кыз хатынлар 47 табкыр килгәнләр. Исем-фамилияләре белән санаганда болай була (хәреф тәртибе белән):

Ә[б]үбәкер Терегулов –	5 табкыр
Әфтәх Тәржемани –	1 табкыр
Әхмәджан Мостафа –	1 табкыр
Ильяс Әхмиров –	3 табкыр
Ибраһим Биккол –	12 көн рәтдән һәм һәркөн берничә табкыр. Төнлә дә саклады.
Ибраһим Кули –	4 табкыр
Ибраһим Аит –	6 табкыр
Исхак Карташ –	5 табкыр. Берсендә төнен саклады.
Исмәгыйль Кугушев –	1 табкыр
[30 бит] Бәдри Максудов –	2 табкыр. Берсендә ярты төн саклады.
Борһан Шәрәф –	1 табкыр
Бенямин Әхтәмов –	1 табкыр
Танылмаган фамилияләр –	2 табкыр
Таһир Ильяс –	1 табкыр
Рабига Дивиева –	1 табкыр. Икенче табкыр төнен саклады.
Разия Садыкова –	1 табкыр
Рауза Апакова –	1 табкыр
Рәхимә Мөхитова –	1 табкыр. 9 нчы мартка каршы төнен саклады.
Рәхимә Шәрәф –	2 табкыр
Заһид Нуркин –	4 табкыр. Бер табкыр төнен саклаб кунды.
Зәйнәб Хәсәни –	4 табкыр
Зыя Ваһапов –	5 табкыр. Бер табкыр төнен саклаб кунды.
Жәмал Вәлиди –	1 табкыр
Халисә Сәгыйд –	5 табкыр
Хадичә Танач –	1 табкыр
Хәдичә Хужаханова –	6 табкыр
Хәдичә Карташ –	1 табкыр
Хәсән Исхаков –	4 табкыр. Бер табкыр төнен саклады.
Хәмид Апаков –	2 табкыр
Хәмид Мөштәриев –	1 табкыр

- Хәбибрахман Зәбири – 2 табкыр
[31 бит] Садри Жәлал – 3 табкыр. Бер табкыр төнен саклады.
 Садык Иманколы – 1 табкыр
 Сара Касыймова – 1 табкыр. Ярты төн саклады.
 Сафа Хафиз – 3 табкыр. Бер табкыр төнен саклады.
 Сафа Рәйми – 1 табкыр
 Сөләйман Яналиев – 1 табкыр
 Суфия – 1 табкыр
 Сибгать Ягуш – 1 табкыр
 Шахмәмитов Рәүф – 2 табкыр. Берсендә ярты төн саклады.
 Шәриф Байчура – 1 табкыр
 Шәһәр Шәрәф – 2 табкыр
 Шәфика Аитова – 2 табкыр
 Шәмсевәли Тимергали – 1 табкыр
 Ш. Мостакай – 1 табкыр
 Шиһаб Әхмиров – 6 табкыр. Берсендә төнен саклады.
 Габдулла Агишев – 1 табкыр
 Габдерахман Моратов – 9 табкыр. 3–4 мәртәбә төнен саклады.
 Газизә Батгал – 1 табкыр
 Г. Кәрәм – 2 табкыр
 Гыйльми Шәрәф – 3 табкыр
 Гаяс Байки – 4 табкыр. Үлгәч бер төн саклады.
 Фатих Мөхәммәдияров – 4 табкыр
 Фатима Апакова – 4 табкыр
 Фатима Бәхтиева – 4 табкыр
 Фатиха Аитова – 1 табкыр
[32 бит] Фәтхи Борнаш – 1 табкыр
 Фазыл Локманов – 1 табкыр
 Касыйм Фәхретдинов – 1 табкыр
 Касыйм хәзрәт – 2 табкыр
 Кадир Хужаев – 4 табкыр
 Каюм Мостакай – 4 табкыр. Берсендә төнен саклады.
 Кәрим Сәгыйд – 12 көн беррәтдән һәм һәркөн берничә
 табкыр төнлә дә саклады.
 Кәрим Тинчурин – 2 табкыр
 Гәрәй Хәсәни – 8 табкыр
 Мәхмүд Бөдәйли – 1 табкыр
 Мәриям Мөштәри – 1 табкыр
 Маһисәрвәр Мәржания – 1 табкыр

М. Гали –	3 табкыр. Берсендә төнен саклады.
Мостафа Туминов –	1 табкыр
Вафа Бәхтияров –	2 табкыр. Һәр икәвендә төнләрен саклады.
Вәлидхан Танач –	1 табкыр
Һади Максудов –	1 табкыр
Һарун Максудов –	2 табкыр
Йосыф Яушев –	3 табкыр
Юсупов –	1 табкыр
Гомәр Бикбулатов –	1 табкыр

[33, 34 битләр¹]

[35 бит] *углы Әмирханны дэвалату, карашу өчен һәм әгәр дә Ходаның әмере әситеб дөнъядан кичә калса, тәкфин-тәжһиз² эшләрен үтәшү, андан соң калдырган мирасларын, язударын, кульязмаларын, төрле документ һәм сәнәдләрен³ барлаб акт языб алу өчен жәмәгатъ вәкилләре сыйфаты белән сезне ярдәмче итеб чакырабыз һәм ошбу дэгъвәтебезне⁴ кабул иткән көндән кардәшебез әдиб Фатих Әмирханга гаид булган югарыдагы мәсьәләләрне башкаруда сезгә безнең белән бер хокуктан эш күрергә рөхсәт итәбез».*
Имзалары:

Габдулла Әмирхани
Гомәр Әмирхани
Разия Әмирхани
Газизә Яушева

Күмү мәрәсименен⁵ үзәк комиссиясе шушы чакырылган кешеләрдән гыйбарәт булды. Шул рәвешчә күмү мәрәсима киңәшләренә керешдек. Безнең киңәшкә Заһид Нуркин белән Шиһаб Әхмиревләр дә катнашдылар. Мәжлес актыгындарак янә берничә кеше килде. Күмү мәрәсименә хәзерләну планы берничә көн элек хәзерләнгән проектка нигезләнеп ошбу рәвешдә төзелде:

I. Фатих Әмирхан үзенең васыяте буенча ислам кагыйдәсе белән күмелер.

¹ Кульязманың 34, 35 битләр сакланмаган.

² Тәкфин-тәжһиз – кәфенләү-күмәргә хәзерләү.

³ Сәнәд – документ.

⁴ Дэгъвәтебезне – чакыруыбызны.

⁵ Күмү мәрәсима – күмү эшләре, процессы.

II. Коръән тутырту, тәһлил әйтдерү, дәүр¹ кылдыру, фидия² бирү кебек дин исемендән эшләнә торган бидгәтьләр, жолалар, шулай ук табутына чәчәкләр, ленталар кую кебек горәфләр һич берсе дә эшләнмәс. Чәчәк, лента китерүчеләр булса, өендә калдырылыр. Чәчәк, лента алырга теләгән кешеләргә шул акчаларын Фатих Әмирхан фондына бирергә мөмкин булуы гәзитдә чыгарылачак тәгъзия игъланларында³ әйтелер. Үзенә васыяте буенча һәүел намазы⁴ укылырга тиешлек **[36 бит]** турында мәсҗедләргә хәбәр бирелер.

III. Женазаны Казан мөхтәсибе Касыйм хәзрәт Салихи укыр.

IV. Күмү 12 нче февральдә⁵ жомга көн булыр. Мәет шул көн көндөз сәгать бердә өйдән чыгарылыр. Шул тугрыда гәзитләрдә игълан басдырылыр.

V. Күмү мәрәсимләрен башкару өчен өч төрле комиссия төзелә. Болар шушы сәгатьдән үк үзләренә эшләренә керешәләр.

1. Информация һәм нотык сөйләүләр комиссиясе

Бу комиссиянең вазифалары, эшләре:

1. Фатихның чит шәһәр яки илләрдәге кардәшләренә, дусларына һәм мәтлуб⁶ булган аерым кешеләргә Фатихның үлүендән ашыгыч хәбәр тарату.

2. Гәзитләргә игълан бирү. Рустага (?) хәбәр итү.

3. Фатихның үлүенә багышланган бер номер газет чыгару.

4. Татар укучы һәм укытучыларын, студентларын, укымышлыларын күмү мәрәсименә катнашу өчен оешдыру.

5. Женаза мәйданларында сөйләнәчәк нотыкларның мәүзугларын⁷ һәм сөйләчәк кешеләрне алдан билгеләб кую.

Бу комиссиянең әгъзалары: Жәмал Вәлиди, Заһид Нуркин, Садри Жәлал, Бениамин Әхтәмов, Мостафа Туминов, Ф. Мөхәмәдияров һәм Гомәр Әмирхан.

[37 бит⁸]

¹ Дәүр – үлгән кешенең гөнаһларын ярлыкауны сорап үткәрелгән дини йола.

² Фидия – үлгән кешенең гөнаһларын ярлыкауны сорап биргән мал, йолым.

³ Тәгъзия игъланнарында – некрологларда

⁴ Һәүел намазы – кеше үлгәннен ишеткәч, ахшамнан соң укыла торган ике рәкәгатьле намаз.

⁵ *Биредә хата киткән. Дәресе «мартта» булырга тиеш.*

⁶ Мәтлуб – эзләнгән.

⁷ Мәүзугларын – темаларын, эчтәлекләрен.

⁸ *Кулъязмада 37 бит буш калдырылган.*

[38 бит] 2. Тәкфин-тәжһиз¹ комиссиясе

Өгзалары: Габдулла Әмирхани, Кәрим Сәгыйд, Исхак Карташ, Зыя Ваһапов, Гыйльми Шәрәф, Шиһаб Әхмиров, Вафа Бәхтияров, Ибраһим Аитов.

Комиссиянең эшләре: юдырту, кәфенләү, мәетне саклау, атлар хәзерләтү, женаза һәм кабер урынларын билгеләү, кабер казыту, өйдә һәм мәетне алыб барганда тәртиб саклау, башкалар...

Бу комиссия үзенә аерым утырыш ясаб хезмәтләрне түбәндә-гечә бүлдә:

1. Тәкфин-тәжһиз өчен кирәкле булган материалларны, нәр-сәләрне хәзерләү һәм күмү мәрасимендә лязем² булачак барча мә-сарифне³ тәртибле рәвешдә алыб бару – хәзинәдарлык итү Исхак Карташевта йөкләнә.

2. Мәслихәт табылган кешеләрдән кизү белән мәетне саклату, саклау (почетлы сакчы кую), исләндермичә тоту Кәрим Сәгыйдкә табышырыла. Хезмәтләрен гарыз итеб⁴ килүче студентлар ин берен-че нәүбәтдә шушы эшдә Кәрим Сәгыйдкә ярдәм итәрләр.

3. Кабергә күмү өчен «Загс»дан рәсми язү алу Гомәр Әмир-ханга табышырыла.

4. Мәет булган өй янында мәсьәләгә гаид⁵ йомышлар белән даими рәвешдә ат тоту (9–10 мартларда бер ат, 11 дә ике ат тоту) күмү көнененә күб итдереб житәрлек кадәр атлар хәзерләү Зыя Ваһаповка йөкләнә.

5. Женаза һәм кабер урынларын билгеләү, кабер казыту эшләре Габдулла мулла Әмирхани белән Шиһаб Әхмиревкә табышырыла.

6. Күмү көнендә өй янына жыелган халыкдан үзләре телә-гән кешеләргә мәетне күрсәтү вакытында, мәетне женаза уры-нына һәм кабергә алыб барганда һәм күмү вакытларында тәртиб саклау, башында Кәрим Сәгыйд торганы хәлдә **[39 бит]** Габдулла мулла Әмирхани, Ибраһим Биккол, Шиһаб Әхмиров, Каюм Мос-такай, һәм Зыя Ваһаповларга йөкләнә. Өгәр дә кирәк булса болар үзләренә ярдәмчеләр чакырлар.

¹ Тәкфин-тәжһиз – кәфенләү-күмәргә хәзерләү.

² Лязем – кирәкле.

³ Мәсарифне – тотылган чыгымнарны.

⁴ Гарыз итеп – танып, олылап-хөрмәтләп.

⁵ Гаид – бәйләнешле, мөнәсәбәтле.

7. Мәетне юу, Габдулла хэзрэт Әмирхани белән Фасих мөезингә табшырыла. Юыб кую 11 нче март иртә беләндән дә соңга калдырылмас.

8. Мәетне өендә күтәрәб табутына чыгарыб кую Габдулла хэзрэт Әмирхани, Гомәр Әмирхан, Ибраһим Биккол, Габдулла мулла углы Мәхмүд Әмирхани, Вафа Бәхтияр, Зыя Ваһапов һәм Гәрәй Хәсәниләргә табшырыла. Шулар өстенә башка кешеләр артдырылмый.

9. Мәетне табутка салгач өй янындан театр майданына кадәр күтәрәб баручылар: Габдулла хэзрэт, Гомәр Әмирхан, Ибраһим Биккол, Кәрим Сәгыйд, Габдулла мулла углы Мәхмүд Әмирхани, Зәкәрия Әмирхани, Зәкәрия Садретдинев, Гәрәй Хәсәни, Вафа Бәхтияров, Заһид Нуркин, Кәрим Тинчурин, Ибраһим Аит, Фатих Мөхәммәдияров, Хәмид Апаков, Гомәр Бикбулатов, һади Максудов, Гыйльми Шәрәф булырлар.

10. Театр майданындан каберенә чаклы күтәрәб баручылар яңыз укучылар, студентлар, укытучылар, һәм укымышлылар гына булыр. Башка төрле сыйныф кешеләре катнашдырылмас.

11. Мәетне кабергә индерүчеләр: Жәмал Вәлиди, Фатих Мөхәммәдияров, Вафа Бәхтияров, Зәкәрия Садретдинев, Кәрим Сәгыйд, Зыя Ваһаповлар булырлар.

12. Каберенә алыб ләхедкә куючылар: Ибраһим Биккол, Габдулла хэзрэт Әмирхани һәм Гомәр Әмирханлар булырлар.

[40 бит] 3. Рәсем алдыру комиссиясе

Өгъзалары: Кәрим Тинчурин, Хәсән Исхаков, М. Гали, Кадир Хужаев, Каюм Мостакай, Г. Кәрәм.

Вазифалары: Фатихның караватында яткан килеш рәсемен алдыру. Якын кардәшләре белән бергәләб рәсемен алдыру. Гипс белән маскасын алдыру һәм шуны балавызга эшләтү. Өендән каберенә илткәнче берничә урында жәназа мәрәсимләрен һәм каберенә төшерү вакытларын рәсемгә алдыру. Жәназа мәрәсимләрен киноматограф лентасына алдыру.

Бу өч төрле комиссиядән тыш янә Фатихны күмгәндән соң аны искә төшерү комиссиясе төзеләргә тиешлеге дә сөйләнәб үтелде. Фатихның каберенә таш куйдыру, аңарга багышланган кичәләр ясау, мәжмугасын¹ чыгару, рәсемләрен эшләтдереб тарату,

¹ Мәжмугасын – әсәрләренәң жыентыгын.

кайбер нәрсәләрен музейга бирү һәм гомумән, аның исемен мән-геләшдерү кебек эшләр шушы комиссиядә каралырга тиеш.

[41 бит] Комиссияләрдә

Югарыда сөйләнгән комиссияләр һәм аның аерым-аерым әгъзалары һәммәсе дә бик ныклаб торыб үзләренә эшләренә керешделәр. 11 нче март кич һәммә эшләр башкарылыб бетде. Шушы ике арада, Фатихның үлгән көнендән 11 нче март кичкә чаклы (өч көн эчендә) эш өстендә байтак сөйләшүләр, киңәшүләр булды. Ләкин шушы киңәшүләрдә татар коммунист укымышлылары, язучылары килеб һичберсе төбле рәвешдә катнашмадылар (бары тик үлгәннендән берничә сәгатьләр үткәч үк Мәхмүд Бөдәйли ибдәш кенә зыярәт итеб тәгъзия¹ кылыб чыкды).

Без үзәбезнең Үзәк комиссия исемнендән шушы вакытта дөвам итмәкдә булган Татарстан Советлары съездының президиумына Фатих Әмирханнның үлүендән рәсми кәгазь жибердек. Күмелү көнен хәбәр итдек. Шунар каршы һичбер жаваб булмады².

Фатих үлгәннен беренче көнендә үк яшь язучылардан кайберәүләре (Хәсән Исхаков, М. Гали, Садри Жәләллар): «Әгәр дә гражданский күмү белән күмсәк, бәлки съезд да, хөкүмәт дә һәм коммунистлар да катнашырлар; күмү мәрәсиме тагын да зурырак булыр иде» дигән мәфһүмдәрәк³ бер фикер сөйләделәр. Шул көнне кичен һәм иртәгесен Үзәк комиссия әгъзасы Фатих Мөхәммәдия[r]ов да шушы фикерне куәтләде. Ләкин боларның һичберсе Үзәк күмү комиссиясенә төбле бер тәклиф⁴ рәвешендә түгел, бәлки хосусый рәвешдә генә әйтелделәр. Шулай да булса Үзәк комиссия бу фикерне игътибарга [42 бит] алыб үз эчендә берничә кат сөйләшеб үтде һәм бу тугрыда Фатих Әмирханнның кат-кат әйтеб калдырган васыяте булганга, аңарга ихтирам йөзендән һәм аның динле булуын күздә тотыб, үзе әйткәнчә Ислам кагыйдәсе буенча жәназа укыб күмәргә карар бирде.

¹ Тәгъзия – үлгән кеше якыннарының кайгысын уртаклашу, юату.

² Соңындан ишетелгән хосусый хәбәрләрдән, съезд президиумының безнең бу кәгазәбезне, гомумән, Фатихның үлү хәбәрен съездда рәсми игълан итмәгәнлеге беленде. Руслардан берәү Фатихның вафаты турында сөйләшкәндә «Фатихның үлгәннен съездга хәбәр итеб жәназасын съезд утыра торган Комклуб бинасы алдына алыб барганлар имеш дә, съезддан берәү дә чыкмаган имеш, шул дөрестме?» диб сорады. Жавабда «Ул көн бәйрәм иде, бәлки съездның жылышы булмагандыр» диб калдырырга гына туры килде.

³ Мәфһүмдәрәк – әчтәлектәрәк.

⁴ Тәклиф – көчләп кушу, боеру.

Шул көнне кич белән сәгать унларда Фәтхи Борнаш килде. Без әле бу вакыт аерым-аерым рәвешдә һаман да күмү мәрәсим-ләренә хәзерлек турында сөйләшеп утыра идек. Ул безгә янәдән ничек күмү мәсьәләсен кузгатды, безнең карарыбызга бәхәс итде: «Фатих Әмирхан сезнең карашда гына түгел, безнең карашда да зур язучы һәм әдиб, ул жәмәгать кешесе. Аны сезнең кебек иске дуслары гына түгел, һәммәбез дә ихтирам итәбез, коммунистлар да ихтирам итәләр. Без аның Печән¹ һәм чалмалы халык кулы белән күмелүен теләмибез. Гражданларча күмелү белән күмелсен. Без партияле укымышлылар әле бу турыда съездда да сүз кузгатырга уйлап йөрибез» диб дау чыгарды. Безне орышды. Күңелендән ничек булгандыр, анысын белмим, ләкин тышындан үтә динсез киселергә маташды. «Фатих ул динсез иде. Аның бит женаза укып күмү турында шаһидләр алдында үз кулы белән язып калдырган васыяте юкдыр» диде.

Мөхәммәдияров үзенең әсасән² гражданларча күмү ягында икәнлеген сөйләп, эгәр дә васыяте буенча женаза укырга теләүчеләр булса, анысын зыярәт янында гына эшләсенләр, диде.

Мин «Без Фатихны зур ихтирам белән олуглап күмәчәкбез. Бөтен партиясез укымышлылар бу күмү мәрәсимиенә уртасында булачаклар. Чалмалы халык белән Печән базары кулына бирергә уйлаганыбыз да юк. Фатихны татарның [43 бит] укымышлылары, укытучылары, укучылары, студентлары күмәчәк. Эгәр дә татар коммунист укымышлылары да Фатихны зур әдиб һәм жәмәгать кешесе диб танысалар, сез әйткәнчә ихтирам итсәләр, ни өчен исән чагында килмиләр иде? Ни өчен татар театрының 20 еллык юбилейсе вакытында аны игнорировать³ итделәр, хәтта юбилей мәжлесендә сүкделәр? Ни өчен ул авырган чагында хәлен белә килмәделәр? Ни өчен бөтен партиясез укымышлылар үзләренең барлык көчләре белән Фатихны үлемдән алып калырга тырышып йөргәндә булышлык күрсәтмәделәр? «Фатих Әмирхан каты авырый» дигән хәбәргә нич бертөрле әһәмият дә бирмәделәр? «Кызыл Татарстан» идарәсендәге Толымбайскиләрегез «Фатих Әмирхан каты авырый» дигән хәбәрне гәзиткә басып чыгарырга да каршы килделәр? «Фатих Әмирхан безнең өчен әллә кайчан үлгән инде, андый чепухаларны басып ма[та]шмыйбыз» диб әйтергә дә нахал-

¹ Биредә Печән базары халкы, сәүдәгәрләр, һөнәрчеләр куз уңында тотыла.

² Әсасән – нигездә.

³ Игнорировать – күрмәмешкә салышу, читкә тибәрү.

лыклары житде! Инде хәзер инициативаны үзегезнең кулга алырга телисез! Монда аңлашылмый торган бер мантыйк бар», дидем. Шунуң өстенә «Әгәр дә чындан да аңар ихтирам күрсәтеб күмү мәрасимләрендә катнашырга телисез икән, сезнең катнашуга жәназа уку бер дә комачаулык итми. Без жәназа укудан дүнмибез¹. Ләкин мин үзем жәназа уку фактына чаклы граждандарча мәрасим ясарга да каршы түгел» дидем.

Ибраһим Биккол «Без Фатихны үзенең васыятенә бинаән² Ислам кагыйдәсе буенча жәназа укыб күмәчәкбез. Әгәр дә сез аны ихтирам итсәгез, аның васыятенә каршы килмәскә тиешсез. Мәсьәлә бик жиңел, бары тик жәназа гына укымыйсыз, без укыган чагында читкәрәк китеб кенә торасыз. Без бит жәназадан башка дини бидгәтьләренә берсен дә эшләмибез. Шуңар күрә жәназа укудан башка күмү мәрасимләренә бик иркенләб катнаша аласыз. Әгәр дә без ихтирам иткән бер коммунист үлсә, аның [44 бит] жәназасыз күмелүенә һичбер каршы килмәс һәм күмелү мәрасименә катнашыр идек. Шулай ук әгәр дә без ихтирам иткән бер урыс булса, аның поплар белән күмелүенә, чиркәүгә кертелүенә һичбер каршы килмәс идек. Урыслар белән чиркәүгә дә керер һәм чукуыганларын да караб торыр идек; без үзебез андый игътикадда³ булмаганга, бу безнең иманыбызга да зарар китермәс һәм аны ихтирам йөзөндән күмү мәрасименә катнашуыбызга да манигъ⁴ булмас иде. Ни өчен сез дә бу мәсьәләгә шулай карый алмыйсыз?» ди.

Фәтхи Борнаш янган шәһәр театры мәйданында граждандарча мәрасим ясау фикерен куя. Жәназагызны зыярәт янында укырысыз, ди.

Ибраһим Биккол: «Без инде Фатихның гәүдәсен коммунистлар да ихтирам итсенләр диб мәйдандан мәйданга өстерәб йөрергә каршы киләбез. Әгәр дә ихтирам итсәгез, Фатихны үзегезгә китертмичә, үзегез Фатих янына килегез», ди.

Жәмал Вәлиди: «Граждандарча күмү мәрасиме ясау намына⁵ жәназасын яшереп укыб, Фатихны керәшенләрчә күмүгә һичбер разый булырга ярамый», ди.

¹ Дүнмибез – кире чигенмибез, баш тартмыйбыз.

² Бинаән – нигезләп, таянып.

³ Игътикад – инану, ышаныч.

⁴ Манигъ – тыю, киртә.

⁵ Намына – исемнә.

Моназарә¹ озынга китә. Башкалар да катнашалар. Комиссиянең карары бозылмый.

10 нчы март «Кызыл Татарстан» һәм «Красная Татария» гәзитләрендә Фатихның үлүе турында түбәндәге игъланлар чыгарылды.

1.

9 нчы мартда сишәнбе көн иртә белән 10 сәгать 10 минутда атаклы олы татар язучысы Фатих Әмирханның дөнъядан үткәнлеген якынларына, мөхибләренә тирән кайгы белән белдерәбез. Мәрхүмнең жәсаде жомга көн 12 нче мартта көндөз сәгать бердә фатирындан чыгарылып, Мулланур Вахидов мәйданына китереләчәк. Мәрхүмнең васыяте буенча өстенә чәчәкләр һәм ленталар куелмаячак. (Ихтирам йөзөндән чәчәк, лента куярга уйлаган оешма һәм кешеләргә, шул эшләргә тотачак акчаларын мәрхүмнең хатирәсе фондына табышырга мөмкин).

Күмү мәрасимен үткәрү комиссиясе

[45 бит] 2. Шундый ук игълан. Фатихның якын кардәшләре исемендән.

3. Гәзитнең Казан хәбәрләре арасында. Редакциядән.

10 март. Күмү комиссияләре үзләренең эшләрендә. Казандагы партиясез татар укымышлылары, Фатихның дустлары, танышлары әледән-әле килеп булышылык күрсәтеп торалар. Коммунистлар да берәм-берәм килеп тәгъзия кылып китәләр. Үзәк күмү комиссиясенә кичә Фәтхи Борнаш кузгаткан мәсьәлә турында бер рәсми тәклиф-фәлән юк.

11 март. «Кызыл Татарстан» һәм «Красная Татария» гәзитләрендә Фәтхи Борнашның Фатих Әмирханга багышланган мәкаләләре чыга. Ул үзенең бу мәкаләләрендә Фатих Әмирханга «Без аны инкыйлабчы мөхәррир, шагыйрьләр тезмәсенә кертергә тырышмыйбыз» дигән бая куя. Әйтсәң лә анарга «зинһар, кертсәнә инде, Фәтхи ибдәш» дигән ялынганлар диярсәң.

Андан соң шул ук көнгә гәзитдә: 1) «Кызыл Татарстан» һәм «Крестьян» гәзитләре язучыларының, 2) Гужур һәм «Шәрык матба-

¹ Моназарә – бәхәс.

гасы» эшчеләренең, 3) матбугат эшчеләре оешмасы белән Гыйльми үзәк һәм Дәүләт нәшриятының тәгъзия игъланлары чыга.

«Татарстан» гәзите тирәсендәге яшь язучылар һәм партияле укымышлылар берәм-берәм килеп «Фатихны гражданның мәрәсим белән күмергә кирәк» дигән сүз куертып, комиссия эгъзаларын моназарага¹ чакырып йөриләр. Комиссия эгъзалары боларга каршы: «Әгәр дә гражданның мәрәсим белән күмү ягында булучылар үзләренең күмү мәрәсименә катнашырга, Фатихны ихтирам итәргә теләгәнлекләрен комиссиягә килеп [46 бит] төпле-жүнле рәвешдә әйтсәләр, бер тәклиф кертсәләр, без сөйләшүдән баш тартмыйбыз, сөйләшербез. Ләкин жәназа укудан дүнмәбез. Шунда да һәр ике як катнашырлык рәвешдә килешү ясап, күмү мәрәсиме планларын яңадан бер кат тикшереп карап чыгарбыз» дигән җавап бирәләр.

Көн урталарында Биккол белән мине телефондан обкомның агитпроп бүлегенә чакыралар. Барабыз. Анда утыручы Гыймранов «мин бернәрсә дә белмим» ди. Провакация булып чыга.

Ниһаять кич сәгатъ жиделәрдә (иртәгә Фатих күмеләчәк дигән кичдә) гражданның күмү ягында булучылардан рәсми рәвешдә кешеләр киләләр. Безгә күмү мәрәсиме турында сөйләшер өчен катнаш утырыш ясарга гарыз итәләр². Утырыш башлана. Ибраһим Биккол рәислек, Заһид Нуркин секретарьлек итә. Протоколы түбәндәгечә:

Фатих Әмирханны күмү мәрәсиме турында мәҗлес протоколы

1926 ел. 11 март.

Мәҗлесдә булучылар: Фатих Сәйфи, Исхак Рәхмәтуллин, Фәтхи Борнаш, Лагыйф Гомәров, Мәхмүд Бөдәйли, Фатих Мөхәмәдияров, Ибраһим Биккол, Кәрим Сәгыйд, Бәниямин Әхтәмөв, Гомәр Әмирхан, Габдулла мулла Әмирхани, Заһид Нуркин, Гомәр Бикбулатов, Гыйльми Шәрәф, Шиһаб Әхмирев, Зыя Ваһапов, Гәрәй Хәсәни, Садри Жәләл, Фатих Әмирхан II, Х.Зәбири, Исмәгыйль Рәмиев.

Нәүбәтдә: ничек күмү мәсьәләсе.

Ибраһим Биккол: Күмү мәрәсиме үткәру комиссияләренең карарларын игълан итде.

¹ Моназарага – бәхәскә.

² Гарыз итәләр – тәҗдим итәләр.

Латыйф Гомәр: Фатих абый барыбыз өчен дә кадерле. Ул үзенең гомерен искелек белән көрәшеп үткәрде. Яшь буынга тәэсире зур булды. Күмүне дә шундый итеб үткәргә кирәк.

[47 бит] *Исхак Рәхмәтуллин:* Күмүгә без һәр хәлдә катнашчакбыз. Шулай да төб бер мәсьәләне чишәргә кирәк. Дини рәвешдә күмү буламы? Гражданскиймы? Безнең катнашуыбызның рәвеше шушы мәсьәлә белән чишеләчәк. Комиссия мәсьәләне «дини» диб кисеб куюы белән үзенең өстенә зур бер мәсьүлият¹ ала.

Габдулла мулла Әмирхани: Фатихның васыяте шулай ди.

Ф. Мөхәмәдияров: Комиссиянең күб эгъзалары гражданский күмү ягында булса да, Фатихның үз теләгенә ихтирам итеб, женаза белән күмүгә разый булдылар².

Фатих Сәйфи: Ничек күмәргә дә мөмкин. Кеше үзенең якынын ничек күмсә дә ярый. Ләкин гәзитдә Фатихның васыятен төртеб күрсәтүнең ни өчен эшләнгән белмибез³. Фатихның языб калдырган әйбере юк икән. Мәрасимне театр майданында үткәру сезнең өчен дә кабул ителерлекдер.

Х. Зәбири: Монда мәрасимне үткәреб, тегендә женаза укырга мөмкин.

Кәрим Сәгыйд: Ни өчен Мулланур Вахидов майданында түгел дә, ни өчен бу майданда? Шуның төб сәбәбе нәрсә икән?

Мәхмүд Бөдәйли: Сәбәпләре: 1) Татарстан Советлар съездының шул майдан алдындагы Комклуб бинасында булуы. 2) Татар өчен эшләб торган Фатихның женазасы барыбер шушы майданнан үткәреләчәк. 3) Шулай булгач женазачылар шунда туктаб без сабыр итә алалар.

Кәрим Сәгыйд: Бу майдандагы митингга жыелган халык мондан соң да мәет белән барачаклармы?

(Жаваб бирәләр: барачаклар).

Г. Әмирхани: Мулланур Вахидов майданы алга китсен, шушындый тантаналы эшләр шунда эшләнсен иде.

[48 бит] *Фәтхи Борнаш:* Мәрасимне тегендә ясаганда ихтирам булыб да, монда ясаганда ихтирам булмый диелсә самимият булмас иде. Халык монда да килә алыр һәм килгән кешеләр озатырлар да.

¹ Мәсьүлият – жаваплылык.

² Комиссиянең күбчелеге гражданский күмү ягында булмады. (Автор искәртмәсе).

³ Тәгъзия игъланындагы чәчәкләр, ленталар турында әйтелгән сүзләргә күрсәтә. (Автор искәртмәсе).

Исхак Рәхмәтуллин: Сөз артык мәсүлиятле эш алгансыз. Татар мәгариф эшчеләренәң туксан проценты безнең ягда. Безнең теләк бик катгый. Без ихтирамыбызны дини мәрәсим белән бер урында жыя алмыйбыз. Сөз уступка¹ ясагагыз, без дә ясарбыз.

Кәрим Сәгыйд: Килешүгә якынлашу аңлашылды. Монда әлдән-әле мәсүлият алу белән куркытышырга урын юк. Без мәсүлиятне бик ачык аңлап үз өстебезгә алабыз. Жавабын биргәндә ярдәмгә сезгә барырга кирәк булмаса кирәк. Шулай да без мәслихәт булган эшкә каршы килмибез. Әгәр дә бу Театр майданында да мәрәсим ясаганда халык икегә аерылып таркалмаса, без Театр майданында ясап үтәргә дә разый.

Шуһаб Әхмиев: Габдулла хәзрәт ихтирам күрсәтергә манигь² юк, ди. Театр майданында мәрәсим ясау тарафында кеше күб. Безнең анарга каршы торырга хак юк.

Ф. Сәйфи: Без Татарстан Советлары съездындан вәкил түгел. Андагы кешеләрне мәрәсимгә барырга көчләмибез. Митинганы теләсәк кайчан ясый алабыз. Женаза артындан бармауда безне һичбер ижтимагый совет (?) гаебләмәс.

Г. Әмирхани: Низагъ юк. Уңайсызлык чыкмасымы? Монда да мәрәсим үткәрү озакка сузылмасымы?

Латыйф Гомәров. Тәкъдимләп кертә: 1) Фатих абыйның васыятен безнеңчә аңларгамы? Комиссиячәме? 2) Мәрәсим театр майданында үткәреләме, әллә Вахидов майданындамы? Әллә икесендә дәме? Шуларны чишәргә кирәк. Шундан соң гамәли чараларын төзәрбез, ди.

Мәсьәлә бутала. Сөйләүчеләр күбәя.

Ф. Мөхәммәдияров: Күмүне монда фиксировать³ итеб калырга кирәк, ди.

[49 бит] *Садри Жәлал:* Без партиясез зыялыны күмгәндә, һәм-мәбез бергә булырга тиешбез. Муллалар, пуркилар⁴ катнашмасынлар иде, ди.

Исхак Рәхмәтуллин: Без мәгариф, мәдәният оешмалары вәкилләре Фатихны үзөбез теләгәнчә хөрмәт итеб озатырга уйлыйбыз. Шуңарга разыймы?

¹ Уступка – юл кую.

² Манигъ – каршылык, киртә.

³ Фиксировать – теркәп.

⁴ Пурки – ялкау, ижтиһадсыз шәкерт, укучы.

Ибраһим Биккол: Без Театр майданында гражданларча мэрәсим үтәб үтәргә разый. Ләкин мин мәсьәләнең бу рәвешдә кулышына каршы булганга рәислекдән чыгам.

Фатих Мөхәммәдияров рәислек итә.

Ф. Сәйфи мэгариф, мәдәният оешмаларының белдермәсен игълан итә. Бу белдермә түбәндәге 4 маддәдән гыйбарәт:

1. Мэгариф һәм матбугат эшчеләренең оешмалары Фатих Әмирханны гражданларча күмү рәвеше белән үткәргәргә (озатырга булса кирәк) тәкъдим итәләр.

2. Мәрхүмнең языб калдырган васыяте булмавын белсәк дә, ләкин васыйларының югарыда күрсәтелгән рәвешдә күмүгә риза булмавын искә алып, Фатихны нинди мэрәсим белән күмүне васыйларның үзләренә табышырга.

3. Бу карарның икенче маддәсе белән риза булмаган киңәш мәжлесенең әгъзалары Фатихны озаткан чакда Театр майданында туктаб хөрмәт итүне муафикъ диб таба.

4. Театр майданындагы жылышның рәисе итеб Фәтхи Борнашны күрсәтә.

Бу белдермәне укыгандан соң мәсьәлә тагын бутала. Сөйләүчеләр артык күбәя. Фәтхи Борнаш урынына Фатих Мөхәммәдияровны тәкъдим итәләр. Партиялеләр моңарга разый булмыйлар. «Фәтхи Борнаш сезнең кеше ич» диб көләләр.

[50 бит] Шуннан соң киселеб әйтелгән, сүз берекдерелгән булмаса да, түбәндәге карар язылып куела (ләкин бу карарга бик күб кешеләр разый булмыйлар).

Карар: Театр майданындагы митинг Гыйльми Үзәк, матбугат эшчеләре оешмасы, Дәүләт нәшрияты һәм гражданларча мэрәсимдә хәзер булучылар исемендән Фәтхи Борнаш тарафындан ачылачак. (Аннары мәетне алып бару йолалары).

Шуның белән гражданларча күмү тарафындагы кешеләр таралып бетәләр. Аларча инде резолюция чыгарылгач, гүя һәммә нәрәсә шуның белән тәмам булды.

Килгән халык таралып беткәч, күмү мэрәсимен үткәрү комиссиясе шундук үзенең утырышын ясаб янадан бер кат элекдәге карарларын тасдыйк¹ кылып үтде. Шуның белән бергә Театр майданында ясалачак мэрәсимдә табутны туктатырга булды. Шунда Фатихның тәржемәи хәлен һәм аның ничек авыруын сөйләр өчен

¹ Тасдыйк – раслау.

комиссия эгъзаларындан Ибраһим Биккол белән Фатих Мөхәммәдияровларны билгеләде. Театр мәйданында мәрасим булачагын һәм табутның шунда туктатылачагын белдереп гәзитдә игълан чыгарырга булды.

12 март. «Кызыл Татарстан»да информация комиссиясенә, кичә идарә белән ясаган килешүе буенча, гәзитнең уртасына салынган ярты табак кәгазьдә ике яклы булып, Фатих Әмирханга багышланган мәкаләләр һәм игъланлар һәм читдән килгән тәгъзия телеграмларның кайберләре басылып чыкты.

[51 бит] Партиядәге укымышлы яки язучыларның, бигрәк дә сул канатда булганларының Фатих Әмирханны үлгәндән соң «Без дә аны тәкъдир һәм хөрмәт итәбез» дигән йөрүләрен, күмү мәрасимләрендә катнашабыз дигән митинг ясап әтәчләнүләрен «якшы түгел, читдәге эмигрантлар – дошманлар шуны истифадә¹ итәрләр, Әмирханның әдиблеген игътираф² итмәгәнләр дигән битебезгә бәрерләр» дигән тактикалардан чыкканлар дигән юрадылар, шулай дигән сөйләделәр.

Фатих Әмирхан үлгәндән соң күмү мәрасимен үткәрү комиссиясенә үзләренә кайгыларын белдереп төрле оешма һәм аерым кешеләрдән түбәндәге телеграмлар килде:

1. Мәскәү. 10 март. Бөек каләм остасы татар классигы Фатих Әмирханның үлгән хәбәрәнен тирән кайгы белән каршы алдык. Бу югалтуга күңеләбез сыкранганлыкны зур хәсрәт белән белдерәбез.

Эшче редакциясе.

2. Мәскәү. 10 март. Оста татар язучысы, татар матур әдәбиятын тудыручыларның берсе булган Фатих Әмирханның югалуына чын күңелдән кайгырабыз. Туган һәм дусларының хәсрәтләрен уртаклашабыз.

Үзәк нәшриятның татар-башкорд, казакъ, үзбәк, кыргыз, нугай, төркмән секцияләре.

3. Мәскәү. 10 март. Үзбәкнең бөек классик, матур әдәбиятыбызның энжәсе Фатих Әмирханның үлгән тирән һәм чын, ихласдан кайгырабыз. Үзбәкнең халкыбыз, мәрхүмнең туган һәм дусларының кайгыларын уртаклашабыз.

Имзалар: Фатих Кәримев, Ф.Агиев, Суфия Агиева, Мәхмүд Мәржани, Нәжиб Гасрый, Шакир Мостаев.

¹ Истифадә – файдалану.

² Игътираф – тану.

[52 бит] 4. *Мәскәү. 10 март. Үзбәк әдәбияты, хәзерге художество ягындан үсү чорында Фатих Әмирханны татар әдәбиятының оста художнигы сыйфаты белән чын ихласдан һәм чиксез ярата. Мин Фатих Әмирханның талантын хөрмәт итүчеләрдән булып, сезнең кайгыгызга кушылам.*

Чулпан.

5. *Мәскәү. 10 март. Бөек әдиб Фатих Әмирханның үлү хәбәре безне кайгыга төшерде. Аның исеме, үсеп килә торган яшьләренең йөрәгендә мәңгегә калыр.*

Үзәк наборщиклар мәктәбенең татар өйрәнүчеләр группасы.

6. *Мәскәү. Классик Әмирханның вакытсыз үлөб китүенә кайгырганлыгыбызны белдерәбез.*

Хиҗаз Гали, Бикбулат, Кушаев, Уразмөхәммитев.

7. *Серпухов. 11 март. Тюркология съездының Татарстан вәкилләре татарның талантлы язучы һәм художникларындан берсе булган Фатих Әмирханның үлгәнлеген юлда ишетеп тирән кайгыда калды. Чын күңелдән ошбу гомуми кайгыга без дә кушылабыз.*

Имзалар: Галимжан Ибраһимов, Гаяз Максудов,
Галимжан Шәрәф, Гали Рәхим, Габдерахман Сәгъди,
Нигъмәт Хәким, Мөхәммидева.

8. *Ленинград. 10 март. Башкордстан студентлары оешмасы халык язучысы булган Фатих Әмирханның үлүе мөнәсәбәтә белән үзенең тирән кайгырганлыгын белдерә.*

Рәис: Төхфәтуллин.

9. *Ленинград. 11 март. Кайгы аңлатып бирелгән телеграм оешманың фикере түгел.*

Төхфәтуллин.

10. *Ленинград. 10 март. Ленинград яшьләре кыйммәтле язучы Фатих Әмирханның югалуына тирән кайгыра.*

Имза: Яшьләр.

[53 бит] 11. *Ленинград. 10 март. Сөекле язучыбыз Фатих Әмирханның үлүенә Ленинград мөселманларының кайгырганлыкларын белдерәбез.*

Мәсҗиде Жамигъ комитеты

12. Әстерхан. 10 март. Чиксез хөрмәтле Фатих әфәнде Әмирханның үлү вакыйгасе белән гаять мөтәәссир¹ булганлыгымыны белдерәм.

Мулла Ниязи.

13. Әстерхан. 9 март. Бәхил бул кадерле дуст, Фатих!
Әлмөхәммәдев, Габәши.

14. Әстерхан. 10 март. Безнең исемебездән Фатих Әмирханның табутына чәчәк куярсыз. 25 сум акча җибәрелде.

Имзалар: Борһан Бадамшин, Гали Шәмиунов,
Фатих Шаһмазов, Гата Баһаветдинов, Гани Ниязов,
Гыйлажеддин Яһудин.

15. Әстерхан. 10 март. Татар күгенең йолдызларындан берсенең сүнүе белән тирән хәсрәт эченә чумган хәлдә, кадерле дуст һәм алмашдырылмый торган ибдәшине югалткан дустларыбызның бөек кайгыларын уртаклашабыз.

Әлмөхәммәдев, Габәши, Һилалов.

16. Әстерхан. 10 март. Кадерле язучы Әмирханның вакытсыз үлеб китүенә Әстерханның партиясез укучы яшьләре исемдән чын ихласыбыздан сыкранганлыгыбызны аңлатабыз. Аның татар әдәбияты, татар иҗтимагыяте алдындагы хезмәтләрен таныганлыгыбызны әйтеб үтү белән бергә, үлем аның тәннен алыб китсә дә, татар яшьләренең аңарга һәм аның хезмәтләренә булган бөек ихтирамын алыб китә алмас дибез.

Имзалар: Гомәрев, Шәмсетдинов, Камалетдинов,
Хәсәнев һәм башкалар.

[54 бит] 17. Әстерхан. 11 март. Татарның бөек язучысы һәм татар кызларының хокукларын яклаучы әдибләрнең беренчеләрендән булган Фатих Әмирханның үлүенә без Әстерханның укуы кызлары үзебезнең тирән кайгы белән йөрәкдән кайгырганлыгыбызны белдерәбез.

Имзалар: Курамшина, Сайганова, Гомәрева һәм башкалар.

18. Әстерхан. 10 март. Йөзләгән татар халкының әхвале рухиясен һәм тормышын сурәтләнереб бируче шагыйрь, рәссам, сатирик һәм әдиб мәрхүм Фатих Әмирханга үзебезнең мәнҗелек соңгы сәләмебезне күндерәбез. Уяну дәверен зур осталык белән

¹ Мөтәәссир – кайгы-хәсрәткән төшкән.

матурлаб язган Фатихның каләме киләчәкдәге татар әдәбиятына мәнҗе нур чәчәб торсын! Без аның бөек таланты, фикерләре, сүзләре һәм әдәби хезмәтләре алдында баш иябез.

Фатих Шахмазов, Яһудин, Галим Шакиров,
Гата Баһаветдинов, Гани Ниязи, Борһан Бадамшин.

19. Әстерхан. Татар әдәбиятының ифтихары булган Фатих Әмирханның үлүенә тирән кайгырабыз. Аның үлүе турындагы бу зур кайгылы хәбәр аның хезмәтләренә булган безнең ихтирамыбызны тагын артдырачак һәм аның исеме безнең күңелләребездә мәңге сакланачак.

Урта мәктәб укучылары: Шакировлар,
Гомәрәвләр, Әбүталиповлар һәм башкалар.

20. Сарытау. 10 март. Кадерле ибдәш һәм дустан Фатих Әмирханның вакытсыз үлүенә тирән кайгы белән кайгырам һәм үземнең күмү мәрәсименә хәзер була алмавыма чын күңелдән тәэссәф¹ итәм.

Зыя Янғаличев

[55 бит] 21. Симферополь. 10 март. Татарның зур язучыларындан Фатих Әмирханның үлү хәбәре аның талантын тәкъдир итүче яшь кырымлыларны тирән бер кайгыга салганлыгын белдерәбез.

Шакир Мөхәммәдияров, Озынбашлы, Чапчакчы,
(Мөгыйнев) Жәлал, борадәран Адабаш һәм Бикинлар, Жәббар.

22. Симферополь. 10 март. Бөек мөхәррир Фатихның үлүе безне тирән кайгыга төшерде. Аның якынларының һәм аны тәкъдир итүчеләрнең кайгыларына уртаклашабыз.

Мөфти Хажі Мөслихеддин.

23. Уфа. 10 март. Тебя уже нет Фатих ибдәш
Прими привет последний наш².

Сүнчөләй, Гафури, Исәнбәт.

24. Уфа. 11 март. Милләтнең талантлы мөхәррире Фатих Әмирханны югалтуга чын күңелемдән кайгыруымны белдерәм.

Мөфти Ризәддин Фәхреддин.

¹ Тәэссәф – кайгыга төшү, үкенү.

² Кирилл хәрәфләре белән язылган.

25. *Оренбург. 10 март. Губерна мәгариф шөгъбәсенен¹ вак милләтләр бүлегенә караган Тәрбия-тәгълим техникумының татарлар һәйәте², кыйммәтле классик язучы Әмирханның үлүен зур югалту диб карый һәм шуңарга үзенең тирән кайгы белән кайгырганлыгын белдерә.*

Алиев, Шәркый.

26. *Ташкент. 10 март. Матур стиль тудыручы кыйммәтле дуст Фатих Әмирханның вакытсыз үлүенә чиксез хәсрәтләнәм. Фатих Әмирхан исеменә фонд өчен 200 сум җибәрәм.*

Кәбир Бәкер.

[56 бит] 27. *Ташкент. 10 март. Октябрьгә чаклы булган татар әдәбиятына бик күб кыйммәтле әсәрләр биргән татар язучысы Әмирханның үлүенә кайгырабыз.*

Урта Азия вак милләтләр Комуниверситетында эшләүче татар группасы исемдән: Абызов, Борһан Хәбиб.

28. *Иске Бохара. 10 март. Без ерак Бохарада торучы татарлар, үзәбезнең хезмәт иясе булган татар халкының кадрле язучысы Әмирханны югалту кайгыларына кушылабыз. Без Совет хезмәтендәге партияле татарлар кыйммәтле язучы ибдәш Әмирханның күмү мәрәсимендә була алмавыбызга бик үкенәбез. Бахил бул бездән, безнең өчен багышланган татар әдәбиятының атасы – Әмирхан!*

Имзалар: Әбүзәрәв, Әлмәшев, Кәмалов, Каина, Зәетев, Гизаков, Хәсәнев, Фатих Сөләйманов, Гомәр Җанов, Мәрзия Җанова, Даутов, Габбасов, Әбләзинләр, Бурлик, Ишмөхәмитов, Иблиев, Хәйрев, Таһиров, Самад Кандани, Гайшә Сөләйманова, Сәгъдиев, Дибирдиев, Юсупов, Нагаев, Фәһимә Нагаева, Хөсәенев, Рабига, Кинукиев, Ситдыйков, Нугаев, Хаммадов, Ибраһимов, Якупов.

29. *Иске Бохара. 11 март. Азад Бохара идарәсе татар халкы күбчелегенең бу көнгә кайгысына кушыла. Без Фатих Әмирханны бары тик татар җәмәгатьче язучысы итдереб кенә түгел, бәлки бөтен Союздагы шәрәк халыклары әдәбиятының пионеры итдереб хөрмәт итәбез.*

30. *Петропаул. 11 март. Әмирханның талантын тәкъдир итүчеләр исемендән аның вакытсыз үлөб китүенә кайгырганлы-*

¹ Шөгъбә – тармак, бүлек.

² Һәйәт – төркем.

гыбызны белдерәбез. *Исеме Татарстанның мәркәзндә [57 бит] мәнголшидерергә мөстәхикъ¹ булган бу талант иясенәң бөтен әсәрләре мәҗмугәсенәң тиздән басдырылып чыгарылуын һәм киң халык күбчелеге арасына таратылуын телибез.*

Габделжәлилов (Галим Акчурин булса кирәк).

31. *Омски. 10 март. Яшьләр арасында искелеккә каршы көрәшү фикерләре таратучы һәм татарның матур әдәбиятын тудыручылардан кыйммәтле Әмирханның үлүенә бик нык кайгырам.*

Искәндәрәв.

32. *Омски. 10 март. Мәдрәсә реформасы өчен беренче булып көрәшкә чыккан һәм мәктәпкә кыйммәтле әсәрләр биргән Әмирханның үлүенә кайгырабыз.*

Омски мәктәбендә укучылар.

Монда тәржемә итеп күчерелгәнләрдән тыш янә «Кызыл Татарстан» гәзите идарәсенә дә байтака тәгъзия телеграмлары килгән. Боларның кайберләре гәзитдә чыгарылсалар да, байтагысы ни өчендер басылмый калдылар. (Женаза укып күмгәнгә булса кирәк. Чөнки идарәнең шуңарга ачуы килгәнлеге күмү мәрәсименәң ничек үткәнлеген язган номерында да ачык күренеп тора. 12 март). Бу гәзитдә басылмыйча һәм безгә күренмичә калган телеграмлар арасында Сәмәрканд, Ялта, Полторацки², Баку, Касыйм һәм башка шәһәрләрдән килгән телеграмлар бар иде диб риваять итделәр. Хәерле булсын.

[58 бит] Күмү мәрәсиме

12 март. Бүген атаклы әдибләребезнең иң сөеклесе булган Фатих Әмирханның гәүдәсен дөньядан озатдык. Бөтен Казан бөек жәмәгать хезмәтчесе булган Фатих Әмирханның үлүенә матәм тотды. Казанның бөтен татар жәмәгәте анарга үзенә ихтирамын күрсәтеп, женазасы өстендә олуглау мәрәсимен ясады. Бүген, бөтен каләм ияләребез, матбугат эһелләребез, изелгән татар халкының әхвалә рухиясен³, аның тормышын сурәтләнделәреп бирүче шагыйрь, рәссам, сатирик һәм татар әдәбиятында яңа матур стиль тудыручы әдиб Фатих Әмирхандан аерылып, анарга үзләренәң

¹ Мөстәхикъ – хаклы, лаеклы.

² Полторацк – Ашхабад шәһәренәң 1919–1927 еллар арасындагы рәсми атамасы.

³ Әһвалә рухиясен – рухи дөньясын.

мәнгелек соңгы сәламләрен әйтделәр. Татарның сәнәгате нәфисә¹ ияләре, артистлары, тормышның ямсез якларын оста тәнкыйд белән сәхнәгә кергән, сәхнәне яңа типлар белән баеткан драматург Фатих Әмирхандан аерылдылар. Бу көн бөтен татар хатын-кыз дөнъясы, татар кызының иң каты изелгән бер вакытында аның хокукын яклап чыккан көрәшче Фатих Әмирханны озатдылар. Татарның бөтен мэдрәсә жимешләре, шәкерддән житешкән кешеләре үзләренең уяну, ислахәт² дәверендәге юлбашчысын югалтдылар, кордашларының алдынгысындан аерылдылар.

Бүген Русиядәге бөтен төрк-татар халыкларының аңлы сыйныфлары, Фатих Әмирханны олуглап аның таланты, фикерләре, сүзләре һәм әдәби хезмәтләре алдында баш иделәр.

Менә шундый аң, шундый хиссият, шундый тәгъзияләр белән Фатих Әмирханның гәүдәсә дөнъядан озатылды. Күмү мәрасимендәге меңләрчә халыклар шушы нокталарны аңлап аның женазасына жыелдылар. Гәүдәсен озатдылар.

[59 бит] 12 март иртә белән сәгать унларда Фатих Әмирханның фатиры тирәсенә халык жыела башлады. Өй эчендә үзенә кардәш-ыруглары, дуслары, якин танышлары тулыб калдылар. Сәгать 11 ләрдә урамда төрле милләтләрдән, төрле сыйныфлардан, ирләрдән, кыз хатынлардан, картлардан-яшьләрдән, хәтта укучы балалардан жыелган халык меңләргә житде. Дистәләрчә атлар жыелды.

Шундан соң төрле оешмаларның, мөөссәсәләрнең³, сыйныфларның, милләтләрнең вәкилләре, мәктәб шәкердләре һәм аерым кешеләр Фатих яткан бүлмәгә кереб үзләренең соңгы сәламләрен әйтеб сабуллаша башладылар. Ике сәгать тоташдан шушы халык бертуктаусыз кизү белән агылыб торды. Фатихны өендән алыб чыгар минут житкәндә дә бу агым бетмәде. Сәламләшүчеләрнең очы-кырые күренмәгәнгә туктатылды. Ишек төбләрендәге почетлы сакчылар авырлык белән тәртиб куя алдылар. Чөнки халык һаман да сәламләшергә сорады.

Мөхтәсиб Касыйм хәзрәт Коръән укуыгандан соң, комиссия тарафындан билгеләнгән кешеләр Фатихның гәүдәсен өендән алыб чыгыб табутка салдылар. Фатихның дуслары, кардәшләре табутны күтәреб Театр майданына юл тотдылар. Юлда мәктәб шәкердләрендән, укучылардан ике яклаб бау тартылды. Иң беренче

¹ Сәнәгате нәфисә – матур сәнгать.

² Ислахәт – реформалар.

³ Мөөссәсәләрнең – оешмаларның.

рәсем Жуковский урам[ын]да алынды. Грузинский (Карл Маркс) урамына чыккач трамбайлар тукталдылар. Театр майданында төрле мәгариф, мәдәният оешмаларындан килгән халыклар, төркем-төркем мәктәб шәкердләре каршы алдылар. Шулар өстенә һәр якдан аерым-аерым кешеләр агылыб килделәр. Майдан каршындагы Комклуб бинасындан, съездның оешкан хәлдә дә һәм аерым-аерым вәкилләренең дә¹ чыкканы күренмәде.

Алдан билгеләнеб куелган Фәтхи Борнаш, Татарстан матбугат эшчеләре **[60 бит]** оешмасы, Гыйльми үзәк, Гажур, Дәүләт нәшрияты һәм шундагы гражданларча күмү ягында булган кешеләр исемендән диб митингны ачды. Ләкин монда гражданларча күмүгә бөтенләй каршы булган кешеләр дә бик күб, бәлки, иң зур күбчелек алар ягында иде.

Барлык халык мең ярым – ике мең чамасында иде. Бу халык Фатихны фәлән яки төгән төрле күмү ягында булганлыгы өчен түгел, бәлки ничек булса да аны олуглаб ихтирам итеб озату өчен жыелганлар иде. Һәрхәлдә митинг ачылды. Фотографчылар, кинематографчылар төрле якдан рәсемләр алдылар. Төрле оешмаларның вәкилләре тарафындан Фатих Әмирханны үзләренчә тәкъдир итеб, аның үлүенә кайгырыб сөйләүләр башланды:

1. Митингны ачучы Фәтхи Борнаш («Кызыл Татарстан»ның 14 нче март номерында басылды).
2. Күмү комиссиясе әгъзасы Ибраһим Биккол (Фатихның тәржемәи хәле).
3. Наркомпрос исемендән Фатих Мөхетдинев урысча телдә (14 нче март, «Кызыл Татарстан»).
4. Күмү комиссиясе әгъзасы Фатих Мөхәммәдияров. Авыруы турында.
5. Каләм эшчеләре исемендән Фатих Сәйфи (14 нче март, «Кызыл Татарстан»).
6. Гыйльми үзәк һәм укучылар исемендән Мөхетдин Корбангалиев.
7. Гаскәри укучылар исемендән Булатов.
8. Урта мәктәпләрдә укучылардан Хужа Рәфыйков.
9. Татар артистларындан Кәрим Тинчурин.
10. Башкорд яшьләрендән Нури Таһиров.

¹ Текстның «һәм аерым-аерым вәкилләренең дә» дигән өлеше карандаш белән өстеннән сызылган.

сөйләделәр¹. Митинг шуның белән ябылды. Артдан меңләрчә халык ияргән хәлдә, женазаны Казанның партиясез татар укымышлылары күтәрәб Проломный урамга төшеб китделәр. Юлда ике яқдан сузылган бау белән шулук **[61 бит]** кешеләр тәртиб саклаб бардылар. Проломныйга житкәч женаза килгәнне каршылаб көтеб торган тагын бер зур төркем халык килеб кушылды. Ике яклаб тәртиб саклаб барыр өчен атлы милиционерлар килделәр. Күренеш зур бер манифестация рәвешен алды. Женазаны күтәрәб баручылар Кәрим Сәгыйд идарәсендә һаман да алмашына тордылар һәм ялңыз укучылар (студентлар), укытучылар, укымышлылардан гына күтәртелде. Мещан һәм рухани сыйныф кешеләренә бөтенләй бирелмәде.

Проломныйдан университет урамына борылыб, андан Печән базары урамы буенча Тукай урамына – Ак мәсҗед почмагына житкәч женазаны исәбсез күб халык каршы алды. Мондагы халык мең генә түгел, ун меңләб бар иде. Тукай урамы белән Татарстан почмагындан алыб Юнусовлар майданын узыб киткәнчәгә чаклы бөтен юл халык белән лыгрым тулы иде. Алма ташласаң жиргә төшмәслек дәрәжәдә иде. Шуның өстенә урамның ике як йорт түбәләре чебен баскан кебек халык белән кабанган иде. Шул рәвешчә женазаны атлы милиционерларның ярдәме белән юл ачыб, Юнусовлар майданындагы женаза намазы укыла торган урынга китерәб куйдык. Алдан хәзерләнгән фотографчылар кат-кат рәсем алдылар.

Женаза өстендә сөйләүләр башланды. Иң элек Фатихның якын дусларындан: 1) Ибраһим Биккол, 2) Кәрим Сәгыйд, 3) Гыйльми Шәрәфләр, аннары татар укымышлыларындан: 4) Мостафа Туминов, 5) Казан кустарларынан² – Биккинин, 6) Әстерхан яшьләрендән – Кадир Хужаев, 7) матур сәнәгать эшчеләрендән – Кәрим Тинчурин, 8) руханилардан – Габдулла мулла Әмирхани, 9) фән эшчеләрендән – Салих Корбангалиев, 10) хатын-кызлардан – Зөһрә Салиховалар сөйләделәр³.

[62 бит] 14 нче март «Кызыл Татарстан» гәзитендә Фатих Әмирханны күмү мәрасиме турында язылган мәкаләдәгә «Мул-

¹ Бу кешеләрнең сөйләгәнләрен үзләрендән яздырыб алыб мәҗмугага кертергә ярый.

² Кустарларынан – һөнәрчеләреннән.

³ Бу кешеләрнең сөйләгәнләрен языб бару М. Галигә табышырылган иде. Ул шуларны языб «Татарстан» гәзитенә биргән. Анда басмаганлар. Югалтканлар. Үзләрендән бер нәрсә оешдырганлар. Шуңар күрә мәҗмугага кертергә булганда бу кешеләрнең үзләрендән яздырырга кирәк булачак.

ланур Вахидов майданында» һәм «Зыяратлыкда» дигән кисәкләр бөтенләй чебчи ялган.

Озату мәрәсименә иң зурысы, иң көчлесе Мулланур Вахидов (элекке Юнусовлар) майданында булды. Сөйләүләр беткәндән соң да очы-кырые күренмәгән шул халык бер таралмады. Иң аз дигәндә алты-жиде мең халык женаза укыды. Шул вакыт коммунистлар женаза укучы халык арасындан аерылып чыга алмыйча буталып калдылар. Чөнки андан һичбер ерыб чыгарга мөмкин дә түгел иде.

Женаза укыгандан соң табутны Казан университетының медицина факультетында укучы татар студентлары үз кулларына алдылар һәм, каберенә чаклы һичкемгә бирмичә, үзләре генә нәүбәтлән күтәрәб бардылар. Вахидов майданындагы халыкның бер меңләбе (иң азында) женаза артындан кабергә чаклы килде. Артда иң азында утыз-кырык ат бар иде. Яңа Бистәгә житкәч женазаны тагын бер зур төркем халык каршы алды һәм алар да кабергә чаклы бардылар. Кабергә баручылар арасында Фәтхи Борнаш, Фатих Сәйфи, Рәфыйков кебек дистәләрчә җаваплы коммунистлар да һәм партиясез мәсьүл¹ совет эшчеләре дә бар иде.

Сәгать 4 нче яртыда Фатих Әмирханның гәүдәсе кабергә инде-релеб үзенә ләхеденә куелды. Кабергә индерүчеләр һәм ләхедкә куючылар комиссия тарафындан билгеләнгән кешеләр булдылар. Кабергә индергәндә янәдән рәсем алдырылды. Ләхед такталарын Габдулла мулла Әмирхани тезде. Каберне үзенә дуслары, якындары, кардәшләре күмделәр. Күмелгәндән соң 1) Кәрим Сәгыйд, 2) Шәһәр Шәрәф, 3) Ибраһим Бикколлар тарафындан соңгы сәлам сүзләре сөйләнде. Фатихның үзе **[63 бит²]**

[64 бит] Фатих Әмирхан үлү унае белән гәзит-журналларда чыккан мәкаләләр

1. «Татарстан» гәзите. 11 март, 58 нче номер. Фәтхи Борнаш мәкаләсе.
2. «Красная Татария» гәзите. 11 март.
3. «Кызыл Татарстан». 12 март. 59 нчы номер. Жәмал Вәлиди һәм И. Биккол мәкаләләре.
4. «Кызыл Татарстан». 14 март. 60 нчы номер. Күмү мәрәсиме турында. Хәбәрчә.

¹ Мәсьүл – җаваплы.

² Кульязманың 63 нче бите юк.

5. «Кызыл Татарстан». 18 март. 63 нче номер. «Васыятем». Гумер.
6. Мәскәү «Известия»се. 17 март. № 62. Мирсәид Солтангалиев мәкаләсе.
7. Саратов. «Ялкын» гәзите. 19 март. Номер 9.
8. «Башкордстан» гәзите. 12 март. 24 нче номер. Ризван Ибраһимов.
9. «Азад Бохара» гәзите. 14 март. 32 нче номер.
10. «Төрөкмәнстан». 14 март. 51 нче номер. Зыя мәкаләсе.
11. «Зәрәфшан». 18 март. 345 нче номер.
12. «Яңа дөнья». 27 март. 70 нче номер. Г. Нури мәкаләсе.
13. «Белем» журналы. Уфа. Март. 2–3 нче номер. М. Гафури.
14. «Эшче» гәзите. Мәскәү.
15. «Азад Себер» гәзите. 27 март. 10 нчы номер. Сарим Фәхри мәкаләсе.
16. «Яңа авыл» гәзите. Уфа. 11 март. 29 нчы номер. Ризван Ибраһимов.
17. «Коммунист» гәзите. Баку. 12 март. 61 нче номер. Казан-дан телеграмма.

*Текстларны басмага ТР ФА Г. Ибраһимов исем. Тел, әдәбият һәм сәнгать институтының Язма һәм музыкаль мирас үзәге
жүтәкчесе Илһам Гомәров
һәм Санкт-Петербурктагы Европа университетының
Россия ислам халыклары тарихы буенча ТАИФ профессурасы
профессоры Әлфрид Бустанов әзерләде*

Ф. ӘМИРХАН ТУРЫНДА ФӘННИ-ТӘНКЫЙДИ МӘКАЛӘЛӘР

Ф. Әмирхан ижади мирасы – текстологик тикшеренүләрдә

Дөньядан кичкән һәр ижади шәхеснең язганнары рәсми яктан нәселен дәвам итүчеләр кулына күчсә дә, ахыр чиктә ул үз халкының мәдәни мирасына эверелә. Шунлыктан цивилизацияле илләрдә аларны саклау һәм файдалану, идентификация бурычы да алга килеп баса.

Татар әдәбиятының классик дәвере – XX гасыр башы чоры эдипләре язма мирасын өйрәнүнең дә гаять эһәмиятле бер тармагы – текстологик тикшеренү нәтижәләре нәкъ менә шул бурычны үтәүгә хезмәт итә. Ә инде мондый төр тикшеренүләрдә үзәккә куелып хәл ителергә тиешле мәсьәләләрнең иң мөһимнәре булып, язучы ижат иткән барлык төр әсәрләрнең текстларын табу, атрибуцияләү, текстларның авторлары ирек-ихтыярына туры килү дәрәжәсен ачыклау, басмага әзерләгәндә аларның укучы тарафыннан адекват кабул ителүен булдыру максатында фәнни шәрехлүүләр (аңлатма һәм искәртмәләр – комментарий) язу тора.

Прозаик, драматург, публицист һәм жәмәгать эшлеклесе Фатих Әмирхан 1926 елның 9 мартында бакый дөньяга күчкәч тә, аның ижат мирасын бөтен тулылыгында өйрәнүгә керешү мөмкин булырга тиеш иде. Әмма 1920–1940 елларда татар әдәбиятының барыннан да бигрәк яңа шартларда үсеше турында сүз алып барылганда, классик мирасны өйрәнү арткы планга күчкән иде, бу марксистик-ленинчыл идеология басымы Октябрьгә кадәрге әдәби мирасны бөтен байлыгында, катлаулыгында өйрәнүне өнәмәде. Мисал өчен ерак китеп карыйсы юк, Ф. Әмирхан әсәрләре жыентыклары вафатыннан соңгы ун-унбиш ел эчендә бер генә мәртәбә дә басылмады. Тик вафатына унбиш тулуны искә алып булса кирәк, 1941 елда Татгосиздат аның совет чорында беренче мәртәбә «Сайланма әсәрләр»ен бастырып чыгарды (төзүчесе – Афзал Шамов). Кереш сүзне язган Хәсән Хәйри эдипнең «иң яхшы әсәрләре критик реализм белән сугарылганнар» дип санавы белән бергә,

бу реализмның буржуа реализмы булуын, «критикасы да эзлекле, тулы булмавы»н әйтә. Аныңча, Ф. Әмирхан реакция елларында, Беренче бөтендөнъя сугышы чорында хәтта ки демократик әдәбиятка каршы позициядә дә торган. Ул сүзен җыентыкка «язучының иң характерлы, иң яхшы, хәзерге укучы масса өчен дә әһәмиятен югалтмаган әсәрләр» туплануын әйтеп тәмамлый. Җыентыкка төрле жанрларга караган 15 текст кертелгән: болар – повестьлар, хикәяләр, «Яшьләр» пьесасы. Һәр әсәр ахырына иҗат ителү датасы гына куелган. Аларның кайсы басмадан алынып басылуы әйтелми, әмма җыентык ахырындагы М. Бурнашева төзөгән «Фатих Әмирхан әсәрләренә библиографиясе» бу мәсьәләгә беркадәр ачыклык кертә. Анда әдипнең 33 китабы, вакытлы матбугатта басылган 27 хикәя һәм очеркы, 42 тәнкыйть мәкаләсе, рецензия һәм истәлегенә исемнәре, басылу урыннары күрсәтелә.

Ф. Әмирханның әдәбиятта чын-чынлап үз урынына кайтарылу факты итеп тагын унбиш-уналты елдан соң «Сайланма әсәрләр» рәвешендә генә булса да басылып чыккан ике томлыгы бәяләнергә тиеш. Аның беренчесен Афзал Шамов, икенчесен Хәй Хисмәтуллин төзөгән иде. Аларда Әмирханның төп проза һәм драма әсәрләре беренче мәртәбә аңлатма һәм искәрмәләр белән бирелә. Әмма кайбер текстларга кыскартулар ясала. Шулай да бу ике томлык утыз ел чамасы укучылар, галимнәр өстәлендә булып, аның иҗаты белән кызыксынуны шактый дәрәжәдә канәгатьләндереп килде.

1976 елда Г. Ибраһимов исем. Тел, әдәбият һәм тарих институтында текстология төркеме оештырылганнан соң, классикларыбызның мирас басмаларын фәнни-текстологик принципларны кулланып эзерләү жайга салына башлады. Олы юбилейлары яқынлашуны да истә тотып, Мәжит Гафуриның дүрттомлы, Һади Такташ һәм Галиәсгар Камалларның өчәр, Габдулла Тукайның биштомлы басмаларын матбугатка эзерләү эшен берничә ел алдан ук хезмәткәрләрнең фәнни-тикшеренү планнарына кертергә мөмкин булды. Нәкъ шул вакытларда чиратта торган эшләрнең берсе рәвешендә Фатих Әмирхан мирасын барлау мәсьәләсе дә алга килеп баскан иде. Ниһаять, хәтерем ялгышмаса, 1981 елда Фатыйма Ибраһимова, Наҗия Садыкова, Зөфәр Рәмиев һәм Марсель Әхмәтжановлар бу әдипнең күптомлыгын төзөргә кереште. Беренче томына хикәяләрен һәм тәржемәләрен, икенчесенә – повесть, роман һәм драмаларын, өченче томга – публицистикасын, соңгысына тәнкыйть мәкаләләрен, автобиографик язмаларын һәм хатларын

урнаштыру планлаштырылган иде. Әйтергә кирәк, бу юлы Әмирханның Институт мирасханәсендә (хәзер: Язма һәм музыкаль мирас үзәге) саклана торган шактый бай шәхси архивына зур игътибар бирелде, нечкәләп өйрәнү нәтижәсендә кайбер тәмамланмаган әсәрләр, фрагментлар да томнарда урын алырга лаек дип табылды. Текстларга язылган аңлатма һәм искәртмәләр дә шактый баеды. Алар аеруча 3 нче һәм Марсель Әхмәтжанов төзөгән 4 нче томда зур күләм алып тора. Әмма шулай да совет чорында хакимлек иткән идеология басымы астында эшләнде бу мөһим эш. Текстларның кайбер урыннарын кыскартырга, «Шәфигулла агай» кебек әсәрләрен читтә калдырырга туры килде, 1921–1926 елларда язып барган гаять кызыклы көндәлекләре дә тулысынча кертелмәде. Кыскасы, Ф. Әмирханның бу дүрттомлыгы, бүгенге күзлектән чыгып караганда, шактый дәрәжәдә кимчелекле. Ул Фатих Әмирхан дигән феноменны бүгенге укучыга бөтен байлыгында ачып бирә алмый¹. Чыгуына инде утыз ел чамасы вакыт узып киткән, без инде бөтенләй башка ижтимагый тормышта, демократия шартларында яшибез. Әмма әдипнең 120 еллыгы да, быелгы олы юбилеен да әсәрләренең яңа, тулыландырылган басмасы белән билгеләп үтелми.

Быел Г. Ибраһимов исемендәге Тел, әдәбият һәм сәнгать институты галим-текстологлары Габдулла Тукайның 130 еллыгына зур фәнни эшне төгәлләп каршыладылар: Татарстан китап нәшрияты бөек шагыйребезнең алар тарафыннан текстология фәне принципларын эзлекле һәм төгәл кулланып төзелгән алты томлы «Әсәрләр. Академик басма»сын бастырып чыгарды (2011–2016). Институтның текстология бүлегендә 2013 елдан бирле Галимжан Ибраһимов әсәрләренең дә унбиш томлы академик басмасы әзерләнүе дә күпләргә мәгълүм. Аз санлы, алты-жиде кеше составында гына гаять зур эшләр башкарып килгән текстологлар коллективы, аны төзүне якындагы өч-дүрт елда тәмамлый алса, минемчә, ниһаять дип әйтергәдер, Фатих Әмирхан әдәби мирасын тулысы белән, нәкъ менә академик басма тибында (рәвешендә) әзерләүгә дә керешергә тиештер. Әйтергә кирәк, Гаяз Исхакий унбиш томлыгын әзерләгәндәге кебек, бу очракта да аны төзү жиңел бармас. Бәлкем, кабатлана торганмындыр да, әдипләребезнең фәнни библиографияләре төзелмәгән хәлдә эшкә тотынабыз. Беренче авырлык – шунда. Ф. Әмирханның башлыча «Әл-ислах», «Кояш» га-

¹ Бу турыда Равил Әмирхановның «Классик мирас тирәсендә уйланулар» исемле мәкаләсендә тәфсилләрәк әйтелә [Әмирхан, 1997, б. 332–345].

зеталарында еш басылган, һәрвакытта да иясе инде мәгълүм, ачык имза белән генә түгел, аноним рәвештә дә. Хәзергә аның ике дистәгә яқын яшерен имза кулланганы билгеле. Бу сан да үзгәргә мөмкин, ул жигелеп эшлэгән газеталарны жентекләп тикшереп, өйрәнep чыкканда, аның әлегәчә мәгълүм булмаган башка имзалары да, имзасыз басылган текстлары да табылачак. 1986 елда Казан педагогия институтында узган, Ф. Әмирханның 100 еллыгына багышланган фәнни-гамәли конференциядә Уфа профессоры Үзбәк Гыймадиев Ф. Әмирханның «Ялт-йолт» журналларында «Имгәк», «Әүлияуллаһтан бер залим» һәм «Хәсрәт» псевдонимнары белән дә еш язышканын сөйләгән иде. Әмма мин конференциядә аларны Әмирханныкы итеп санауга шик белдердем һәм соңрак, үземчә дәлилләп, бу турыда мәкалә дә чыгардым. Кыскасы, псевдонимнарны ачканда нык ышанычлы дәлилләргә генә таянырга кирәк. Югыйсә, бездә кайчак моңа кадәр авторы ачыкланмаган теге яки бу текстны «бөтен стиле фәләннеке» дип кенә томнарға кертеп жибәрү очраklары да бар.

Мәгълүм дүрттомлыкның өченче томын мин төзегән идем. Ул вакытка миндә Ф. Әмирхан авторлыгы шикләндерми торган материал шактый жыелган иде. Әмма әлеге дә баягы, совет идеологиясе басымын тоеп тору, житмәсә, томның күләме һәм аны эзерләүгә бирелгән вакытның чикләнгәнлеге аркасында байтак мәкалә һәм фельетонны читтә калдырырга туры килде... [бу турыда: Рәмиев, 1987, б. 46–53; 3. Рәмиев доклады].

Озак еллар эшләнеп килгән, 2300 мәкалә һәм белешмәне эченә алган Тукай энциклопедиясе, ниһаять, быел басылып чыгып дөнья күрәчәк. Азмы-күпме тәҗрибә дә тупланды. Ә бит мондый типтагы хезмәтләр Г. Ибраһимов, Г. Исхакый, М. Жәлилләр турында да булырга тиешледер. Һәм беренче чиратта Фатих Әмирханга багышланганы төзелсен иде.

Әдәбият

Әмирхан Р. Иманга тугрылык. Казан: Татар. кит. нәшр., 1997.

3. Рәмиев доклады: Ф. Әмирхан һәм «Кояш» газетасы. Г. Ибраһимов исем. Тел, әдәбият һәм тарих институтының 1883 елгы йомгаклау конференциясе. 1984 ел. 16 январь.

Рәмиев З. Ф. Әмирхан публицистикасын текстологик өйрәнү юлында / Мәгърифәт һәм азатлык өчен көрәш. Казан, 1987. Б. 46–53.

*Рәмиев Зөфәр Зәйни улы,
филология фәннәре докторы, Г. Ибраһимов исемендәге Тел, әдәбият
һәм сәнгать институтының Язма һәм музыкаль мирас үзәге
баш фәнни хезмәткәре*

И. Нуруллин тэнкыйтендә Фатих Әмирханның проза әсәрләренә бәйле карашлар

Әдәби тэнкыйтьтә Тукайның замандашы, дустаны Фатих Әмирхан ижатына тиешле күләмдә игътибар бирелми. Ике бөекнең 1907–1913 еллардагы яшәешләре бер-берсенә нык бәйләнгән, аралашкан кешеләре, уй-фикерләре уртак булу сәбәпле, Ибраһим Нуруллин, Тукайның тормышын өйрәнгәндә үк, Әмирхан турында да мәгълүматлар туплый. Ул әдипне белүчеләр, туганнары белән очрашып, истәлекләр, фоторәсемнәр жыя (Әмирханның сөйгән кызы Шәмсенисаның да рәсемен таба), архивларда утыра, Ялтага барып Фатих Әмирхан дәваланган шифаханәне күреп, әдипкә хезмәт күрсәткән шәфкать туташларының берсенә тап була. Ф. Әмирхан турында хезмәтне язуга галим 1980 елда керешә. И. Нуруллинның «Фатих Әмирхан» китабы 1988 елда татар телендә чыга һәм «Прометей из Ново-Татарской слободы» (1991) исеме астында рус теленә дә тәржемә ителә. Әлеге китаплары өчен галим Гаяз Исхакый премиясе белән бүләкләнә.

И. Нуруллинның «Фатих Әмирхан» хезмәтендә әдипнең күп кенә әсәрләре бәяләнә, анализлана, уңышлы яклары, әдәбиятка алып килгән яңалыклары күрсәтелә. Галим Фатих Әмирханның һәр әсәрненә аерым туктала, үз фикерләрен дәлилләр белән нигезли.

Әйттик, Ф. Әмирханның «Кадрле минутлар» әсәре турында игътибарга лаеклы фикерләр бар. Хикәянең эчтәлегенә студент Рәшат авызыннан сөйләнгән өч мэхәббәт тарихыннан гыйбарәт. И. Нуруллин соңгысының Серноводск белән бәйле булуын әйтеп уза.

Тэнкыйтьче әсәрдә урын алган вакыйгаларны, мэхәббәт мажараларын Ф. Әмирханның үз тормышыннан алынган дип нигезли. Яңа гына өлгергәнлек аттестатына имтихан биреп бетергән Рәшат, аяклары авырта торган әбисенә юлдаш һәм ярдәмче сыйфатында, Самара ягындагы күкертле су санаториена килә һәм электән таныш булган Хәерниса карчык, аның ике кызы – Разия белән Мәрәмне очрата. Үсмер чакларында аралашкан Разиянең зифа гәүдәле, чибәр кыз булып өлгерүе Рәшатта матур хисләр уята. И. Нуруллин озын кара керфекле коңгырт күзле сылу Разияне Ф. Әмирхан тормышында билгеле урын алып торган Шәмсенисага охшаш дип таба. Шәкерт чакта Фатих аның белән аралаша, шаярыша, үчәкләшә торган була.

Шулай да эсәрдәге вакыйга-хәлләрне, мөхәббәт тарихларын тормыштан гына алынган дип уйларга ярамый, язучы фантазиясе белән тудырылган, үзгәртелгән өлешләр дә бар, дигән фикер житкерә тәнкыйтьче. Коляскадагы Фатих белән яшьлектән, саулыктан, гимназия тәмамлау куанычыннан канатланган Рәшат арасына тигезлек билгесе куеп булмаган кебек, Разияне дә Шәмсенисаның күчерелмәсе итеп карарга ярамый. Аларның Серноводскидагы аралашулары, билгеле, нәкъ хикәядәгечә була алмаган. Тулып, пешеп житкән Шәмсенисаны кабат күргәч, Фатихның гажәпләнү катыш соклануы, таң калуы, кызның тышкы матурлыгына тиң эчке матурлыгын да абайлап алгач, башын жуяр дәрәжәдә гашыйк булуы исә хак. И. Нуруллин Рәшатның күп кенә кичерешләре, нич-шиксез, Фатихның үзенеке булуын ассызыклай.

Ф. Әмирханның «Гарәфә кич төшемдә» хикәясен галим язучының беренче оригиналь ижат жимеше булуын искәртә. Әлеге эсәрнең, хикәя булудан бигрәк, әдәби чаралар кулланып язылган публицистика икәнлеген дә билгели. Без хәзерге вакытта еш кына очраклы куелган формалар белән очрашабыз, И. Нуруллин тамгалаган жанр формалары һәрвакыт ышандырырлык итеп дәлил-ләнә бара.

И. Нуруллин монда буржуаз милләтчелек, татар милләтен бүтән милләтләргә каршы кую юкмы, дигән сорау да куя. Шул сорауларга җавап та бирә: *«Бу вакыттагы дөнъяга карашын яхшы белгәнә, кистереп җавап бирә алабыз: юк, нич юк! Беренчедән, болар яңа гына күзе ачылган шәкерт хыяллары. Икенчедән, яшь автор, героеның уй-тойгыларын беркадәр уртаклашса да, милләтне милләткә каршы куймый, мәгърифәтче буларак (әйе, ул мәгърифәтче дә бит әле), татарларны алга киткән милләтләр дәрәжәсенә күтәрү турында хыяллана [Нуруллин, б. 120].*

Ф. Әмирхан сурәтләү объекты итеп иске тип татар сәүдә буржуазиясенен арурак вәкилен сайлап алган, бик үк карага буюмый гына үзенчә яшәргә, үзенчә гамәл кылырга юл куйган, героена карата антипатиясен сиздерми генә, акрынлап эчке дөнъясын ачып биргән, дип раслый тәнкыйтьче. И. Нуруллинның һәр бәяләмәсе, һәр мөнәсәбәте гадәттән тыш төгәлләге белән истә кала.

Ф. Әмирханның сатирик эсәрләрен дә аерып күрсәтә, бәя бирә И. Нуруллин. «Замана хикәяләре»нең беренчесендә без эчкә яшерелгән сатира булуын; «Милләт тәрәккый иттерү»нең ачыктан-ачык сатира икәнлеген; «Танымаганлыктан таныштык»

хикясендә дә тышы яна, эче иске булган байбәтчәнәң колоритлы сатирик образлары өстенлек алуына басым ясый. Моннан соң тагын берничә яхшы сатирик хикяя язу белән бергә, «Фәтхулла хәзрәт» дип исемләнгән сатирик повестен дөньяга чыгарып дан казанды, дип билгели галим. «Фәтхулла хәзрәт» повестьтындагы Фәтхулла хәзрәт образының да тормыштан алынганлыгы, аның прототибы Йосыф хәзрәт булуын да язып үтә Ибраһим ага. Бер яктан, мажаралылыгы, уйдырма күренешләре белән укучыны тартып торган, икенче яктан, яшәп килгән жәмгыятькә тәнкыйди караш та ташлаткан әлеге эсәрнең формасын башкача билгеләп тә булмый. Галим, Ф.Әмирхан эсәрләренәң формасын атау-дәлилләнү белән генә чикләнми, беррәттән, аларга карата бәяләмәле жәмләләр дә язып үтә. Шунысы игътибарга ташлана: И. Нуруллин Ф. Әмирхан прозасыннан тулаем канәгать һәм аның һәрбер эсәрен камиллек үрнәге буларак бәяли.

Галим Ф. Әмирхан ижатында юмор һәм сатираның ни өчен шундый зур урын тотуын да дәлилле, төгәл ачыклай. Бу иң элек, әдипнең табигате, характеры белән бәйле, дигән фикергә туктала. *«Тумыштан зирәк, үткен һәм тапкыр; гыйлем-мәгълүматы тиз арту белән бәрабәр рухи яктан да тиз өлгерде; болай да үчкеләүгә, ирештерергә, мыскыл итүгә һавәс яшүсмер, тора-бара үзенең өстенлеген тоеп, искелек күренешләренә, аның терәкләренә ачы көлү, ирония белән карарга күнегеп китте. Икенчедән, тормыш үзе, тарихи барыш аны сатира каләмен эшкә жигәргә кушты»*, [Нуруллин, б. 125] – дип яза галим.

И. Нуруллин типик характерлар ижат итеп, аларны типик хәлгә куеп күрсәтү, мәгълүм булганча, житлеккән реализмның төп сыйфаты дип билгели.

И. Нуруллин Фатих Әмирханның «Татар кызы», «Хәят», «Рәхәт көн», «Кадерле минутлар» эсәрләрен аеруча игътибар үзәгенә алып тикшерә. «Фатих Әмирхан» китабының «Кояшлы һәм болытлы көннәр» дип аталган бүлеген галим тулысынча әдип ижатындагы татар кызы образын анализлауга багышлай. Әлеге бүлектә хатын-кыз иреге проблемасы күтәрелә. «Татар кызы» эсәрнең жанрына карата да тәнкыйтьче үз фикерен әйтә. «Татар кызы», автор үзе «хикяя» дип атаса да, чынлыкта хикяя дә, повесть та түгел. Чөнки анда индивидуальләштерелгән персонажлар булмаган кебек, бер вакыйгага нигезләнгән сюжет юк. Әсәрдә Татар кызы һәм Кара көч, Биктимер образлары хәрәкәт итә. Соңгы-

сы – «татар кешесе» дигән мәгънәне аңлата торган жыелма образ буларак анализлана.

Әлеге әсәрнең жанр үзенчәлекләренә дә туктала галим: *«Талантлы каләм белән көчле язылган публицистик нәсер бу. Анда ике зур проблема – татар хатын кызларының гасырлардан килә торган аянычлы язмышы һәм реализмның үзәк мәсьәләсе, ягъни шәхеснең үй-тойгысын һәм эш-гамәлен иҗтимагый тирәлек билгели дигән мәсьәлә күтәрелгән. Формасындагы яңалыктан тыш, әнә шундый күп сыйдырышлыгы әсәрне, күрәсең, авторның күңеленә якын иткән»* [Нуруллин, б. 142].

Татар хатын-кызының аяныч хәле үзәк мәсьәлә булып формалаша. Ф. Әмирханның күп кенә хикәя, повестьларында Татар кызы үзенә генә хас гадәт-фигыле булган шәхес рәвешендә хәрәкәт итә. И. Нуруллин Ф. Әмирхан әсәрләрендәге хатын-кыз образларын үзәк бер «җепкә тезеп», аларның ни рәвешле үстөрелә бару тәртибен ачыклай: «Рәхәт көн» (1910) хикәясендә кызының дүрт стена эчендә ир көтеп утырган чагы. Кара көч Гайниҗамалның фикер даирәсен шулкадәр зурайткан һәм зәвыгын тупасландырган, укымышлы Закирга күңелә төшкән булса да, татлы телле приказчикны ир булырга кулайрак саный. «Кадерле минутлар» хикәясендә (1912) аны яңа гына ир йортына бикләп куйганнар. Элек сөеп йөргән егете белән күрешергә үзгәндә көч тапкан Хөршид жанлы курчакка әле әверелеп җитә алмаган. Әмма бу соңгы тыпырчыну гына. «Яшьләр» пьесасында инде фәрештәдәй Фәхернисаның, еллар үткәч, надан, зәһәр һәм килделе-киттеле хатынга әверелүен билгели тәнкыйтьче.

Галим «Хәят» әсәрендәге Хәят образына да характеристика биреп китә, «Татар кызы» әсәрендәге героиня белән чагыштыра. Беренче карашка, Хәят без белгән Татар кызына охшамый. Ул, татарлар аз яши торган шәһәрдә, рус купецлары һәм чиновниклары белән эш йөртә торган сәүдәгәр гаиләсендә туып, чагыштырмача иркен үскән. Европача киенә, русча чиста сөйләшә, алты ай давамында русча да укыган. Лиза исемле рус кызы белән дус. Рус егетләре белән аралашудан, дачада күңел ачудан, театрга һәм танцгыга йөрүдән дә аны тыймыйлар.

Нәсердәге Татар кызына бик үк охшамаган Хәятны да ижтимагый тирәлек, ягъни феодаль-патриархаль яшәеш кагыйдәләре һәм буржуаз исәп-хисап, «жанлы курчак» ясарга әзерли. Моның өчен ул аның акылын, фикерен, карашын аңлап, бәхет өчен көрәшергә сәләтсез иткән, үз белдегенчә яшәр өчен хыял дөньясын

гына калдырган. Татар кызлары бәхетле булсын, кешечә яшәсен өчен, димәк, жәмгыятьне тамырыннан үзгәртеп корырга кирәк. Повесть энә шундый тәнкыйди реализм эсәреннән генә чыга ала торган нәтижәгә китерә. Безнең карашыбызча, галимнең әлеге фикере белән килешмәскә дә мөмкин. Бүгенге көнбатышка йөз тоткан, фән-техника үсеше чорында нәкъ менә милли, рухи байлыкларга кытлык булган заманда әлеге эсәрне бүтән яссылыктан анализлап карау ихтыяжы килеп туа.

И. Нуруллин тәнкыйтенең бүгенге көн тәнкыйте белән чагыштырып карыйк. Мәсәлән, «Хәят» повестен Д.Ф. Заһидуллина да бәяли: *«Язучы XIX–XX гасыр чиге татар дөнъясында үз идеалын чагылдырган тормыш таба алмаячагын белә, шуңа күрә бик бай татар гаиләсе Рәхимовларның да кызлары сайлау хокукыннан мәхрүм икәнлекне ассызыкмый. Шулай итеп, татар яшьләре хәятның ахыр чиктә иске жәмгыять кануннарына, йорт кысаларына, ямьсезлек эченә кереп бикләнергә мәжбүрлеген белдерә, йортның тарлыгына, берьяклылыгына борчыла һәм моны үзгәртү – башка, идеаль тормышка ирешү мөмкин икәнлекне искәртә»* [Заһидуллина һ.б., б. 111].

И. Нуруллин «Хәят»нең икенче кисәге язылу-язылмау хакында тикшеренү эшләре алып барган. Ул чынлап та язылган икән, кулъязмасы 1926 елга кадәр исән-имин булган, дип яза галим. Икенче кисәк язылып бетмәгәнә хак, ни өчен ахыргача язылмавы билгесез. «Ф. Әмирханның алдан сызган планы буенча, Хәят каен энесенә гашиыйк булырга һәм аның белән берлектә атасы йортына качып китәргә тиеш» [Нуруллин, б. 149] була.

И. Нуруллин Ф. Әмирханның әлеге эсәрәнә карата басылган тәнкыйт мәкаләләрен дә барлый. Мәсәлән, М. Укмасының «Хәят» эсәрәнә кагылышлы тәнкыйте белән килешмәвен белдерә.

Г. Ибраһимовның рецензиясе дә төгәл түгел дип бәяләнгән Ибраһим ага тарафыннан: *«Г. Ибраһимов рецензиясе болай зарарсыз. Ф. Әмирхан, ди ул, татар тормышының моңарчы өртүле хәлдә калган ягын күрсәтеп бирә, әдәбиятта яңа хәдисә ача, каһарманнары турында үзе сөйләү белән мавыкмыйча, холык-табигатъләре кушканча яшәргә, гамәл кылырга ирек бирә, тасвиры әңҗел һәм ләззәтле. Әнә шулай мактап килә дә, мичкәдәге балга бер кашык дегет тондыра:*

– *Әсәргә «милли хикәя» диелгән. Мин моның яңлышлыгы хакында кул кисеп бәхәсләшә алам.*

– *Хәят тибының табигый икәнлегенә хакында да бик зур шөбһә бар* [Нуруллин, б. 150].

Фатих Әмирханның «Габделбасыйр гыйшкы» хикәясен (кечерәк повесть дисәң дә ярый) кайчан кәгазьгә төшерә башлагандыр, әйтеп булмый, соңгы нокта куелган көнә 31 июль дип билгеләнә автор тарафыннан.

Әлегә әсәргә И. Нуруллин үз бәясен бирә: ашык-пошык язылуына, басмага кисәкләп тапшырылуына һәм кабат эшкәртелмәвенә карамастан, «Габделбасыйр гыйшкы» повесте шедевр булып саналуын әйтеп китә.

Галим Габделбасыйрның социаль тип кына түгел, бәлки психологик тип та булуына игътибар итә һәм әлегә образны Хлестаков белән Обломов, шулай ук бүтән төргә караган Молчанин, Манилов, Гамлет, Тартюф, Июдушка, Головлев һ.б. кебек үк, гомумкешелек тибы буларак та тиңләштереп була дип саный.

Фатих Әмирханның «Урталыкта» романынын да тәнкыйтьче әдипнең тормышы белән бәйлә дип таба, уртак якларны ачыклай. Әйтик, әсәргә Сергей Николаевич Гассар дигән чиновник гаиләсендә туып, гимназия тәмамлаган шәхес кертелгән булуы ассызыклана. Ф. Әмирхан аннан рус теле дәрәсләре алган. «Урталыкта» романында Гассар турында беркадәр мәгълүмат бар. Галим Ф. Әмирхан әсәрләренә «каһарманы» Хәсән Арслановны аттестатка әзерләүче студентның исемен дә үзгәртүне кирәк тапмаганлыгын искәртә.

И. Нуруллин Ф. Әмирханның «Сүнгәч» хикәясенәң финал өлешенәң гажәп мәгънәле булуын билгели. Тәнкыйтьче трамвайда бергә туры килгән Шакир белән Әсманың ерак танышлар кебек кенә сөйләшәп, берни булмагандай аерылуларын гажәп дип таба. Хикәянең «яз башлап ташланган бер хикәядән» дигән искәrmә белән басылуы да галим тарафыннан әсәрнең тагын бер уңай ягы дип күрсәтә. Димәк, бу язма – ниндидер әсәрнең тик башламы, әйтик, экспозициясе.

И. Нуруллин югарыда саналган әсәрләренәң һәркайсына кагылышлы фикер әйтә, анализ ясыи. Әсәрләренәң тарихи жирлегенә, нинди шартларда язылуы да ачыклана.

Ибраһим Нуруллин әдипнең биографиясен өйрәнәп, ижатын тикшерәп, беркем дә игътибар итмәгән яңа якларны ача, үзенчә бәя бирә, нәтижәләрен һәрвакыт һәр кеше ышанырлык итеп фәнни мисалларга таянып дәлилли. XX гасыр башы әдәбиятында

күренекле урын тоткан Фатих Әмирханның прозасын берьяклыгына анализламый, ул аны биографиясе, жәмгыятьтәге урыны, дәрәжәсе, кешеләргә булган мөнәсәбәте белән берлектә өйрәнә һәм сәбәп-нәтижә бәйләнешендә чагылдыра.

Әдәбият

Заһидуллина Д.Ф., Ибраһимов М.И., Әминова В.Р. Әдәби эсәргә анализ ясау. Казан: Мәгариф, 2005. 111 б.

Нуруллин И. Фатих Әмирхан. Казан: Татар. кит. нәшр., 1988. 280 б.

Л.М. Тимерова,

Г. Ибраһимов исем. Тел, әдәбият һәм сәнгать институты аспиранты

XX йөз башы төрек-татар әдәби багланышлары яссылыгында Ф. Әмирхан ижатын өйрәнү

XXI гасыр башында – Татарстан белән Төркия арасындагы сәяси, икътисади, мәдәни, әдәби мөнәсәбәтләр тагы да ныгый төшкәч, татар әдипләренең ижатларында төрек әдәбиятының тәэсирен киңрәк һәм тулырак өйрәнү мөмкинлеге туды. 1990 нчы еллардан башлап төрек галимнәренең да аеруча XX йөз башы төрек-татар әдәби багланышларын өйрәнүгә кызыксынулары көчәйде. Шуның бер мисалы буларак, 2015 елда дөнья күргән галим Хөсәен Барганның «Яңарыш дәвәре төрек әдәбиятының Идел-Урал өлкәсендәге татар әдәбиятына тәэсире» хезмәтен күрсәтергә мөмкин [1]. Әлеге докторлык диссертациясендә галим XIX йөз ахыры – XX йөз башы татар әдипләре Йосыф Акчура, Фатих Кәrimi, Габдулла Тукай, Закир Рәмиев, Галиясгар Камал, Шәриф Камал кебек әдипләр белән беррәттән, Фатих Әмирхан ижатын да төрек әдәбияты яссылыгында тикшерүгә аерым бер бүлекчә багышлый. Хезмәттә Ф. Әмирхан эсәрләре Тәнзимат әдәбиятының гарәб, аерым алганда француз мәдәнияте белән мавыккан сәрвәти-фөнүн (гыйлемнәр бакчасы) чоры әдипләренең ижатлары янәшәсендә яктыртыла. Татар әдипенең ауропалашуга йөз тоткан «Гарәфә кич төшемдә» (1907), «Картайдым» (1909), «Татар кызы» (1909), «Хәят» (1911), «Кадерле минутлар» (1912) кебек эсәрләрен XIX йөз ахыры төрек әдәбияты тәэсирендә язылуына ишарә итә.

Чыннан да, XX йөз башы татар әдипләре госманлы вакытлы матбугатын алдырып, кардәш милләтләренең ижтимагый-сәяси вәзгыяте белән даими танышып барганнар, төрек әдәбиятын

кызыксынып укыганнар һәм татар теленә тәржемә итү белән дә шөгылләнгәннәр. Чоры өчен табигый булган әлеге күренеш Ф. Әмирхан каләменә дә тәәсир итми калмаган. Әдип үз ижатының беренче елларында ук төрек темасына мөрәжәгать итә. Аның «Тәрбиятел этфаль» («Балалар тәрбиясе») журналында Хәйдәр паша (госманлы вәзире) сурәте, Айя-Суфия, Солтан Әхмәт мәчетләре, Босфор бугазы күренешләре белән бизәлгән «Истанбул шәһәре» (1907) исемле публицистик мәкаләсе дөнья күрә [2]. Алга таба да язучының публицистик эшчәнлегендә Төркия темасы даими чагылыш таба. «Турецкий сборник» (1909), «Төрек милләтчелеге вә Русия Советлар власте» һ.б. мәкаләләре шул турыда сөйли. Төрек галиме, Ф. Әмирханның публицистикасына гомуми күзәтү ясаганнан соң, язучының хикәяләрендә төрек Тәнзимат әдәбияты белән уртак мотивларның еш очравына аерым тукталып, мисаллар ярдәмендә исбатлауга ирешә. Аның фикеренчә, Ф. Әмирханның «Гарәфә кич төшемдә» (1907) сатирик хикәясе XIX йөз азагы төрек мәгърифәтчесе, язучы Нәмык Кәмалның «Руя» («Төш», 1869) әсәренә нигезләнеп ижәт ителгән. Төрек әсәре 1907 елда Зыя Насыйри тарафыннан татарчага тәржемә ителеп, Казанда «Мәгариф» көтөпханәсе, И.В. Ермолаева лито-типографиясендә басылып чыга [3]. Шул ук елда Ф. Әмирханның төрек әсәрендә күтәрелгән тема, проблеманы яктырткан «Гарәфә кич төшемдә» хикәясе дөнья күрә. Бу фактлар төрек галименәң фикерен ныгытуга бер дәлил булып тора. Төрек хикәясендә төп геройның төшендә күктән фәрештәдәй сылу кыз төшә һәм халыкны ачык күз белән йоклап йөрүләре – аң-белемгә битарафлыклары, изелүгә каршы тормаулары, хөрлек өчен көрәшмәүләренә рәнжеш белдерә, сүгә, милләтнең артта калуын мәгърифәтсез булуда күрсәтә, халыкны куркаклыкта гаепли: «Йоклаңыз! Йоклаңыз! Хәят вә гафләтне үлем йокысына алмашдырыр өчен мондый ансат юл юкдыр», – ди. Ә Ф. Әмирхан героеның төше (идеалы) реаль татар милли жирлегенә каршы куела. Төштә автор милли тормышның алга киткән чорын күзалдына бастыра, татар зыялыларын бергә жыя; газета-журналларда татар галимнәренә һәм сәнгать әһелләренә зур уңышлары турында мәкаләләр укыла. Татар язучысы төрек әсәренә суқырларча иярми, бары «төш» символы ярдәмендә ике милләт өчен дә хас кимчелекле ижтимагый-мәдәни вазгыятьләр яктыртыла. Н. Кәмал һәм Ф. Әмирхан хикәяләрендә укучыны милли уянуга чакыру алгы сызыкка чыга.

Шулай ук Х. Барган «Чэчэкләр китерегез миңа (тэгъзия)» (1920) белән төрек әдибе Халид Зыяның «Мэзардән сесләр» хикәясе арасында параллельлек уздыра. 1912 елда Габдрахман Сэгъди төрек эсәрен «Кабердән тавышлар» исеме белән татарчага тәржемә итеп, Уфада «Шәрәкъ» матбагасында бастыра [4]. Соңрак Ф. Әмирхан хикәясе дөнья күргәч, Г. Сэгъди ике эсәрнең сэнгатъчә эшләнелеше, символлар кулланылышында уртаклыкларын билгели һәм «Символизм турында» хезмәтендә бу хакта язып та чыга [5]. Төрөк галиме, әлеге хезмәткә таянып, ике эсәрдә дә кулланылган зират, каберлек символларының, үлеләргә мөрәжәгать итү, рухлары белән сөйләшү алымнарының бер үк функция башкаруын, кеше гомеренең фанилыгы, үлгәннән соң дә яшәү барлыгына инандыруга омтылуга игътибар итә.

Ф. Әмирханның төрек Тәнзимат әдәбияты белән якыннан таныш булуы турында замандашларының истәлекләреннән чыгып та билгеләргә була. Дусты Миргазиз Укмасыйга бүләк итеп тапшырган фотосы кырына Ф. Әмирхан атаклы госманлы әдибе Зыя Пашаның (Габделхәмид Зыяэддин; 1829–1880) шигырь юлларын язган була: «Жисмү зарым хакта пинһан уланча эстәрәм, / Сурәтем бу рәсем илә калсын жиһанда ядкәр» [6]. Төрөк язучысының «Руя» («Төш»; Н. Кәмал һәм З. Пашаның бер үк исемдә ике эсәре) романы китабы автор фотосы белән ачыла һәм фото астына түбәндәге дүртъюллык урнаштырыла:

Cism-i zârım hâkte pinhan olunca isterim
 Bir zaman olsun, Ziya ğâlemde namım payidar.
 Siretim âsar-ı hamemden kılınsın içtihat,
 Suretim bu resm ile kalsın cihanda yadgâr... [7].

Зэгъйфъ тәнем туфракка күмелгәнчегә кадәр,
 Бер заман якты галәмдә исемемнең мәңгегә калуын телим.
 Тормышым каләмемнән (эсәрләремнән) ижтиһад кылынсын,
 Сурәтем бу рәсем белән калсын жиһанда ядкяр.

Димәк Ф. Әмирхан Зыя Пашаның беренче һәм дүртенче юлларын дустына истәлеккә сурәтен биргәндә файдаланган.

Х. Барган «Төрөк йорды» журналының 1912 елгы 7 нче санында басылган «Казаннан» исемле хат-хәбәрне дә Ф. Әмирханга нисбәт итә. Билгеле, ул бу фактны татар галиме Мәсгутъ Гайнетдинов мәкаләсенә нигезләнеп әйтә. Диссертацияне язу барышында Х. Барган даими М. Гайнетдинов белән фикерләшеп торган,

хезмәтенә кереш өлешендә ул татар галименә ярдәмә өчен чиксез рәхмәтен белдергән. Төрөк матбугатында басылган хат астына «Ф. бәк Хан» дигән имза куелган. М. Гайнетдинов «әмир» сүзенә төрөкчәдә «бәк» булуын искә алып, Ф. Бәкханның Әмирхан булуын фаразлый. Хатны 1996 елда, татарчалаштырып, «Казан утлары» журналында «Фатих Әмирхан ижатының бер яфрагы» исемле кереш мәкалә белән бергә бастыра [8]. Хат-язма Казан татарларының Италия-төрөк сугышына мөнәсәбәте – төрөкләргә хәрпәхлык, италияләргә рәнжү, дошманлык хисләрен яктырту белән башлана: «Бөтен урта Русия төрөкләре яшәешенә үзгә урынындагы Казан Госманлы – Италия сугышыннан бик мөтәссир (тәссирле) вә мөтәһәйеж (хисле) улды... Казанлыларның жәмләсенә калемдә хакны таптаган италияннарға каршы тирән бер хис, нәфрәт бар» [9]. Ерактагы кардәшләргә Казан татарларының ижтимагый-мәдәни тормышыннан хәбәрдар итәр өчен язылган әлегә басмада Шәрәк клубының эшчәнлегә, шулай ук яңа басма китаплар, Россия төрөкләренә сарыф вә нәхүенә бәйлә яңа чыккан хезмәтләр, Корьәни Кәримнә шимал төрөкчәсенә – татарчага тәржемә ителә башлавы турында мәгълүматлар китерелә. Шуну да искәртеп үтү кирәк, хатта Ф. Әмирханның башка әсәрләрендә урын алган проблемалар да күтәрелә. Мисалга, татар сабийлары өчен милли бәйрәмнәренә булмавы турында ачынып язылган «Балаларга бәйрәм» мәкаләсендә күтәрелгән мәсьәләләр Төркиягә жибергән хатта да яктыртыла. «Безнә кошчыкларыбыз сабий дөверләрен суык вә коры кичериюрлар», – ди ул бу хакта.

Х. Барган хезмәтендә Ф. Әмирхан ижатын төрөк дөнъясына таныткан «Татар кызы» (1909) хикәясенә аерым игътибар һәм хөрмәт ачык сизелә. 1913 елда «Кояш» газетасының 30 нчы август санында әлегә әсәрнә төрөкчә, русча һәм гарәпчәгә тәржемә ителүе турында мәгълүмат басылган була. Ләкин Фатих Әмирхан «Әсәрләренә» 4 томлыгы искәрмәләрендә әлегә фактлар ачыкланмады дип билгеләнә [10]. Хикәя 1922 елда Истанбулда Нури Кая тарафыннан «Төрөк кызы – жанлы бәбәк» исеме белән төрөк укучысына тәкъдим ителүе турында диссертациядә әйтелә. Н. Каяның керешендә түбәндәгә сүзләр язылган: «Хөр туып та, дингә артык дәрәжәдә буйсынып, тере-тере күмелгән ислам хатын-кызын “жанлы курчак” буларак уника-унөч ел элек “Татар кызы” исемле әсәрәндә тасвир иткән шимал Русия төрөк мөселман кардәшләребезнә милли әдибе Фатих Әмирханны укучы егет-кызларыбызга

танымак өчен, “Татар кызы”н “Төрөк кызы” исеме белән төрекчә-безгә күчердем. Мөхтәрәм укучыларның “Төрөк кызы”н бөек бер ләззәт белән укаячакларыннан, дәрәсән әйткәндә, бик горуланам». Ф. Әмирхан XX йөз башында мөселман хатын-кызының жәмгыятьтәге урынын «кара көч» образы ярдәмендә уңышлы яктырта. К. Бәкер әсәрне «әдәбиятыбыз өчен яңа булган бер нәүгә инша (стиль)» дип күрсәтсә, Г. Ибраһимов исә «татар кызы хәя-тенәң авыр якларын укучының күз алдында тәжәссем иттереп (гәүдәләндереп), укучының хис вә хыялына тәәсир вә шул хәлгә нәфрәт хисе бирергә тырыша», – дип, үзенә югары бәясен бирә.

Х. Барган, татар хезмәтләре нигезендә, Ф. Әмирхан каләменә төрек Тәнзимат әдәбиятының уңышлы тәәсир итүен дәлилләүгә ирешә. Бу исә үз чиратында XX йөз башы татар әдипләре ижатын төрек-татар багланышлары яссылыгында монографик тикшеренүләр зарурлыгы турында сөйли.

Әдәбият

1. Bargan H. Yenileşme dönemi Türk edebiyatı'nın İdil-Ural bölgesi Tatar edebiyatı'na etkisi. İstanbul. 2015. S. 452.
2. Әмирхан Ф. Истанбул шәһәре // Тәрбиятел әтфаль. 1907. № 1. Б. 9–10.
3. Кәмал Н. Руя-Төш. Казан: «Мәгариф» көтепханәсе, И.В. Ермолаева лито-типографиясе, 1907. 45 б. (Мөтәржиме – Зыя Насыри).
4. Зыя Х. Кабердән тавышлар. Уфа: «Шәрәкь» матбагасы, 1912. 31 б. (Мөтәржиме – Габдрахман Сәгъди).
5. Сәгъди Г. Символизм турында. М.: Центриздат, 1932. 117 б.
6. Укмасый М. Фатих Әмирхан турында истәлектәр // Казан утлары. 1996. № 1. Б. 163.
7. Зыя Паша. Руя. Дерсаадет: «Касбар» матбагасы, 1326/1910. 39 б.
8. Гайнетдинов М. Фатих Әмирхан ижатының бер яфрагы // Казан утлары. 1996. № 1. Б. 151–152.
9. Бәкхан Ф. Казаннан // Казан утлары. 1996. № 1. Б. 152.
10. Фатих Әмирхан. Әсәрләр: 4 томда. Т. IV. Казан: Татар. кит. нәшр., 1984. Б. 426.

А.Р. Мөбарәкшина,

*Г. Ибраһимов исем. Тел, әдәбият һәм сәнгать институтының
Язма һәм музыкаль мирас үзәге фәнни хезмәткәре*

Фатих Әмирхан и музыка

В художественной прозе и публицистике, эпистолярном наследии писателя Ф. Әмирхана обращают на себя внимание ситуации, наблюдения и заметки, касающиеся различных явлений музыкального искусства. Его современники в своих воспоминаниях

свидетельствуют об увлеченности писателя музыкой: посещениях концертов в Казани и Уфе, оперных спектаклей, наличии в доме старого пианино. Фрагменты арий из любимых им опер «Фауст» Гуно и «Демон» Рубинштейна он включил в канву повествования некоторых своих художественных произведений. Среди них рассказы «Счастливые минуты» («Кадерле минутлар»), в котором в переводе на татарский язык и с растягиванием по ходу напева гласных звучит отрывок арии Зибеля, а также «Мулла пришел поучать» («Хэзрэт үгетләргә килде...») с фрагментом арии Демона, но уже на русском языке. Ф. Амирхан завоевал авторитет среди музыкантов своим интересом к этому виду искусства, познаниями в данной области и суждениями о ней. Поэтому, видимо, его назначили председателем комиссии по подготовке оперы «Саня», поставленной в 1925 году, авторами которой стали С. Габаши, Г. Альмухаметов и В. Виноградов. Мандолинист Х. Илялов вспоминал, что два первых упомянутых музыканта довольно часто приходили в дом к Ф. Амирхану для показа и обсуждения не только либретто, но и музыкального материала. Не случайно, клавишная партитура данной оперы хранится не только в Центре письменного и музыкального наследия ИЯЛИ им. Г. Ибрагимова АН РТ, но и в личном фонде писателя в Национальном музее РТ. Ф. Амирхан оказал влияние на сюжетное завершение оперы. Писатель считал, что она не может заканчиваться гибелью главной героини: представители трудового народа должны оказаться выше богачей. Счастливая развязка в результате и была принята как итоговая. Отметим также, что в публикациях о Ф. Амирхане указывали на давние дружеские отношения, сложившиеся между ним и композитором С. Габаши, которые с детства знали друг друга. Возможно название песни «Томление» («Сагыну»), встречающееся в повести «Фатхулла мулла» («Фэтхулла хэзрэт») навеяно одноименной фортепьянной пьесой С. Габаши.

Все три указанные области литературного наследия писателя как бы дополняют друг друга в плане музыкального искусства. Но полное освещение темы «Фатих Амирхан и музыка» с привлечением всех материалов писателя в рамках одной статьи не удастся. Требуется книжный формат. Только пересказ фрагментов из художественных произведений и других работ Ф. Амирхана, имеющих отношение к музыке, занимает очень большое место. А ведь необходимо рассмотрение их в контексте эпохи, ее музыкальной

культуры и биографии писателя. Попутно отметим, что, к сожалению, музыковеды Татарстана обошли вниманием создание монографий под названием «литератор и музыка». Есть только брошюра Р. Исаковой-Вамбы – «Тукай и татарская музыка», в то время как у других народов, например, в русском музыкознании эта тема нашла отражение в многочисленных исследованиях и указателях.

Ф. Амирхан на страницах своих изданий рассказывал о музыке, связанной с религиозной и светской жизнью. Не конфессиональные произведения представлены в них композиторскими и фольклорными образцами разных народов. В данной статье внимание уделено преимущественно светской авторской музыке, нашедшей отражение в литературном творчестве писателя. Апелляция к отдельным материалам из его публицистического и эпистолярного наследия, сведениям из записной книжки происходит эпизодически. Тем не менее, поскольку предпринята первая попытка освещения вопроса «Ф.Амирхан о музыке и музыкантах», хотя бы укажем некоторые статьи и письма писателя из четырехтомного собрания его сочинений, имеющие отношение к этой теме. Образцы его музыкально-критической и публицистической деятельности по содержанию представляют собой рецензии («Жырчыларымыз», «Әдәбият кичәсе») и сообщения («Беренче татар операсы язылып бетү мөнәсәбәте белән»). В эпистолярном же наследии вопросы, касающиеся музыки, затронуты в письмах к его друзьям – И. Аитову и учителю Р. Алуши.

Можно с полным правом утверждать, что музыка в том или ином своем виде присутствует в жизни героев большинства произведений Ф. Амирхана. В своих литературных сочинениях он показывает преимущественно картины городского быта татарского общества начала XX века с присущей ей музыкальной культурой. В этом плане они могли бы послужить своеобразным источником по музыкальному искусству данного времени. Но до сих пор музыковеды ими не воспользовались. В их трудах встречается лишь цитата из рассказа Ф. Амирхана «Сон в канун праздника», которую приводят обычно в связи с постулатом об отсутствии национальной музыки и исполнительских кадров в этот период и соответствующих мечтах по данному поводу представителей передовой татарской интеллигенции. Напомним, что в этом самом раннем произведении писателя, написанном в 1907 году, писатель повествует, в частности, о выступлении на сцене некоего клуба пиа-

нистки, скрипача и певцов-солистов, исполнивших арию из оперы «Ради человечности» («Инсаният өчен»), романс «Забыл ли эти вечера?» («Оныттыңмыни ул кичләрне?») и сонату, принадлежащих перу безымянных татарских композиторов. Скрипач же исполнил собственное сочинение под названием «Горе» («Кайгы»). Но и в последующих других своих литературных произведениях Ф. Амирхан нередко показывает такие же музыкальные ситуации. В связи с этим возникает вопрос: являются ли они художественным вымыслом автора или все же отражением музыкальных реалий того времени? Обращаться ли к ним как к еще одному достоверному источнику информации по музыкальной (прежде всего городской) культуре татар XX века? Ответ можно дать, пожалуй положительный. Его подтверждают воспоминания людей, знавших Ф. Амирхана, факты его биографии и публицистические работы, отчеты различных обществ и учебных заведений (хотя занятия могли вестись и на дому), хроникальные известия периодической печати той эпохи. Таким образом, речь идет о музыке окружающего мира в восприятии татарского писателя. В его литературных произведениях, созданных после рассказа «Сон в канун праздника», добавилась конкретизация некоторых моментов. В частности, уточнено место проведения концертов. Названы клубы: Купеческий, Восточный, Дворянское собрание и другие. Согласно газетным и журнальным сообщениям концертные выступления в них действительно проводились, начиная с 1907 года. Что же касается учебных музыкальных заведений Казани, то в городе начали функционировать музыкальные школы, созданные впервые в 70-е годы XIX века. А в 1904 году на базе одной из них, а именно – школы А. Гуммерга – открылось Казанское музыкальное училище. Сохранились отчеты этого учебного учреждения со списком воспитанников. Первые единичные фамилии татарских учащихся появляются в них в 1907 году. В дальнейшем их количество заметно возрастает. Возможно, что не всех отметили в этих списках, т.к. многие (это касается прежде всего девушек) учились для себя, а не для приобретения диплома, получить который можно было, сдав определенные экзамены, что делали лишь отдельные личности. Владение навыками музицирования считалось желательным для представителей женского пола, чтобы они успешно поддерживали семейный уклад и вели домашнее воспитание. Примерно такой же норматив знаний и умений, видимо, установился и для татарок. Так героиня

рассказа «Познакомились от того, что не были знакомы» («Танымаганлыктан таныштык») сообщает спутнику о своем обучении некоторым предметам: русскому и французскому языкам, игре на рояле, пению, а также рукоделию. Аттестат учебного музыкального заведения стремились получить те, кто планировал работать учительницей музыки. Преобладающее большинство учащихся в Казанском музыкальном училище составляли девушки (разных национальностей, но преимущественно русские). Именно молодые представительницы татарского народа чаще всего фигурируют и в произведениях Ф. Амирхана в качестве к сольным исполнительниц на различных инструментах – рояле, гитаре, а также как аккомпаниаторов вокалистам. Вероятно, писатель акцентировал в своих произведениях внимание на девушках-музыкантах по причине того, что он знал о гендерном составе учащихся музыкальных учебных учреждений Казани и хотел видеть также и татарок музыкально образованными и, к тому же посещающими различные концерты. Так в некоторых своих рецензиях, например, в статье «Литературный вечер» («Әдәбият кичәсе (1)») он высказал сожаление об отсутствии среди татарских зрителей литературно-музыкального вечера представителей женского пола. В отчетах Казанского музыкального училища начала XX века напечатаны фамилии таких учащихся-татар, которые проявили себя на музыкальном поприще. Это Халима Терегулова, Вали Апанаев. Безусловно, татарская музыка не входила в программу изучения в учебных заведениях, т.к. первые фактически самодеятельные композиторы только еще начинали создавать свои опусы. А народная музыка педагогов не интересовала. Можно предположить, что в результате этого горожанки из татарских семей, умевшие музицировать, не знали свои национальные мелодии. Такие факты, вероятно, имели место в быту Казани начала XX века и по этой причине, видимо, они нашли отражение в творчестве Ф. Амирхана, в частности, в рассказе «Познакомились от того, что не были знакомы» («Танымаганлыктан таныштык»). Его героиня умела играть только мелодию песни «Тафтиляу». Остальной ее репертуар составляли русские романсы и танцы.

Ф. Амирхан продемонстрировал в своих литературных произведениях неплохую осведомленность в области музыкального искусства, например, знание его жанров, конкретных опусов, инструментов, типов голосов и их характеристик. Она проявилась не только в текстах его сочинений, но и в прилагаемых к ним

сносках. В своих произведениях Ф. Амирхан использовал слова арабско-персидского происхождения, которые уже не встречаются в современном языке татар. Но как татарские термины, например, обозначающие различные музыкальные понятия в начале XX века, они до сих пор представляют интерес. Вот некоторые из них: «мизмар» – инструмент; «мусикави» – музыка; «мөкәммәл тәрбияи мусикави» («тулы музыкаль белем тәрбиясе») – полное музыкальное воспитание; «нәгъмә» – («көй, моң») – напев, задушевность. Но сочетание «музыка нәгъмәләре» сам Ф. Амирхан в сноске перевел как «музыка парчалары» – музыкальные отрывки. К понятиям, связанных с разговором о религиозных песнопениях, относится «тәганий» («жыр, музыка») – песня, музыка. Это слово иногда всплывает в современной жизни Казани, например, при перепечатке книжной продукции некоторых восточных народов. Обращался Ф. Амирхан и к традиционным классическим музыкальным терминам особенно в связи с танцами.

Пожалуй, особое внимание Ф. Амирхан уделил в своих произведениях вокальному исполнительству. Его отличает разнообразие эпитетов, которыми он характеризует голоса, оттенки исполнения. Иногда писатель таким же образом описывал звучание инструментов: «Гитара в руках Фахрии плачет, подобно ангелу с золотым голосом, задушевым голосом плачет» («Гитара Фәхриянең кулында жылый, алтын тавышлы фәрештә жылаган шикелле, моң вә хәят катыш тавыш белән жылый») [1]. Вокальные голоса звучат в произведениях Ф. Амирхана не только в «живом» исполнении, но и в записях с пластинок. В отрицательной оценке этих музыкальных номеров писатель был единодушен с Г. Тукаем, который тоже негативно отзывался о них. В романе «Посередине» («Урталыкта») Ф. Амирхана в одном из эпизодов повествуется о том, как в одном из домов завели граммофон. Один из персонажей произведения принялся искать среди пластинок записи фрагментов каких-нибудь опер, однако вся имеющаяся музыка была безликой, неважной. Не оказалось ни одной значительной песни. Большинство из них, представленное татарскими такмаками, было спето плохим и испорченным голосом. Надо заметить, что при прослушивании в концертах татарских певцов, Ф. Амирхан также не мог удержаться от критики. Это касалось, например, выступлений К. Мотыгый. В статье «Наши певцы» («Жырчыларымыз. Театр вә музыка») он оценивает пение четырех исполнителей: уже упомянутого Камиля

Мотыгый, Фаттаха Латыпова, Фатимы Ихсановой и Сатиры Ахмадеевой. Ему не понравился сам голос и «кричащая» манера пения К. Мотыгый. Но больше всего писателя раздражало то, что начало татарских песен было у К. Мотыгый таким, как должно им и быть, но затем он «вбивал» их в русло русских мелодий, исполняя в чужеродном стиле. Исключением явилась только песня «Кара урман» («Дремучий лес»), которую певец, по выражению Ф. Амирхана, не стал портить, ломать и «европеизировать». Подытоживая разговор о К. Мотыгый, писатель заметил, что тому не хватает музыкального воспитания. Ф. Ихсанову Ф. Амирхан вообще посчитал плохой певицей, находящейся ниже всякой критики. А вот Ф. Латыпов и С. Ахмадеева удостоились от него похвал. Отметим прозорливость Ф. Амирхана. Эти последние указанные им певцы, а также Х. Чамаева, упомянутая в позитивных тонах в статье «Весенний праздник – сабантуй» («Яз бэйрәме – сабан туе»), М. Рахманкулова и впоследствии – в советское время – продолжили певческую карьеру в отличии от раскритикованных им других исполнителей. Очень благодарна была Ф. Амирхану певица и композитор Сара Садыкова. Она познакомилась с ним в годы учебы в педагогическом техникуме. С. Габаши, преподававший там ботанику, организовал также хоровой кружок, с участниками которого разучивал созданные им музыкальные номера к пьесам «Тагир-Зухра» («Таһир-Зөһрә») и «Молодой парень» («Бүз егет»). Композитор хотел знать мнение Ф. Амирхана о своих сочинениях. С этой целью он несколько раз приходил к писателю домой, приводя с собой и С. Садыкову для показа этих номеров. Как-то раз Ф. Амирхан напутствовал юную Сару Садыкову следующими словами: «Сара, сестренка, природа дала тебе задушевный, красивый голос. Учителем может быть и человек с некрасивым голосом. А ты пение не бросай» [2]. Значительно позже, уже состоявшись на музыкальном поприще, С. Садыкова, удивлялась провидческому дару писателя. Ведь свое счастье она нашла именно в этой области искусства. Поэтому воспоминания о Ф. Амирхане певица назвала: «Указатель моего пути» («Юл күрсәтүчем»).

Большое место в быту казанских горожан начала XX века занимала танцевальная музыка. Она оказала значительное влияние на репертуар татарских певцов. Литературно-музыкальные мероприятия очень часто завершали различными играми и плясками. Устраивали также отдельно и самостоятельные танцевальные ве-

чера. Их описание Ф. Амирхан включил в некоторые свои художественные произведения: «Сон в канун праздника», «Когда погасло пламя» («Сүнгәч»), «Танцевальный вечер» («Танс кичәсе»), «Хаят». Самым популярным танцем был вальс. Кроме него в прозаическом наследии писателя встречаются названия таких плясовых номеров как казачок, па-д'эспань, а также военные марши «Тоска по родине», «Встречный марш» («Каршылау маршы»). Во время поездки на пароходе в Астрахань Ф. Амирхан, вероятно, слышал популярный в Европе и Америки в конце XIX века и по 30-е годы XX века бразильский танец «Матчиш». Поэтому он включил описание его мелодии в один из своих рассказов, действие которого происходит как раз во время плавания на пароходе («Танымаганлыктан таныштык»). Интересно, что хореографические па матчиша вошли в современный танец под названием «Ламбада». Движения же танцоров, увиденные Ф. Амирханом в Казани, нередко получали в его произведениях негативную характеристику.

Еще многое предстоит осуществить в плане открытия музыкальной составляющей в художественных произведениях и других работах Ф. Амирхана. Хотелось, чтобы такое исследование, как и некоторые другие в отношении наследия Ф. Амирхана нашли свое продолжение и не заканчивались с проведением юбилейных мероприятий.

ПРИМЕЧАНИЯ

1. Бер хәрабәдә // Әмирхан Ф. Әсәрләр. Дүрт томда. Казан, 1984. 1 т. Б. 154.
2. Садыкова С. Юл күрсәтүчә // Фатих Әмирхан турында истәлекләр. Казан, 2005. Б. 118.

*Г.Ф. Юнусова, старший научный сотрудник
Центра письменного и музыкального наследия
Института языка, литературы и искусства им. Г. Ибрагимова АН РТ*

Неизвестная фотография писателя Фатиха Амирхана

Вниманию читателей журнала предлагаем фотографию, представляющую несомненный интерес, в особенности, для дальнейшего исследования богатой и многовековой истории татарской литературы. Документ публикуется впервые.

Этот снимок группы татарских религиозных деятелей, представителей интеллигенции, учащихся рубежа XIX–XX вв. Хроно-

логически документ относится к январю 1906 года (первым дням первой российской революции).

В историю общественно-политической жизни татар эти дни вошли как время работы второго мусульманского съезда в Санкт-Петербурге.

Юноша в очках и каляпуше во втором ряду, первый справа – молодой Фатих Амирхан. В отличие от других мужчин и юношей занявших второй ряд – он не стоит, а сидит. Как известно он был делегатом данного форума мусульман Российской империи. Кроме него на форуме учащихся г. Казани представляли еще двое юношей: Шакир Рахимов и Мубин Садиров [1]. Возможно, они так же на снимке. Юноши шакирдовского возраста действительно зафиксированы на снимке.

На фото мы узнаем еще одного человека. Это известный общественный деятель, юрист, депутат IV Государственной Думы России от Уфимской губернии Ибниамин Абуссугудович Ахтямов (1877–1941). О нем можно сказать следующее. Он один из издателей газеты «Миллят», и, один из организаторов IV съезда «Итти-фак». В мае 1927 года И. Ахтямов подписал обращение татарской интеллигенции И. Сталину и III пленуму Татарского обкома партии известное как «письмо 82-х», где было выражено сомнение в необходимости перевода татарской графики на латынь.

Ко времени же появления фотоснимка за его плечами были: учеба (с 1898 г.) и изгнание (1899 г.) из физико-математического факультета Санкт-Петербургского университета за участие в студенческих волнениях, аресты в столице (1901 г. по делу «Комитет рабочей организации») и в Уфе, ссылка.

На момент фотографирования он был студентом факультета естествознания, который окончил в 1907 году. В 1910 г он окончил и юридический факультет столичного высшего учебного заведения. Свидетельство об окончании названного вуза он получил 15 декабря 1910 года. Ибниамин был связан с революционным движением. С 1903 г он стал членом партии и социалистов-революционеров Уфе [2; 3].

Заметим, к этому моменту фотографирования (к началу 1906 года) Ибниамин Ахтямов и Фатих Амирхан скорее всего были знакомы лично или знали друг друга заочно. Они были связаны по социал-демократическому движению в Казани. В частности, Ф. Амирхан занимался написанием прокламаций [4].

На этой же фотографии мы видим известного татарского писателя Гаяза Исхаки. Он во втором ряду через одного человека от Ф. Амирхана.

При сравнении выявленной фотографии с известным, получившим широкое распространение снимком участников съезда в Санкт-Петербурге в январе 1906 года создается видимость того, что они сделаны примерно в одно и тоже время. Это можно проиллюстрировать и на примере образа молодого Ф. Амирхана, которого мы видим на обоих снимках.

Возрастная характеристика (измерение) людей известных нам выглядела следующим образом: Фатиху Амирхану – 20 лет, Гаязу Исхаки – 28 лет, Ибниамину Ахтямову – 29 лет. Фотоизображения названных людей татарского мира подтверждают их возрастное состояние.

Судя по своеобразной наклейке приклеенной на обороте фото, багетную раму для этого снимка сделали в С.-Петербурге по Садовой, между Сенной площадью и Гороховой улице, в доме № 33.

В настоящее время существует мнение и о месте проживания Ф. Амирхана в С.-Петербурге. По утверждению исследователей, составителей книги «Фатих Әмирхан турында истәлекләр» (Казан, 2005) Фатимы Ибрагимовой и Равиля Амирхана писатель во время пребывания в столице скорее всего останавливался у Исмагила Аитова [5]. При этом они опираются на письмо Ф. Амирхана Ризвану Алуши от 5 ноября 1905 года. В письме приводится и адрес проживания последнего «С.Петербург, Астраханская ул д № 28, кв № 3. Измаилу Аитову» [6].

В качестве вывода можно сказать следующее. Данное фото станет хорошим подарком для почитателей многогранного творчества классика татарской литературы Ф. Амирхана. На наш взгляд, вновь опубликованное фото поможет исследователям еще полнее и всестороннее осветить биографию и неповторимое творчество ровесника, друга и единомышленника Габдуллы Тукая Фатиха Амирхана. Исследование данной находки поможет сделать еще один шаг в освещение жизни и деятельности как Фатиха Амирхана, так и других людей зафиксированных на снимке. В частности, фотодокумент поможет показать тех людей, с которыми встречался и общался писатель. Возможно, что писатель симпатизировал некоторым из них. Исследователям предстоит дальнейшая расшифровка фотографии. Поиск продолжается.

Литература

1. *Сенюткина О.Н.* Тюркизм как историческое явление (на материалах истории Российской империи 1905–1916 гг.): Монография. Нижний Новгород: Издательский дом «Медина». 2007. С. 263.
2. *Айнутдинова Л.М., Усманова Д.М.* Ахтямов // Татарская энциклопедия. Т. 1. С. 249–250.
3. *Таиров Н.И.* Дальнейшая судьба Ибниамина Ахтямова // Эхо веков = Га-сырлар авазы. 2000. № 3/4, С. 239–243.
4. *Ибраһим Биколов.* Беек язучы Фатих Зариф углы Әмирхан // Фатих Әмирхан турында истәлекләр. Казан: Татар. кит. нәшр., 2005. Б. 17–18, 193.
5. Фатих Әмирхан турында истәлекләр. Казан: Татар кит нәшр., 2005. Б. 108, 212.
6. *Әмирхан Ф.* Әсәрләр: дүрт томда. Т. 4. Б. 229, 319.

*Н.И. Таиров, доктор исторических наук,
профессор Казанского государственного
института культуры (г. Казань)*

Милли музей фондында Фатих Әмирхан мирасы

Татарстан Республикасы Милли музееңда татар мәдәнияте һәм әдәбияты әһелләренәң бай жыелмалары саклана. Фондның нигезен татар зыялыларының архивлары, китапханәләре һәм шәхси әйберләре тәшкил итә. Алар арасында күренекле прозаик, драматург, публицист, әдәби тәнкыйтьче һәм жәмәгать эшлеклесе Фатих Әмирхан (1886–1926) мирасы әһәмиятле урын алып тора.

Фатих Әмирхан фондына материаллар 1950 елларда туплана башлый. Шушы елларда язучының шәхси әйберләре кабул ителә: барлығы 15 предмет. Алар арасында берничә күлмәк, сюртук, эшләпә, кепка, яка, манжет һәм башка ир-ат киёмнәре бар. Иң кыйммәтле яркярләренәң берсе – Ф. Әмирханның үлгәннән соң алынган битлегә (посмертная маска) башка берничә татар язучыларыныкы белән берлектә 1950 елның 30 май акты нигезендә музейга тапшырыла.

1958 елда музей фонды Ф. Әмирханның туганы (апасының кызы) Разия Габдулла кызы Әмирхановадан (1904–1968) кергән предметлар – әдипнәң шәхси альбомында сакланган гаилә фотосы һәм почта открыткалары белән байый. Фото «Рембрандт» салонында 1906 елда төшерелгән. Анда Ф. Әмирхан, әнисе Рабига, әнесе Ибраһим, апасы Сәгадәт һәм аның кызы Разия сурәтләнгән. Открыткалар Казан, Оренбург, Петербург, Ростов-Дон шәһәрләреннән Ф. Әмирханга юлланган. Текстлар гарәп графикасында

һәм кириллицада язылган. Алар арасында әдипнең таныш кызы Ләлядан килгәннәре игътибарга лаек. Разия Әмирханова бу кыз турында «Абыем турында истәлекләр»ендә түбәндәгечә искә ала: «Фатих абый авырып ята. Аны караучы шәкерт, «Фатих абый бик каты кызышып ята, саташа» дип сөйли. Шул вакыт дәү әнинең кемгәдер бик каты ачуланып кычкырганы ишетелә. Ишегалдына йөгереп чыксак, парадный ишеге төбәндә урта буйлы яшь кенә рус хатыны һәм кулларын ике якка жәеп, ишекне каплап басып торучы дәү әнине күрдек. Ул, бик гасабиланып: «Үләргә яткан балам янына имансыз маржаны кертмәм», – дип кычкыра, ә теге «маржа», күз яше белән, Фатих абый янына керттегез, дип ялына иде. Мине бик нык тетрәткән бу хәлнең нәрсә белән тәмам булганын белмим. Тик кич белән Фатих абыйны карый торган шәкерт Хәсниҗамалга Фатих абыйның ниндидер Ләляны яратуын, дәү әнинең «күземә күрәнмәсен» дип, кызны өйгә кертмәвен, Фатих абыйның авырганда шул Ләля белән саташуын шыпыртлап сөйләп утырганы исемдә» [6, б. 57]. Бер откырткада кызның үз фотосы бирелгән, икесе әдипне бәйрәм белән тәбрикләп язылган, Ләля һәм Рыбуся исемнәре белән имзаланган. Анда Ләляның эчке хисләре чагылыш таба, аларның «өченче ел таныш булу»лары турында да хәбәр ителә. Откырткалар 1914 ел белән даталанган. Кызганыч, Ләля хакында мәгълүматыбыз юк.

Ф. Әмирханның үз кулы белән язылган откырткалар да игътибарны жәлеп итә. Алар Гаеф, Корбан, Раштуа бәйрәмнәре белән котлап кириллица һәм гарәп графикасында язылган. Зөләйха туташка (Зөләйха Хәсәновна Мөхәммәдова) адресланганы бик кызыклы. Язучы туташны Корбан бәйрәме белән котлар өчен фәрештәләр рәсеме төшерелгән откыртка сайлый. Түбәндәге текстны китерә: «Зөләйха туташ! Сезне Корбан бәйрәме белән тәбрик итәр өчен менә шушы музыка өчен фәрештәләр жибәрәм. Жырчылары жырлап, уйнаучылары уйнап торган хәлдә, сезне алар тәбрик итәләр. Ф. Әмирхан». Ахырда исә тагын «сезне әни бәйрәмдә көтә» дип өсти. Чыннан да, туганнарының һәм замандашларының истәлекләрендә «Ф. Әмирхан гомере бие хатын-кызга фәрештәгә караган кебек карады, алиһәгә табынган кебек табынды» [6, б. 95] дигән сүzlәр аның хатын-кызга мөнәсәбәтенең ни кадәр нәзакәтле булуын тагын бер кат раслый.

1980 елларда Ф. Әмирхан белән бәйле предметларны музей фондына туплау аеруча актив башкарыла. Бу вакытта Казанда

Габдулла Тукайның тууына 100 ел тулу уңае белән шагыйрьнең музейе оештырыла башлый һәм экспонатлар жыю эше алып барыла. Г. Тукай мирасы белән бергә аның тирәлеге (дуслары, танышлары, хезмәттәшләре, туганнары) турындагы материаллар музейга кабул ителә.

Бу елларда Ф. Әмирханның әдәби мирасын туплауга да зур игътибар бирелә. Бу мирас 1907–1926 елларда ижат ителгән эсәрләренә үз эченә ала һәм жанр төрлелеге белән аерылып тора: балалар өчен эсәрләр, роман-повестьлар, драмалар, хикәяләр, публицистик мәкаләләр, әдәбият-сәнгать тәнкыйте һ.б.

Музей фондында Ф. Әмирханның үзе исән чагында Казан һәм Уфада нәшер ителгән китаплары саклана. Мәсәлән, 1918 елда Уфада «Восточная печать» электро-типографиясендә дөнья күргән хикәяләр жыентыгы. Казанда 1909 елда аерым китаплар булып чыккан «Татар кызы» һәм «Танымаганлыктан таныштык» хикәяләре, «Фәтхулла хәзрәт»нең төрле елларда нәшер ителгән басмалары, 1912 елда чыккан «Ургалыкта» романы зур кызыксыну уята. Драма эсәрләреннән 1910 елда «Үрнәк» матбагасында чыккан «Яшьләр»ен һәм 1915 елда «Мәгариф» нәшрияты тарафыннан аерым китап итеп бастырылган «Тигезсезләр»ен атарга була. Соңгы китапта урын алган өч фотоның – спектакльдән сәхнә күренешләренең төп нөсхәләре Милли музей фондында саклана. Билгеле булганча, «Тигезсезләр» пьесасы 1915 елның февралендә «Новый клуб» сәхнәсендә «Сәйяр» труппасы тарафыннан уйнала [3, б. 482]. Газетада аның турында анонс бирелә. Бу документ та музей фондында бар. Пьеса тиз арада популяр булып китә, күрәсең, ул төрле шәһәрләрдә уйнала башлый. Оренбург, Ташкент шәһәрләрендә куелган бу спектакльнең афишалары кызыксыну тудыра. Анда Ф. Әмирханның 3 күренештән торган «Тигезсезләр» пьесасы Оренбургта – 1915 елның 30 июлендә, Ташкентта 1918 елның 16 сентябрендә куелуы хәбәр ителә.

1984 елда Ф. Әмирхан белән бәйле материалларны язучының ерак туганы Х. Шамкин Милли музей фондына тапшыра. Алар арасында әдипнең үзе исән чагында нәшер ителгән басмалары, XX гасыр башы язучыларының китаплары һәм гаилә фотолары бар. Шулай ук елны С. Ибәтуллинадан 122 саклану берәмлегеннән торган Ф. Әмирхан гаиләсе белән бәйле тормыш-көнкүреш әйберләре һәм документлар сатып алына.

«1926 елда Ф. Әмирхан вафат булганнан соң женазаны өйдән чыгарганда һәм ике мәйданда, юлда барганда һәм кабергә төшергәндә фотография алына» [6, б. 167]. Музей фондында әлеге фотоларның икесенең төп нөсхәсе сакланып калган. Беренче фотода Ф. Әмирханның женазасы янында Фатыйма Апакова, Разия Әмирханова, Габдулла Әмирханов, Гомәр Әмирханов, Газизә Юшева, Зәкәрия Әмирханов, Мәхмүт Әмирханов, Габделхәммит Апаков сурәтләнгән. Икенче фотода Яңа татар бистәсе зиратында мәетне кабергә төшерү күренеше чагылыш таба.

Ф. Әмирхан мирасының иң кадерле, әһәмиятле өлеше, һичшиксез, – аның кулъязмалары. Аларның күп өлеше ТР ФА Г. Ибраһимов исемдәге Тел, әдәбият һәм сәнгать институтының Язма һәм музыкаль мирас үзәгендә саклана. ТР Милли музеенда исә язучының «Хәят» повестеның кулъязмалары бар. Алар барлыгы 22 дәфтәрдән гыйбарәт. Бу кадерле мирас музейга 2001 елда тел галиме Галимжан Шәрәфнең (1896–1950) улы Арслан Шәрәфтән сатып алына. Кабул итү документларында дәфтәрләр «Татар әдәбияты классигы Ф. Әмирханның «Хәят» повесте кулъязмасы» буларак теркәлгән. Галимнәр тарафыннан бүгенге көнгә кадәр «Хәят» повестеның кулъязмалары югалган дип расланды. Тарихка күз салсак, Ф. Әмирхан вафат булганнан соң, фатирында калган әйберләрен барлау өчен махсус комиссия оештырыла. Әлеге комиссия вәкилләре тел белгече Галимжан Шәрәф, журналист Ибраһим Биккулов (1884–1938), язучының фатирында калган кулъязмалар, хатлар, тәржемәи хәленә бәйләнешле материаллар, китаплар, рәсемнәр, киём-салым, йорт жиһазларының һәммәсен барлап, исемлеген төзиләр [2, б. 453]. Анда «Хәят» повестеның кулъязмалары да теркәлгән. Бу исемлекне һәм язучының сакланып калган кулъязмаларын Г. Ибраһимов исемдәге Тел, әдәбият һәм тарих институтына язучының ерак туганы Хәким Гали улы Шамкин тапшыра. Ләкин ул кулъязмаларның барысы да институт архивына кермәгән булып чыга.

Кулъязмалар укучы дәфтәренә язылган. 14 дәфтәр бербөтен әсәрне тәшкил итә, бит саннары дәфтәрдән дәфтәргә давам итеп барыла. Мәсәлән, 1 дәфтәр – 1–10 бит, 2 дәфтәр – 11–18, 3 дәфтәр – 19–26 һәм шул тәртиптә 14 дәфтәр 127–136 битләр белән тәмамлана. 1926 елда төзелгән исемлектә «Хәят»нең беренче бүлеге үндүрт дәфтәрдән, 136 биттән торыуы турында мәгълүмат бар [5, б. 148]. Димәк, бу дәфтәрләр «Хәят»нең беренче бүлегенең кулъязмалары.

Калган алты дэфтэргэ рим цифрлары сугылган. Титул битлэре рәсемле. Бит саннары күрсәтелмәгән. Беренче һәм икенче дэфтэрнең тышлыгында гарәп имлясе белән «икенче жөзье», өченче, дүртенчедә «Часть 2-ая романь», бишенче һәм алтынчыда «Село Неклюдово (Симбирской губернии)» дигән язучулар бар. Беренче дэфтэрдә – «15 август, 1912», өченче дэфтэрдә – «1912–1913», 4 дэфтэрдә – «10 октябрь 1912», биштә – «24 сентябрь 1913» һәм алтынчы дэфтэрдә «10 октябрь 1913» даталары күрсәтелгән. Димәк, бу дэфтэрләр 1912 елның августыннан 1913 елның октябренә кадәр вакыт аралыгында язылган. Ф. Әмирханның 1913 елның сентябрендә Сембер губернасында булуына нигезләнеп, бишенче һәм алтынчы дэфтэрләр шунда язылган дигән нәтижәгә киләбез. Тагын бер кызыклы факт – бу ике дэфтэрнең титул битенә Г. Тукайның 1908 елгы сурәте төшерелгән (мондый дэфтэрләр Г. Тукай үлгәннән соң чыгарылырга мөмкин). Алда искә алынган исемлектә «Хәят»нең икенче бүлегенә 10 дэфтэр булуы хәбәр ителә [5, б. 148]. Димәк, «Хәят»нең икенче кисәге язылган ун дэфтэр Ф. Әмирханның үзенең сакланган. Кызганыч, Милли музей фондына ун кулъязма дэфтэрнең алтысы гына кергән.

Чираттагы ике дэфтэргә игътибар итик. Аларның тышлыкларында рим цифрлары белән унынчы-унберенче дэфтэр дип күрсәтелгән. Унынчы дэфтэр 106–113 нче битләрне үз эченә ала һәм 1911 елның 28 гыйнвар – 15 февраль даталары белән билгеләнә. Соңгы биткә «15 февраль 1911 ел, төнгә 12 сәгать» датасы куелып, хәтта сәгәте язучу әдипнең ижат лабораториясен төгәлрәк ачарга мөмкинлек бирә. 114–119 нче битләрдән торган унберенче дэфтэр шушы ук дата белән башланып китә. Дэфтэрләр караламага охшаган, бик күп төзәтүләр бар, кайбер битләр ертып алынган. Күренгәнчә, бу Ф. Әмирханның әсәрне камилләштерүен, аның өстендә эшләвен дәлилли.

Милли музей фондларында саклана торган тагын бер экспонат зур кызыксыну уята. Ул – Ф. Әмирханның «Эсперанто теле»нең кагыйдәләре» исемле китабы. Эсперанто – халыкара аралашу өчен 1887 елда Варшава врачы Л. Заменгоф (1859–1917) тарафыннан эшләнгән ясалма тел [2, б. 429]. Бу тел белән кызыксынган Ф. Әмирханда Л. Заменгофның «Эсперанто» исемле китабы да булган [6, б. 84]. Шулай ук «әл-Ислах»ның 1907 елгы 10 декабрь санында Дамелла имзасы белән «Эсперанто теле» исемле мәкалә бастыруы да билгеле [2, б. 429]. Ф. Әмирхан музейда са-

кланган «Эсперанто теленең кагыйдәләре» китабын дустаны Г. Тукайга бүләк иткән. Титул битендә язылган автографында түбәндәгә сүzlәр укыла: «Иптәшем Г. Тукаевка тәскирә. Ф. Әмирхан. 16 март 1909 ел».

Шулай итеп, Татарстан Республикасы Милли музей фондында саклана торган Фатих Әмирхан мирасы документлар, шәхси әйберләре, язучының үзе исән чагында дөнья күргән китаплары, хатлар, фотосурәтләр, почта открыткалары, кулъязмалар һәм гаиләсе белән бәйлә тормыш-көнкүреш предметларыннан торган фондны тәшкил итә. Мәкаләне С. Сүнчәләйнең Ф. Әмирхан вафатыннан соң аңа багышлап язган шигъри юллары белән тәмамлыйм. Шигърьнең кулъязмасы С. Сүнчәләй архивында Милли музей фондында саклана.

Татарның бар иде хәят әдипе
Әдипләренң дә иң шады, нәжибе
Хәятнең иң шаян, назлы баласы,
Фәләкнең әмма мазлуме, гарибе.
Шәкертләр вожде, ислахы каһарман
Хатын-кызга бәхет итеп аһ орган
Хәким сөхбәтче
Шагыйрьләр дустаны һәм – Фатих Әмирхан.

Әдбият

1. Әмирханов Р. Әмирханнар. Казан: Мәгариф, 2005. 223 б.
2. Әмирхан Ф. Әсәрләр. Дүрт томда. 1 том. Хикәяләр. Казан: Татар. кит. нәшр., 1984. 480 б.
3. Әмирхан Ф. Әсәрләр. Дүрт томда. 2 том. Повестьлар, роман һәм драма әсәрләре. Казан: Татар. кит. нәшр., 1984. 488 б.
4. Әхмәтҗанов М. Мирасханә: фонд һәм коллекцияләр күрсәткече. Казан, 2005. – 224 б.
5. Нуруллин И. Фатих Әмирхан: Атаклы кешеләр тормышы. Казан: Татар. кит. нәшр., 1988. – 279 б.
6. Фатих Әмирхан турында истәлекләр. Казан: Татар. кит. нәшр., 2005. 255 б.

Л.Ә. Медведева,
Габдулла Тукай әдәби музейе өлкән фәнни хезмәткәре

ЭЧТЭЛЕК

Кереш	5
Эдип публицистикасын барлаганда	11
Саясэт галәмендә	11
Беренче Дума әгъзаларына хөкем	12
Гаспринский юбилее	15
Мәдрәсәләр берләштерү	17
Мәдрәсәләр берләштерү (28 номердагы мәкаләгә гыйлавә)	18
«Әлислах»тан ни көтәргә ярый?	20
Гыйбадәт	22
Минем тәржемәи хәлем	22
Балаларга бәйрәм (<i>Мәүлүд мөнәсәбәте илә</i>)	32
Муса әфәндегә жавап	34
Идарәгә мәктүшләр	35
Мәхмүд Әсгадә әфәнде хәзрәтләре белән «Кояш» сайфиясендә мөсахәбә	36
Хыял галәмендән	40
Кызганыч бу тәнәсәб	41
Дини мәктәп һәм мәдрәсәләр хакындагы истифсарга даир	43
Корьән бозу	45
Харитонов жавабы мөнәсәбәте белән	47
Мөфти хәзрәткә бердәнбер юл	50
Бездә вә кардәшләремездә сөтрә мәсьәләсе	54
Мәгънәсез тәкълид	56
Наилбәк һәм иптәше белән мөсахәбә	58
Беренче шәүвәл, шинбә көн	61
«Йолдыз»га жавап	64
Олуг милләтче тугрысында кечкенә бер хатирә	66
Хурлык сәнәде	68
Хәррәфуль кәлям ган мәвазыйгиһи	69
Инкыйлаб вә без	74
Вақытлы мөфти	103
Корылтайда хатын-кыз мәсьәләсе	106
Оят булды!	110
<i>Аңлатмалар һәм искәртмәләр</i>	112
Фатих Әмирханга язылган хатлар	116
Борһан Шәрәф хаты	117
Кәбир Бәкер хатлары	121
Вафа Бәхтияров хатлары	126
Борһан Шәрәф хатлары	129
Исмәгыйль Аитов хаты	132
Әхмәд Исхак хаты	134
Исмәгыйль Аитов хаты	136
Хәлил Әбелханов хаты	137
Йосыф Казаков хаты	139
Ибраһим Бикколов хаты	142
Камил Мотыйгый хаты	143
Фәхрелислам Агиев хаты	144

Ләбибә Хөсәения хаты	145
Ризван Алуши хаты	147
Борһан Шәрәф хаты	149
Ризван Алуши хаты	151
Борһан Шәрәф хаты	153
Ризван Алуши хаты	155
Билгесез мөселман хаты	159
Әфтәхетдин Габдуллин хаты	163
Ибраһим Биколов хатлары	164
Ризван Алуши хаты	169
Фәхрислам Агиев хаты	171
Габдрахман Гомәров хаты	172
Кояш Жәббәрова хаты	173
Таһир Ильяси хаты	174
Шәһид Гайфи хаты	175
Фәрханә Алуши хатлары	178
Фәрханә Алуши хаты	179
Зәһәрия Сәдретдинев хаты	180
Зариф Бәшири хаты	181
Муса Бигиев хаты	183
Фатих Әмирхан – замандашлары истәлекләрендә.	185
Миргазиз Укмасынның Ф. Әмирхан турындагы истәлеге	187
Разия Бәхтиярова истәлеге	202
Габделбари Баггал-Таймас истәлеге	205
Хәбибрахман Рәфыйков истәлеге	212
Фатих Әмирханның соңгы көннәре турында яңа табылган чыганак: Кәрим Сәгыйд көндәлеге	220
Атаклы татар әдибә Фатих Әмирханның авыруы, үлүе, күмелү мәрәсиме.	222
Фатих Әмирханның ютәл авыруы	222
Кырымда һәм андан кайткач	223
Үлем авыруының башлануы	225
Фатихны карар өчен төзелгән кизүлек	229
Яшь татар врачларының үзләре куйган кизүләре	230
Фатих Әмирхан авырган чагында хәл белә килүчеләр	239
Комиссияләрдә	249
Ф. Әмирханны күмү мәрәсиме турында мәҗлес протоколы	253
Күмү мәрәсиме	262
Ф. Әмирхан үлү уңае белән гәзит-журналларда чыккан мәкаләләр	266
Ф. Әмирхан турында фәнни-тәнкыйди мәкаләләр	268
<i>З.З. Рәмиев.</i> И. Ф. Әмирхан иҗади мирасы – текстологик тикшеренүләрдә	268
<i>Л.М. Тимерова.</i> И. Нуруллин тәнкыйтендә Фатих Әмирханның проза әсәрләренә бәйле карашлар	272
<i>А.Р. Мөбарәкшина.</i> XX йөз башы төрек-татар әдәби багланьшлары ясылыгында Ф. Әмирхан иҗатын өйрәнү	278
<i>Г.Ф. Юнусова.</i> Фатих Әмирхан и музыка	282
<i>Н.И. Таиров.</i> Неизвестная фотография писателя Фатиха Әмирхана	289
<i>Л.Ә. Медведева.</i> Милли музей фондында Фатих Әмирхан мирасы	292

ДУХОВНОЕ НАСЛЕДИЕ
поиски и открытия

Выпуск 2

Компьютерная верстка *Н.Т. Абдуллиной*


Дизайн обложки *К.В. Кормушина*

Подписано в печать: 18.11.2016 г.

Формат 60×84 1/16. Гарнитура «Таймс». Бумага офсетная, печать офсетная
Усл.-печ. л. 17,4. Уч.-изд. л. 14,2. Тираж 300 экз. Заказ

Оригинал-макет подготовлен
в Институте языка, литературы и искусства им. Г. Ибрагимова АН РТ
420111, Казань, ул. К. Маркса, 12


Издательство Академии наук Республики Татарстан
420111, Казань, ул. Баумана, 20



Фатих Эмирханнның туу турында таныклыгы



Фатих Эмирханнның шәхси таныкнамәсе. 1925 ел



1906 елның 17–24 гыйнварында Санкт-Петербургта үткәрелгән Мөселман съездында катнашучылар. Ф. Эмирхан – икенче рәттә уннан беренче. Төп нөсхә. ЯһММУ




Әхмәд Исханфн Ф. Әмирханга язган хатының 1 нче бите. 1908 ел, 6 октябрь



Габдрахман Гомәрөвнө Ф. Әмирханга язган хаты. 11 февраль (елы анык түгел)



Борһан Шәрәфнө Ф. Әмирханга язган хаты. 1908 ел, 14 июль



Борһан Шәрәфнө Ф. Әмирханга язган хатының 1 нче бите. 1909 ел, 31 март

